

ھەر مۇسۇلمان ئۈچۈن
لازىملىق دىنىي ئىلىملەر
قۇرئان - سۈننەت پۈتۈنلۈكى ئاساسدا فىقھ

- 1 -

تەنھەس ئالىم

2020

1

ھەر مۇسۇلمان ئۈچۈن لازىملىق دىنىي ئىلىملەر تەنھەس ئالىم

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ
الْعَالَمِينَ. لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ﴾
«ئېيتقىنكى: مېنىڭ نامىزىم، قۇربانلىقىم، ھاياتىم ۋە ماماتىم
ئالەملەرنىڭ رەببى ئاللاھ ئۈچۈندۇر. ئاللاھنىڭ ھېچ شېرىكى
يوقتۇر. مەن بۇنىڭغا بۇيرۇلدۇم. مەن مۇسۇلمانلارنىڭ
ئاۋۋىلىدۇرمەن» - 6 - سۈرە ئەنئام، 162 - 163.

Süleymaniye Vakfı
YAYINLARI

9 789752 423350

ھەر مۇسۇلمان ئۈچۈن

لازىملىق دىنىي ئىلىملەر

قۇرئان - سۈننەت پۈتۈنلۈكى ئاساسىدا فىقھ

-1-

ئەنەس ئالىم

1441 / 2020

﴿بِسْمِ اللَّهِ الرَّحْمَنِ الرَّحِيمِ﴾

ئاپتوردىن

بىسىمىلاھىر رەھمانىر رەھىم

بىزنى يوقتىن بار قىلغان، بىزگە چەكسىز نېمەتلەر ئاتا قىلغان ۋە بىزنىڭ دىنىمىز بولۇشقا ئىسلامنى تاللىغان ئاللاھقا ھەمدۇسانالار بولسۇن. ياخشى ئاقبۇت ئاللاھنىڭ ئەمر - پەرمانلىرىغا مۇخالىپەتچىلىك قىلىشتىن ساقلانغان تەقۋادارلارنىڭ بولسۇن. ئەلچىلىكىنى يەتكۈزگەن، ئامانەتنى ئادا قىلغان، ئۈممەتكە كۆيۈنگەن ۋە ئاللاھ يولىدا لايىق رەۋىشتە جىھاد قىلغان مۇھەممەد مۇستافانىڭ شەنى ئۇلۇغ، دەرىجىسى ئۈستۈن بولسۇن. ئۇنىڭ ئائىلە - تاۋابىئاتى، ساھابىلىرى ۋە قىيامەت كۈنىگە قەدەر ئۇنىڭغا ئەگەشكەنلەر بەخت - سائادەت ئىچىدە بولسۇن.

ھۆرمەتلىك كىتابخان! 2017 - يىلى «ھەر مۇسۇلمان ئۈچۈن لازىملىق دىنىي ئىلىملەر» نىڭ بىرىنچى قىسمى نەشىردىن چىققان ئىدى. ئۇ ۋاقىتتىن كېيىن بۇ توغرىدىكى ئىزدىنىشىمنى داۋاملاشتۇرۇپ، 2020 - يىلىغا كەلگەندە كىتابنىڭ ئىككىنچى قىسمىنىمۇ پۈتتۈرۈپ چىقتىم (ئەلھەمدۇ لىللاھ). كىتاب پۈتكەندىن كېيىن بۇ يەردىكى ئۇيغۇر خىزمەتداشلىرىم بىلەن بىرىنچىسىنىمۇ قايتا كۆزدىن كەچۈرۈپ، ئىككىسىنى بىرلىكتە بېسىشنى توغرا تاپتۇق.

شۇ مۇناسىۋەت بىلەن ھەر ئىككى كىتاب ئۆز ئىچىگە ئالغان مەسىلىلەرنى تېخىمۇ چۈشىنىشلىك قىلىشقا تىرىشتۇق؛ قوشۇشقا تېگىشلىك مەزمۇنلارنى قوشتۇق؛ ئېلىنماي قالغان مۇناسىۋەتلىك ئايەتلەرنى ئالدۇق؛ كۆزىمىزگە چېلىققان ئىملا خاتالىقلىرىنى تۈزەتتۇق؛ ئىزاھات ۋە مەنبەلەرنى تۈركىيەدە سىستېمىلاشقان نەقىل قائىدىسى «ئىسناد ئاتىق» قا ئاساسەن كۆرسەتتۇق. ئاللاھنىڭ ئىنايىتى بىلەن «ھەر مۇسۇلمان ئۈچۈن لازىملىق دىنىي ئىلىملەر» بۇ ھالەتتە رىياپقا چىقتى.

كىتابنىڭ بىرىنچى قىسمى ئىسلامنىڭ بىرىنچى ئەركانى بولغان «شاھادەت» تىن باشلىنىپ، كۈندىلىك ئىبادەتلەر، يېمەك - ئىچمەك، كىيىم - كېچەك، ئىجتىمائىي ۋە ئائىلىۋى ھايات، ھايۋانلار... قاتارلىق جەمئىي 14 تېمىنى ئۆز ئىچىگە ئالىدۇ. ئىككىنچىسى بولسا، ئاللاھنىڭ ھىدايىتى، قۇرئاندا ئىنسان، ياشلارنىڭ ۋەزىپىسى ۋە رولى، ۋەتەن - مىللەت، ھىجرەت ۋە جىھاد، ئىلىم - پەن، ئەدەبىيات - سەنئەت، تەنھەرىكەت - مۇسابىقە، كېلىشىم - توختام، ئىجتىمائىي مەسئۇلىيەت، گۇناھ ۋە تەۋبە، مىراس ھۆكۈملىرى قاتارلىق 11 تېمىنى ئۆز ئىچىگە ئالىدۇ.

ھەر ئىككى كىتابنى قايتا - قايتا ئوقۇپ كۆزدىن كەچۈرۈشكە باشتىن - ئاخىر قاتناشقان ۋە كوررېكتورلۇقنى قىلغان قېرىندىشىم ئەرشىدىن ئوسمانغا، مەسئۇل مۇھەررىرلىكىنى قىلغان قىزىم مېھرىنسا ئەنەس ئالىمغا، ئىملا خاتالىقىنى تۈزۈشكە ياردەملەشكەن قىزىم خەدىجە نېمەتكە ئالاھىدە رەھمەت ئېيتىمەن.

- ئەنەس ئالىم

مىلادىيە 2020 - 02 - 04 / ھىجرىيە 1441 - 06 - 10.

كىرىش سۆز

بىزنى ئىسلام بىلەن شەرەپلەندۈرگەن ئاللاھقا ھەمدۇسانالار بولسۇن. ياخشى ئاقىۋەت ئۆزىنىڭ مۇسۇلمان كىملىكىگە خىلاپلىق قىلىشتىن ساقلانغان تەقۋادارلارغا بولسۇن. ئالەملەرگە رەھمەت قىلىپ ئەۋەتىلگەن ئاخىرقى نەبىي مۇھەممەدنىڭ شەنى ئۇلۇغ، دەرىجىسى ئۈستۈن بولسۇن؛ ئۇنىڭغا سالام بولسۇن. ئۇنىڭ ئائىلە - تاۋابىئاتلىرى، ساھابىلىرى ۋە قىيامەتكە قەدەر بارلىق ئەگەشكۈچىلىرى رەھمەت ۋە بەرىكەتكە چۆمۈسۇن.

مۇسۇلمانلىق، ئىبادەت دەپ تونۇلغان بىر قىسىم پائالىيەتلەرنى قىلىش ۋە بەزى دىنىي قائىدە - يوسۇنلارغا رىئايە قىلىش بىلەنلا چەكلىك ئەمەس. بەلكى مۇسۇلمانلىق، ھاياتنىڭ ھەر ساھەسىنى رەسۇلۇللاھ ئەلەيھىسسالامنىڭ رەھبەرلىكىدە قۇرئان كەرىمنىڭ تەلىماتىغا توغرىلاشتۇر.

ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطُوَاتِ

الشَّيْطَانِ إِنَّهُ لَكُمْ عَدُوٌّ مُّبِينٌ ﴿٢٠٨﴾

«ئى مۇئمىنلار! تىنچلىققا تولۇق كىرىڭلار، شەيتاننىڭ كەينىگە كىرمەڭلار. چۈنكى شەيتان سىلەرنىڭ ئاشكارا دۈشمىنىڭلاردۇر»^①.

بۇ يەردىكى «تىنچلىق» ئىككى تۈرلۈك مەنا ئىپادىلەيدۇ: بىرى ئىسلام، يەنە بىرى سۈلھى (يارىشىش، كېلىشىش، ئەپلىشىش).

بىرىنچى مەنىگە ئاساسەن ئايەتنىڭ تەپسىرى مۇنداق بولىدۇ: «ئى مۇئمىنلار! ئىسلامنىڭ ھەممىسىگە كىرىڭلار، يەنى ئىسلامنىڭ پۈتۈن ئەھكاملىرىنى قوبۇل قىلىڭلار ۋە ئىجرا قىلىڭلار، بەزىسىنى قوبۇل قىلىش ۋە بەزىسىنى رەت قىلىش ئارقىلىق شەيتاننىڭ كەينىگە كىرمەڭلار».

ئىككىنچى مەنىگە ئاساسەن ئايەتنىڭ تەپسىرى مۇنداق بولىدۇ: «ئى مۇئمىنلار! سۈلھىنىڭ ھەممىسىگە كىرىڭلار، يەنى ئاللاھ

① قاراڭ: 2 - سۈرە بەقەرە، 208 - ئايەت.

بىلەن سۈلھى ئىچىدە بولۇڭلار، كائىنات بىلەن سۈلھى ئىچىدە بولۇڭلار، ھايۋانلار بىلەن سۈلھى ئىچىدە بولۇڭلار، ئىنسانلار بىلەن سۈلھى ئىچىدە بولۇڭلار، ئۆزۈڭلار بىلەن سۈلھى ئىچىدە بولۇڭلار.»

«تىنچلىق» قايسى مەنىنى ئىپادىلىسە ئىپادىلىسۇن نەتىجە ئۆزگەرمەيدۇ. چۈنكى ئىسلامنىڭ ھەممىسىگە كىرگەن كىشى سۈلھىنىڭ ھەممىسىگە كىرگەن بولىدۇ، سۈلھىنىڭ ھەممىسىگە كىرگەن كىشى ئىسلامنىڭ ھەممىسىگە كىرگەن بولىدۇ.

ئاللاھ تائالانىڭ يارىتىشتا، باشقۇرۇشتا، رىزىق بېرىشتە ۋە ئىبادەتكە لايىق بولۇشتا يالغۇز ئىكەنلىكى، ھەر ئىنساننىڭ بىرەر ئاجىز مەخلۇق ۋە ھەر جەھەتتىن ئاللاھقا موھتاج ئىكەنلىكى، ئىنسانلارنىڭ ئاللاھ ئالدىدىكى ۋەزىپىسى ۋە بىر بىرىگە بولغان ھەقىقىي، كائىناتتىكى ھەر جانلىقنىڭ ئۆزىگە خاس شەكىلدە ياشاش، يەرلىشىش ۋە مەۋجۇد بولۇشىنى داۋاملاشتۇرۇش ئەركىنلىكى بارلىقى، تەبىئەتتىكى ھەر نەرسىنىڭ ئۆز تەبىئىيلىكىنى داۋاملاشتۇرۇش ھەقىقىي بارلىقى قاتارلىق ھۆكۈملەر قۇرئان كەرىمدە ئوتتۇرىغا قويۇلدى.

ئاللاھ بىلەن بولغان مۇناسىۋىتى تەۋھىد ۋە ئىبادەت، ئىنسانلار بىلەن بولغان مۇناسىۋىتى دوستلۇق ۋە ئادالەت، ھايۋانلار بىلەن بولغان مۇناسىۋىتى سۆيگۈ ۋە مەرھەمەت، تەبىئەت بىلەن بولغان مۇناسىۋىتى ياشىتىش ۋە گۈللىتىش بولغان كىشى، ھەم ئىسلامنىڭ ھەممىسىگە، ھەم سۈلھىنىڭ ھەممىسىگە كىرگەن بولىدۇ، شۇنداقلا مۇكاپاتلىنىشقا تېگىشلىك بولىدۇ.

ئاللاھ تائالا مۇنداق دەيدۇ:

﴿مَنْ عَمِلَ صَالِحًا مِّن ذَكَرٍ أَوْ أُنْثِيَ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً ۖ وَلَنَجْزِيَنَّهُمْ أَجْرَهُم بِأَحْسَنِ مَا كَانُوا يَعْمَلُونَ ﴿١٧﴾﴾

«ئەر بولسۇن، ئايال بولسۇن كىم مۇئىن بولغان ھالدا ياخشى ئىش قىلىدىكەن، بىز ئۇنى ئوبدان ياشتىمىز، ئۇلارنى ئەمەللىرىنىڭ ئەڭ ياخشىسىنى ئاساس قىلىپ تۇرۇپ مۇكاپاتلايمىز»^①.

مەزكۇر ھۆكۈملەرگە بويسۇنمىغان ياكى قىسمەن بويسۇنغان كىشى ھەم ئىسلامغا، ھەم سۇلھىگە كىرمىگەن ياكى تولۇق كىرمىگەن بولىدۇ، شۇنداقلا جازالىنىشقا تېگىشلىك بولىدۇ. ئاللاھ تائالا مۇنداق دەيدۇ:

﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ
بَعْضَ الَّذِي عَمِلُوا لَعَلَّهُمْ يَرْجِعُونَ﴾^②

«ئىنسانلارنىڭ قىلمىشلىرى تۈپەيلىدىن قۇرۇقلۇقتا ۋە دېڭىزدا بۇزۇقلۇق مەيدانغا كەلدى. بۇ ئاللاھنىڭ ئۇلارغا بەزى قىلمىشلىرىنىڭ جازاسىنى تېتىتىشى ئۈچۈن بولدى. ئاللاھ ئۇلارنى قايتسۇن دەپ مۇشۇنداق قىلدى»^②.

﴿وَمَا أَصْبَكُمْ مِنْ مَّصِيبَةٍ فَبِمَا كَسَبَتْ أَيْدِيكُمْ وَيَعْفُوا
عَنْ كَثِيرٍ﴾^③

«سەلەرگە قانداق مۇسەبەت يەتسە ئۆز قىلمىشلىقلار تۈپەيلىدىن يېتىدۇ. ئاللاھ تولىسىنى ئەپۇ قىلىدۇ»^③.

دېمەككى، مۇسۇلمان نەپسىنى پاكلىغان، مۇھىتىنى ئاسرىغان ۋە ھايۋانلارنى قوغدىغان كىشىدۇر. نەپسىنى پاكلاش - دىلنى شېرىك ئېتىقاد، بۇزۇق نىيەت ۋە خاتا تەسەۋۋۇردىن پاكىزلاپ، ئورنىغا خالىس تەۋھىد، ياخشى نىيەت ۋە توغرا تەسەۋۋۇرنى يەرلەشتۈرۈش، تىلنى يالغان ۋە يامان سۆزلەردىن توسۇپ، ئۇنى راست ۋە چىرايلىق سۆزلەرگە ئادەتلەندۈرۈش، پۈت - قول ئەزالارنى بەھۇدە ۋە يامان قىلىقلاردىن ساقلاپ، ئۇلارغا پايدىلىق ۋە ياخشى ئىشلارنى قىلدۇرۇش قاتارلىقلار بىلەن ئەمەلگە ئاشىدۇ. مۇھىتىنى ئاسراش -

① قاراڭ: 16 - سۈرە نەھل، 97 - ئايەت.

② قاراڭ: 30 - سۈرە رۇم، 41 - ئايەت.

③ قاراڭ: 42 - سۈرە شۇرا، 30 - ئايەت.

تەبىئەتتىكى بارلىق مەۋجۇداتنىڭ تەبىئىيلىكىنى ساقلاش ۋە داۋاملاشتۇرۇش ھەققىگە رىئايە قىلىش دېمەكتۇر. ماددىي جەھەتتىن ھاۋانى، سۇنى ۋە ئەتراپنى پاك تۇتۇش، مەنىۋى جەھەتتىن ھەر تۈرلۈك ۋاراڭ - چۆرۈڭدىن ياكى ھەددىدىن زىيادە ئاۋاز چىقىرىشتىن ساقلىنىش ئارقىلىق ئىنسانلارنىڭ ئارامىنى بۇزماسلىق بىلەن ئەمەلگە ئاشىدۇ. ھاياۋاننى قوغداش - پۈتۈن جانلىقلارنىڭ ياشاش، يەرلىشىش، نەسلىنى داۋاملاشتۇرۇش قاتارلىق ھەقىرىگە رىئايە قىلىش بىلەن ئەمەلگە ئاشىدۇ.

مۇسۇلمانلارنىڭ بۇ ھەقتە يېتەرلىك دەرىجىدە مەلۇماتقا ئىگە بولۇشى ئۈچۈن مۇناسىۋەتلىك ئايەت ۋە ھەدىسلەرنىڭ نۇرى ئاستىدا ئاممىباب ئەسەرلەرنىڭ يېزىلىشى ۋە بېسىپ تارقىتىلىشى ناھايىتى زۆرۈر. بۇ ئەھلى ئىلىملەرنىڭ ۋە ئاللاھنىڭ رازىلىقىنى كۆزلەيدىغان قولى ئۇزۇن كىشىلەرنىڭ زىممىسىگە يۈكلەنگەن ۋەزىپىدۇر.

دۇنيانىڭ ھەر قايسى جايلىرىدىكى مۇسۇلمانلارنىڭ ئارىسىدا ئۇنداق كىتابلار بولۇشى مۇمكىن، لېكىن بۇ ئىش ئۇيغۇر مۇسۇلمانلارنىڭ ئارىسىدا تولدۇرۇشقا تېگىشلىك بىر بوشلۇق ئىدى. شۇڭا مەن بۇ ساھەدە ئېلىپ بېرىلىدىغان تەتقىقاتلارنىڭ باشلانغۇچى بولۇپ قالار دېگەن ئۈمىد بىلەن «ھەر مۇسۇلمان ئۈچۈن لازىملىق دىنىي ئىلىملەر» ناملىق بۇ كىتابچىنى يېزىپ چىقتىم.

كىتابتا دىنىمىزدىكى كۈندىلىك ئىبادەت ۋە لازىملىق مەلۇماتلار، كىيىم - كېچەك، يېمەك - ئىچمەك، ئىنسانىي مۇناسىۋەت ۋە ھەق - ھوقۇقلار، ھاياۋان ھەقىرى ۋە پايدىلىرى قاتارلىق بىر يۈرۈش مەسىلىلەرنى مۇناسىۋەتلىك ئايەت - ھەدىسلەرنىڭ نۇرى ئاستىدا ئوتتۇرىغا قويۇشقا تىرىشتىم. مۇناسىۋەتلىك تۇرۇقلۇق دەلىل قىلىنىمىغان ئايەت - ھەدىس ئۇچراتقانلارنىڭ ئەسكەرتىپ قويۇشىنى، ئىملا خاتالىقى كۆرگەنلەرنىڭ تۈزىتىپ قويۇشىنى، مەسىلە بىلەن دەلىل ئوتتۇرىسىدا بىرەر زىتلىق بايقىغانلارنىڭ ئىلمىي تەنقىد بېرىشىنى سەمىمىيلىك بىلەن سورايمەن. ئاللاھ مۇۋەپپەقىيەت ئاتا قىلغاي!

- ئەنەس ئالىم، 2017 - يىلى 7 - ئاينىڭ 10 - كۈنى

مۇندەرىجە

- I شاھادەت (گۇۋاھلىق بېرىش) 1
- §1. شاھادەتنىڭ شەرتى 1
- §2. «شاھادەت» نىڭ مەنىسى 3
- §3. شاھادەتنىڭ دەلىلى 4
- §4. «شاھادەت» نىڭ ئىپادىسى 7
- 1) ئىبادەتلەرنى ئادا قىلىش 7
- 2) گۇناھلاردىن ساقلىنىش 8
- 3) توغرا يولدا مېڭىش 8
- II تاھارەت (پاكىزلىق) 13
- §1. ئومۇمىي بايان 13
- §2. مەنبۇ پاكىزلىق 17
- §3. ماددىي پاكىزلىق 18
1. پاكىزلىق قوراللىرى 19
- 1) سۇ 19
- 2) پاك تۇپراق 19
- §4. نجاسەتنىڭ تۈرلىرى ۋە ئۇلاردىن پاكلىنىش 20
1. ھەدەس ۋە ئۇنىڭدىن پاكلىنىش 20
2. خۇبىس ۋە ئۇنىڭدىن پاكلىنىش 22
- §5. تەرەت سۇندۇرۇشنىڭ قائىدە - يوسۇنلىرى 24
- §6. تاھارەت 27
1. كىچىك تاھارەت (تەرەت) 28
2. چوڭ تاھارەت (غۇسۇل) 29
- §7. تاھارەتنى سۇندۇرۇۋېتىدىغان ئامىللار 33
- §8. مەسھ 35
- §9. تەيەممۇم 36
1. تەيەممۇمنىڭ يولغا قويۇلۇشى 36
2. تەيەممۇمنىڭ شەكلى 37
3. تەيەممۇمنى سۇندۇرۇۋېتىدىغان ئامىللار 39
- §10. سوئال - جاۋابىلار 40
1. تۆگە گۆشى تاھارەتنى سۇندۇرۇمدۇ؟ 40
2. قان چىقسا تەرەت سۇنامدۇ؟ 41
3. غۇسۇلدىن ئىلگىرى تەرەت ئېلىش شەرتمۇ؟ 42
- III بەش ۋاخ ناماز 47

- §1. بەش ۋاخ ناماز ئۆتەشنىڭ ھۆكۈمى 48
- §2. بەش ۋاخ نامازنىڭ ۋاقتلىرى 51
1. پېشىننىڭ ۋاقتى 52
2. نامازدىگەرنىڭ ۋاقتى 52
3. نامازشامنىڭ ۋاقتى 52
4. خۇپتەننىڭ ۋاقتى 53
5. بامداتنىڭ ۋاقتى 53
- §3. نامازلارنىڭ رەكئەت سانى 54
- §4. ئەزان 59
1. ئەزاننىڭ يولغا قويۇلۇشى 59
2. ئەزاننىڭ ئالاھىدىلىكى 60
3. مۇئەزەزىنىڭ ۋەزىپىسى 60
4. ئەزاننى ئاڭلىغۇچىنىڭ ۋەزىپىسى 61
- §5. جامائەت 61
1. جامائەتنىڭ زۆرۈرلىكى 62
2. جامائەتنىڭ ئەھمىيىتى 63
- §6. رەۋاتب سۈننەتلەر 64
1. كۈننىڭ چىقىشىدىن ئىلگىرى 66
2. كۈننىڭ يېتىشىدىن ئىلگىرى 67
3. كېچىنىڭ ۋاقتلىرى 67
4. كۈندۈزنىڭ تەرەپلىرى 68
1. پېشىننىڭ سۈننىتى 68
2. نامازدىگەرنىڭ سۈننىتى 70
3. نامازشامنىڭ ۋە خۇپتەننىڭ سۈننەتلىرى 70
4. بامداتنىڭ سۈننىتى 70
5. ۋىتىر نامىزى 71
1. ۋاقتى 71
2. دۇئايى قۇنۇت 72
- IV زاكات 75**
- §1. ئومۇمىي بايان 75
- §2. «زاكات» دېگەن سۆزنىڭ مەنىسى 77
- §3. زاكاتنىڭ ھۆكۈمى 77
- §4. زاكاتنىڭ ھېكمىتى 78
1. رەھمەتكە لايىق بولۇش 78
2. دۇنيادا بېخىللىقتىن، ئاخىرەتتە دوزاختىن قۇتۇلۇش 79

3. پاكلىنىش ۋە يۈكسىلىش 80
4. ئېھتىياجىلارنى قامداش 80
- §5. زاكاتنىڭ شەرتلىرى 82
1. ئېھتىياجىدىن ئاشقان بولۇشى 82
2. بىر يىلنىڭ ئۆتۈشى 82
3. نىسابقا يېتىشى 84
- §6. زاكات كېلىدىغان ماللار ۋە ئۇلارنىڭ زاكاتلىرى 86
1. ئالتۇن ۋە كۈمۈشنىڭ زاكاتى 86
2. قەغەز پۇل ۋە چەكلەرنىڭ زاكاتى 86
3. زىننەت بويۇملىرىنىڭ زاكاتى 87
4. تىجارەت ماللىرىنىڭ زاكاتى 88
5. ھايۋاننىڭ زاكاتى 88
- 1 (تۆگىنىڭ زاكاتى) 88
- 2 (قوينىڭ زاكاتى) 89
- 3 (كالىنىڭ زاكاتى) 90
- 4 (باشقا ھايۋانلارنىڭ زاكاتى) 91
6. يەر مەھسۇلاتلىرىنىڭ زاكاتى 91
7. يەر ئاستى بايلىقلىرىنىڭ زاكاتى 93
- §7. زاكات بېرىلىدىغان كىشى ۋە ئورۇنلار 95
1. پېقىر 95
2. مىسكىن 95
3. زاكات خادىملىرى 96
4. دىللىرى ئىسلامغا مايىل قىلىش مەقسەت قىلىنغان كىشىلەر 96
5. قۇل ئازاد قىلىش 96
6. قەرزدارلار 96
7. ئاللاھنىڭ يولى 96
8. يولۇچى 96
- §8. زاكاتقا ئالاقىدار باشقا مەسىلىلەر 97
1. مالدا زاكاتتىن باشقىمۇ ھەق بار 97
2. يېتىم بالىنىڭ زاكاتى 98
3. قەرزدارنىڭ زاكاتى 98
4. مېيىتنىڭ زاكاتى 98
5. ۋاقتىدا ئادا قىلىش كېرەك 98
6. ۋاقتىدىن ئىلگىرى بېرىش 99
7. ياخشىسىنى ئېلىۋالماسلىق كېرەك 99
- §9. پىتىر سەدىقىسى 100

- 100 1. ھۆكمى
- 101 2. ھېكمىتى
- 101 3. پىتىر سەدىقىسى پەرز بولغانلار
- 107 4. پىتىر سەدىقىسىنىڭ مىقدارى
- 107 5. ئادا قىلىش ۋاقتى
- 107 6. پىتىر سەدىقىسى بېرىلىدىغانلار

109 روزا v

- 109 §1. ئومۇمىي بايان
- 110 §2. روزىنىڭ ھۆكمى ۋە تارىخى
- 111 §3. روزىنىڭ ئىبى ۋە پەزىلىتى
- 111 §4. روزىنىڭ ۋاقتى ۋە ماھىيىتى
- 112 §5. روزىنىڭ نىيىتى
- 113 §6. روزىنى ۋاقتىدا تۇتماسلىققا رۇخسەت بېرىلگەنلەر
- 114 §7. روزىنى سۇندۇرۇۋېتىدىغان ئامىللار
- 114 §8. روزىغا ئالاقىدار باشقا مەسىلىلەر
 - 114 1. ئۇنتۇپ قېلىپ يەپ - ئىچىپ سالغانلارنىڭ روزىسى
 - 114 2. ئېتىكاپتا ئولتۇرۇش
 - 116 3. قەدر كېچىسى
 - 116 (1) قەدر كېچىسى دېگەن سۆزنىڭ مەنىسى
 - 118 (2) قەدر كېچىسىنىڭ پەزىلىتى
 - 118 (3) قەدر كېچىسىنىڭ ۋاقتى
 - 119 (4) قەدر كېچىسىدە ئىبادەت قىلىش ۋە ئۇنىڭ ھۆكمى
- 120 §9. بەزى نەپلە روزىلار
 - 120 1. ئەرەفە كۈنى
 - 121 2. شەۋۋال ئېيىدا ئالتە كۈن
 - 121 3. دۈشەنبە ۋە پەيشەنبە كۈنلىرى
 - 122 4. ھەر ئايدا ئۈچ كۈن
 - 122 5. ھەر ئىككى كۈننىڭ بىرى
 - 123 6. ئۇرۇش ھارام قىلىنغان ئايلار
- 124 §10. سوئال - جاۋابلار
 - 124 روزىنىڭ قازاسىنى قانداق تۇتىمىز؟
 - 127 شەۋۋالدا ئالتە كۈن روزا

129 ھەج ۋە ئۆمرە vi

- 129 §1. ئومۇمىي بايان

- §2. ھەجنىڭ شەرتى ۋە ھۆكۈمى 131
1. ھەجنىڭ ئالاھىدىلىكى 131
- §3. مەكككە كىرىش 132
1. ئېھرام 132
2. نىيەت 135
3. لەببەيك 135
4. مەسجىدى ھەرەمگە كىرىش 137
5. تاۋاپ 137
6. تاۋاپ ئەسناسىدا قىلىش ياخشى بولغان ئىشلار 139
7. سەئىي 142
- §4. ھەج 147
1. مىناغا چىقىش 147
2. ئەرەفەتتا تۇرۇش (ۋۇقۇق) 148
3. مۇزدەلىغىدە قونۇش 150
4. مىناغا قايتىش 152
5. مەسجىدى ھەرەمگە كىرىش 160
6. مىناغا قايتىش 161
7. مىنادىن قايتىش 166
8. ۋىدا تاۋابى 166
- §5. ھەجنىڭ نۇرلىرى 167
1. ھەججۇلىئىفراد 168
2. ھەججۇلقىران 169
3. ھەججۇتەمەتتۇ 169
- §6. ئۆمرە 172
1. ھۆكۈمى 172
2. ئالاھىدىلىكى 172
3. ئەركانلىرى 173
- §7. پەيغەمبىرىمىزنىڭ ھەججى 173
- §8. سوئال - جاۋابىلار 179
- بەدەل ھەج 179
- ھاجىم دېيىش كېرەكمۇ؟ 182
- بۇرۇنمۇ ھەج بارمىدى؟ 183

VII قۇربانلىق 187

- §1. ئومۇمىي بايان 187
- §2. قۇربان (قۇربانلىق)نىڭ مەنىسى 189

1. قۇربان «قربان» دېگەن سۆزنىڭ لۇغەت مەنىسى 189
2. قۇربان «قربان» سۆزىنىڭ ئىستىلاھ مەنىسى 190
3. قۇربانلىق قىلىشنىڭ شەرتىي مەنىسى 191
- §3. قۇربانلىق قىلىشنىڭ ھۆكۈمى 191
- §4. قۇربانلىق قىلىشنىڭ ھېكمىتى 194
1. ئاللاھقا يېقىنلىشىش 194
2. گۆش يېيىش ۋە يېگۈزۈش 194
3. ئاللاھقا شۈكۈر قىلىش 195
4. ئىبراھىم ئەلەيھىسسالامنىڭ سۈننىتىنى تىرىلدۈرۈش 195
- §5. قۇربانلىقنىڭ شەرتلىرى 196
- §6. قۇربانلىق قىلىشقا بولىدىغان ھايۋانلار 198
- §7. قۇربانلىق قىلىشقا بولمايدىغان ھايۋانلار 199
- §8. قۇربانلىق قىلىشنىڭ ۋاقتى 200
- §9. قۇربانلىققا ئالاقىدار باشقا مەسىلىلەر 202

VIII نەزىر ۋە قەسەملەر 205

- §1. نەزىر 205
- §2. قەسەملەر 205
1. ئېنىقلىمىسى ۋە ماھىيىتى 205
2. قەسەمنىڭ تۈرلىرى 208
- (1) بەھۇدە قەسەم 208
- (2) چىگىلگەن قەسەم ۋە كەفقارنى 208
- (3) يالغان قەسەم 209

IX يېمەك - ئىچمەك 211

- §1. ئومۇمىي بايان 211
- §2. ئىچمىلىكلەر 212
1. سۇ 212
2. سۈت 214
3. ھەسەل 214
- §3. يېمەكلىكلەر 215
1. ئاشلىقلار ۋە مېۋىلەر 215
2. گۆشلەر 217
- (1) تۆگە، كالا، قوي ۋە ئۆچكە گۆشلىرى 217
- (2) قۇش گۆشلىرى 218
- (3) ئوۋ گۆشلىرى 218

219 4) دېڭىز ھايۋانلىرىنىڭ گۆشلىرى

220 §4. يېمەك - ئىچمەكلەرگە تەم كىرگۈزگۈچى ماددىلار

220 1. دورا - دەرەمەك ۋە ئوتياشلار

220 2. زەنجىۋىل

221 3. كافۇر

221 4. زەيتۇن ۋە زەيتۇن يېغى

223..... X كىيىم - كېچەك ۋە زىننەتلىنىش

223 §1. كۈندىلىك كىيىملەر

225 1. كىيىنىشنىڭ سەۋەبلىرى

225 2. كىيىمنىڭ ماددىلىرى

225 3. كىيىمنىڭ تۈرلىرى

226 4. كىيىنىشنىڭ شەرتلىرى

229 §2. ياغلىق

231 1. ئايال كىشىنىڭ پۈتۈن بەدىنى ئەۋرەتتۇر

233 2. ئايال كىشىنىڭ يۈزى ئەۋرەت ئەمەستۇر

238 §3. زىبۇزىننەت بىلەن ياسىنىش

239 §4. مەڭ چەكتۈرۈش ۋە قاش تەردۈرۈش

239 §5. ساقال - بۇرۇت

243..... XI ئىجتىمائىي ھايات

243 §1. جەمئىيەت ۋە مۇسۇلمان

243 §2. زالىم پادىشاھ ۋە مەزلۇم مۇسۇلمان

245 1. ھوشيار بولۇش ۋە دىققەت قىلىش

247 2. ئاللاھقا دۇئا قىلىش

248 3. زۆرۈر تېپىلسا مۇسۇلمانلىقنى يوشۇرۇش

250 §3. مۇسۇلمانلارنىڭ بىر - بىرىگە زۇلۇم قىلىشى

253 1. يېتىمنىڭ مېلىنى يەۋىلىش

253 2. يەر ئىگىلىۋېلىش

253 3. ئىشچىنىڭ ھەققىنى بەرمەسلىك ياكى كەم بېرىش

254 4. ھەقنى كېچىكتۈرۈش

254 5. ئالداش

254 6. بىئارام قىلىش

255 §4. ئىش ۋە ئىشچى

258 1. رۇخسەت بېرىلگەن ئىشلار

258 (1) تىجارەت (سودىگەرچىلىك)

259	دېھقانچىلىق، باغۋەنچىلىك ۋە ئورمانچىلىق
260	چارۋىچىلىق
262	كراكەشلىك
263	ھەسەلچىلىك
264	سانائەت
266	ئوۋچىلىق
266	دېڭىزچىلىق
268	پۈتۈكچىلىك
269	ئىشچىلىق
272	2. چەكلەنگەن ئىشلار
272	1) قۇرئاننىڭ مەنىسىنى يوشۇرۇش
273	2) پارخورلۇق قىلىش
273	3) جازاخخورلۇق قىلىش
273	4) ئوغرىلىق ۋە بۇلاڭچىلىق قىلىش
274	5) قىمار ئويناش
274	6) دىنى قىياپەتكە كىرىۋېلىپ ئاللاھنىڭ يولىغا توسقۇنلۇق قىلىش
275	7) ئۆلچەمدە ۋە تارازىدا كەم بېرىش
275	3. كاپىردىن ھەق ئېلىپ ئىشلەش
276	4. كاپىرغا ھەق بېرىپ ئىشلىتىش
278	§5. كۆڭۈل ئېچىش ئويۇنلىرى
281	§6. سەيلە - ساياھەت
281	1. مەقسىتى
281	1) ئاڭ - سەۋىيەگە ئىگە بولۇش
282	2) بىلىم ۋە تەتقىقات
282	3) دىنلار تارىخىنى ئۆگىنىش
282	4) ئىبادەت
283	5) تىجارەت
283	2. ئاياللارنىڭ سەپىرىدە مەھرەم شەرتى
284	1) بىر كېچە - كۈندۈزلۈك سەپەر
285	2) ئىككى كۈنلۈك سەپەر
285	3) ئۈچ كۈنلۈك سەپەر
285	4) باشقا سەپەر
285	3. ئاياللارنىڭ مەھرەمسىز سەپىرى
285	1) پەيغەمبىرىمىزنىڭ بېشارىتى
286	2) ساھابىلەرنىڭ تەتبىقى
287	4. ئاياللارنىڭ ماشىنا ھەيدىشى
288	§7. ئەر - ئاياللارنىڭ ئارىلىشىپ ياشىشى
292	§8. قوشنا ھەققى
294	§9. توي مۇراسىمى

298 §10. ھېيت (بايرام)

xii ئائىلىۋى ھايات..... 303

303 §1. ئەر - ئاياللارنىڭ مەسئۇلىيەتلىرى

303 1. ئورتاق مەسئۇلىيەتلەر

303 (1) ۋاپادارلىق

303 (2) دوستلۇق ۋە مېھرىبانلىق

304 (3) ئۆزئارا ئىشەنچ

304 (4) ياخشى ئەخلاق

306 2. ئەرلەرنىڭ ئاياللىرى ئالدىدىكى مەسئۇلىيەتلىرى

306 (1) ياخشى مۇئامىلە قىلىش

306 (2) دىننى ئۆگىتىش

307 (3) ھىمايە قىلىش

307 (4) سىرىنى ساقلاش

308 3. ئاياللارنىڭ ئەرلىرى ئالدىدىكى مەسئۇلىيەتلىرى

308 (1) ئىتائەت قىلىش

309 (2) ئابروي، شەرەپ ۋە مال - مۈلكىنى ساقلاش

310 (3) ئاتا - ئانىسى ۋە تۇغقانلىرىغا ياخشى مۇئامىلە قىلىش

311 §2. ئاتا - ئانىلارنىڭ مەسئۇلىيەتلىرى

313 1. تۇغۇلغان ھامان قۇلىقىغا ئەزان ئوقۇش

313 2. ئېغىزلاندۇرۇش ۋە بەرىكەت تىلەش

314 3. ئېمىتىش

315 4. ئىسىم قويۇش

318 5. ئەقىقىسىنى بېرىش

319 (1) مۇناسىۋەتلىك ھەدىسلەر

320 (2) مەزھەپ ئالىملىرىنىڭ كۆزقاراشلىرى

323 6. چېچىنى چۈشۈرۈش

323 7. خەتنە قىلىش

323 8. مېھىر - شەپقەت كۆرسىتىش

324 9. قۇرئان كەرىم ئۆگىتىش

324 10. ناماز ئۆتەشكە ئادەتلەندۈرۈش

325 11. روزا تۇتۇشقا كۆندۈرۈش

326 12. ياخشى ئۈلگە بولۇش

326 13. ئائىلىۋى ئەدەپ - ئەخلاق ئۆگىتىش

327 14. ئوقۇتۇش

328 15. بالىلارنى تەڭ كۆرۈش

329 16. ئومۇمىي ئەدەپ - ئەخلاق ئۆگىتىش

17. ئەقىدە توغرىسىدا ئالاھىدە تەرىپىيە بېرىش 329
18. باشقىلارغا ياخشى مۇئامىلە قىلىشنى ئۆگىتىش 331
19. دۇنيانىڭ ماھىيىتىنى چۈشەندۈرۈش 332
20. دائىم كۆز - قۇلاق بولۇش 334
- §3. پەرزەنتلەرنىڭ مەسئۇلىيەتلىرى 335
1. ماددىي ياخشىلىق 336
2. مەنىۋى ياخشىلىق 337

XIII بىدئەت ۋە خۇراپاتلار 339

- §1. پال 339
- §2. كۆز تېگىش 340
1. كۆز تېگىشكە دەلىل قىلىنغان ئايەتلەر 341
2. كۆز تېگىشكە دەلىل قىلىنغان ھەدىسلەر 344
3. كۆز تەگمەيدىغانلىقىغا دائىر دەلىللەر 344
- §3. تۇمار ئېسىش 347
- §4. دېمىدە قىلىش 349
- §5. خەتمە ئوقۇش 356
- §6. مەۋلۇت ئوقۇش 358
1. «مەۋلۇت» نىڭ لۇغەت مەنىسى 358
2. مەۋلۇت ئوقۇش ئادىتىنىڭ ئوتتۇرىغا چىقىشى 358
3. مەۋلۇت ئوقۇش ۋە ئوقۇتۇشنىڭ شەرىئى ھۆكۈمى 359

XIV ھايۋانلار 361

- §1. ھايۋانلارنىڭ ئىنسانلارغا بەرگەن پايدىلىرى 361
1. ئىنسانلارغا قۇللۇق ۋە زىپىسىنى ئەسلىتىش 361
2. ھەقتىن يۈز ئۆرگەنلەرنى ھوشىنى تېپىشقا دەۋەت قىلىش 362
3. قاتناش ۋە ئۇرۇش ۋاسىتىسى بولۇش 364
4. گۆش - ياغ ۋە سۈت مەھسۇلاتلىرى بىلەن تەمىنلەش 365
5. شىپالىق ئىچىملىك بىلەن تەمىنلەش 367
6. خام ماددا بىلەن تەمىنلەش 367
7. خۇش پۇراقلىق ماددا، يىپەك بىلەن تەمىنلەش 368
8. بەزى زىننەت بۇيۇملىرى بىلەن تەمىنلەش 369
9. ئاللاھقا يېقىنلىشىش ۋاسىتىسى بولۇش 370
10. ئوۋ ئوۋلاش 371
11. زىننەت بولۇش ۋە زوق بېرىش 372
12. قاراۋۇللۇق قىلىش 372

373 ئىلىم ئۆگىتىش	13.
374 ھايۋانلارنىڭ ھوقۇقلىرى	§2.
374 1. ياشاش ھوقۇقى	
374 2. نەسلىنى داۋاملاشتۇرۇش ھوقۇقى	
375 3. ئورۇنلىشىش ھوقۇقى	
376 4. داۋالنىش ھوقۇقى	
376 §3. ھالال ھايۋانلار	
377 §4. ھارام ھايۋانلار	
379 §5. ھەدىسلەردە چەكلەنگەن ھايۋانلار	
379 1. يىرتقۇچ ھايۋانلار	
380 2. ئېشەك	
384 §6. ئايەت - ھەدىستە زىكر قىلىنمىغان ھايۋانلار	
385 §7. سۈنئىي ئۇرۇقلاندۇرۇش	
386 §8. نجاسەت يېگەن ھايۋاننىڭ ھۆكۈمى	
387 §9. ھايۋاننى سولاپ بېقىش ۋە ئېلىپ - سېتىش	
389 پايىدىلانغان مەنبەلەر	

I | شاھادەت (گۇۋاھلىق بېرىش)

بۇ يەردىكى شاھادەت^① - "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ" «گۇۋاھلىق بېرىمەنكى، ئاللاھتىن باشقا ھېچ ئىلاھ يوقتۇر، يەنە گۇۋاھلىق بېرىمەنكى، مۇھەممەد ئاللاھنىڭ ئەلچىسىدۇر» دەپ گۇۋاھلىق بېرىش ئارقىلىق ئىسلامغا كىرىشنى كۆرسىتىدۇ. بۇ شاھادەت ئىسلامنىڭ بىرىنچى ئەركانى بولۇپ، مۇسۇلمان بولماقچى بولغان كىشىنىڭ بۇنى تىلى بىلەن ئىقرار قىلىشى ۋە دىلى بىلەن تەستىقلىشى، شۇنداقلا شەرتىنى، مەنىسىنى ۋە ئىپادىسىنى بىلىشى مۇھىمدۇر، بولمىسا تەلەپكە لايىق شاھادەت ئەمەلىيلەشمىگەن بولىدۇ.

§1. شاھادەتنىڭ شەرتى

«ئاللاھتىن باشقا ئىلاھ يوق، مۇھەممەد ئاللاھنىڭ ئەلچىسى» دەپ گۇۋاھلىق بېرىشنىڭ بىرىنچى شەرتى بۇ توغرىدا تولۇق ئىلىمگە ئىگە بولۇشتۇر. باشقىلارنى دوراپ «ئەشھەدۇ...» دېيىش «گۇۋاھلىق» ھېسابلانمايدۇ. شۇنىڭ ئۈچۈن ئالدى بىلەن ئۆزىنىڭ ئىچكى دۇنياسىدىن تاشقى ئالەمگە قاراپ تەپەككۈر سەپىرىگە ئاتلىنىش لازىم.

ئىنسان بۇ سەپىرى جەريانىدا، ئۆزىنىڭ ۋە ئۆزى ياشاۋاتقان بۇ ئالەمنىڭ بىر ياراتقۇچى تەرىپىدىن يارىتىلغانلىقىنى تەسەۋۋۇر قىلىشقا باشلايدۇ. ئۇ بۇ تەپەككۈر سەپىرىدە بايقىغان ھەر بىر يېڭىلىق ئالدىدا ئۇ ياراتقۇچىنىڭ كائىناتنى باشقۇرۇۋاتقۇچى، پۈتۈن جانلىققا رىزىق بېرىۋاتقۇچى، كۈچ - قۇۋۋەت ئاتا قىلغۇچى ۋە ئۆلتۈرۈپ - تىرىلدۈرگۈچى ئىكەنلىكىنى چۈشىنىدۇ. ئۇنىڭ بۇ چۈشەنچىسى بارغانسېرى كۈچىيىپ، ئۇ ياراتقۇچىنىڭ يەككە - يېگانە ئىلاھ بولغان ئاللاھ ئىكەنلىكىگە ئىشىنىش باسقۇچىغا يۈكسىلىدۇ.

ئۇ بۇ سەپىرى جەريانىدا ئاللاھ تائالانىڭ پۈتۈن مەخلۇقاتنىڭ رەببى (ياراتقۇچىسى، باشقۇرغۇچىسى، پەرۋىش قىلغۇچىسى) ۋە يەككە - يېگانە

① بۇ كەلىمىنىڭ ئەسلى ئەرەبچە بولۇپ «شەھادەت» دەپ تەلەپپۇز قىلىنىدۇ. تىلىمىزغا ئەرەبچىدىكى مەنىسى بىلەن «شاھادەت» شەكلىدە كىرگەن.

ئىلاھى (قۇلچىلىق قىلىشىغا لايىق بولغان بىرلا مەبۇدى) ئىكەنلىكىنى قەتئىي رەۋىشتە بىلىش بىلەن بىرلىكتە، ئاللاھ تائالانىڭ كىتابىنى ئېلىپ كېلىپ ئىنسانىيەتكە يەتكۈزگەن كىشىنىڭ، ئاللاھ تائالانىڭ ئەلچىسى ئىكەنلىكىنى بىلىدۇ ۋە بۇ توغرىدا ئىشەنچكە تولدۇ.

ئاللاھ تائالا مۇنداق دەيدۇ:

﴿فَاعْلَمْ أَنَّهُ لَا إِلَهَ إِلَّا اللَّهُ ...﴾ (۱۹)

«ئاللاھتىن باشقا ئىلاھ يوق ئىكەنلىكىنى بىلگىن، ...»^①.

﴿أَفَمَنْ يَعْلَمُ أَنَّمَا أُنزِلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَىٰ إِنَّمَا يَتَذَكَّرُ
أُولُو الْأَلْبَابِ﴾ (۱۹)

«ساڭا رەببىڭدىن نازىل قىلىنغان نەرسىنىڭ ھەق ئىكەنلىكىنى بىلىدىغان ئادەم كور ئادەم بىلەن ئوخشاشمۇ؟ بۇنى پەقەت ساغلام ئەقىل ئىگىلىرى چۈشىنىدۇ»^②.

بىرىنچى ئايەت «ئاللاھتىن باشقا ئىلاھ يوق» ئىكەنلىكىنى بىلىشكە بۇيرۇيدۇ. ئىككىنچى ئايەت، مۇھەممەد ئەلەيھىسسالامغا نازىل قىلىنغان قۇرئاننىڭ ھەق ئىكەنلىكىنى بىلگەن كىشىنىڭ مەنئى جەھەتتىن كۆزى ئېچىلىدىغانلىقىنى بىلدۈرۈش بىلەن بىرگە، مۇھەممەد ئەلەيھىسسالامنىڭ پەيغەمبەرلىكىنى ئۇنىڭ ئەبەدىي مۇجىزىسى بولغان قۇرئان كەرىم ئۈستىدە تەپەككۈر قىلىپ بىلىشنىڭ مۇھىملىقىنى بايان قىلىدۇ. يەنى بۇ ئىككى ئايەت شاھادەت ئېيتىپ مۇسۇلمانلىقنى ئېلان قىلىشتىن ئىلگىرى نېمىگە نېمە ئۈچۈن شاھادەت ئېيتقانلىقىنى بىلىشنىڭ شەرتلىكىنى بىلدۈرىدۇ.

شۇنىڭ بىلەن ئۇ كىشى بۇ ئىشەنچنى تىلى بىلەن "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ" دەپ ئىقرار قىلىدۇ، بۇ كەلىمە شاھادەتنىڭ: «گۇۋاھلىق بېرىمەنكى، ئاللاھتىن باشقا ھېچ ئىلاھ يوقتۇر، يەنە گۇۋاھلىق بېرىمەنكى، مۇھەممەد ئاللاھنىڭ ئەلچىسىدۇر» دېگەن مەنىسىنى دىلى بىلەن تەستىقلايدۇ.

① 47 - سۈرە مۇھەممەد، 19 - ئايەت.

② 13 - سۈرە رەئد، 19 - ئايەت.

§2. «شاھادەت» نىڭ مەنىسى

ئەرەبچىدە بىرەر ئەھۋالغا بىۋاسىتە قاتناشقان، يۈز بەرگەندە نەق مەيداندا بولغان ۋە ئۆز كۆزى بىلەن كۆرگەن ئادەم «شاھىد - گوۋاھ، گوۋاھچى» دەپ ئاتىلىدۇ. كېيىن ئۇ ئەھۋالنى ئېنىقلاش جەريانىدا ئۇ ئادەمنىڭ ئۇ ئەھۋالنى ئۆز كۆزى بىلەن كۆرگەنلىكىنى ئېيتىشى «شاھىتلىق (گوۋاھلىق) بېرىش» دەپ ئاتىلىدۇ^①.

قۇرئان كەرىمدە شاھادەت كەلىمىسى گرامماتىكىلىق شەكىللىرى بىلەن 135 قېتىمدىن كۆپ ئۆتىدۇ ۋە ھەممىسى يۇقىرىدىكى مەنىنى چۆرىدىگەن ئاساستا پەرقلىق مەنىلەرنى ئىپادىلەيدۇ. بۇ نۇقتىدىن ئېيتقاندا بىر كىشى «ئەشھەدۇ ئەنلا ئىلاھە ئىللەللاھۇ ۋە ئەشھەدۇ ئەننە مۇھەممەدەن رەسۇلۇللاھە» دېيىش ئارقىلىق تۆۋەندىكىلەرنى ئىقرارنى قىلغان ۋە قەتئىي سۆزنى بەرگەن بولىدۇ:

مەن قۇلچىلىق قىلىشىمغا ئىلاھتىن باشقا ھېچ شەيئىنىڭ ۋە ھېچ شەخسنىڭ لايىق ئەمەسلىكىنى، پەقەت ئىلاھنىڭلا لايىق ئىكەنلىكىنى كۆزۈم بىلەن كۆرگەندەك بىلىدىم، ئىشەندىم، دىلىم بىلەن تەستىقلىدىم.

مەن يەنە مۇھەممەد ئەلەيھىسسالامنىڭ ئىلاھ تائالانىڭ بەندىسى ئىكەنلىكىنى، ئىلاھنىڭ قىيامەتكىچە پۈتۈن ئىنسانىيەتكە، جۈملىدىن ماڭا ئەۋەتكەن ئەلچىسى ئىكەنلىكىنى، مېنىڭ ئۇنىڭغا ئەگىشىشىم ۋە ئۇنى ئۈلگە ئېلىشىم كېرەكلىكىنى كۆزۈم بىلەن كۆرگەندەك بىلىدىم، ئىشەندىم، دىلىم بىلەن تەستىقلىدىم.

① ئەبۇلھۈسەين ئەھمەد ئىبنى فارس ئىبنى زەكەرىيا قۇزۇنى، «شەھىد»، مۇئەججۇم مەقايسىللىغۇغە، تەھقىقلىغۇچى: ئابدۇسسالام مۇھەممەد ھارۇن (دەمەشق: دارۇل فىكر، ھ 1399 / م 1979)، 3: 221؛ مۇھەممەد ئىبنى مۇكەررەم ئىبنى ئەلى ئەبۇلفەزل جەمالۇددىن ئىبنى مەنزۇر ئەنسارى رۇۋەيغىنى ئىغرىقى، «شەھىد»، لىسانۇل ئەرەب (بېيرۇت: دارۇ سادىر، ھ 1414 / 1993)، 4: 239 - 240؛ زەينۇددىن ئەبۇ ئابدىللاھ ئىبنى ئەبى بەكرى ئىبنى ئابدىلقادىر رازى، «شەھىد»، مۇختارۇسسەھا، تەھقىقلىغۇچى: يۇسۇف شەيخ مۇھەممەد، 5 - باسما (بېيرۇت: مەكتەبەتى ئەسرىيە، ھ 1420 / م 1999)، 169؛ ئەبۇلئابباس شىھابۇددىن ئەھمەد ئىبنى يۇسۇف ئىبنى ئابدۇددا ئىم سەمىين ھەلەبىي، «شەھىد»، ئۇمىدەتۇل ھۇففاز فى تەفسىرى ئەشەرەفىل ئەلقاز، تەھقىقلىغۇچى: مۇھەممەد باسىل ئۇيۇنۇس سۇد (بېيرۇت: دارۇل كۇتۇبىل ئىلمىيە، ھ 1417 / م 1996)، 1: 239 - 241؛ قاھىرە ئەرەب تىلى ئاكادېمىيىسى، «شەھىد»، مۇئەججۇمۇلۇھەست، (دارۇ دەئۋەت، تارىخىسىز)، 1: 497.

§3. شاھادەتنىڭ دەلىلى

ئاللاھ تائالا مۇنداق دەيدۇ:

﴿قُلْ يَتَّيِّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ
وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَآمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ
بِاللَّهِ وَكَلِمَاتِهِ وَأَتَّبِعُوهُ لَعَلَّكُمْ تَهْتَدُونَ ﴿١٥﴾﴾

«ئى مۇھەممەد! ئېيتقىنكى: ئى ئىنسانلار! شۈبھىسىزكى، مەن ئاللاھنىڭ ھەممىڭلارغا ئەۋەتكەن ئەلچىسىمەن. ئۇ ئاسمانلارنىڭ ۋە زېمىننىڭ پادىشاھلىقى خاس بولغان زاتتۇر. ئۇنىڭدىن باشقا ھېچ ئىلاھ يوقتۇر. ئۇ تىرىلدۈرىدۇ ۋە ئۆلتۈرىدۇ. ئۇ ھالدا ئاللاھقا ۋە ئاللاھنىڭ نەبىي ۋە ئۇمىي بولغان، ئاللاھقا ۋە ئاللاھنىڭ سۆزلىرىگە ئىشىنىدىغان ئەلچىسىگە ئىشىنىڭلار ۋە ئۇنىڭغا ئەگىشىڭلار، ھىدايەت تاپالايسىلەر»^①.

بۇ ئايەت مۇھەممەد ئەلەيھىسسالامنىڭ، ئاللاھ تائالا تەرىپىدىن پۈتۈن ئىنسانلارغا ئەۋەتىلگەن ئەلچىسى ئىكەنلىكىنى بىلدۈرىدۇ، ئىنسانلارنى ئاللاھقا ۋە ئاللاھنىڭ ئەلچىسىگە، يەنى ئۇمىي پەيغەمبەر بولغان مۇھەممەد ئەلەيھىسسالامغا ئىمان كەلتۈرۈشكە بۇيرۇيدۇ.

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ لَمْ يَرْتَابُوا وَجَاهَدُوا
بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ ﴿١٥﴾﴾

«مۇئمىنلار پەقەت، ئاللاھقا ۋە ئاللاھنىڭ رەسۇلىغا ئىشەنگەن ئاندىن كېيىن شۈبھىلەنمىگەن، ئاللاھنىڭ يولىدا ماللىرى ۋە جانلىرى بىلەن جىھاد قىلغان كىشىلەردۇر. ئەنە شۇلار راستچىلاردۇر»^②.

بۇ ئايەت مۇئمىن بولۇش ئۈچۈن ئاللاھقا ۋە ئاللاھنىڭ ئەلچىسىگە ئىشىنىشنىڭ شەرتلىكىنى ئىپادىلەيدۇ.

① 7 - سۈرە ئەئراڧ، 158 - ئايەت.

② 49 - سۈرە ھۇجۇرات، 15 - ئايەت.

تۆۋەندىكى ئايەتلەر ئىمان ئېيتىشنىڭ ئىلمىي دەلىلگە ئاساسلىنىشنىڭ شەرتلىكى بىلەن بىرگە ئىمان ئېيتىشنىڭ گۇۋاھلىق بېرىش بىلەن ئىپادىلىنىدىغانلىقىنى بايان قىلدۇ:

﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ﴾ (١٨)

«ئاللاھ، مەندىن باشقا ھېچ ئىلاھ يوق دەپ گۇۋاھلىق بەردى. پەرىشتىلەر بىلەن ھەققانىيەتچى ئىلىم ئىگىلىرىمۇ ئاللاھتىن باشقا ھېچ ئىلاھ يوق دەپ گۇۋاھلىق بەردى. ئاللاھتىن باشقا ھېچ ئىلاھ يوقتۇر. ئاللاھ ئەزىزدۇر، ھېكمەت بىلەن ئىش قىلغۇچىدۇر»^①.

﴿وَإِذَا سَمِعُوا مَا أُنزِلَ إِلَى الرَّسُولِ تَرَى أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا ءَأَمَنَّا فَاكْتُبْنَا مَعَ الشَّاهِدِينَ﴾ (٨٣)

«ئۇلار رەسۇلۇللاھقا نازىل قىلىنغان قۇرئاننى ئاڭلىغان چاغلىرىدا ھەقىقىي تونۇغانلىقى ئۈچۈن كۆزلىرىدىن ياش قۇيۇلغانلىقىنى كۆرسەن. ئۇلار مۇنداق دەيدۇ: رەببىمىز! بىز ئىمان ئېيتتۇق، بىزنى گۇۋاھلىق بەرگۈچىلەرنىڭ قاتارىغا يازغىن»^②.

بىرىنچى ئايەتتە «ئاللاھتىن باشقا ئىلاھ يوق» دەپ گۇۋاھلىق بېرىدىغان ئىنسانلارنىڭ ھەققانىيەتنى ياقلىغۇچى ئىلىم ئىگىلىرى ئىكەنلىكى بايان قىلىندۇ. بۇ، ئۇلارنىڭ ئىلمىي دەلىلگە ئاساسلىنىپ تۇرۇپ ئۇ گۇۋاھلىقنى بەرگەنلىكىنى كۆرسىتىدۇ.

ئىككىنچى ئايەتتە بىر قىسىم ناسارالارنىڭ قۇرئان كەرىمنى ئاڭلىغان چاغلىرىدا تەسۋىرلىنىپ ئىمان ئېيتقانلىقى ۋە ئۇلارنىڭ «بىزنى گۇۋاھلىق بەرگۈچىلەرنىڭ قاتارىغا يازغىن» دەپ دۇئا قىلغانلىقى بايان قىلىندۇ. بۇ، ئۇلارنىڭ ئالدى بىلەن قۇرئاننى ئاڭلاپ مۇھەممەد ئەلەيھىسسالامنىڭ راست پەيغەمبەر ئىكەنلىكىنى بىلگەنلىكىنى، ئاندىن ئۆزلىرىنىڭ ئىمانىنى «ئەشھەدۇ - گۇۋاھلىق بېرىمەن» دەپ ئىپادىلىگەنلىكىنى، ئاندىن كېيىن

① 3 - سۈرە ئال ئىمران، 18 - ئايەت.

② 5 - سۈرە مائىدە، 83 - ئايەت.

«بىزنى گۇۋاھلىق بەرگۈچىلەرنىڭ قاتارىغا يازغىن» دەپ دۇئا قىلغانلىقىنى كۆرسىتىدۇ. چۈنكى «دۇئا» نىڭ مەنىسى تەلەپ قىلىش دېمەكتۇر. تەلەپ قىلىش - ئالدى بىلەن تەلەپ قىلىنغان ئىش ئۈچۈن لايىق رەۋىشتە سەۋەب قىلىش، ئاندىن تىل بىلەن تىلەشتۇر. بۇ يەردىكى سەۋەب ئالدى بىلەن بىلىش ئاندىن گۇۋاھلىق بېرىشتۇر. مۇناسىۋەتلىك باشقا ئىككى ئايەت تۆۋەندىكىچە:

﴿إِذَا جَاءَكَ الْمُنْفِقُونَ قَالُوا لَوْ شَهِدْنَا لَرَسُولَ اللَّهِ وَاللَّهُ يَعْلَمُ إِنَّكَ

لَرَسُولُهُ وَاللَّهُ يَشْهَدُ إِنَّ الْمُنْفِقِينَ لَكَاذِبُونَ ﴿٨٦﴾

«ئى مۇھەممەد! مۇنافىقلار يېنىڭغا كەلگەن چاغلىرىدا ساڭا: «گۇۋاھلىق بېرىمىزكى، سەن ھەقىقەتەن ئاللاھنىڭ ئەلچىسىسەن» دەيدۇ. ئاللاھ بىلىدۇكى، سەن ھەقىقەتەن ئاللاھنىڭ ئەلچىسىسەن. ئاللاھ گۇۋاھلىق بېرىدۇكى، مۇنافىقلار ھەقىقەتەن يالغانچىلاردۇر»^①.

﴿كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ

وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴿٨٦﴾

«ئىمان ئېيتقان، بۇ ئەلچىنىڭ ھەق ئىكەنلىكىگە گۇۋاھلىق بەرگەن ۋە ئۆزلىرىگە روشەن دەلىللەر كەلگەندىن كېيىن كافر بولغان قەۋمنى ئاللاھ قانداقمۇ ھىدايەت قىلسۇن؟ ئاللاھ زالىم قەۋمنى ھىدايەت قىلمايدۇ»^②.

بۇ ئىككى ئايەتمۇ ئىمان ئېيتىشنىڭ گۇۋاھلىق بېرىش بىلەن ئىپادىلىنىدىغانلىقىغا دالالەت قىلىدۇ.

مۇناسىۋەتلىك بىر ھەدىس تۆۋەندىكىچە:

ئابدۇللاھ ئىبنى ئۆمەر رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ مۇنداق دېگەن: «ئىسلام دىنى بەش ئەركان ئۈستىگە قۇرۇلغان. بىرىنچىسى «ئاللاھتىن باشقا ھېچ ئىلاھ يوق، مۇھەممەد ئاللاھنىڭ ئەلچىسى» دەپ گۇۋاھلىق بېرىش، ئىككىنچىسى نامازنى ئۆتەش، ئۈچىنچىسى

① 63 - سۈرە مۇنەققۇن، 1 - ئايەت.

② 3 - سۈرە ئال ئىمران، 86 - ئايەت.

زاكاتنى بېرىش، تۆتىنچىسى ھەج قىلىش، بەشىنچىسى رامزان روزىسىنى تۇتۇش»^①.

§4 «شاھادەت» نىڭ ئىپادىسى

1) ئىبادەتلەرنى ئادا قىلىش

ئىبادەت - ئېھتىرام بىلەن بويسۇنۇش ۋە مۇھەببەت بىلەن ئەيمىنىش دېگەن بولۇپ، ئاللاھ تائالاغا شەرتسىز ھالدا ئىتائەت قىلىش بىلەن ئەمەلگە ئاشىدۇ. بۇ ئاللاھ تائالا بۇيرۇغان ئىشلارنى قىلىش ۋە چەكلىگەن ئىشلاردىن ساقلىنىش بىلەن مۇمكىن بولىدۇ. ئادەتتە قىلىشقا تېگىشلىك ئىشلار ئىبادەت دەپ ئاتىلىدۇ. ئۇلار تۆۋەندىكىچە:

(1) قەلبىي ئىبادەت. بۇ ئىخلاص، مۇھەببەت^②، سەۋر، قورقۇش، ئەيمىنىش، تەپ تارتىش، ئۈمىد قىلىش^③ ۋە تەۋەككۈل قىلىش قاتارلىق (قەلب بىلەن قىلىنىدىغان) ئىبادەتلەردۇر^④.

(2) قەۋلىي ئىبادەت. بۇ زىكىر - تەسبىھ ئوقۇش، ھەمدۇسانا ۋە ئىستىغفار ئېيتىش، دۇئا قىلىش، قۇرئان تىلاۋەت قىلىش، ئاللاھنىڭ يولىغا دەۋەت قىلىش، ياخشىلىققا بۇيرۇش، يامانلىقتىن توسۇش قاتارلىق (تىل بىلەن قىلىنىدىغان) ئىبادەتلەردۇر^⑤.

① بۇخارى، «ئىمان»، 1؛ مۇسلىم، «ئىمان»، 1؛ تىرمىزى، «ئىمان»، 3؛ نەسەئى، «ئىمان»، 13.
② مۇھەببەت - ئاللاھنى ۋە ئاللاھ ياخشى كۆرىدىغان تائەت - ئىبادەتلەرنى ياخشى كۆرۈش. ئاللاھ يامان كۆرىدىغان گۇناھ - مەنئىيەتلەرنى يامان كۆرۈش دېمەكتۇر (قاراڭ: 9 - سۈرە تەۋبە، 24 - ئايەت).
③ ئۈمىد ئاللاھنىڭ ساۋابىنى، رەھمىتىنى ۋە مەغپىرىتىنى ئۈمىد قىلىش دېمەكتۇر (قاراڭ: قاراڭ: 2 - سۈرە بەقەرە، 218 - ئايەت؛ 7 - سۈرە ئەئراڭ، 56 - ئايەت؛ 32 - سۈرە سەجدە، 16 - ئايەت؛ 17 - سۈرە ئىسرا، 57 - ئايەت؛ 39 - سۈرە زۇمەر، 9 - ئايەت؛ 21 - سۈرە ئەنئىيا، 90 - ئايەت).
④ قەلبىي ئىبادەتلەرنىڭ دەلىللىرى ئۈچۈن قاراڭ: 98 - سۈرە بەيىنە، 8 - ئايەت؛ 9 - سۈرە تەۋبە، 24؛ 2 - سۈرە بەقەرە، 45 ۋە 153 - ئايەتلەر؛ 90 - سۈرە بەلەد، 17 - ئايەت؛ 103 - سۈرە ئەسر، 3 - ئايەت؛ 2 - سۈرە بەقەرە، 40 - ئايەت؛ 2 - سۈرە بەقەرە، 218 - ئايەت؛ 7 - سۈرە ئەئراڭ، 56 - ئايەت؛ 32 - سۈرە سەجدە، 16 - ئايەت؛ 17 - سۈرە ئىسرا، 57 - ئايەت؛ 39 - سۈرە زۇمەر، 9 - ئايەت؛ 21 - سۈرە ئەنئىيا، 90 - ئايەت. 64 - سۈرە تەغابۇن، 13 - ئايەت.
⑤ قەۋلىي ئىبادەتلەرنىڭ دەلىللىرى ئۈچۈن قاراڭ: 33 - سۈرە ئەھزاب، 41 - ۋە 42 - ئايەتلەر؛ 110 - سۈرە نەسر، 3 - ئايەت؛ 40 - سۈرە غافىر، 60 - ئايەت. 18 - سۈرە كەھفى، 27 - ئايەت؛ 27 - سۈرە ئەنكەبۇت، 45 - ئايەت؛ 16 - سۈرە نەھل، 125 - ئايەت؛ 40 - سۈرە فۇسسىلەت، 33 - ئايەت؛ 3 - سۈرە ئال ئىمران، 104 - ۋە 110 - ئايەتلەر؛ 9 - سۈرە تەۋبە، 71 - ئايەت؛ 31 - سۈرە لۇقمان، 17 - ئايەت.

(3) بەدەننى ئىبادەت. بۇ ناماز، روزا، ھەج، تاۋاپ ۋە سەئىي، جىھاد قاتارلىق (بەدەن بىلەن قىلىنىدىغان) ئىبادەتلەردۇر^①.

(4) مالىي ئىبادەت. بۇ سەدىقە، زاكات، قۇربانلىق، ياردەم، ئىئانە قاتارلىق (مال بىلەن قىلىنىدىغان) ئىبادەتلەردۇر^②.

2 گۇناھلاردىن ساقلىنىش

گۇناھ ئىسلامدا چەكلەنگەن ئېتىقاد ۋە سۆز - ھەرىكەتلەر بولۇپ، ئۇلار قۇرئان كەرىمدە پەرقلىق ئايەتلەردە ئوخشىمىغان ئىسىملار بىلەن ئاتىلىدۇ^③. يۇقىرىدا بايان قىلىنغان «ئەقلىي يولۇچىلىق» باسقۇچلاردىن ئۆتۈپ، ئاخىرىدا «ئەشھەدۇ...» كەلىمىسىنى سۆزلەش بىلەن ئىماننى ئېلان قىلغان كىشىنىڭ گۇناھلاردىن ساقلىنىشى كېرەك، بولمىسا ئۆز ئەقىدىسىگە خىلاپلىق قىلغان بولىدۇ. گۇناھلار توغرىسىدا بۇ كىتابنىڭ ئىككىنچى قىسمىدا تەپسىلىي مۇلۇمات بېرىلىدۇ، ئىنشائاللاھ.

3 توغرا يولدا مېڭىش

ئاللاھ تائالا مۇنداق دەيدۇ:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ﴿٣١﴾ نَحْنُ أُولِيَائُكُمْ فِي

① بەدەننى ئىبادەتلەرنىڭ دەلىللىرى ئۈچۈن قاراڭ: 2 - سۈرە بەقەرە، 238 - ئايەت؛ 11 - سۈرە ھۇد، 114 - ئايەت؛ 17 - سۈرە ئىسرا، 78 - ئايەت؛ 20 - سۈرە تاھا، 130 - ئايەت؛ 2 - سۈرە بەقەرە، 187-183 - ئايەتلەر؛ 2 - سۈرە بەقەرە، 158 - ۋە 196 - ئايەتلەر؛ 3 - سۈرە ئال ئىمران، 97 - ئايەت؛ 22 - سۈرە ھەج، 27-29 - ئايەتلەر؛ 22 - سۈرە ھەج، 78 - ئايەت.

② مالىي ئىبادەتلەرنىڭ دەلىللىرى ئۈچۈن قاراڭ: 2 - سۈرە بەقەرە، 3 -، 215 -، 219 -، 254 -، 261 -، 262 -، 265 - 272 - ۋە 274 - ئايەتلەر؛ 3 - سۈرە ئال ئىمران، 134 - ئايەت؛ 8 - سۈرە ئەنفال، 3 - ئايەت؛ 9 - سۈرە تەۋبە، 104 - ئايەت؛ 22 - سۈرە ھەج، 34 - 35 - ۋە 67 - ئايەتلەر؛ 24 - سۈرە نۇر، 56 - ئايەت؛ 28 - سۈرە قەسەس، 54 - ئايەت؛ 32 - سۈرە سەجدە، 16 - ئايەت؛ 33 - سۈرە ئەھزاب، 35 - ئايەت؛ 42 - سۈرە شۇرا، 38 - ئايەت؛ 35 - سۈرە فاتىر، 29 - ئايەت؛ 57 - سۈرە ھەدىد، 18 - ئايەت؛ 63 - سۈرە مۇنافىقۇن، 10 - ئايەت؛ 64 - سۈرە تەغابۇن، 16 - ئايەت؛ 107 - سۈرە مائۇن، 7 - ئايەت؛ 108 - سۈرە كەۋسەر، 2 - ئايەت.

③ ئۇ ئىسىملار، ئايەتلەردىكى ئورنى ۋە ئالدى - كەينىگە قاراپ گۇناھ، يامانلىق، جىنايەت، خاتالىق، كەمچىلىك دېگەندەك سۆزلەر بىلەن ئىپادىلىنىدۇ.

الْحَيَاةَ الدُّنْيَا وَفِي الْآخِرَةِ ۗ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ ﴿٣١﴾ نَزْلًا مِنْ غَفُورٍ رَحِيمٍ ﴿٣٢﴾

«شۈبھىسىزكى، <رەببىمىز ئاللاھتۇر> دېگەن، ئاندىن توغرا يولدا ماڭغانلارغا پەرىشتىلەر چۈشۈپ مۇنداق دەيدۇ: قورقماڭلار، قايغۇرماڭلار ۋە سىلەرگە ۋەدە قىلىنغان جەننەت ئۈچۈن خۇشال بولۇڭلار. بىز دۇنيا ھاياتىدا ۋە ئاخىرەتتە سىلەرنىڭ دوستلىرىڭلارمىز. ئۇ يەردە كۆڭلۈڭلار تارتقان ھەر نەرسىگە ئېرىشىسىلەر. ئۇ يەردە يەنە پۈتۈن ئارزۇيۇڭلار ئەمەلگە ئاشىدۇ. بۇ، مەغپىرەت قىلغۇچى ۋە كۆپ ئىنئام قىلغۇچى ئاللاھنىڭ كۈتۈشىدۇر!»^①

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٣﴾
أُولَئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ ﴿٣٤﴾﴾

«شۈبھىسىزكى، <رەببىمىز ئاللاھتۇر> دېگەن، ئاندىن توغرا يولدا ماڭغانلارغا ھېچقانداق قورقۇنۇچ يوق ۋە ئۇلار ھەرگىزمۇ غەمكىن بولمايدۇ. ئەنە شۇلار جەننەت ئەھلىدۇر. ئۇلار ئۇ جەننەتتە مەڭگۈ قالغۇچىلاردۇر. بۇ ئۇلارنىڭ ئەمەللىرىگە بېرىلگەن مۇكاپاتتۇر»^②.

دۇنيا ۋە ئاخىرەتتە ئاللاھ تائالانىڭ رەھىمىتىگە ئېرىشىش ئۈچۈن «رەببىم ئاللاھتۇر» دېگەن سۆزنى ئېيتىش كۇپايە قىلمايدۇ، بەلكى بۇ ئېغىزدىكى سۆزنى ئەمەلىيەتتە توغرا يولدا مېڭىش بىلەن ئىسپاتلاش لازىم. بۇ، يۇقىرىدىكى «ئىبادەتلەر» نى ئادا قىلىش ۋە «گۇناھلار» دىن ساقلىنىش بىلەن بىرگە، ئاللاھ تائالا تۈزۈپ بەرگەن يولدا مېڭىشنى ۋە ئاللاھ تائالا بەلگىلىگەن دائىرە ئىچىدە ياشاشنى كۆرسىتىدۇ. مەسىلەن: ئاللاھ تائالا ئائىلە قۇرۇش قائىدىلىرىنى ئۆگەتكەن، رىزىق ئىزدەش يوللىرىنى كۆرسەتكەن، يېمەك - ئىچمەك پىرىنسىپلىرىنى بەلگىلىگەن، ئېلىم - سېتىم ۋە ئېلىم - بېرىم مۇئامىلىلىرى ھەققىدە يوليورۇق بەرگەن، ئورۇق - تۇغقان ۋە قولۇم - قوشنا ھەقلىرىنى بىلدۈرگەن، ئائىلىۋېي ۋەزىپىلەرنى تونۇتقان، ئىجتىمائىي مەسئۇلىيەت ۋە ئەخلاقىنى بايان قىلغان. ئەنە شۇلارغا رىئايە قىلىش توغرا يولدا ماڭغانلىق بولىدۇ. ئۇلار قىسقىچە شۇلاردىن ئىبارەتتۇر:

① 41 - سۈرە فۇسسىلەت، 30-32 - ئايەتلەر.

② 46 - سۈرە ئەھقان، 13 - ۋە 14 - ئايەتلەر.

(1) ئائىلە قۇرۇش فائىدىلىرى

ئاللاھ تائالا ئائىلە قۇرۇشتا، نىكاھلىنىشقا بولمايدىغانلارنى بايان قىلغان^①. نىكاھلانماقچى بولغان بىر جۈپ ئەر - ئايالنىڭ ھەر بىرىنىڭ ئىپپەتلىك بولۇشىنى شەرت قىلغان؛ ئەرنى، نىكاھلانماقچى بولغان ئايالغا تويلىق بېرىشكە بۇيرۇغان^②. مۇئمىنلارنى ئۆز ئىچىدىكى بويتاقلارنى نىكاھلاندىرۇپ قويۇشقا ئەمىر قىلغان^③.

(2) رىزىق ئىزدەش يوللىرى

ئاللاھ تائالا رىزىق ھاسىل قىلىش ئۈچۈن باشقا جايلارغا بېرىشقا بۇيرۇغان^④، ئۆزئارا رازىلىشىپ قىلىنىدىغان تىجارەتنى يولغا قويغان^⑤، ئىنسانلارنى بىلىم - سەۋىيە ۋە ماددىي ئىمكان جەھەتتىن پەرقلىق قىلىپ، بىر - بىرىگە موھتاج قىلغان، شۇنداقلا ئىش ۋە خىزمەت، ئېلىم - بېرىم سىستېمىسىنى بېكىتكەن^⑥.

(3) يېمەك - ئىچمەك پىرىنسىپلىرى

ئاللاھ تائالا ھالال ۋە پاك نەرسىلەردىن ئىسراپ قىلمىغان ئاساستا يېيىشكە بۇيرۇغان^⑦، يېتىملارنىڭ ماللىرىنى ناھەق يەۋىلىشتىن، بىر - بىرىنىڭ مېلىنى باتىل يوللار بىلەن يەۋىلىشتىن توسقان^⑧، ئۆزى ئۆلۈپ قالغان ھايۋان، ئاللاھتىن غەيرىنىڭ ئىسمى ئېيتىلىپ بوغۇرلانغان ھايۋان، ھايۋاننى بوغۇرلىغاندا ئېقىپ چىققان قان ۋە چوشقىنىڭ گۆشى قاتارلىقلارنى ھارام قىلغانلىقىنى بىلدۈرگەن^⑨.

-
- ① قاراڭ: 2 - سۈرە بەقەرە، 221 - ئايەت؛ 4 - سۈرە نىسا، 23 ۋە 24 - ئايەت؛ 24 - سۈرە نۇر، 3 - ۋە 26 - ئايەتلەر.
- ② قاراڭ: 4 - سۈرە نىسا، 4 - ۋە 24 - ئايەتلەر؛ 5 - سۈرە مائىدە، 5 - ئايەت.
- ③ قاراڭ: 24 - سۈرە نۇر، 32 - ئايەت.
- ④ قاراڭ: 62 - سۈرە جۇمۇئە، 10 - ئايەت؛ 67 - سۈرە مۇلك، 15 - ئايەت.
- ⑤ قاراڭ: 4 - سۈرە نىسا، 29 - ئايەت.
- ⑥ قاراڭ: 43 - سۈرە زۇخروف، 32 - ئايەت.
- ⑦ قاراڭ: 2 - سۈرە بەقەرە، 168 - ۋە 172 - ئايەتلەر؛ 5 - سۈرە مائىدە، 88 - ئايەت؛ 7 - سۈرە ئەئران، 31 - ئايەت؛ 16 - سۈرە نەھل، 114 - ئايەت.
- ⑧ قاراڭ: 4 - سۈرە نىسا، 2 - ۋە 6 - ۋە 29 - ئايەتلەر.
- ⑨ قاراڭ: 2 - سۈرە بەقەرە، 173 - ئايەت؛ 5 - سۈرە مائىدە، 3 - ئايەت؛ 6 - سۈرە ئەنئام، 145 - ئايەت؛ 16 - سۈرە نەھل، 115 - ئايەت.

(4) ئېلىم - سېتىم ئۇسۇللىرى

ئاللاھ تائالا ئېلىم - سېتىمنى ھالال، جازانخورلۇقنى ھارام قىلغان، بىر - بىرىنىڭ مېلىنى پارىخورلۇق ئارقىلىق قولغا كەلتۈرۈپ يېيىشتىن توسقان. ئېلىم - بېرىم مۇئامىلىلىرىنى يېزىپ ھۆججەتلەشتۈرۈشكە، نېسى ئېلىم - سېتىم بولسا گۇۋاھچىمۇ ھازىر قىلىشقا بۇيرۇغان.^①

(5) ئىنسانىي مەسئۇلىيەتلەر

ئاللاھ تائالا ئاتا - ئانا، يېتىم، مسكىن ۋە قولۇم - قوشنىلارغا ياخشىلىق قىلىشقا، ئۇرۇق - تۇغقانلارغا سىيلە - رەھىم قىلىشقا بۇيرۇغان.^② ئۇرۇق - تۇغقانلارنىڭ ھەققىنى بېرىشنى ئالاھىدە تەكىتلىگەن.^③

(6) ئائىلۇ ۋەزىپىلەر

ئاللاھ تائالا ئائىلە قۇرغان ئەر - ئاياللارنى ئۆزئارا ياخشىلىق بىلەن تۇرمۇش كەچۈرۈشكە، خۇسۇسەن ئەرلەرنى بۇنىڭغا بەكرەك ئەھمىيەت بېرىشكە بۇيرۇغان.^④ ئائىلىنىڭ ئىقتىسادىي يۈكىنى ئەرنىڭ زىممىسىگە، ئامانەتدارلىق ۋە تەربىيەچىلىق ۋەزىپىسىنى ئايالنىڭ زىممىسىگە يۈكلەنگەن.^⑤

(7) ئىجتىمائىي ئەخلاق

ئاللاھ تائالا بىر - بىرىنى مەسخىرە قىلىش، ئەيبىلەش، يامان لەقەم بىلەن ئاتاش، بىر - بىرىنىڭ غەيۋىتىنى قىلىش، ئەيبىنى ئىزدەش قاتارلىق ئىللەتلەردىن توسقان.^⑥ غەيۋەتخور، تۆھمەتخور، سۇخەنچى، باشقىلارنى

① قاراڭ: 2 - سۈرە بەقەرە، 188 -، 275 - ۋە 282 - ئايەتلەر.

② قاراڭ: 2 - سۈرە بەقەرە، 83 - ئايەت؛ 4 - سۈرە نىسا، 1 - ۋە 36 - ئايەت؛ 6 - سۈرە ئەنئام، 151 - ئايەت؛ 17 - سۈرە ئىسرا، 23 - ئايەت؛ 31 - سۈرە لۇقمان، 14 - ۋە 15 - ئايەت؛ 46 - سۈرە ئەھقاف، 15 - ئايەت.

③ قاراڭ: 16 - سۈرە نەھل، 90 - ئايەت؛ 17 - سۈرە ئىسرا، 26 - ئايەت؛ 30 - سۈرە رۇم، 38 - ئايەت.

④ قاراڭ: 4 - سۈرە نىسا، 19 - ئايەت.

⑤ قاراڭ: 4 - سۈرە نىسا، 34 - ئايەت.

⑥ قاراڭ: 49 - سۈرە ھۇجرات، 9 ~ 12 - ئايەتلەر.

ئەيىبلەنگۈچى ۋە مەسخىرە قىلغۇچىلارنى ئاگاھلاندۇرغان^①. نامە ھەرەملەرگە يامان كۆز بىلەن قاراشتىن توسقان^②.

شۇنىڭدەك، باشقىلارنىڭ ئۆيلىرىگە كىرمەكچى بولغاندا ئۆي ئىگىسىگە ئۆزىنى تونۇشتۇرۇپ، سالام بېرىپ ۋە ئىجازەت ئېلىپ كىرىشكە بۇيرۇغان^③.

(8) ئىجتىمائىي مەسئۇلىيەتلەر

جەمئىيەتتە ياخشىلىقنىڭ ئومۇملىشىشى، يامانلىقنىڭ يوقىلىشى ۋە يۈز بەرمەسلىكى، ئامانلىقنىڭ ساقلىنىشى ۋە ئادالەتنىڭ بەرپا قىلىنىشى، مۇھىتنىڭ ئاسرىلىشى، ھايۋانلارنىڭ قوغدىلىشى قاتارلىق خىسلەتلەرنىڭ ئەمەللىشىشى ئۈچۈن ھەر كىشى قولىدىن كەلگەنچە ھەسسە قوشۇش كېرەك^④.

(9) دىنى قېرىنداشلىق مەسئۇلىيەتلىرى

ئاللاھ تائالا مۇئمىنلارنىڭ قېرىنداش ئىكەنلىكىنى بىلدۈرگەن^⑤، شۇنداقلا ئۇلارنىڭ زىممىسىگە بىر قىسىم قېرىنداشلىق مەسئۇلىيەتلىرى يۈكلىگەن؛ ياخشىلىق ۋە تەقۋادارلىقتا ياردەملىشىش، مېيىتنى ئۆزىتىش، مىراسنى شەرىئەتنىڭ كۆرسەتمىسى بويىچە ئۆلەشتۈرۈش... قاتارلىقلار ئەنە شۇ مەسئۇلىيەتلەردىندۇر^⑥.

① قاراڭ: 4 - سۈرە نىسا، 112 - ئايەت؛ 24 - سۈرە نۇر، 15 - ئايەت؛ 33 - سۈرە ئەھزاب، 58 - ئايەت؛ 68 - سۈرە قەلەم، 11 - ئايەت؛ 83 - سۈرە مۇتەققىن، 29~32 - ئايەتلەر؛ 104 - سۈرە ھۇمەزە.

② - قاراڭ: 24 - سۈرە نۇر، 30 - ۋە 31 - ئايەت.

③ 24 - سۈرە نۇر، 27 - ئايەت.

④ قاراڭ: 3 - ئال ئىمران، 104 - ، 110 - ۋە 114 - ئايەتلەر؛ 4 - سۈرە نىسا، 135 - ئايەت؛ 5 - سۈرە مائىدە، 8 - ئايەت؛ 7 - سۈرە ئەئراڧ، 199 - ئايەت؛ 9 - سۈرە تەۋبە، 71 - ۋە 112 - ئايەتلەر؛ 22 - سۈرە ھەج، 41 - ئايەت؛ 31 - سۈرە لۇقمان، 17 - ئايەت.

⑤ قاراڭ: 3 - سۈرە ئال ئىمران، 103 - ئايەت؛ 49 - سۈرە ھۇجرات، 10 - ئايەت.

⑥ 5 - سۈرە مائىدە، 2 - ئايەت؛ 9 - سۈرە تەۋبە، 80 - ۋە 84 - ئايەتلەر؛ 4 - سۈرە نىسا، 7 - ، 11 - ، 12 - ، 33 - ۋە 176 - ئايەتلەر.

II تاھارەت (پاكىزلىق)

§1. ئومۇمىي بايان

«تاھارەت» دېگەن سۆز ئەسلىدە ئەرەبچە بولۇپ، لۇغەت مەنىسى پاكلىنىش، تازىلانماق دېگەن بولىدۇ. بۇ سۆزنىڭ ئىستىلاھىي (ئاتالغۇ) مەنىسى بولسا ماددىي كىرىنى (نجاسەتنى، خۇبىنى) ياكى مەنىۋى كىرىنى (ھەدەسنى) يوقىتىش دېگەن بولىدۇ^①. بىرىنچىسى ناماز ئۆتەشتىن ئىلگىرى بەدەننى، كىيىمنى ۋە ئورۇننى ماددىي نجاسەتتىن تازىلاش بىلەن ئەمەلگە ئاشىدۇ. ئىككىنچىسى ھاجەتخانىدا يۈز بېرىدىغان ئىشلاردىن بىرى يۈز بەرگەندىن كېيىن نامازغا تۇرۇشتىن ئىلگىرى كىچىك تاھارەت ئېلىش بىلەن، جۈنۈپ بولغاندىن كېيىن ۋە ھەيز ياكى نىفاس توختىغاندىن كېيىن نامازغا تۇرۇشتىن ئىلگىرى چوڭ تاھارەت (غۇسۇل تاھارەت) ئېلىش بىلەن ئەمەلگە ئاشىدۇ. شۇنىڭدەك، بۇ ئىككى تاھارەت سۇ تاپالمىغان ياكى سۇنى ئىشلىتىشكە قەدەر بولالمىغان تەقدىردە تەيەممۇم قىلىش بىلەنمۇ ئەمەلگە ئاشىدۇ.

كېسىپ ئېيتىشقا بولىدۇكى، ئىسلام دىنى باشقا بارلىق دىن ۋە پۈتكۈل نىزاملارنىڭ ئىچىدە پاكىزلىققا ئەڭ ئەھمىيەت بېرىدىغان يېگانە دىندۇر. شۇنىڭ ئۈچۈن بۇ دىن ئۆز مەنسۇبلىرىنى ئىچىنى، تېشىنى، كىيىمنى ۋە مۇھىتىنى پاكلاشقا ۋە پاك تۇتۇشقا بۇيرۇيدۇ. تېخىمۇ ئوچۇق ئېيتقاندا، ئىسلام دىنى مۇسۇلمانلارنى دىلنى باتىل ئېتىقاد، يامان نىيەت ۋە ھەسەت قاتارلىق مەنىۋى كىرلەردىن، تىلنى يالغان سۆز، يامان سۆز ۋە يالغان قەسەم قاتارلىق مەنىۋى كىرلەردىن، پۇت - قول ئەزالىرىنى يامان ئىش، ھارام ئىش، ناتوغرا ئىش ۋە ناھەق ئىش قاتارلىق مەنىۋى كىرلەردىن، بەدىنىنى، كىيىم - كېچىكىنى ۋە مۇھىتىنى نجاسەت، مەينەتچىلىك، پاسكىنچىلىق قاتارلىق

① سالم ئوگوت، «تاھارەت»، دىئانەت ۋەقى ئىسلام ئېنىسكلوپېدىيەسى (ئىستانبۇل: تۈركىيە دىئانەت ۋەقى نەشرىياتى، 2010)، 39: 382.

ماددىي كىرلەردىن پاكلاشقا ۋە پاك تۇتۇشقا بۇيرۇيدۇ^①. ھەتتا بۇ دىندا بەزى ئىبادەتلەر پاكىزلىقنىڭ ئەمەلىيلىشىشى ئۈچۈن يولغا قويۇلغان.

ئاللاھ تائالا مۇنداق دەيدۇ:

﴿حُدِّ مِنْ أَمْوَالِهِمْ صَدَقَةٌ تُطَهِّرُهُمْ وَتُزَكِّيهِمْ بِهَا وَصَلَّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ﴾^(١٣)

«ئۇلارنىڭ ماللىرىدىن سەدىقە ئالغىن. بۇنىڭ بىلەن ئۇلارنى پاكلايسەن ۋە يۈكسەلدۈرسەن. ئۇلارغا دۇئا قىلغىن. چۈنكى سېنىڭ دۇئايىڭ ئۇلارغا ھۇزۇر بېغىشلايدۇ. ئاللاھ ئاڭلاپ تۇرغۇچىدۇر، بىلىپ تۇرغۇچىدۇر»^②.

رەسۇلۇللاھ ئەلەيھىسسالام مۇنداق دېگەن: «ھەر نەرسىنىڭ بىر زاكىتى (پاكلىغۇچىسى) بار. بەدەننىڭ زاكىتى بولسا، روزا تۇتۇشتۇر»^③.

قىسقىسى بۇ دىندا ھايات پاكىزلىق ئۈستىگە قۇرۇلغان. مەسىلەن:

① ئاللاھ تائالانىڭ 74 - سۈرە مۇددەسىسىرنىڭ 4 - ئايىتىدىكى ﴿وَيَا أَيُّهَا الَّذِينَ آمَنُوا خُذُوا زِينَتَكُمْ لِكُلِّ مَسْجِدٍ وَكُلِّ مَأْكَلٍ وَكُلِّ مَسْكَنٍ مِنْهَا وَلِكُلِّ مَكَامٍ تُسَبِّحُ فِيهِ اللَّهَ فَاسْبِحُوا لَهُ حَقَّ حَيْثُ كُنْتُمْ وَأَطِيعُوا آيَاتَ اللَّهِ لَعَلَّكُمْ تُرْحَمُونَ﴾ - كىيىملىرىڭنى پاك تۇت، دېگەن بۇيرۇقى كىيىملىرىنىڭ ھەر دائىم پاكىز بولۇشىنىڭ لازىملىقىغا دالالەت قىلىدۇ. نامازنىڭ سىرتىدا پاكىز بولۇشى شەرت قىلىنغان كىيىمنىڭ دىنىمىزنىڭ ئەڭ مۇھىم ئىبادىتى بولغان نامازدا پاكىز بولۇشىنىڭ نامازنىڭ ئەڭ ئالدىنقى شەرتلىرىدىن بىرى بولۇشى ئېنىق. ئاللاھ تائالانىڭ 2 - سۈرە بەقەرەنىڭ 222 - ئايىتىدىكى ۋە 9 - سۈرە تەۋبەنىڭ 108 - ئايىتىدىكى «ئاللاھ پاك بولغۇچىلارنى ياخشى كۆرىدۇ» دېگەن مەنىدىكى سۆزلىرى يۇقىرىدىكى پاكىزلىقلارنىڭ مۇھىملىقىغا دالالەت قىلىدۇ. مۇناسىۋەتلىك بەزى ھەدىسلەر تۆۋەندىكىچە: رىۋايەت قىلىنىشىچە رەسۇلۇللاھ ئەلەيھىسسالام مۇنداق دېگەن: «كىشىلەرنىڭ سىلەرگە لەنەت ئوقۇشىغا سەۋەبچى بولىدىغان ئۇچ ئىشتىن ساقلىنىڭلار: ئىنسانلار (كۆل، قۇدۇق، ئېرىق ۋە ئۆستەڭ قاتارلىقلارغا ئوخشاش) سۇ ئالىدىغان جايلارغا تەرەت سۇندۇرۇشتىن، يولغا تاھارەت سۇندۇرۇشتىن ۋە سايىغا تاھارەت سۇندۇرۇشتىن ساقلىنىڭلار» (ئەبۇ داۋۇد، «تاھارەت»، 26؛ ئىبنى ماجە، «تاھارەت»، 21). «ئاللاھ تائالا سىلەرنىڭ سۈرەتلىرىڭلارغا ۋە ماللىرىڭلارغا قارىمايدۇ. لېكىن سىلەرنىڭ قەلبلىرىڭلارغا ۋە ئەمەللىرىڭلارغا قارايدۇ» (مۇسلىم، «بىرر ۋە سىلە ۋە ئەلەدەب»، 33؛ ئىبنى ماجە، «زۇھد»، 9؛ ئەھمەد ئىبنى ھەنبەل، مۇسەد، 16: 285).

② 9 - سۈرە تەۋبە، 103 - ئايەت.

③ ئىبنى ماجە، «سىيام»، 44.

● شېرىك بىلەن بۇلغانغان ئىماننىڭ پايدىسى بولمايدۇ^①. رىيا بىلەن كىرلەنگەن ئىبادەت ۋە ناتوغرا يوللاردىن تاپقان پۇل - مال بىلەن قىلىنغان سەدىقە قوبۇل قىلىنمايدۇ^②.

● بەش ۋاخ نامازنىڭ ھەر بىرىنى ئادا قىلىدىغان چاغدا ناماز ئوقۇغۇچىنىڭ ئىچىنى ۋە تېشىنى پاكلىشى پەرز قىلىنغان^③. ھەج بىلەن روزىدا تىلنىڭ ۋە دىلىنىڭ پاكلىقى شەرت قىلىنغان^④.

● غۇسۇل قىلىش چوڭ تاھارەتسىزلىك شەرتىگىلا باغلىق قىلىنماستىن، بەلكىدە ھەربىر مۇسۇلمان ھەپتىدە ئەڭ ئاز بىر قېتىم يۇيۇنۇشقا تەشۋىق قىلىنغان. رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن:

① قاراڭ: 6 - سۈرە ئەنئام، 88 - ئايەت؛ 31 - سۈرە لۇقمان، 13 - ئايەت؛ 39 - سۈرە زۇمەر، 65 - ئايەت.

② قاراڭ: 2 - سۈرە بەقەرە، 264 - ئايەت؛ 4 - سۈرە نسا، 142 - ئايەت؛ 9 - سۈرە تەۋبە، 54 - ئايەت؛ 107 - سۈرە مائۇن، 4 ~ 7 - ئايەتلەر. رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «كىمكى ھالال كەسىپ بىلەن تاپقان مېلىدىن خورما چاغلىق نەرسە بولسىمۇ سەدىقە قىلسا (ئاللاھ تائالا پەقەت ھالاللىق قوبۇل قىلىدۇ) ئاللاھ تائالا ئۇنى ئوڭ قولى بىلەن قوبۇل قىلىدۇ، ئاندىن شۇ خورما چاغلىق نەرسىسىنى خۇددى سىلەرنىڭ بىرىڭلار ئۆز تايچىقىنى ئوبدان بېقىپ ئۆستۈرگەندەك ئۆستۈرۈپ، سەدىقە قىلغۇچى ئۈچۈن ئۇنىڭ ساۋابىنى تاغدەك زورايتىپ بېرىدۇ» (بۇخارى، «تەۋھىد»، 23؛ مۇسلىم، «زاكات»، 64؛ تىرمىزى، «زاكات»، 28؛ ئىبنى ماجە، «زاكات»، 28).

③ قاراڭ: 5 - سۈرە مائىدە، 6 - ئايەت؛ 11 - سۈرە ھۇد، 114 - ئايەت؛ 29 - سۈرە ئەنكەبۇت، 45 - ئايەت. رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «نامازنىڭ ئاچقۇچى تاھارەت» (ئەبۇ داۋۇد، «تاھارەت»، 31؛ تىرمىزى، «تاھارەت»، 3)، «ئەمەللەر نىيەتلەرگە باغلىق. كىم نىيىتى نىيەت قىلسا شۇنىڭغا ئېرىشىدۇ. شۇڭلاشقا ھىجرەتنى ئاللاھ ۋە ئاللاھنىڭ ئەلچىسى ئۈچۈن قىلغانلار، ئاللاھ ۋە ئاللاھنىڭ ئەلچىسى ئۈچۈن ھىجرەت قىلغان بولىدۇ. ھىجرەتنى بىرەر دۇنيالىققا ئېرىشىش ئۈچۈن ياكى بىرەر خوتۇننى ئېلىش ئۈچۈن قىلغانلار، شۇ دۇنيالىق ئۈچۈن ياكى شۇ خوتۇن ئۈچۈن ھىجرەت قىلغان بولىدۇ» (بۇخارى، «بەدئۇلۋەھبى»، 1؛ بۇخارى، «ئىتىق»، 6؛ بۇخارى، «مەناقىبۇلئەننار»، 45؛ بۇخارى، «نىكاھ»، 5، ئەيىمان، 23؛ مۇسلىم، «ئىمارە»، 155؛ ئەبۇداۋۇد، «تالاق»، 11؛ تىرمىزى، «فەزائىلۇل جىھاد»، 16؛ نەسەئى، «تاھارەت»، 60). «تاھارەتسىز ئوقۇلغان ناماز قوبۇل قىلىنمايدۇ» (بۇخارى، «ۋۇدۇئ»، 2؛ مۇسلىم، «تاھارەت»، 2؛ تىرمىزى، «تاھارەت»، 1).

④ قاراڭ: 2 - سۈرە بەقەرە، 183 ~ 187 - ۋە 197 - ئايەتلەر. رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «كىمكى ئاللاھ رىزاسى ئۈچۈن ھەجگە بېرىپ، ھەج قىلىش جەريانىدا ھەجەدە ناشايان سۆزلەرنى ۋە گۇناھ ئىشلارنى قىلماي ھەجنى تاماملاپ قايتسا، خۇددى ئانىسىدىن تۇغۇلغان كۈندىكىدەك گۇناھلاردىن پاك بولۇپ قايتىدۇ» (بۇخارى، «ھەج»، 4؛ مۇسلىم، «ھەج»، 438؛ تىرمىزى، «ھەج»، 2؛ نەسەئى، «مەناسىكۇل ھەج»، 4؛ ئىبنى ماجە، «مەناسىك»، 3). «كىمكى روزىدار تۇرۇپ يالغان سۆزلەشنى ۋە يالغان سۆز بىلەن ئىش قىلىشنى تەرك ئەتمەيدىكەن، ئۇنىڭ يېمەك - ئىچمەكىنى تەرك ئېتىشىگە ئاللاھ تائالا موھتاج ئەمەس» (بۇخارى، «سەۋم»، 8؛ بۇخارى، «ئەدەب»، 51؛ ئەبۇ داۋۇد، «سەۋم»، 25؛ تىرمىزى، «سەۋم»، 16).

«سلەردىن جۈمە نامىزىغا كېلىدىغان كىشى يۇيۇنسۇن»^①، «جۈمە كۈنى يۇيۇنۇش بالاغەتكە يەتكەن ھەرقانداق كىشىگە زۆرۈردۇر»^②.

• تاھارەت بولسۇن، غۇسۇل بولسۇن مۇكەممەل بولۇشى تەكىتلەنگەن. شۇنىڭ ئۈچۈن ھەر ئەزانى ئۈچ قېتىمدىن يۇيۇش تەشۋىق قىلىنغان.^③

مۇسۇلمانلارغا تاھارەت سۇنىمغۇچە بىرقانچە ۋاقىتنىڭ نامىزىنى بىرلا تاھارەت بىلەن ئۆتەشكە رۇخسەت بېرىلگەن بولسىمۇ، لېكىن ئۇلار ھەر بىر ناماز ئۈچۈن ئايرىم - ئايرىم تاھارەت ئېلىشقا تەشۋىق قىلىنغان.^④

مۇسۇلمانلار قول بىلەن ئېغىزغا ئوخشاش تەن سالامەتلىك نۇقتىسىدىن مۇھىم ئەھمىيەتكە ئىگە بولغان ئەزالارنى تاھارەت ئالغاندىلا ئەمەس، ئەكسىچە ئۇيقۇدىن ئويغانغاندىمۇ، تاھارەت ئېلىشتىن ئىلگىرىمۇ يۇيۇشقا بۇيرۇلغان.^⑤

• مۇسۇلمانلار قول بىلەن ئېغىزنى تاماقتىن ئىلگىرى ۋە كېيىن يۇيۇشتىن باشقا، سۈتكە ئوخشاش ياغلىق نەرسىلەرنى يەپ - ئىچكەندىن كېيىنمۇ يۇيۇشقا بۇيرۇلغان.^⑥ بولۇپمۇ يېتىشتىن بۇرۇن قوللارنىڭ پاكىز بولۇشى ئالاھىدە تەكىتلەنگەن.^⑦ تاھارەت بىلەن يېتىشمۇ ئەھمىيەت بېرىشكە تېگىشلىك ئىشلاردىن بىرى ئىكەنلىكى ئوتتۇرىغا قويۇلغان.^⑧

• مۇسۇلمانلار ئېغىز تازىلىقى ئۈچۈن مىسۋاك ئىشلىتىشكە تەشۋىق قىلىنغان.^⑨ رەسۇلۇللاھ ئەلەيھىسسالام بۇ تەشۋىقنى ئۆز ئەمەلىيىتى بىلەن

① بۇخارى، «جۈمۇئە»، 4؛ مۇسلىم، «جۈمۇئە»، 3؛ ئەبۇ داۋۇد، «تاھارەت»، 129؛ تىرمىزى، «جۈمۇئە»، 3؛ مۇۋاتتا، «جۈمۇئە»، 5.

② بۇخارى، «جۈمۇئە»، 2، 3، 12، «ئەزان»، 161، «شاھادات»، 18؛ مۇسلىم، «جۈمۇئە»، 5؛ مۇۋاتتا، «جۈمۇئە»، 4؛ ئەبۇ داۋۇد، «تاھارەت»، 129؛ نەسەئى، «جۈمۇئە»، 6، 8.

③ بۇخارى، «ۋۇدۇئۇ»، 24؛ ئەبۇ داۋۇد، «تاھارەت»، 50؛ تىرمىزى، «تاھارەت»، 37؛ نەسەئى، «تاھارەت»، 75.

④ ئەبۇ داۋۇد، «تاھارەت»، 32.

⑤ بۇخارى، «ۋۇدۇئۇ»، 26؛ مۇسلىم، «تاھارەت»، 87؛ مۇۋاتتا، «تاھارەت»، 9؛ ئەبۇ داۋۇد، «تاھارەت»، 49؛ تىرمىزى، «تاھارەت»، 19؛ نەسەئى، «تاھارەت»، 1.

⑥ بۇخارى، «ۋۇدۇئۇ»، 51، 52، «كەشرىيە»، 12؛ مۇسلىم، «ھەبىز»، 95؛ ئەبۇ داۋۇد، «ئەتتىمە»، 12؛ تىرمىزى، «تاھارەت»، 66، «ئەتتىمە»، 39؛ نەسەئى، «تاھارەت»، 124؛ ئىبنى ماجە، «تاھارەت»، 68.

⑦ ئەبۇ داۋۇد، «ئەتتىمە»، 54؛ تىرمىزى، «ئەتتىمە»، 48؛ ئىبنى ماجە، «ئەتتىمە»، 22.

⑧ تىرمىزى، «ساۋابۇل قۇرئان»، 22، «دەئەۋات»، 9، 21، «جۈمۇئە»، 78.

⑨ بۇخارى، «سەۋم»، 27؛ نەسەئى، «تاھارەت»، 4؛ ئىبنى ماجە، «تاھارەت»، 7؛ دارىمى، «ۋۇدۇئۇ»،

قىلغان. چۈنكى ئۇ مەسئۇلنى ھەر قېتىم تاھارەت ئالغاندا ئىشلىتىپلا قالماستىن، باشقا ۋاقىتلاردا مۇ پات - پات ئىشلىتىپ تۇراتتى^①. ھەتتا ھەر قېتىم نامازغا چىقىشتا، ھەر قېتىم ئۆيگە كىرگەندە، كېچە ئۇيقۇدىن ئويغانغان چاغلىرىدا بىرىنچى قېتىم قىلىدىغان ئىشى چىشلىرىنى مەسئۇللاش ئىدى^②.

● مۇسۇلمانلار تەرەت سۇندۇرغاندىن كېيىن بەدەنگە ۋە كىيىم - كېچەككە نىجاسەت يۇقۇپ قېلىشنىڭ ئالدىنى ئېلىش ئۈچۈن تاھارەت يوللىرىنى سۇ بىلەن^③، سۇ يوق يەردە باشقا تازىلىق ۋاسىتىلىرى بىلەن تازىلاشقا بۇيرۇلغان^④.

● بۇ دىندا بەدەن، كىيىم - كېچەك ۋە تۇرالغۇ جايلارنىڭ پاكىز بولۇشىدىن باشقا ناماز ئوقۇلىدىغان يەرلەرگە ئوخشاش ئاممىۋى ئىبادەت ۋە پائالىيەت سورۇنلىرىنىڭمۇ ھەر خىل نىجاسەتتىن پاكىزلىنىشى تەلەپ قىلىنغان. رەسۇلۇللاھ ئەلەيھىسسالام يوللارغا، ئېرىق - ئۆستەڭلەرگە ئوخشاش سۇ ئاقىدىغان يەرلەرگە، تۇرغۇن سۇغا، كۆل ۋە قۇدۇق باشلىرىغا، مېۋىلىك دەرەخلەرنىڭ تۈۋىگە، كىشىلەر سايدىدايدىغان دەرەخلەرنىڭ سايلىرىغا تەرەت سۇندۇرۇشنى مەنئى قىلغان، شۇنداقلا قاتتىق لەنەتلىگەن^⑤.

§2. مەنئى پاكىزلىق

مەنئى پاكىزلىق - مەنئى نىجاسەت بولغان شىرنىك، شەك، ھەسەت، يامان نىيەت، ئاداۋەت، ساختىلىق، تەكەببۇرلۇق، ماختانچاقلىق، رىياكارلىق، شۆھرەتپەرەسلىك ۋە باشقا پۈتۈن گۇناھلاردىن پاكلىنىش دېمەكتۇر. بۇ، قەلبىنى ئۇ نىجاسەتلەردىن پاكلاپ ئۇنىڭغا تەۋھىد، ئىخلاس ۋە ياخشى نىيەت قاتارلىقلارنى يەرلەشتۈرۈش بىلەن، نەپسىنى سەمىمىي تەۋبە قىلىش ئارقىلىق گۇناھلارنىڭ كىرلىرىدىن پاكىزلاش بىلەن ئەمەلگە ئاشىدۇ. مانا بۇ مەنئى پاكىزلىقتۇر، شۇنداقلا ئىماننىڭ يېرىمىدۇر. تۆۋەندىكى ئايەتلەر ۋە

① تىرمىزى، «سەۋم»، 29؛ ئەھمەد ئىبنى ھەنبەل، مۇسەئەد، 24: 447.

② ئەبۇ داۋۇد، «تاھارەت»، 25، 30؛ ئەھمەد بىن ھەنبەل، مۇسەئەد، 40: 172.

③ بۇخارى، «ۋۇدۇئ»، 17؛ مۇسلىم، «تاھارەت»، 70؛ نەسەئى، «تاھارەت»، 40.

④ بۇخارى، «ۋۇدۇئ»، 15، 20؛ ئەبۇ داۋۇد، «تاھارەت»، 21، 22، 23؛ تىرمىزى، «تاھارەت»، 12،

13، 15؛ نەسەئى، «تاھارەت»، 40؛ ئىبنى ماجە، «تاھارەت»، 16، 28.

⑤ مۇسلىم، «تاھارەت»، 68؛ ئەبۇ داۋۇد، «تاھارەت»، 14.

ھەدىس بۇ مەنىۋى نىجاسەتلەرگە دالالەت قىلىدۇ. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا وَإِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِنْ شَاءَ إِنَّ اللَّهَ عَلِيمٌ حَكِيمٌ ﴿٢٨﴾﴾

«ئى مۇئمىنلار! شۈبھىسىزكى، مۇشرىكلار نىجىستۇر. شۇنىڭ ئۈچۈن ئۇلار بۇ يىلدىن كېيىن مەسجىدى ھەرەمگە يېقىنلاشمىسۇن. ئەگەر يوقسۇزلۇقتىن قورقساڭلار، بىلىڭلاركى، ئاللاھ خالىسا سىلەرنى ئۆز پەزلى بىلەن بەھاجەت قىلىدۇ. شۈبھىسىزكى، ئاللاھ بىلگۈچىدۇر، ھېكمەت بىلەن ئىش قىلغۇچىدۇر»^①.

﴿يَا أَيُّهَا الَّذِينَ ءَامَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿٢٩﴾﴾

«ئى مۇئمىنلار! مەست قىلغۇچى نەرسە، قىمار، تىكلەپ قويۇلغان تاشلار، پال ئوقلىرى ھەقىقەتەن پاسكىنا نەرسىلەردۇر، شەيتاننىڭ ئىشىدىندۇر. ئۇلاردىن ساقلىنىڭلار. مۇرادىڭلارغا يېتەلەيسىلەر»^②.
رەسۇلۇللاھ ئەلەيھىسسالام: «مۇئمىن نىجىس بولمايدۇ» دېگەن^③.

§3. ماددىي پاكىزلىق

ماددىي پاكىزلىق ئىككى تۈرلۈك بولىدۇ: بىرى ھەدەستىن (ھۆكمىي نىجاسەتتىن)، يەنە بىرى خۇبىستىن (ماددىي نىجاسەتتىن) پاكلىنىشتۇر. ناماز ئوقۇماقچى بولغان كىشىنىڭ، پاكىزلىق قوراللىرىنىڭ بىرى بىلەن بۇ ئىككى كىرىدىن پاكلىنىشى شەرتتۇر.

① 9 - سۈرە تەۋبە، 28 - ئايەت.

② 5 - سۈرە مائىدە، 90 - ئايەت.

③ بۇخارى، «غۇسل»، 23، 34؛ مۇسلىم، «ھەيز»، 371؛ ئەبۇ داۋۇد، «تاھارەت»، 97؛ ترمىزى،

«تاھارەت»، 89؛ نەسەئى، «تاھارەت»، 172؛ ئىبنى ماجە، «تاھارەت»، 80.

1. پاكىزلىق قوراللىرى

1) سۇ

سۇ ئۆزى پاكىتۇر، باشقا نەرسىلەرنى پاكىزلاشتا ئىشلىتىلىدۇ. ئاللاھ تائالا مۇنداق دەيدۇ:

﴿وَهُوَ الَّذِي أَرْسَلَ الرِّيحَ بُشْرًا بَيْنَ يَدَيْ رَحْمَتِهِ وَأَنْزَلْنَا مِنَ السَّمَاءِ مَاءً

طَهُورًا ﴿٤٨﴾﴾

«ئاللاھ شۇنداق زاتكى، شاماللىرىنى رەھمىتىنىڭ ئالدىدا خۇش خەۋەر يەتكۈزگۈچى قىلىپ ئەۋەتتى. بىز ئاسماندىن پاك ۋە پاكلىغۇچى سۇ چۈشۈردۇق»^①.

بۇ ئايەتتىكى سۇ - يامغۇر، قار ۋە مۆلدۈر سۇلىرىنى ئۆز ئىچىگە ئالىدۇ. رەسۇلۇللاھ ئەلەيھىسسالامنىڭ «دېڭىز سۈيى بىلەن تاھارەت ئالساق بولامدۇ» دەپ سورىغان كىشىگە: «دېڭىزنىڭ سۈيى پاكىتۇر ۋە پاكلىغۇچىدۇر»^② دېگەن سۆزىدىن دېڭىز - ئوكيان سۇلىرىنىڭمۇ پاكلىقىنى ۋە ئۇنىڭ بىلەن تاھارەت ئالغىلى بولىدىغانلىقىنى چۈشىنىشكە بولىدۇ. رەسۇلۇللاھ ئەلەيھىسسالامنىڭ بىر چېلەك زەمزم سۈيى ئەكەلدۈرۈپ، ئۇنىڭدىن ئىچكەنلىكى ۋە تاھارەت ئالغانلىقى مەلۇم^③. بۇ قۇدۇق ۋە بۇلاق سۇلىرىنىڭ پاكىزلىقىنى كۆرسىتىدۇ. ئېرىق - ئۆستەڭ ۋە دەريالارنىڭ سۇلىرى قار، يامغۇر ياكى بۇلاق سۇلىرىدىن ھاسىل بولغانلىقى ئۈچۈن بۇلارمۇ پاك ھېسابلىنىدۇ، شۇنداقلا ئۇلار بىلەن تاھارەت ئېلىشقا بولىدۇ.

2) پاك تۇپراق

تاھارەت ئېلىش ياكى غۇسۇل قىلىش ئۈچۈن سۇ تاپالمىغان ياكى سۇنى ئىشلىتىشكە قادىر بولالمىغان كىشى ئۈچۈن پاك تۇپراق سۇنىڭ ئورنىدا بولىدۇ. ئۇ كىشى پاك تۇپراقتا تەيەممۇم قىلىپ نامىزىنى ئوقۇسا بولىدۇ. بۇ ھەقتە كېيىنچە قايتا توختىلىمىز.

① 25 - سۈرە فۇرقان، 48 - ئايەت.

② ئەبۇ داۋۇد، «تاھارەت»، 41، تىرمىزى، «تاھارەت»، 52، نەسەئى، «مىياھ»، 5.

③ ئەھمەد ئىبنى ھەنبەل، مۇسنەد، 3: 315.

§4. نجاسەتنىڭ تۈرلىرى ۋە ئۇلاردىن پاكىلىنىش

1. ھەدەس ۋە ئۇنىڭدىن پاكىلىنىش

ھەدەس - تاھارەتسىزلىك ياكى جۇنۇپلۇق سەۋەبىدىن ئىنساندا پەيدا بولغانلىقىغا ھۆكۈم قىلىنغان پاسكىنلىق (ھۆكۈمىي نجاسەت) دېگەن بولىدۇ.^① بۇنى يوقىتىش ئەھۋالغا قاراپ تاھارەت ئېلىش ياكى غۇسۇل قىلىش ۋە ياكى تەيەممۇم قىلىش ئارقىلىق بولىدۇ.

ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِّنَ الْغَايِبِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِّنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ ﴿٦﴾﴾

«ئى مۇئمىنلار! نامازغا تۇرغىنىڭلاردا، يۈزۈڭلارنى يۇيۇڭلار، قولۇڭلارنى جەينىكىڭلار بىلەن قوشۇپ يۇيۇڭلار، بېشىڭلارغا مەسھ قىلىڭلار، پۈتۈڭلارنى ئىككى ئوشۇقۇڭلار بىلەن قوشۇپ يۇيۇڭلار. ئەگەر جۈنۇپ بولساڭلار ئوبدان پاكىلىنىڭلار، ئەگەر كېسەل بولساڭلار ياكى سەپەر ئۈستىدە بولساڭلار ياكى تاھارەت سۇندۇرغان بولساڭلار ۋە ياكى ئاياللىرىڭلار بىلەن بىر يەردە بولساڭلار، ئاندىن سۇ تاپالمىساڭلار، پاكىلىنىش نىيىتى بىلەن ئاللىقىنىڭلارنى پاك تۇپراققا ئۇرۇپ، ئۇلار بىلەن يۈزۈڭلارنى ۋە قولۇڭلارنى سىلاڭلار. ئاللاھ سىلەرگە قىيىنلاشتۇرۇشنى ئىرادە قىلمايدۇ، لېكىن سىلەرنى پاكلاشنى ۋە سىلەرگە نېمىتىنى تاماملاشنى ئىرادە قىلىدۇ. شۇكۈر قىلغايىسىلەر!»^②

① رەھىمى ياران، «ھەدەس»، تۈركىيە دىيانەت ئىسلام ئېنىسكولوپېدىيەسى (ئىستانبۇل: تۈركىيە دىيانەت ۋەقىي نەشرىياتى، 1997)، 1: 15.

② 5 - سۈرە مائىدە، 6 - ئايەت.

بۇ ئايەتتە بىر نامازنىڭ ۋاقتى كىرگەن چاغدا ئۇ نامازنى ئادا قىلماقچى بولغانلار تاھارەتسىز بولسا تاھارەت ئېلىشقا، جۈنۈپ بولسا غۇسۇل قىلىشقا بۇيرۇلىدۇ. ئايەتتە ئوتتۇرىغا قويۇلغان باشقا بىر ھۆكۈم، كېسەللىك ياكى سەپەر ئۈستىدە بولۇشتەك سەۋەبلەر تۈپەيلىدىن سۇ تاپالمىغان ياكى سۇنى ئىشلىتەلمەيدىغانلارنىڭ تاھارەت ئېلىش ياكى غۇسۇل قىلىشنىڭ ئورنىغا پاك تۇپراقتا تەيەممۇم قىلىشلىرىغا رۇخسەت بېرىلىشىدۇ. پەيغەمبىرىمىزنىڭ بۇ توغرىدىكى ئىككى ھەدىسى تۆۋەندىكىچە:

«تاھارەتسىز ئوقۇلغان ھېچبىر ناماز قوبۇل قىلىنمايدۇ»^①.

«تاھارەتسىز سۇنغان كىشىنىڭ نامىزى قايتا تاھارەت ئالمىغۇچە قوبۇل قىلىنمايدۇ»^②.

يۇقىرىدىكى ئايەت مەزكۇر ھەدەستىن پاكلىنىشنى (تاھارەتنى) چۈشەندۈرۈش بىلەن بىرگە تاھارەتنى سۇندۇرىدىغان ئامىللارنىمۇ بايان قىلىدۇ. ئايەتكە ئاساسەن، تاھارەتنى سۇندۇرىدىغان ئامىللار ھاجەتخانىدا بولىدىغان ئىشلارنىڭ ئاز دېگەندە بىرىنىڭ يۈز بېرىشىدۇ. يەنى ئالدى ۋە ئارقا تەرەت يوللىرىدىن چىققان ھەر نەرسە تاھارەتنى سۇندۇرىدۇ. بۇ نەرسىلەر ھاجەتخانىنىڭ سىرتىدا چىقىمۇ ئوخشاشلا تاھارەتنى سۇندۇرىدۇ.

كىشى ئۇخلىغان چېغىدا تۇيماستىن تاھارەتنى سۇنۇپ كەتكەن بولۇش ئېھتىمالىنىڭ دەرىجىسى ئېتىبارغا ئېلىنىدۇ. بۇ سەۋەبتىن يېتىپ ياكى بىر نەرسىگە يۆلىنىپ ئۇخلاش تاھارەتنى سۇندۇرىدۇ. ئولتۇرغان ياكى ئۆرە تۇرغان ھالەتتە مۈگدەش بولسا تاھارەتنى سۇندۇرمايدۇ.

غۇسۇل - پۈتۈن بەدەننى ئالا قويماي يۇيۇش دېمەكتۇر. بۇنىڭ سەۋەبى جۈنۇپلۇقتۇر. سۇ تاپالمىغانلىقتىن ياكى سۇنى ئىشلىتەلمىگەنلىكتىن تاھارەت ئالالمىغان ياكى غۇسۇل قىلالمىغان كىشى پاك تۇپراق بىلەن تەيەممۇم قىلىپ ناماز ئوقۇيدۇ. تاھارەتنىڭ ئورنىغا قىلىنىدىغان تەيەممۇم بىلەن غۇسۇلنىڭ ئورنىغا قىلىنىدىغان تەيەممۇم ئوخشاشتۇر.

① مۇسلىم، «تاھارەت»، 2؛ تىرمىزى، «تاھارەت»، 1؛ نەسەئى، «تاھارەت»، 103، «زاكات»، 48؛ ئىبنى ماجە، «تاھارەت»، 2؛ ئەھمەد ئىبنى ھەنبەل، مۇسنەد، 2 : 51.

② بۇخارى، «ھىيەل»، 2؛ مۇسلىم، «تاھارەت»، 2؛ تىرمىزى، «تاھارەت»، 56؛ ئەھمەد ئىبنى ھەنبەل، مۇسنەد، 2 : 318.

2. خۇبىس ۋە ئۇنىڭدىن پاكلىنىش

خۇبىس - ماددىي نىجاسەت دېگەن بولۇپ، مۇناسىۋەتلىك ئايەت ۋە ھەدىسلەردىكى پاكىزلىق بىلەن مۇناسىۋەتلىك پىرىنسىپلار ناماز ئوقۇلىدىغان جاينىڭ، ناماز ئوقۇلىدىغان كىيىمنىڭ ۋە ناماز ئوقۇغۇچىنىڭ بەدىنىنىڭ بۇ نىجاسەتتىن پاكىز بولۇشىنىڭ لازىملىقىغا دالالەت قىلىدۇ.

ئاللاھ تائالا مۇنداق دەيدۇ:

﴿وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنَاً وَاتَّخِذُوا مِن مَّقَامِ إِبْرَاهِيمَ مُصَلًّى وَعَهِدْنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ ﴿١٢٥﴾﴾

«ئۆز ۋاقتىدا بىز كەبىنى ئىنسانلار ئۈچۈن ساۋاب قازىنىدىغان ۋە ئامانلىقتا بولىدىغان يەر قىلغان ئىدۇق. سىلەر ئىبراھىمنىڭ تۇرغان يەرلىرىنىڭ بىر قىسمىنى نامازگاھ قىلىڭلار. ئىبراھىم بىلەن ئىسمائىلغا: <ئۆيۈمنى تاۋاپ قىلغۇچىلار، ئېتىكاپتا ئولتۇرغۇچىلار، رۇكۇ قىلغۇچىلار ۋە سەجدە قىلغۇچىلار ئۈچۈن پاك تۇتۇڭلار، دەپ تاپىلغان ئىدۇق >»^①.

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَن لَّا تُشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ ﴿١٢٦﴾﴾

«بىز ئىبراھىمنى بەيتۇللاھنىڭ ماكانىغا ئورۇنلاشتۇرغان چېغىمىزدا ئۇنىڭغا مۇنداق دېگەن ئىدۇق: ماڭا ھېچ نەرسىنى شېرىك قىلمىغىن، تاۋاپ قىلغۇچىلار، قىيامدا تۇرغۇچىلار ۋە رۇكۇ - سەجدە قىلغۇچىلار ئۈچۈن ئۆيۈمنى پاك تۇتقىن»^②.

بۇ ئايەتلەر ناماز ئوقۇلىدىغان جاينىڭ پاكىز بولۇشىنىڭ لازىملىقىغا دالالەت قىلىدۇ.

ئاللاھ تائالانىڭ 74 - سۈرە مۇددەسسىرنىڭ 4 - ئايىتىدىكى ﴿وَتِيَابِكَ فَطَهِّرْ﴾ (كىيىملىرىڭنى پاك تۇتقىن) دېگەن سۆزى كىيىملەرنى ھەر دائىم پاك

① 2 - سۈرە بەقەرە، 125 - ئايەت.

② 22 - سۈرە ھەج، 26 - ئايەت.

تۇتۇشقا، بولۇپمۇ نامازدا پاك تۇتۇشقا بۇيرۇغانلىقى بولىدۇ. چۈنكى ناماز مۇسۇلماننىڭ ھەر جەھەتتىن پاك ھالەتتە بولغان چېغىدۇر.

ئاللاھ تائالانىڭ 2 - سۈرە بەقەرەنىڭ 222 - ئايىتىدىكى ۋە 9 - سۈرە تەۋبەنىڭ 108 - ئايىتىدىكى ﴿وَاللَّهُ يُحِبُّ الْمُطَهَّرِينَ﴾ (ئاللاھ پاك بولغۇچىلارنى ياخشى كۆرىدۇ) دېگەن سۆزلىرى يۇقىرىدىكى پاكىزلىقلارنىڭ مۇھىملىقىغا دالالەت قىلىش بىلەن بىرگە ناماز ئوقۇغۇچىنىڭ بەدىنىنىڭ پاكىز بولۇشىنىڭ لازىملىقىمۇ دالالەت قىلىدۇ. پەيغەمبىرىمىزنىڭ: «پاكىزلىق ئىماننىڭ يېرىمىدۇر»^① دېگەن سۆزى پۈتۈن بۇ پاكىزلىقلارنىڭ مۇھىملىقىنى ئوتتۇرىغا قويدۇ.

مۇناسىۋەتلىك بەزى ھەدىسلەر:

• ئەنەس رەزىيەللاھۇ ئەنھۇ مۇنداق دەيدۇ: «بىز رەسۇلۇللاھ ئەلەيھىسسالام بىلەن بىرلىكتە مەسچىتتىكى چېغىمىزدا بىر سەھرالىق ئەرەب كېلىپ، مەسچىتنىڭ ئىچىگە سېيشكە باشلىدى. ساھابىلەر ئۇنىڭغا: «ئۇنداق قىلما، ھەي! ئۇنداق قىلما!» دېيىشتى. رەسۇلۇللاھ ئەلەيھىسسالام ئۇلارغا «ئۇنى توسماڭلار، ئۇنىڭ بىلەن كارىڭلار بولمىسۇن» دېدى. شۇنىڭ بىلەن ساھابىلەر ئۇنى ئۆز ئىختىيارىغا قويۇۋەتتى. ئۇ كىشى ھاجىتىنى ئادا قىلىپ بولغاندىن كېيىن رەسۇلۇللاھ ئەلەيھىسسالام ئۇنى يېنىغا چاقىردى ۋە: «بۇ مەسچىتلەر سېيش ۋە بۇلغاش ئۈچۈن ئەمەس، پەقەت ئاللاھنى زىكر قىلىش، ناماز ئۆتەش ۋە قۇرئان تىلاۋەت قىلىش ئۈچۈنلا سېلىنغان» دېدى، ئاندىن جامائەتتىن بىرنى بۇيرىدى، بۇيرۇققا ئاساسەن ئۇ كىشى دەرھال بىر چېلەك سۇ ئەكەپ، سۈيۈكنىڭ ئۈستىگە تۆكۈۋەتتى^②.

• ئۇمۇ سەلەمە رەزىيەللاھۇ ئەنھۇ مۇنداق دەيدۇ: بىر ئايال ماڭا: مەن ئۇزۇن كىيىم كىيىمەن ۋە پاسكىنا يەردە ماڭمەن دېدى. مەن ئۇ ئايالغا رەسۇلۇللاھ ئەلەيھىسسالامنىڭ: «ئۇنى پاسكىنا يولىدىن كېيىنكى پاكىز يول پاكىزلايدۇ» دېگەن سۆزىنى ئېيتىپ بەردىم^③.

① مۇسلىم، «تاھارەت»، 1.

② بۇخارى، «ۋۇدۇئ»، 57، 58، «ئەدەب»، 35؛ مۇسلىم، «تاھارەت»، 99؛ نەسەئى، «تاھارەت»، 45.

③ ئەبۇ داۋۇد، «تاھارەت»، 140؛ ترمىزى، «تاھارەت»، 109.

● بەنى ئابدۇل ئەشھەل قەبىلىسىدىن بىر ئايال مۇنداق دەيدۇ: مەن: «ئى ئاللاھنىڭ ئەلچىسى! بىزنىڭ مەسچىتكە بارىدىغان يولىمىز سېسىقچىلىق بىر يول. يامغۇر ياغسا قانداق قىلىمىز؟» دېدىم. رەسۇلۇللاھ ئەلەيھىسسالام: «ئۇ يولدىن كېيىن باشقا پاكىزراق يول بارمۇ؟» دېدى. مەن: «ھەئە، بار» دېگەن ئىدىم. ئۇ، «مانا بۇنىڭ بىلەن ئۇ پاكلىنىدۇ» دېدى.^①

● ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دەيدۇ: «سىلەردىن بىر كىشى ئاياغ كىيىمى بىلەن نجاسەتكە دەسسەگەن بولسا، بىلسۇنكى توپا ئۇنى پاكلايدۇ»^②.

● ئائىشە رەزىيەللاھۇ ئەنھا مۇنداق دەيدۇ: «مەن رەسۇلۇللاھ ئەلەيھىسسالامنىڭ كىيىمىگە يۇقۇپ قالغان مەنىنى يۇياتتىم. ئۇ كىيىمنىڭ يۇيۇلغان يېرى قۇرۇماستىن نامازغا چىقاتتى»^③.

● ئەسما بىنتى ئەبى بەكر رەزىيەللاھۇ ئەنھا مۇنداق دەيدۇ: بىر ئايال رەسۇلۇللاھ ئەلەيھىسسالامنىڭ يېنىغا كېلىپ، كىيىمىگە ھەيزنىڭ قېنى يۇقۇپ قالغان ئايال قانداق قىلىدۇ؟ دەپ سورىغان ئىدى. رەسۇلۇللاھ ئەلەيھىسسالام: «ئاۋۋال سۈرتۈۋېتىدۇ، ئاندىن كېيىن سۇ تۆكۈپ بارمىقىنىڭ ئۇچى بىلەن قاننىڭ ئىزى يوقالغانغا قەدەر ئۇۋۇلايدۇ، ئاندىن يۇيىدۇ. ئاندىن ئۇ كىيىم بىلەن ناماز ئوقۇيدۇ» دېدى.^④

بۇ ھەدىسلەر تەرەت يوللىرىدىن چىققان ھەر نەرسىنىڭ نجاسەت ئىكەنلىكىگە دالالەت قىلىدۇ.

§5. تەرەت سۇندۇرۇشنىڭ قائىدە - يوسۇنلىرى

بۇ توغرىدا، ھەدىس كىتابلىرىدىكى مۇناسىۋەتلىك بەزى رىۋايەتلەرنى زىكر قىلىش بىلەن كۆپايىلىنىمىز. رىۋايەت قىلىنىدۇكى:

① ئەبۇ داۋۇد، «تاھارەت»، 140.

② ئەبۇ داۋۇد، «تاھارەت»، 141.

③ بۇخارى، «ۋۇدۇئ»، 64 - 65؛ مۇسلىم، «تاھارەت»، 108؛ ئەبۇ داۋۇد، «تاھارەت»، 136؛

تىرمىزى، «تاھارەت»، 85 - 86؛ نەسەئى، «تاھارەت»، 187 - 188.

④ بۇخارى، «ھەيز»، 9، «ۋۇدۇئ»، 63؛ مۇسلىم، «تاھارەت»، 110؛ مۇۋاتتا، «تاھارەت»، 103؛ ئەبۇ

داۋۇد، «تاھارەت»، 132؛ تىرمىزى، «تاھارەت»، 104؛ نەسەئى، «تاھارەت»، 185.

• رەسۇلۇللاھ ئەلەيھىسسالام ھاجەتخانغا كىرگەندە «مۇھەممەدۇن رەسۇلۇللاھ» دەپ نەقىش ئويۇلغان تامغا ئۈزۈكىنى چىقىرىۋېتەتتى^①.

• رەسۇلۇللاھ ئەلەيھىسسالام تەرەت سۇندۇرىدىغان چېغدا كىشىلەردىن يىراقلىشاتتى^②. يەنە بىر رىۋايەتتە تەرەت سۇندۇرماقچى بولسا ھېچكىم كۆرمەيدىغان يىراق جايلارغا كېتەتتى^③.

• رەسۇلۇللاھ ئەلەيھىسسالام ھاجەتخانغا كىرمەكچى بولغاندا «بىسىللاھ ئاللاھۇممە ئىننى ئەئۇزۇبكە مىنەلخۇبىسى ۋەلخەبائىس» دەيتتى^④.

• رەسۇلۇللاھ ئەلەيھىسسالام تەرەت سۇندۇرۇۋاتقان چېغدا سالام قىلغان كىشىنىڭ سالامنى ئىلىك ئالمايتتى^⑤.

• رەسۇلۇللاھ ئەلەيھىسسالام مۇنداق دېگەن: «تەرەت سۇندۇرىدىغان چېغىڭلاردا قىبلىگە ئالدىڭلارنىمۇ قىلماڭلار، ئارقاڭلارنىمۇ قىلماڭلار. لېكىن شەرق ياكى غەرب تەرەپكە^⑥ قاراپ ئولتۇرۇڭلار»^⑦.

ئەگەر ھاجەت قىلىدىغان يەرنىڭ ئەتراپى ئېتىكىلىك بولسا، قىبلىگە ئالدى ياكى ئارقىسى بولۇپ قالسىمۇ ھېچ ۋەقەسى يوق. چۈنكى ئىبنى ئۆمەر رەزىيەللاھۇ ئەنھۇنىڭ ھەفسەنىڭ ئۆگزىسىدىن رەسۇلۇللاھ ئەلەيھىسسالامنىڭ شامغا ئالدىنى قىلىپ، قىبلىگە ئارقىسىنى قىلىپ، تەرەت سۇندۇرۇۋاتقانلىقىنى كۆرگەنلىكى^⑧ ۋە «تەرەت سۇندۇرغۇچى بىلەن

① ئەبۇ داۋۇد، «تاھارەت»، 10؛ تىرمىزى، «لىباس»، 16؛ نەسەئى، «زىنەت»، 54.

② ئەبۇ داۋۇد، «تاھارەت»، 1؛ تىرمىزى، «تاھارەت»، 16؛ نەسەئى، «تاھارەت»، 16.

③ ئەبۇ داۋۇد، «تاھارەت»، 1.

④ تەرجىمىسى: «ئاللاھنىڭ ئىسمى بىلەن باشلايمەن. ئى ئاللاھ! مەن ئەركەك ۋە چىشى جىنلاردىن قېچىپ ساڭا سېغىنمەن. ياكى ئى ئاللاھ، مەن پاسكىنچىلىقتىن ۋە پاسكىنا نەرسىلەردىن قېچىپ ساڭا سېغىنمەن» (بۇخارى، «ۋۇدۇئ»، 9، «دەئۋات»، 15؛ مۇسلىم، «ھەيز»، 122؛ تىرمىزى، «تاھارەت»، 4؛ ئەبۇ داۋۇد، «تاھارەت»، 3؛ نەسەئى، «تاھارەت»، 18).

⑤ ئەبۇ داۋۇد، «تاھارەت»، 8؛ تىرمىزى، «تاھارەت»، 67، «ئىستىزان»، 27؛ نەسەئى، «تاھارەت»، 32 - 33؛ ئىبنى ماجە، «تاھارەت»، 27.

⑥ مەدىنىدە قىبلىگە ئالدىنى ياكى ئارقىسىنى قىلماسلىق ئۈچۈن شەرق ياكى غەربكە قاراشقا توغرا كېلىدۇ. باشقا جايلاردا ياشايدىغان ئىنسانلار شەرق ياكى غەربنى ئۆلچەم قىلماي، قىبلىگە ئالدى ياكى ئارقىسىنىڭ بولۇپ قالماسلىقىنى ئاساس قىلىشى لازىم.

⑦ بۇخارى، «ۋۇدۇئ»، 11، «سالات»، 29؛ مۇسلىم، «تاھارەت»، 59؛ ئەبۇ داۋۇد، «تاھارەت»، 4؛ تىرمىزى، «تاھارەت»، 6؛ نەسەئى، «تاھارەت»، 19، 20، 21.

⑧ بۇخارى، «ۋۇدۇئ»، 12، 14، «خۇمۇس»، 4؛ مۇسلىم، «تاھارەت»، 62؛ مۇۋاتتا، «قىبە»، 3؛ ئەبۇ داۋۇد، «تاھارەت»، 5؛ تىرمىزى، «تاھارەت»، 7؛ نەسەئى، «تاھارەت»، 22.

قىبلىنىڭ ئارىسىدا بىر نەرسە بولسا، ئالدىنى ياكى ئارقىسىنى قىبلىگە قىلىپ تەرەت سۇندۇرۇشنىڭ زىيىنى يوق» دېگەنلىكى رىۋايەت قىلىندۇ^①.

- رەسۇلۇللاھ ئەلەيھىسسالام ئۇۋىغا سىيىشتىن توسقان^②.
- رەسۇلۇللاھ ئەلەيھىسسالام: «لەنەتكە قېلىشنىڭلارغا سەۋەبچى بولىدىغان ئۈچ ئىشتىن يەنى سۇ مەنبەلىرى ۋە ئۇلارنىڭ ئەتراپىغا، يوللارغا ۋە سايلارغا تەرەت سۇندۇرۇشتىن ساقلىنىڭلار» دېگەن^③.
- رەسۇلۇللاھ ئەلەيھىسسالام مۇنچىغا ۋە سۇغا سىيىشتىن توسقان^④.
- ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مېنىڭ ئۆرە تۇرۇپ سىيگەنلىكىمنى كۆرۈپ، «ئى ئۆمەر! ئۆرە تۇرۇپ سىيىمىگىن!» دېگەن ئىدى. مەن ئۇنىڭدىن كېيىن ھەرگىزمۇ ئۆرە تۇرۇپ سىيىمدىم^⑤.

• ئائىشە رەزىيەللاھۇ ئەنھا مۇنداق دەيدۇ: سىلەرگە كىم «رەسۇلۇللاھ ئەلەيھىسسالام ئۆرە تۇرۇپ سىيگەن» دېسە، ئۇنىڭغا ئىشەنمەڭلار. رەسۇلۇللاھ ئەلەيھىسسالام داۋاملىق ئولتۇرۇپ سىيەتتى^⑥.

• رەسۇلۇللاھ ئەلەيھىسسالام مۇنداق دېگەن: سىلەردىن بىر كىشى ھاجەتخانغا بارسا، ئۈچ دانە تاش بىلەن تەرەت يوللىرىنى تازىلىسۇن. چۈنكى ئۈچ دانە تاش ئۇنىڭغا كۇپايە قىلىدۇ^⑦.

• ئەنەس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام تەرەت سۇندۇرغىلى چىقسا، مەن ۋە بىزدىن بىر بالا ئىستىنجا قىلىشى ئۈچۈن بىر قاچىدا سۇ ئېلىپ ئۇنىڭغا ئەگىشىپ چىقاتتۇق^⑧.

① ئەبۇ داۋۇد، «تاھارەت»، 4.

② ئەبۇ داۋۇد، «تاھارەت»، 16؛ ئەھمەد بىن ھەنبەل، مۇسەد، 5: 82.

③ مۇسلىم، «تاھارەت»، 68؛ ئەبۇ داۋۇد، «تاھارەت»، 14.

④ بۇخارى، «ۋۇدۇئ»، 239؛ مۇسلىم، «تاھارەت»، 94، 96؛ ئەبۇ داۋۇد، «تاھارەت»، 15، 36؛

تىرمىزى، «تاھارەت»، 17، 51؛ نەسەئى، «تاھارەت»، 31، 45، 146؛ ئىبنى ماجە، «تاھارەت»، 12، 25؛

ئەھمەد بىن ھەنبەل، مۇسەد، 4: 110 - 111؛ نۇرۇددىن ئەلى ئىبنى ئەبى بەكرى ھەيسەمىي، مەجمەئۇزۇۋائىد ۋە مەنبەئۇل فەۋەئىد، (بېيرۇت: دارۇل كۇتۇبىل ئىلمىيە، 1988)، 1: 204.

⑤ تىرمىزى، «تاھارەت»، 8.

⑥ تىرمىزى، «تاھارەت»، 8؛ نەسەئى، «تاھارەت»، 25.

⑦ ئەبۇ داۋۇد، «تاھارەت»، 21؛ نەسەئى، «تاھارەت»، 40.

⑧ بۇخارى، «ۋۇدۇئ»، 15 - 16 - 17، 56، «سالات»، 93؛ مۇسلىم، «تاھارەت»، 70؛ ئەبۇ داۋۇد،

«تاھارەت»، 23؛ نەسەئى، «تاھارەت»، 41.

مەقسەت تەرەت يوللىرىنى پاكىزلاش بولغانلىقى ئۈچۈن بۇ ئىشنى سۇ بىلەن ئادا قىلىش ياخشى. لېكىن تاش، چالما ۋە تازىلىق قەغىزى قاتارلىق ئۆزى پاكىز، نىجاسەتنى چىقىرايدىغان نەرسىلەر بىلەنمۇ ئادا قىلىشقا بولىدۇ.

• رەسۇلۇللاھ ئەلەيھىسسالام: «بىرىنچىلەر تەرەت سۇندۇرسا ئوڭ قولى بىلەن ئىستىنجا قىلمىسۇن ۋە قاچىنىڭ ئىچىگە تىنمىسۇن» دېگەن^①.

• رەسۇلۇللاھ ئەلەيھىسسالامنىڭ سۇ بىلەن ئىستىنجا قىلىپ بولۇپ، قولىنى يەرگە سۈرتكەنلىكى رىۋايەت قىلىنىدۇ^②.

بۇ يەردە قولنىڭ تېخىمۇ پاكىز بولۇشى مەقسەت قىلىنغان. ھازىرقى زاماندا بۇ مەقسەتنى سويۇن بىلەن يۇيۇش ئارقىلىق ئەمەلگە ئاشۇرۇشقىمۇ بولىدۇ.

• ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام خالادىن چىققاندا «رەببىم! مېنى كەچۈرگىن» دەيتتى^③.

§6. تاھارەت

ئاللاھ تائالا 5 - سۈرە مائىدەنىڭ 6 - ئايىتىدە (بۇ ئايەت يۇقىرىدا ئۆتتى) ناماز ئوقۇماقچى بولغان كىشىنى، كىچىك تاھارەتنى بولمىسا كىچىك تاھارەت ئېلىشقا، چوڭ تاھارەتنى (غۇسۇل تاھارەتنى) بولمىسا چوڭ تاھارەت ئېلىشقا، ناۋادا سۇ تاپالمىسا بۇ ئىككى تاھارەتنىڭ ھەر بىرىنىڭ ئورنىغا تەيەممۇم قىلىشقا بۇيرۇيدۇ.

رەسۇلۇللاھ ئەلەيھىسسالام مۇنداق دېگەن: «بىرىنچىلەر تەرەت سۇندۇرسا، قايتا تاھارەت ئالمىغۇچىلىك ئاللاھ ئۇنىڭ ھېچبىر نامىزىنى قوبۇل قىلمايدۇ»^④، «تاھارەتسىز ئوقۇلغان ناماز ھەرگىزمۇ قوبۇل قىلىنمايدۇ»^⑤.

① بۇخارى، «ۋۇدۇئ»، 19.

② نەسەئى، «تاھارەت»، 43؛ ئىبنى ماجە، «تاھارەت»، 29.

③ ئەبۇ داۋۇد، «تاھارەت»، 17؛ ترمىزى، «تاھارەت»، 5؛ ئىبنى ماجە، «تاھارەت»، 10.

④ بۇخارى، «ۋۇدۇئ»، 2؛ مۇسلىم، «تاھارەت»، 2.

⑤ بۇخارى، «تاھارەت»، 2؛ مۇسلىم، «تاھارەت»، 2.

1. كىچىك تاھارەت (تەرەت)

ئوسمان رەزىيەللاھۇ ئەنھۇنىڭ خىزمەتچىسى مۇنداق دەيدۇ: ئوسمان رەزىيەللاھۇ ئەنھۇ سۇغا بۇيرۇغان ئىدى سۇ ئەكەلدىم. ئۇ ئىككى قولىنى ئۈچ قېتىم يۇدى، ئاندىن ئوڭ قولىنى قاچىغا تىقىپ سۇ ئېلىپ، ئېغىز - بۇرنىنى چايقىدى. ئاندىن ئۈچ قېتىم يۈزىنى يۇدى، ئاندىن بىلىكىنى جەينىكى بىلەن قوشۇپ ئۈچ قېتىم يۇدى. ئاندىن بېشىغا مەسھ قىلدى. ئاندىن ئىككى پۈتىنى ئوشۇقى بىلەن قوشۇپ ئۈچ قېتىم يۇدى، ئاندىن ماڭا: «مەن رەسۇلۇللاھ ئەلەيھىسسالامنىڭ مۇشۇنداق تاھارەت ئالغانلىقىنى كۆرگەن ئىدىم» دېدى.^①

ئابدۇ خەير مۇنداق دەيدۇ: ئەلى رەزىيەللاھۇ ئەنھۇ يېنىمىزغا كەلدى ۋە ناماز ئوقۇدى. نامازدىن كېيىن سۇغا بۇيرۇدى. بىز، ئۇ تاھارەت سۈيىنى نېمە قىلىدىغاندۇ؟ ئۇ ناماز ئوقۇپ بولغان تۇرسا. بەلكى بىزگە ئۈگىتىپ قويماقچى بولغان بولۇشى مۇمكىن دېيىشتۇق. دەرھال بىر قاچا سۇ ۋە بىر دانە داس كەلتۈرۈلدى. ئاندىن ئۇ قاچىدىن ئوڭ قولىغا سۇ قۇيۇپ، ئىككى قولىنى ئۈچ قېتىم يۇدى، ئاندىن ئېغىز - بۇرنىنى سۇ ئالغان قولى بىلەن سۇ بېرىپ ئۈچ قېتىمدىن چايقىدى، ئاندىن يۈزىنى ئۈچ قېتىم يۇدى، ئاندىن ئوڭ بىلىكىنى ئۈچ قېتىم يۇدى، ئاندىن سول بىلىكىنى ئۈچ قېتىم يۇدى. ئاندىن قولىنى سۇ قاچىسىغا تىقىپ، بېشىغا بىر قېتىم مەسھ قىلدى، ئاندىن ئوڭ پۈتىنى ئۈچ قېتىم يۇدى، سول پۈتىنى ئۈچ قېتىم يۇدى، ئاندىن: «كىمكى، رەسۇلۇللاھ ئەلەيھىسسالامنىڭ تاھارىتىنى بىلمەكچى بولسا، بىلىشۈنكى رەسۇلۇللاھ ئەلەيھىسسالامنىڭ تاھارىتى مانا مۇشۇنداق ئىدى» دېدى.^②

ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام بىر قېتىمدىن يۇيۇپ تاھارەت ئالدى.^③

ئابدۇللاھ ئىبنى زەيد مۇنداق دەيدۇ: رەسۇلۇللاھ ئەلەيھىسسالام ئىككى قېتىمدىن يۇيۇپ تاھارەت ئالدى ۋە: «نۇر ئۈستىگە نۇر» دېدى.^④

① بۇخارى، «ۋۇدۇئ»، 24، 28، «سەۋم»، 27؛ مۇسلىم، «تاھارەت»، 3، 4؛ ئەبۇ داۋۇد، «تاھارەت»،

50؛ نەسەئى، «تاھارەت»، 27، 28، 93.

② ئەبۇ داۋۇد، «تاھارەت»، 50؛ تىرمىزى، «تاھارەت»، 37؛ نەسەئى، «تاھارەت»، 75.

③ بۇخارى، «ۋۇدۇئ»، 22؛ ئەبۇ داۋۇد، «تاھارەت»، 53؛ نەسەئى، «تاھارەت»، 84 - 85.

④ بۇخارى، «ۋۇدۇئ»، 23.

دېمەك، رەسۇلۇللاھ ئەلەيھىسسالام تاھارەتنى بىر قېتىمدىن، ئىككى قېتىمدىن ۋە ئۈچ قېتىمدىن يۇيۇپ ئالغان، لېكىن ئۈچ قېتىمدىن ئارتۇق يۇمىغان.^①

رەسۇلۇللاھ ئەلەيھىسسالام مۇنداق دېگەن: ئەگەر ئۈمىتىمگە قىيىنچىلىق پەيدا قىلىشتىن قورقمىغان بولسام، ئۇلارنى ھەر قېتىم تاھارەت ئالغاندا مىسۋاك ئىشلىتىشكە بۇيرۇغان بولاتتىم.^②

ئەنەس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام تاھارەت ئالغاندا قولغا سۇ ئېلىپ گېلىغا كىرگۈزدى، ساقلىنىڭ ئارىسىغا سۇ ئۆتكۈزدى ۋە رەببىم مېنى مۇشۇنداق قىلىشقا بۇيرىدى دېدى.^③

مۇستەۋرىد ئىبنى شەدداد رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام تاھارەت ئالغاندا پۇتنىڭ بارماقلىرىنى چىمچىلاق بارمىقى بىلەن ئارىلاپ يۇيغانلىقىنى كۆردۈم.^④

رۇبەيبىيىئ بىننى مۇئەۋۋىز رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام تاھارەت ئالدى. بۇ ئەسنادا ئىككى بارمىقىنى قولاقلىرىنىڭ تۆشۈكلىرىگە تىقتى.^⑤

ئائىشە رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالامنىڭ بىر پارچە رەختى بار ئىدى. تاھارەت ئېلىپ بولغاندىن كېيىن ئۇنىڭ بىلەن تاھارەت ئەزالىرىنى سۈرتۈۋېتتى.^⑥

2. چوڭ تاھارەت (غۇسۇل)

غۇسۇل - پۈتۈن بەدەننى پاكىز يۇيۇش ئارقىلىق ئېلىنىدىغان بىر خىل تاھارەت بولۇپ، بۇ ھەقتە ئاللاھ تائالا مۇنداق دەيدۇ:

﴿... وَلَا جُنُبًا إِلَّا عَابِرِي سَبِيلٍ حَتَّى تَغْتَسِلُوا ...﴾

① بۇخارى، «ۋۇدۇئ»، 1، 22، 23.

② مۇۋاتتا، «تاھارەت»، 114.

③ ئەبۇ داۋۇد، «تاھارەت»، 56.

④ ئەبۇ داۋۇد، «تاھارەت»، 148؛ ترمىزى، «تاھارەت»، 30.

⑤ ئەبۇ داۋۇد، «تاھارەت»، 48.

⑥ ترمىزى، «تاھارەت»، 40.

«جۈنۈپ چېغنىڭلاردىمۇ غۇسۇل قىلغىنىڭلارغا قەدەر نامازغا
يېقىنلاشماڭلار»^①.

﴿... وَإِنْ كُنْتُمْ جُنُبًا فَأَطَهَّرُوا...﴾^②

«ئەگەر جۈنۈپ بولساڭلار ئوبدان پاكلىنىڭلار»^②.

ئاللاھ تائالا بۇ سۆزلىرىدە ناماز ئوقۇماقچى بولغان كىشىنى چوڭ
تاھارىتى بولمىسا (يەنى جۈنۈپ بولسا) غۇسۇل تاھارەت ئېلىپ ئوبدان
پاكلىنىپ ئاندىن ناماز ئۆتەشكە بۇيرۇيدۇ.

ھەيزدارلىق ۋە نىفاسدارلىقمۇ چوڭ تاھارەتسىزلىك ھېسابلىنىدۇ.
ئاللاھ تائالا مۇنداق دەيدۇ:

﴿وَيَسْأَلُونَكَ عَنِ الْمَحِيضِ قُلْ هُوَ أَدْنَىٰ فَاغْتَرِلُوا الْبَسَاءَ فِي الْمَحِيضِ وَلَا
تَقْرَبُوهُنَّ حَتَّىٰ يَطْهَرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ
التَّوَّابِينَ وَيُحِبُّ الْمُتَطَهِّرِينَ﴾^③

«ئۇلار سەندىن ھەيز توغرۇلۇق سورايدۇ. ئېيتقىنىكى: ئۇ ئەزىيەتتۇر.
شۇنىڭ ئۈچۈن ئاياللىرىڭلار ھەيز كۆرۈۋاتقان مەزگىلدە ئۇلار بىلەن بىر يەردە
بولۇشتىن ساقلىنىڭلار، پاك بولمىغىچە ئۇلارغا يېقىنلاشماڭلار»^③. ئوبدان
پاكلانغان چاغلاردا ئۇلارغا ئاللاھ بۇيرۇغان يەردىن كېلىڭلار. شۇبھىسىزكى،
ئاللاھ تەۋبە قىلغۇچىلارنى ياخشى كۆرىدۇ، ئوبدان پاك بولغۇچىلارنىمۇ
ياخشى كۆرىدۇ»^④.

بۇ ئايەتتىكى «ئوبدان پاكلىنىش» نىڭ مەنىسى غۇسۇل قىلىش دېگەن
بولىدۇ. چۈنكى بۇ يەردىكى «ئوبدان پاكلىنىش» بىلەن 5 - سۈرە مائىدەنىڭ
6 - ئايىتىدىكى «ئوبدان پاكلىنىش» ئوخشاش ئىپادىلەردۇر. ئۇ ئىپادىنىڭ

① 4 - سۈرە نىسا، 43 - ئايەت.

② 5 - سۈرە مائىدە، 6 - ئايەت.

③ ئاياللىرىڭلار ھەيز كۆرۈۋاتقان مەزگىلدە ئۇلار بىلەن ئەر - خوتۇنچىلىقتىن باشقا ئىنسانىي ۋە
ئائىلىۋىي مۇناسىۋەتلەرنى ئەينەن داۋاملاشتۇرساڭلار بولىدۇ. بىر ئۆيدە ياشاش، بىر داستىخاندا ئولتۇرۇش،
بىر تۇشەكتە يېتىپ - قويۇش ۋە ھاكازالار بۇرۇنقىدەك داۋاملاشسا ھېچ گۇناھكار بولمايسىلەر.

④ 2 - سۈرە بەقەرە، 222 - ئايەت.

غۇسۇل قىلىش مەنىسىدە ئىكەنلىكىنى 4 - سۈرە نىساننىڭ 43 - ئايىتى ئوتتۇرىغا قويىدۇ.

چوڭ تاھارەتنىڭ (غۇسۇلنىڭ) شەكلى

غۇسۇل تاھارەت ئالماقچى بولغان ئادەم ئاۋۋال ئىككى قولىنى يۇيىدۇ. ئاندىن نامازغا ئالغاندەك تاھارەت ئالىدۇ. ئاندىن چاچلىرىنىڭ تېگىنى ئارىلاپ يۇيىدۇ. ئاخىردا پۈتۈن بەدىنىنى ئالا قويماي يۇيىدۇ. ئەگەر غۇسۇل قىلغان سۇ پۇتلىرىنىڭ ئەتراپىدا يىغىلىپ قالىدىغان ئىش بولسا پۇتلىرىنى ئەڭ ئاخىردا يۇيىدۇ. ئايال كىشى ئۆرۈلگەن چاچلىرىنى غۇسۇل قىلغاندا چۆۋۈمىسىمۇ بولىدۇ. چېچىنىڭ تېگىگە سۇ ئۆتكۈزۈش كۇپايە. تۆۋەندىكى ھەدىسلەر بۇنى كۆرسىتىدۇ:

ئائىشە رەزىيەللاھۇ ئەنھا مۇنداق دەيدۇ: «رەسۇلۇللاھ ئەلەيھىسسالام جىناپەتتىن غۇسۇل قىلغاندا ئاۋۋال قولىرىنى يۇياتتى. ئاندىن كېيىن نامازغا تاھارەت ئالغاندەك تاھارەت ئالاتتى. ئۇنىڭ ئارقىسىدىن بارماقلىرىنى سۇغا تىقىپ، ئۇنىڭ بىلەن چېچىنىڭ تېگىنى ئارىلايتتى. بېشىنىڭ تېرىسىگە سۇ يەتكەنلىكىگە قانائەت قىلغاندا ئۈستىگە ئۈچ قېتىم سۇ تۆكەتتى. ئاندىن بەدىنىنىڭ قالغان قىسمىنى يۇياتتى. ئاندىن ئىككى پۇتىنى يۇياتتى»^①.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «ھەر بىر تۈكەننىڭ تېگىدە جۈنۈپلۈك بار. شۇنىڭ ئۈچۈن چاچلارنى يۇيۇڭلار، تېرىنى پاكىزلاڭلار»^②.

سەۋىيان رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالامدىن جىناپەت ئۈچۈن قىلىنىدىغان غۇسۇل توغرىسىدا سوئال سورالغان ئىدى. ئۇ مۇنداق دەپ جاۋاب بەردى: «غۇسۇل قىلىدىغان كىشى ئەر بولسا، چېچىنى چۆۋۈپ سۇ چاچلىرىنىڭ تېگىگە يەتكەنگە قەدەر يۇسۇن. ئايال بولسا، چېچىنى چۆۋۈمىسىمۇ بولىدۇ. بېشىغا ئۈچ ئوچۇم سۇ تۆكسۇن»^③.

ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالامدىن، بىر كىشى كىيىم - كېچىكىدە ھۆللۈك ئۇچراتسا، لېكىن

① بۇخارى، «غۇسل»، 1، 15، 19؛ مۇسلىم، «ھەيز»، 35؛ مۇۋاتتا، «تاھارەت»، 67؛ ئەبۇ داۋۇد، «تاھارەت»، 98؛ تىرمىزى، «تاھارەت»، 76؛ نەسەئى، «تاھارەت»، 152، 153، 155، 156، 157.

② ئەبۇ داۋۇد، «تاھارەت»، 98؛ تىرمىزى، «تاھارەت»، 78.

③ ئەبۇ داۋۇد، «تاھارەت»، 100.

ئېھتىلام بولغانلىقى ئېسىدە بولمىسا، غۇسۇل قىلىشى كېرەكمۇ؟ دەپ سورالغان ئىدى، «ھەئە، غۇسۇل قىلىشى كېرەك» دەپ جاۋاب بەردى. ئاندىن ئېھتىلام بولغانلىقىنى كۆرۈپ، ھۆللۈك ئۇچراتمىسىچۇ؟ دەپ سورالدى، «غۇسۇل قىلىشى كېرەك ئەمەس» دېدى. ئومى سۇلەيم رەزىيەللاھۇ ئەنھۇ بۇنى ئايال كىشى كۆرسىمۇ غۇسۇل قىلىشى كېرەكمۇ؟ دەپ سورىغان ئىدى، بۇنىڭغىمۇ «ھەئە، ئاياللار ئەرلەرنىڭ ئوخشاشلىرىدۇر» دەپ جاۋاب بەردى.^①

ھەيزدار ۋە نىفاسدار ئايالنىڭ غۇسۇل قىلىشىمۇ جۇنۇپنىڭ غۇسۇلى قىلىشىغا ئوخشايدۇ. لېكىن ھەيزدار ۋە نىفاسدار ئاياللار غۇسۇل قىلىش جەريانىدا پاكىز بىر لاتا بىلەن قاننىڭ ئىزلىرىنى سۈرتىدۇ ۋە خۇشپۇراق نەرسە ئىشلىتىدۇ.^②

قەيس ئىبنى ئاسىم مۇنداق دەيدۇ: مەن مۇسۇلمان بولماقچى بولۇپ، رەسۇلۇللاھ ئەلەيھىسسالامنىڭ يېنىغا كەلگەن ئىدىم. ئۇ مېنى سۇ ۋە سىدىر بىلەن غۇسۇل قىلىشقا بۇيرىدى.^③

تىرمىزى بىلەن نەسەئى، ئۇ كىشى مۇسۇلمان بولۇپ بولغاندىن كېيىن رەسۇلۇللاھ ئەلەيھىسسالامنىڭ ئۇنى غۇسۇل قىلىشقا بۇيرۇغانلىقىنى رىۋايەت قىلىدۇ.

ئومۇم ئەتەبىيە ئەلەنسارىيە رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام، قىزى (زەينەب) ۋاپات بولغاندا يېنىمىزغا كىرىپ، ئۇنى سۇ ۋە سىدىر بىلەن ئۈچ قېتىم ياكى بەش قېتىم ۋە ياكى زۆرۈر دەپ قارىساڭلار ئۇنىڭدىن كۆپرەك يۇيۇڭلار. ئەڭ ئاخىرقى قېتىمدا كافۇر قويۇڭلار. يۇيۇش ئاخىرلاشقاندا ماڭا خەۋەر قىلىڭلار دېدى. بىز ئىشنى تۈگىتىپ ئۇنىڭغا خەۋەر قىلدۇق. ئۇ بىزگە تاشقى كىيىمنى بەردى. ئاندىن: «ئۇنى ئاۋۋال بۇنىڭ بىلەن كېپەنلەڭلار» دېدى.^④ بۇخارى بىلەن مۇسلىم

① ئەبۇ داۋۇد، «تاھارەت»، 95؛ تىرمىزى، «تاھارەت»، 82.

② بۇخارى، «ھەيز»، 13، 14، «ئىتتىسام»، 24؛ مۇسلىم، «ھەيز»، 60، 61؛ ئەبۇ داۋۇد، «تاھارەت»، 122؛ نەسەئى، «تاھارەت»، 159.

③ ئەبۇ داۋۇد، «تاھارەت»، 131؛ تىرمىزى، «سالات»، 429؛ نەسەئى، «تاھارەت»، 127.

④ بۇخارى، «جەنائىز»، 8، 17؛ مۇسلىم، «جەنائىز»، 36؛ مۇۋاتتا، «جەنائىز»، 2؛ ئەبۇ داۋۇد،

«جەنائىز»، 33؛ تىرمىزى، «جەنائىز»، 15؛ نەسەئى، «جەنائىز»، 28، 30 - 36.

يۇغۇچى ئاياللارنىڭ رەسۇلۇللاھ ئەلەيھىسسالامنىڭ قىزىنىڭ چېچىنى ئۈچ ئۆرۈم قىلىپ ئۆرۈپ ئارقىسىغا قويغانلىقىنىمۇ رىۋايەت قىلىدۇ.

دېمەككى، ئىسلامغا كىرگەن كىشىمۇ غۇسۇل قىلىدۇ، ئۆلۈپ قالغان مۇسۇلمانمۇ يۇيۇلىدۇ.

غۇسۇلدىن ئىلگىرى قىلىش ياخشى بولغان ئىشلار:

- نىيەت قىلىش. لېكىن نىيەتنى ئاغزىدا تەلەپپۇز قىلىش توغرا ئەمەس. چۈنكى نىيەتنىڭ ئورنى قەلبتۇر. غۇسۇل بىلەن چوڭ تاھارەتسىزلىكنى يوقىتىشنى كۆڭلىگە پۈكۈش نىيەت ھېسابلىنىدۇ.
- ئىككى قولىنى ئۈچ قېتىم يۇيۇش.
- نىجاسەت يۇقۇپ قالغان يەرلىرىنى يۇيۇش.
- نورمال ئەھۋالدا نامازغا تاھارەت ئالغاندەك تاھارەت ئېلىش. غۇسۇل قىلغان يەرگە سۇ يىغىلىپ قالىدىغان ئەھۋال بولسا، ئىككى پۇتنى كېپىن يۇيۇش.
- بېشىغا سۇ قويۇش ۋە ئوڭ تەرەپتىن باشلاپ پۇتۇن بەدەننى مۇكەممەل ئۈچ قېتىم سىلاپ يۇيۇش.
- غۇسۇل قىلىش جەريانىدا ئىككى قۇلاقنىڭ ئىچى، كىندىك، پۇتنىڭ بارماقلىرىنىڭ پاكىز بولۇشىغا ئالاھىدە ئەھمىيەت بېرىش.
- ئايال كىشىنىڭ غۇسۇل قىلىشى ئەر كىشىنىڭ غۇسۇل قىلىشىغا ئوخشاش. لېكىن چېچى ئۆرۈلگەن بولسا، ئۆرۈلگەن چاچنى چۈۈش شەرت ئەمەس، پەقەت چاچنىڭ تېگىگە سۇ ئۆتسە كۇپايە قىلىدۇ.

§7. تاھارەتنى سۇندۇرۇۋېتىدىغان ئامىللار

ئاللاھ تائالا مۇنداق دەيدۇ:

﴿... وَإِن كُنْتُمْ جُنُبًا فَأَطَهَّرُوا وَإِن كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ مِنْهُ ...﴾

«... ئەگەر جۇنۇپ بولساڭلار يۇيۇنۇپ پاكلىنىڭلار، ئەگەر كېسەل بولساڭلار ياكى سەپەر ئۈستىدە بولساڭلار ياكى تاھارەت سۇندۇرغان بولساڭلار ۋە ياكى ئاياللىرىڭلار بىلەن بىر يەردە بولساڭلار، ئاندىن سۇ تاپالمىساڭلار، پاكلىنىش نىيىتى بىلەن ئاللىقىنىڭلارنى پاك تۇپراققا ئۇرۇپ، ئۇلار بىلەن يۈزۈڭلارنى ۋە قولۇڭلارنى سىلاڭلار...»^①.

بۇ ئايەتتە ھاجەتخانىدا يۈز بېرىدىغان ئىشلاردىن ئاز دېگەندە بىرىنىڭ يۈز بېرىشى بىلەن كىچىك تاھارەتنىڭ، ئايالى بىلەن بىر يەردە بولۇش بىلەن چوڭ تاھارەتنىڭ سۇنۇپ كېتىدىغانلىقى ئوتتۇرىغا قويۇلماقتا. شۇنىڭدەك، بۇ ئىككى تاھارەتنى ئېلىش ئۈچۈن سۇ تاپالمىغان كىشىگە تەيەممۇم قىلىش رۇخسىتىنىڭ بېرىلگەنلىكى بايان قىلىنماقتا^②.

ئەبىاد ئىبنى تەمم تاغىسى ئابدۇللاھ ئىبنى زەيددىن رىۋايەت قىلىدۇكى، ئۇ رەسۇلۇللاھ ئەلەيھىسسالامغا ناماز ئوقۇۋېتىپ يەل چىقىپ كەتكەندەك تۇيۇلىدىغان كىشىنىڭ ئەھۋالىنى بايان قىلغان. رەسۇلۇللاھ ئەلەيھىسسالام: «ئاۋازىنى ئاڭلىغانغا قەدەر ياكى پۇرىقىنى پۇرىغانغا قەدەر نامىزىنى داۋاملاشتۇرۇۋەرسۇن» دېگەن^③.

بۇ ھەدىستىن مەقئەتتىن يەل چىقارغان كىشىنىڭ ھاجەتخانىدىن كەلگەن كىشىنىڭ ھۆكۈمىدە بولىدىغانلىقى، شۇنداقلا تاھارىتى سۇنۇپ كېتىدىغانلىقى چىقىدۇ.

رەسۇلۇللاھ ئەلەيھىسسالام مۇنداق دېگەن: «ئىككى كۆز مەقئەتنىڭ بوغۇقۇچىسىدۇر. ئۇنداقلا ئۇخلاپ ئويغانغان كىشى قايتىدىن تاھارەت ئالسۇن»^④.

بۇنىڭغا ئاساسەن ئۇخلاش، ئايلىنىپ كېتىش ياكى دورا ئىستېمال قىلىش... ئارقىلىق تەرەت يوللىرىدىن بىر نەرسە چىققانلىقىنى ھېس قىلالمىغۇدەك دەرىجىدە ئەقىل - ھوشىنىڭ يوقىلىشى تاھارەتنى سۇندۇرىدۇ.

① 5 - سۈرە مائىدە، 6 - ئايەت.

② قاراڭ: 4 - سۈرە نىساننىڭ 43 - ئايىتىدىمۇ بۇ ھۆكۈملەر بايان قىلىنىدۇ.

③ بۇخارى، «ۋۇدۇئ»، 4، 34، «بۇيۇت»، 5؛ مۇسلىم، «ھەيز»، 98؛ ئەبۇ داۋۇد، «تاھارەت»، 68؛

نەسەئى، «تاھارەت»، 116.

④ ئەبۇ داۋۇد، «تاھارەت»، 80.

§8. مەسھ

ئۆتۈك، مەسە، بەتىنكە ۋە پايپاققا ئوخشاش ئاياغ كىيىملىرىنى بۇرۇن تاھارىتى بار ۋاقىتتا كىيگەن بولسا، كېيىن تاھارەت ئالغاندا ئۇلارنىڭ ئۈستىگە مەسھ قىلىشقا بولىدۇ. شۇنىڭدەك، يارا، جاراھەت، ۋە سۇنۇق قاتارلىقلارنىڭ ئۈستىگە تېڭىلغان تېڭىق ئۈستىگىمۇ مەسھ قىلىشقا بولىدۇ. لېكىن تېڭىق ئۈستىگە مەسھ قىلىشتا، تېڭىقتىن بۇرۇن تاھارەتلىك بولۇش شەرت ئەمەس، ھەمدە بۇنىڭ مۇددىتى يوق.

مەسھنى، تاھارەتنى سۇندۇرىدىغان نەرسىلەردىن باشقا مۇددەتنىڭ ئۆتۈپ كېتىشى ۋە ئاياغ كىيىمىنى سېلىۋېتىش سۇندۇرىدۇ.

مۇناسىۋەتلىك ھەدىسلەر:

● سەئد ئىبنى ئەبى ۋاقاس ۋە مۇغىرە ئىبنى شۇئبە رەزىيەللاھۇ ئەنھۇما رەسۇلۇللاھ ئەلەيھىسسالامنىڭ ئۆتۈكلىرىنىڭ ئۈستىگە مەسھ قىلغانلىقىنى رىۋايەت قىلىدۇ^①.

● مۇغىرە رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام تاھارەت ئالدى، پايپاقلىرىنىڭ ۋە نەئلىرىنىڭ^② ئۈستىگە مەسھ قىلدى^③.

نەئلىنىڭ تاسمىلىرى پايپاق كىيىلگەن ئاياغنىڭ ھەممىسىنى يۈگۈڭۈلمىغانلىقى ئۈچۈن رەسۇلۇللاھ ئەلەيھىسسالام نەئلىنى چىقارمايلا ئۈستىگە مەسھ قىلغان.

● ئەلى ئىبنى ئەبى تالىپ رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مۇساپىرغا ئۈچ كېچە كۈندۈز، مۇقىمغا بىر كېچە كۈندۈز مەسھ مۇددىتى بەلگىلەپ بەرگەن^④.

① بۇخارى، «ۋۇدۇئ»، 35، 48، 49، «سالات»، 7، 25، «جىھاد»، 90، «مەغازىي»، 80، «لباس»، 10 - 11؛ مۇسلىم، «تاھارەت»، 77، 79، 81، 82؛ ئەبۇ داۋۇد، «تاھارەت»، 59؛ ترمىزى، «تاھارەت»، 72؛ نەسەئى، «تاھارەت»، 96، 97، 100؛ مۇۋاتتا، «تاھارەت»، 42.

② نەئل - ئۈستىگە ئىككى قولىدەك تاسما تىكىلگەن بىر خىل يازلىق كەش، ساپما كەش.

③ ترمىزى، «تاھارەت»، 74.

④ مۇسلىم، «تاھارەت»، 85؛ نەسەئى، «تاھارەت»، 99؛ ئىبنى ماجە، «تاھارەت»، 86.

• ئەلى ئىبنى ئەبى تالىپ رەزىيەللاھۇ ئەنھۇ: «قولۇمنىڭ بېغىشى سۇنۇپ كەتكەن ئىدى. مەن رەسۇلۇللاھ ئەلەيھىسسالامدىن سورىدىم. ئۇ ماڭا تېشىق ئۈستىگە مەسھ قىلىشىمنى ئېيتتى» دەيدۇ^①.

§9. تەيەممۇم

ئاللاھ تائالا مۇنداق دەيدۇ:

﴿... وَإِنْ كُنْتُمْ مَرَضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ ... ﴾^②

«... ئەگەر كېسەل بولساڭلار ياكى سەپەر ئۈستىدە بولساڭلار ياكى تاھارەت سۇندۇرغان بولساڭلار ۋە ياكى ئاياللىرىڭلار بىلەن بىر يەردە بولساڭلار، ئاندىن سۇ تاپالمىساڭلار، پاكلىنىش نىيىتى بىلەن ئالقىنىڭلارنى پاك تۇپراققا ئۇرۇپ، ئۇلار بىلەن يۈزۈڭلارنى ۋە قولۇڭلارنى سىلاڭلار...»^②.

4 - سۈرە نىسانىڭ 43 - ئايىتىنىڭ بىر قىسمىمۇ بۇ مەنىنى ئىپادىلەيدۇ. ئاللاھ تائالا بۇ ئايەتلەردە كېسەل ياكى سەپەر ئۈستىدە بولۇپ، تاھارەت ۋە غۇسۇل ئۈچۈن سۇ ئىشلىتەلمىگەن ياكى سۇ تاپالمىغانلارنى توپا بىلەن تەيەممۇم قىلىشقا بۇيرۇيدۇ. ئايەتنىڭ مەزمۇنىغا ئاساسەن، تەيەممۇم ھەم كىچىك تاھارەتنىڭ ھەمدە غۇسۇل تاھارەتنىڭ ئورنىدا تۇرىدۇ. غۇسۇلنىڭ ئورنىدا تۇرىدىغان تەيەممۇم بىلەن تاھارەتنىڭ ئورنىدا تۇرىدىغان تەيەممۇم ئوخشاشتۇر.

1. تەيەممۇمنىڭ يولغا قويۇلۇشى

ئائىشە رەزىيەللاھۇ ئەنھا مۇنداق دەيدۇ: بىز رەسۇلۇللاھ ئەلەيھىسسالام بىلەن بىر سەپەرگە چىققان ئىدۇق. «بەيدا» ياكى «زاتۇلجەيش» دېگەن يەرگە يېتىپ كەلگەن چېغىمىزدا بۇلاپكام چۈشۈپ قالدى. رەسۇلۇللاھ ئەلەيھىسسالام ئۇنى تېپىش ئۈچۈن توختىدى. شۇنىڭ

① ئىبنى ماجە، «تاھارەت»، 134.

② 5 - سۈرە مائىدە، 6 - ئايەت.

بىلەن باشقىلارمۇ توختىدى. يېقىن ئەتراپتا سۇ يوق ئىدى. يېنىمىزدىمۇ سۇ قالمىغان ئىدى. كىشىلەر ئەبۇ بەكر سىددىق رەزىيەللاھۇ ئەنھۇنىڭ يېنىغا كېلىپ، ئائىشەنىڭ قىلغان ئىشىغا قارىمىسەن؟ ئۇ رەسۇلۇللاھ ئەلەيھىسسالامنى ۋە باشقىلارنى بۇ يەردە كاشلا قىلدى. يېقىن ئەتراپتا سۇ يوق. يېنىمىزدىكى سۇمۇ تۈگەپ قالغان تۇرسا! دېدى. شۇنىڭ بىلەن ئەبۇ بەكر رەزىيەللاھۇ ئەنھۇ يېنىمغا كەلدى. بۇ چاغدا رەسۇلۇللاھ ئەلەيھىسسالام بېشىنى يوتامنىڭ ئۈستىدە قويۇپ ئۇخلاپ قالغان ئىدى. ئۇ سەن رەسۇلۇللاھ ئەلەيھىسسالام بىلەن ھەممەيلەننى بۇ يەردە توختىتىپ قويدۇڭ. يېقىن ئەتراپتا سۇ يوق. يېنىمىزدىكى سۇمۇ تۈگەپ قالغان تۇرسا دەپ ماڭا كايىدى ۋە ئاغزىغا كەلگەننى دەپ قولى بىلەن بېقىنىمغا ئوقۇشقا باشلىدى. رەسۇلۇللاھ ئەلەيھىسسالامنىڭ بېشى يوتامنىڭ ئۈستىدە بولغانلىقى ئۈچۈن مەن مىدىرلىيالىمىدىم. رەسۇلۇللاھ ئەلەيھىسسالام تاڭ ئاتقىچە سۇ يوق ھالەتتە ئۇخلىدى. ئاندىن ئاللاھ تائالا تەيەممۇم ئايىتىنى نازىل قىلدى ۋە ئۇلار تەيەممۇم قىلدى.^①

ئىمران ئىبنى ھۈسەيىن رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام جامائەت بىلەن ناماز ئوقۇماي بىر تەرەپتە ئايرىم تۇرغان بىر كىشىنى كۆرۈپ، «ئى پالانى! نېمىشقا جامائەت بىلەن ناماز ئوقۇمايسەن» دېگەن ئىدى، ئۇ كىشى ئى ئاللاھنىڭ ئەلچىسى! مەن جۇنۇپ بولۇپ قالدىم، سۇ يوق دېدى. رەسۇلۇللاھ ئەلەيھىسسالام «پاك تۇپراق ئىشلەتكىن، ئۇ ساڭا كۇپايە قىلىدۇ» دېدى.^②

2. تەيەممۇمنىڭ شەكلى

تەيەممۇم ئىككى قولىنى پاك تۇپراققا ئۇرۇپ يۈزىنى سىلاش ۋە يەنە بىر قېتىم ئۇرۇپ ئىككى قولىنى سىلاشتىن ئىبارەتتۇر. چۈنكى رەسۇلۇللاھ ئەلەيھىسسالام تەيەممۇمدا قولىنى يەرگە ئۇرۇپ، يۈزىنى ۋە ئىككى قولىنى سىلىغان.^③

① بۇخارى، «تەيەممۇم»، 1، «فەزائىلۇسساھابە»، 5، 30، «تەپسىر - سۈرە مائىدە»، 3، «نىكاھ»، 65، 125، «لىباس»، 52، «ھۇدۇد»، 39؛ مۇسلىم، «ھەيز»، 108؛ مۇۋاتتا، «تاھارەت»، 89؛ ئەبۇ داۋۇد، «تاھارەت»، 123؛ نەسەئى، «تاھارەت»، 194.

② بۇخارى، «تەيەممۇم»، 6، 8، «مەناقب»، 25؛ نەسەئى، «تاھارەت»، 203.

③ بۇخارى، «تەيەممۇم»، 6، مۇسلىم، «ھەيز»، 111.

ئىبنى ئابباس رەزىيەللاھۇ ئەنھۇ تەيەممۇم ھەققىدە سوئال سورالغاندا مۇنداق دېدى: ئاللاھ تائالا ئۆزىنىڭ كىتابىدا تاھارەتنى بايان قىلغاندا «يۈزلىرىڭلارنى ۋە جەينەكلىرىڭلارغىچە قوللىرىڭلارنى يۇيۇڭلار» دېدى. تەيەممۇمدا بولسا، «يۈزلىرىڭلارنى ۋە قوللىرىڭلارنى سىلاڭلار» دېدى، ئوغرىلىق ھەققىدە «ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ قوللىرىنى كېسىڭلار» دېدى. رەسۇلۇللاھ ئەلەيھىسسالام قولىنى بېغىشىدىن كەسكەن ئىدى. ئۇنداقتا تەيەممۇمدا سىلىنىدىغان يەر پەقەتلا يۈز ۋە ئىككى قولىدۇر.^①

سۇ سوغۇق بولۇپ غۇسۇل قىلسا كېسەل بولۇپ قېلىشتىن قورققانلارمۇ كېسەلنىڭ ھۆكۈمىدە بولىدۇ.

ئەمىر ئىبنى ئاس رەزىيەللاھۇ ئەنھۇ مۇنداق دەيدۇ: مەن زاتۇسسەلاسل ئۇرۇشىدا سوغۇق بىر كېچىدە ئېھتىلام بولۇپ قالدىم. غۇسۇل قىلسام ھالاك بولۇپ كېتىشىمدىن قورقتۇم. شۇنىڭ بىلەن تەيەممۇم قىلىپ ھەمراھلىرىمغا ئىمام بولۇپ بامدات نامىزىنى ئوقۇدۇم. ئۇلار بۇ ھادىسىنى رەسۇلۇللاھ ئەلەيھىسسالامغا مەلۇم قىلىشتى. رەسۇلۇللاھ ئەلەيھىسسالام: «ئى ئەمىر! سەن جۈنۇپ تۇرۇپ ھەمراھلىرىڭغا ئىمام بولۇپ ناماز ئوقۇدۇڭمۇ؟» دېدى. مەن ئۇنىڭغا مېنى غۇسۇل قىلىشتىن توسقان نەرسىنى ئېيتىپ بەردىم ۋە ئاللاھ تائالانىڭ «ئۆزۈڭلارنى ئۆلتۈرمەڭلار، ئاللاھ سىلەرگە مەرھەمەت قىلغۇچىدۇر» دېگەنلىكىنى ئاڭلىدىم دېدىم. شۇنىڭ بىلەن رەسۇلۇللاھ ئەلەيھىسسالام كۈلدى ۋە ھېچ نەرسە دېمىدى.^②

ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالامنىڭ زامانىسىدا يارىدار بىر كىشى ئېھتىلام بولۇپ قالغان ئىدى. ئۇ كىشى غۇسۇل قىلىشقا بۇيرۇلدى ۋە غۇسۇل قىلدى. ئاندىن ئۆلۈپ قالدى. بۇ خەۋەر رەسۇلۇللاھ ئەلەيھىسسالامغا يەتكەندىن كېيىن رەسۇلۇللاھ ئەلەيھىسسالام مۇنداق دېدى: «ئۇلار ئۇنى ئۆلتۈرۈپتۇ، ئاللاھ ئۇلارنىڭ جېنىنى ئالسۇن! بىلمىسە سورىسا بولمامدۇ؟ بىلمەسلىكنىڭ داۋاسى

① ترمىزى، «تاھارەت»، 110.

② ئەبۇ داۋۇد، «تاھارەت»، 126.

سوراشتۇر. ئۇنىڭ تەيەممۇم قىلىشى ياكى يارىسىنى تېڭىپ، ئۈستىگە مەسھ قىلىشى ۋە بەدىنىنىڭ قالغان قىسمىنى يۇيۇشى يېتەرلىك بولاتتى»^①.

سۇ تاپالمىغانلىقى ئۈچۈن تەيەممۇم قىلىپ ناماز ئوقۇغانلار ناماز ۋاقتى چىقىپ كېتىشتىن بۇرۇن سۇ تاپقان بولسا تاھارەت ئېلىپ نامىزنى قايتا ئۆتەشى كېرەك ئەمەس. ئەگەر تاھارەت ئېلىپ قايتا ئوقۇسا ئىككى ئەجىرگە ئېرىشىدۇ.

ئەبۇ سەئىد رەزىيەللاھۇ ئەنھۇ مۇنداق دەيدۇ: ئىككى كىشى بىر سەپەرگە چىققان ئىدى. سەپەر ئەسناسىدا نامازنىڭ ۋاقتى كىرىپ قالدى. ئۇلارنىڭ يېنىدا سۇ يوق ئىدى. شۇنىڭ بىلەن ئۇلار پاك تۇپراق بىلەن تەيەممۇم قىلىپ ناماز ئوقۇدى. ئاندىن كېيىن نامازنىڭ ۋاقتى چىقىپ كېتىشتىن بۇرۇن سۇ تاپتى. بۇ ئىككى كىشىدىن بىرى تاھارەت ئېلىپ نامازنى قايتا ئوقۇدى. يەنە بىرى ئۇنداق قىلمىدى، كېيىن بۇ ئىككى كىشى رەسۇلۇللاھ ئەلەيھىسسالامنىڭ يېنىغا كېلىپ، ئەھۋالنى مەلۇم قىلدى. رەسۇلۇللاھ ئەلەيھىسسالام تاھارەت ئېلىپ نامازنى قايتا ئوقۇمىغان كىشىگە «سەن سۈننەت بويىچە توغرا ئىش قىلدىڭ ۋە نامىزىڭ يېتەرلىكتۇر» دېدى، تاھارەت ئېلىپ نامازنى قايتا ئوقۇغان كىشىگە بولسا: «ساڭا ئىككى ئەجىر بار» دېدى^②.

3. تەيەممۇمنى سۇندۇرۇۋېتىدىغان ئامىللار

- 1- تاھارەتنى سۇندۇرىدىغان ئامىللار تەيەممۇمنىمۇ سۇندۇرىدۇ.
- 2- سۇنىڭ تېپىلىشى تەيەممۇمنى سۇندۇرىدۇ.
- 3- تەيەممۇم قىلىشقا سەۋەب بولغان ئەھۋالنىڭ يوقىلىشى تەيەممۇمنى سۇندۇرىدۇ.

① ئەبۇ داۋۇد، «تاھارەت»، 127؛ ئىبنى ماجە، «تاھارەت»، 93.

② ئەبۇ داۋۇد، «تاھارەت»، 128؛ نەسەئى، «غۇسل»، 27.

§10. سوئال - جاۋابلار

1. تۆگە گۆشى تاھارەتنى سۇندۇرامدۇ؟

سوئال: مەن بۈگۈن بىر ماقالە ئوقۇدۇم. ئۇ ماقالىدە تۆگە گۆشى يېگەن كىشىنىڭ تاھارەتنى سۇندۇ، ناماز ئۆتەش ئۈچۈن قايتا تاھارەت ئېلىش كېرەك دەپ يېزىلغان ئىكەن. (بۇنداق گەپنى بۇرۇن ئاڭلاپ باقمىغان ئىكەنمەن)، ئەمما مەن تازا ئىشەنچ قىلالماي سىلەردىن بۇ ھەقتە تەلىم ئېلىشنى توغرا كۆردۈم، مالا كۆرمەي چۈشەندۈرۈش بەرگەن بولساڭلار، رەھمەت.

جاۋاب: پەيغەمبىرىمىزنىڭ «تۆگە گۆشى يېگەن كىشىنى قايتا تاھارەت ئېلىپ ناماز ئۆتەشكە بۇيرۇغانلىقى» توغرىلىق سەھىھ مۇسلىمدا بىر ھەدىس بار. بۇ ھەدىسكە ئاساسلىنىپ ھەنبەلىي مەزھىپى ئۆلىمالىرى «تۆگە گۆشى يېيىش تاھارەتنى سۇندۇرىدىغان ئامىللاردىندۇر» دەپ قارايدۇ^①. بۈگۈنكى ئەرەبىستان ئۆلىمالىرىمۇ مۇشۇ كۆز قاراشتا^②.

ھەنەفىيە، شافىئىيە ۋە مالىكىيە مەزھەپلىرىنىڭ ئۆلىمالىرى تۆگە گۆشى يېيىش بىلەن تاھارەت سۇنمايدۇ دەپ قارايدۇ. ئۇلار پەيغەمبىرىمىزنىڭ «تۆگە گۆشى يېگەن كىشى تاھارەت ئالسۇن» دېگەن مەزمۇندىكى ھەدىسنى «تۆگە گۆشى يېگەن كىشى قوللىرىنى يۇيۇۋەتسۇن» دېگەن بولىدۇ ياكى «تۆگە گۆشى يېگەن كىشىنىڭ تاھارەت ئېلىۋېتىشى ياخشى بولىدۇ» دېگەن بولىدۇ دەپ چۈشىنىدۇ. پەيغەمبىرىمىزنىڭ تۆت خەلىپىسى (ئەبۇ بەكرى، ئۆمەر، ئوسمان، ئەلى رەزىيەللاھۇ ئەنھۇم ۋە ئۆلىما ھېسابلىنىدىغان نۇرغۇن ساھابە (ئىبنى ئابباس، ئىبنى مەسئۇد، ئوبەي ئىبنى كەئب رەزىيەللاھۇ ئەنھۇم) قاتارلىقلارنىڭمۇ بۇ كۆز قاراشتا ئىكەنلىكى رىۋايەت قىلىنىدۇ.

① ۋەھبە زۇھەبى، ئەلفىقھۇلئىسلامى ۋە ئەدىللەتۇھۇ، 3 - باسما (دىمەشق: دارۇلفىكر، 1409

1989)، 1: 381.

② ئىبنى باز - ئۇسەيمىن ۋە باشقىلار، فەتاۋا ھەيئەتى كىبارىل ئۆلەما (قاھىرە: مەكتەبەتۇ نۇراسىل

ئىسلامى، (تارىخسىز)، 1: 164.

قۇرئان كەرىمنىڭ مۇناسىۋەتلىك ئايىتى^① تاھارەتنى ئىككى تۈرلۈك ئامىلىنىڭ سۇندۇرۇلغانلىقىنى ئوتتۇرىغا قويدۇ.

ئايەتتە مەسلە بۇ قەدەر ئېنىق بولغانلىقى ئۈچۈن يۇقىرىدىكى ئۈچ مەزھەپنىڭ ئالىملىرى، تۆت خەلىپە ۋە نۇرغۇنلىغان ساھابە تۈگە گۆشى يېيىش تاھارەتنى سۇندۇرمايدۇ، پەيغەمبىرىمىزنىڭ تۈگە گۆشى يېگەن كىشىنى تاھارەت ئېلىشقا بۇيرۇشى، ئۇنى قوللىرىنى يۇيۇۋېتىشقا ۋە ئېغىزىنى چايقىۋېتىشقا بۇيرۇغانلىقىدۇر دەپ قارايدۇ.^②

2. قان چىقسا تەرەت سۇنامدۇ؟

سوئال: تەرەت ئېلىپ بولغاندىن كېيىن بۇرنى قانسى تەرەت سۇنۇپ كېتەمدۇ؟ تەرەت ئېلىپ بولغاندىن كېيىن بەدەندىن ئاز مىقداردا قان چىقىپ كەتسە تەرەت سۇنۇپ كېتەمدۇ؟

جاۋاب: تاھارەت ئىككى تۈرلۈك ئىشنىڭ بىرىنىڭ يۈز بېرىشى بىلەن سۇنۇپ كېتىدۇ. ئۇلارنىڭ بىرى خالادا بولىدىغان ئىشلاردۇر، يەنە بىرى جۈنۇپ بولۇشتۇر. بۇنى 5 - سۈرە مائىدەنىڭ 6 - ئايىتى ئوتتۇرىغا قويدۇ.

ئۇ ئايەتنىڭ مەزمۇنى، تەرەت يوللىرىدىن باشقا يەردىن چىققان قاننىڭ تاھارەتنى سۇندۇرمايدىغانلىقىغا دالالەت قىلىدۇ.

يارىدار بولغان ساھابىلارنىڭ ئۇرۇش مەيدانلىرىدا تاھارەت ئالماستىن ياكى تەيەممۇم قىلماستىن نامازلىرىنى ئوقۇۋېرىشى، ئۆمەر رەزىيەللاھۇ ئەنھۇنىڭ نەيزە سانجىلغان يېرىدىن قان ئېقىپ تۇرسىمۇ نامىزىنى ئوقۇۋېرىشى بۇنى تەكىتلەيدۇ.^③

ئەھۋال مۇشۇنداق تۇرۇقلۇق ھەنەفىيە مەزھىپى ھەرقانداق يەردىن قان چىقسا تاھارەت سۇنۇپ كېتىدۇ دەپ قارايدۇ. بۇلار دەلىل قىلغان رىۋايەتلەر توغرىسىدا بۇ مەزھەپنىڭ ئالىملىرىدىن زەيلەئى دېگەن كىشى

① قاراڭ: 5 - سۈرە، مائىدە، 6 - ئايەت.

② ئەبۇ مەھمەد مەھمۇد ئىبنى ئەھمەد ئىبنى مۇسا ئىبنى ئەھمەد ئىبنى ھۈسەين غىتابى بەدرۇددىن ئەينى، شەرھۇ سۇنەنى ئەبى داۋۇد، تەھقىقلىغۇچى: ئەبۇ مۇنزىر خالىد ئىبنى ئىبراھىم مىسىرى (رىياد: مەكتەبە تۇررۇش، 1420 / 1999)، 1: 430.

③ بۇخارى، «ۋۇدۇئ»، 34؛ سەيبىد سابىق، فىقھۇس سۇننەھ، 12 - باسما (بېيرۇت: مۇئەسسەسە نۇر رىسالە، 1417 / 1996)، 1: 41.

«نەسبۇررايە» ناملىق كىتابىنىڭ «تاھارەت» بۆلۈمىدە «زەئىپ (دەلىل بولالغۇدەك كۈچتە ئەمەس)» دەپ يازىدۇ.^①

3. غۇسۇلدىن ئىلگىرى تەرەت ئېلىش شەرتىمۇ؟

سوئال: ھەيزدىن ياكى نىفاستىن (تۇغۇت قېنىدىن) پاك بولغۇچى ئايالنىڭ غۇسۇل قىلىشتىن بۇرۇن چوقۇم تاھارەت ئېلىشى كېرەك بولامدۇ؟ غۇسۇل قىلغان كىشى شۇ غۇسۇل بىلەن ناماز ئوقۇسا بولامدۇ؟ ياكى غۇسۇل قىلىپ بولغاندىن كېيىن ناماز ئۆتەش ئۈچۈن ئايرىم بىر تاھارەت ئېلىشى كېرەك بولامدۇ؟

جاۋاب: غۇسۇل بىلەن ناماز ئوقۇۋەرسە بولىدۇ. ئايرىم تاھارەت ئېلىشنىڭ ھاجىتى يوق. چۈنكى ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا ...﴾ (٦)

«ئى مۇئمىنلار! نامازغا تۇرغىنىڭلاردا، يۈزۈڭلارنى يۇيۇڭلار، قولۇڭلارنى جەينەكلىرىڭلار بىلەن قوشۇپ يۇيۇڭلار، بېشىڭلارغا مەسھ قىلىڭلار، پۈتۈڭلارنى ئىككى ئوشۇقۇڭلار بىلەن قوشۇپ يۇيۇڭلار. ئەگەر جۈنۇپ بولساڭلار ئوبدان پاكلىنىڭلار»^②.

﴿وَيَسْئَلُونَكَ عَنِ الْمَحِيضِ قُلْ هُوَ أَذَى فَأَعْتَزِلُوا النِّسَاءَ فِي الْمَحِيضِ وَلَا تَقْرُبُوهُنَّ حَتَّى يَطْهَرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ (٢٢٢)

«ئۇلار سەندىن ھەيز توغرۇلۇق سورايدۇ. ئېيتقىنكى: «ئۇ ئەزىيەتتۇر. شۇنىڭ ئۈچۈن ئاياللىرىڭلار ھەيز كۆرۈۋاتقان مەزگىلدە ئۇلار بىلەن بىر يەردە

① جەمالۇددىن ئەبۇ مۇھەممەد ئابدۇللاھ ئىبنى يۇسۇف ئىبنى مۇھەممەد زەبەئى، نەسبۇررايە فى تەخرىجى ئەھداسىل ھىدايە (بېيرۇت: مۇئەسسەسە تۇرەبىيان / جىددە: دارۇل قىبلا لىسەسە قافەتلى ئىسلامىيە، 1997 / 1418)، 1: 37.

② 5 - سۈرە مائىدە، 6 - ئايەت.

بولۇشتىن ساقلىنىڭلار، پاك بولمىغىچە ئۇلارغا يېقىنلاشماڭلار^①. ئوبدان پاكلانغان چاغلىرىدا ئۇلارغا ئاللاھ بۇيرۇغان يەردىن كېلىڭلار. شۈبھىسىزكى، ئاللاھ تەۋبە قىلغۇچىلارنى ياخشى كۆرىدۇ، ئوبدان پاك بولغۇچىلارنىمۇ ياخشى كۆرىدۇ»^②.

بىرىنچى ئايەتتە، ناماز ئوقۇماقچى بولغان كىشى تاھارىتى بولمىسا تاھارەت ئېلىشقا، جۈنۇپ بولسا ئوبدان پاكلاننىشقا بۇيرۇلىدۇ. 4 - سۈرە نىساننىڭ 43 - ئايىتىدىكى: «جۈنۇپ بولساڭلار غۇسۇل قىلمىغىچە نامازغا يېقىنلاشماڭلار» دېگەن ئىپادە بۇ ئايەتتىكى «ئوبدان پاكلاننىش» نىڭ غۇسۇل قىلىش ئىكەنلىكىگە دالالەت قىلىدۇ.

ئىككىنچى ئايەتتە، ھەيز ياكى نىفاس (ئايەتتىكى ھەيز كەلىمىسى نىفاسنىمۇ ئۆز ئىچىگە ئالىدۇ) كۆرۈۋاتقان ئايالنىڭ پاك ئەمەسلىكىگە ۋە پاك بولغان چېغىدا غۇسۇل قىلىشنىڭ لازىم ئىكەنلىكىگە ئىشارەت قىلىنىدۇ. چۈنكى بۇ ئايەتتىكى: «ئوبدان پاكلاننىش» مۇ غۇسۇل قىلىش دېگەن بولىدۇ. يەنى بۇ ئىككى ئايەت جۈنۇپنىڭ، ھەيزدىن پاك بولغۇچى ئايالنىڭ ۋە نىفاستىن پاك بولغۇچى ئايالنىڭ غۇسۇل قىلىشنىڭ پەرز ئىكەنلىكىنى ئوتتۇرىغا قويىدۇ.

بىرىنچى ئايەتتە ناماز ئوقۇماقچى بولغان كىشىنىڭ، تاھارىتى بولمىسا تاھارەت ئېلىشقا، جۈنۇپ بولسا غۇسۇل قىلىشقا بۇيرۇلۇشى، ناماز ئوقۇماقچى بولغان جۈنۇپ كىشىنىڭ ناماز ئۆتەش ئۈچۈن تاھارەت ئېلىشقا ئەمەس، غۇسۇل قىلىشقا بۇيرۇلغانلىقىغا ۋە بۇ غۇسۇل بىلەن ناماز ئوقۇغىلى بولىدىغانلىقىغا ناھايىتى ئېنىق دالالەت قىلىدۇ.

تېخىمۇ ئېنىق ئېيتقاندا ناماز ئوقۇماقچى بولغان ئادەم يا تاھارەتلىك بولىدۇ، بۇ تەقدىردە ئۇ بار بولغان تاھارىتى بىلەن نامىزنى ئوقۇۋېرىدۇ ياكى تاھارەتسىز بولىدۇ، بۇ تەقدىردە ئۇنىڭ تاھارەتسىزلىكى تۆۋەندىكى ئىككى تۈرلۈك تاھارەتسىزلىكتىن بىرى بولىدۇ:

① يەنى ئاياللىرىڭلار ھەيز كۆرۈۋاتقان مەزگىلدە ئۇلار بىلەن ئەر - خوتۇنچىلىقتىن باشقا ئىنسانىي ۋە ئائىلىۋىي مۇناسىۋەتلەرنى ئەينەن داۋاملاشتۇرساڭلار بولىدۇ. بىر ئۆيدە ياشاش، بىر داستىخاندا ئولتۇرۇش، بىر تۆشەكتە يېتىپ - قويۇش ۋە ھاكازالار بۇرۇنقىدەك داۋاملاشسا ھېچ گۇناھكار بولمايسىلەر.

② 2 - سۈرە بەقەرە، 222 - ئايەت.

1- يا كىچىك تاھارەتسىزلىك، بۇ تەقدىردە ئۇ كىچىك تاھارەت ئالىدۇ. بۇ كىچىك تاھارەت، بىرىنچى ئايەتتە كۆرسىتىلگىنىدەك يۈزىنى يۇيۇش، قوللىرىنى جەينەكلىرى بىلەن قوشۇپ يۇيۇش، بېشىغا مەسھ قىلىش ۋە پۇتلىرىنى ئوشۇقلىرى بىلەن قوشۇپ يۇيۇش ئارقىلىق ئېلىنىدۇ.

2- يا چوڭ تاھارەتسىزلىك، بۇ تەقدىردە ئۇ چوڭ تاھارەت ئالىدۇ. بۇ چوڭ تاھارەت، پاكلىنىش نىيىتى بىلەن ئېغىز - بۇرۇننى ئوبدان چايقاش ۋە پۈتۈن بەدەننى ئالا قويماي يۇيۇش ئارقىلىق ئېلىنىدۇ.

كىچىك تاھارەت بىلەن ناماز ئوقۇغىلى بولغاندەك، چوڭ تاھارەت بىلەن ناماز ئوقۇغىلى بولىدۇ. يۇقىرىدىكى بىرىنچى ئايەت بۇنىڭغا دالالەت قىلىدۇ.

مۇناسىۋەتلىك بەزى ھەدىسلەر نۆۋەتلىككە:

• ئائىشە رەزىيەللاھۇ ئەنھا مۇنداق دەيدۇ: «رەسۇلۇللاھ ئەلەيھىسسالام غۇسۇلدىن كېيىن تاھارەت ئالمايتتى»^①.

• ئۇمۇ سەلەمە رەزىيەللاھۇ ئەنھۇ مۇنداق دەيدۇ: يا رەسۇلەللاھ! مەن چېچىمنى بەك قاتتىق ئۆرمەن؛ ئۇنى غۇسۇل ئۈچۈن چۇۋۇيمەنمۇ؟ دەپ سورىغان ئىدىم. رەسۇلۇللاھ ئەلەيھىسسالام مۇنداق دەپ جاۋاب بەردى: «چېچىڭنىڭ تېگىگە ئۈچ قېتىم سۇ تۆككىن، ئاندىن بەدىنىڭنى يۇغىن. پاكلىنىسەن»^②.

يۇقىرىدا رەسۇلۇللاھ ئەلەيھىسسالامنىڭ فاتىمە بىنتى ھۇبەيشكە: «ھەيزىڭ توختىغاندا غۇسۇل قىل ۋە ناماز ئوقۇ» دېگەنلىكىنى ئىپادىلەيدىغان رىۋايەت زىكر قىلىندى. بۇ ھەدىسلەرمۇ غۇسۇلنىڭ پاكلىنىش نىيىتى بىلەن ئېغىز - بۇرۇننى ئوبدان چايقاش ۋە پۈتۈن بەدەننى ئالا قويماي يۇيۇشتىن ئىبارەت ئىكەنلىكىنى، شۇنداقلا بۇ غۇسۇل بىلەن ناماز ئۆتەشكە بولىدىغانلىقىنى ئوتتۇرىغا قويدۇ.

① تىرمىزى، «تاھارەت»، 79؛ نەسەئى، «تاھارەت»، 163، «غۇسۇل ۋە تەيەممۇم»، 24؛ ئىبنى ماجە، «تاھارەت»، 96؛ ئەھمەد ئىبنى ھەنەبەل، مۇسەد، 40: 454.
② مۇسلىم، «ھەيز»، 58؛ ئەبۇ داۋۇد، «تاھارەت»، 99؛ تىرمىزى، «تاھارەت»، 105؛ نەسەئى، «تاھارەت»، 154؛ ئىبنى ماجە، «تاھارەت»، 95.

شۇنداقتىمۇ غۇسۇلنىڭ بىرقانچە سۈننىتى بار. غۇسۇل قىلغاندا بۇ سۈننەتلەرمۇ ئادا قىلىنسا ياخشى بولىدۇ، ئادا قىلىنمىسا غۇسۇلغا ھېچقانداق دەخلى يەتمەيدۇ. چۈنكى بۇ سۈننەتلەر غۇسۇلنىڭ بولمىسا بولمايدىغان شەرتلىرى ئەمەس. يۇقىرىدىكى ئايەت ۋە ھەدىسلەر بۇنىڭغا دالالەت قىلىدۇ.

ئۇ سۈننەتلەر: ئالدى بىلەن «بىسىمللاھ...» دېيىش، ئاندىن ئىككى قولنى ئۈچ قېتىم يۇيۇش، ئاندىن بەدىنىدە نىجاسەت بولسا يۇيۇش، ئاندىن نامازغا ئالغاندەك كىچىك تاھارەت ئېلىش، ئۈچ قېتىمدىن يۇيۇش، سۈنى بېشىدىن باشلاپ قۇيۇش، يۇيۇشنى ئوڭ تەرەپتىن باشلاش، قولى يەتكەن يەرلەرنى ئۇۋۇلاپ يۇيۇش قاتارلىقلاردۇر. بۇ ھەقتە كىتابنىڭ «غۇسۇل» بۆلۈمىدە تەپسىلىي مەلۇمات بېرىلدى.

بۇ سۈننەتلەرگە رىئايە قىلغان ھالدا غۇسۇل قىلغان كىشى ئەۋزەلنى قىلغان بولىدۇ. يۇقىرىدىكى شەكىلدە غۇسۇل قىلغان كىشى پەرزلەرنى ئادا قىلىپ غۇسۇل قىلغان بولىدۇ. نەتىجىدە ھەر ئىككىسى غۇسۇل قىلغان بولىدۇ، شۇنداقتا جۈنۇپلۇقتىن ياكى ھەيزدىن ۋە ياكى نىفاستىن پاكلانغان بولىدۇ. ھەر ئىككى تۈرلۈك غۇسۇل بىلەن ناماز ئوقۇغىلى بولىدۇ.

III بەش ۋاخ ناماز

بەش ۋاخ ناماز دىنىمىز «ئىسلامنىڭ تۈۋرۈكىدۇر»^①، «كىشىنىڭ مۇشەرىك، كاپىر، مۇناپىق دەپ سۈپەتلىنىشىنىڭ ئالدىدىكى توسالغۇدۇر»^②، «نۇردۇر»^③، كىشىنىڭ كۆڭلىنى يورۇتىدۇ. «مەنىۋى ئۆستەڭدۇر»^④، كىشىنى گۇناھ كىرلىرىدىن پاكلايدۇ. مەنىۋى نەسىھەتچىدۇر، «ھاياسزلىقتىن ۋە يامان ئىشلاردىن توسىدۇ»^⑤.

بەش ۋاخ نامازنى ئۆتەش ئاللاھ تائالانىڭ ئەمىرىگە ئىتائەت قىلغانلىق^⑥، رەسۇلۇللاھنىڭ سۈننىتىگە ئەگەشكەنلىك^⑦، ئۇنىڭ بىر ۋەسىيىتىنى ئىجرا قىلغانلىق^⑧، ئاللاھنىڭ ئۇلۇغ، ئۆزىنىڭ تۆۋەن ۋە ئاجىز ئىكەنلىكىنى ئېتىراپ قىلغانلىقتۇر^⑨.

ئىبادەت ئىتائەتتىن ھاسىل بولىدۇ^⑩. ئىتائەت بۇيرۇلغاننى قىلىش، توسۇلغاندىن يېنىش بىلەن ئەمەلگە ئاشىدۇ. ئەنە شۇ ئىبادەتنى قىلغان كىشى ئاللاھقا نەسىلم بولغان بەندە (ئاللاھنىڭ قۇلى) ھېسابلىنىدۇ. تارىخ بويىچە ئەقىدىسىگە شېرىك، ئىبادىتىگە بىدئەت ئارىلاشتۇرۇپ ئاللاھ تائالانىڭ غەزىپى ۋە ئازابىغا دۇچار بولغانلار، پەيغەمبەرلەر تەبلىغ قىلغان

① ئەھمەد ئىبنى ھەنەل، مۇسەئەد، 36: 387.

② مۇسلىم، «ئىمان»، 134؛ تىرمىزى، «ئىمان»، 9؛ نەسەئى، «سالات»، 8؛ ئىبنى ماجە، «ئىقامەتۇسسالات ۋە سۈنۈنەتى فىھا»، 77.

③ مۇسلىم، «تاھارەت»، 1.

④ ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام بىر كۈنى يېنىدىكى ساھابىلىرىگە: «ئېيتىپ بېقىڭلارچۇ! بىرىڭلارنىڭ ئىشىكىنىڭ ئالدىدا بىر ئۆستەڭ بولۇپ، ئۇ كۈنىگە بەش قېتىم شۇ ئۆستەڭگە سۇغا چۈشۈپ يۇيۇنۇپ تۇرسا، ئۇنىڭ بەدىنىدە كىر قالمىدۇ؟» دېگەن ئىدى. ئۇلار: «ياق، ئۇنىڭ كىرلىرىدىن ھېچ نەرسە قالمايدۇ» دېدى. شۇنىڭ بىلەن رەسۇلۇللاھ ئەلەيھىسسالام: «مانا بۇ بەش ۋاخ نامازنىڭ مىسالدۇر. ئاللاھ بەش ۋاخ ناماز بىلەن خاتالىقلارنى ئۆچۈرىدۇ» دېدى (بۇخارى، «مەۋاقىت»، 6؛ مۇسلىم، «مەساجىد»، 283؛ تىرمىزى، «ئەمسال»، 5؛ نەسەئى، «سالات»، 7).

⑤ قاراڭ: 29 - سۈرە ئەنكەبۇت، 45 - ئايەت.

⑥ ئاللاھ تائالا 4 - سۈرە نىساننىڭ 103 - ئايىتىدە نامازنىڭ ۋاقىتلىرى بەلگىلەنگەن پەرز ئىكەنلىكى ئوتتۇرىغا قويىدۇ. 2 - سۈرە بەقەرەنىڭ 238 - ئايىتى، 11 - سۈرە ھۇدىنىڭ 114 - ئايىتى ۋە 17 - سۈرە ئىسرانىڭ 78 - ئايىتى قاتارلىق ئايەتلەردە ئۇ پەرزنى ۋاقىتدا ئادا قىلىشقا بۇيرۇيدۇ.

⑦ رەسۇلۇللاھ ئەلەيھىسسالام بەش ۋاخ نامازنى ئۆتىگەن ۋە باشقىلارنى ئۆتەشكە بۇيرۇغان.

⑧ رەسۇلۇللاھنىڭ ۋىدا خۇتبىسىدىكى ۋەسىيەتلىرىدىن بىرى «ناماز، ناماز!» ئىدى.

⑨ باشى سەجدىگە قويۇپ «سۇبھانە رەببىيەلئەلا - ھەممىدىن ئۈستۈن رەببىم پاكىتۇر» دېيىش مەن تۆۋەن، مەن ئاجىز، مەن موھتاج دېگەن بولىدۇ.

⑩ «دىننى ئاللاھقا خالىس قىلىش» مەزمۇنىدىكى ئايەتلەر بۇ مەنىگە دالالەت قىلىدۇ.

مانا بۇ ئىنچىكىلىككە دىققەت قىلمىغان، شۇنداقلا نەپسى بىلەن شەيتانغا ئەگەشكەن ۋە ئۆزلىرىنىڭ ئىبادەت قىلغانلىقىنى ئويلاپ قالغان كىشىلەردۇر.^①

شۇنىڭ ئۈچۈن ئادەم ئەلەيھىسسالامدىن تارتىپ مۇھەممەد ئەلەيھىسسالامغىچە پۈتكۈل پەيغەمبەرلەرگە ۋە ئۇلارنىڭ ئۆمەتلىرىگە پەرز قىلىنغان^② بەش ۋاخ نامازنى تەلەپكە لايىق ئادا قىلىش ئىنتايىن مۇھىمدۇر. بۇ بەش ۋاخ نامازنىڭ شەرت ۋە شەكىللىرىنى، ئەركان ۋە زىكىرلىرىنى، دۇئا ۋە تەسبىھلىرىنى توغرا رەۋىشتە ئۆگىنىش بىلەن بولىدۇ. تۆۋەندە مۇناسىۋەتلىك ئايەت ۋە ھەدىسلەرنىڭ نۇرى ئاستىدا بۇ ھەقتە مەلۇمات بېرىلىدۇ:

§1. بەش ۋاخ ناماز ئۆتەشنىڭ ھۆكۈمى

ئاللاھ تائالا مۇنداق دەيدۇ:

﴿... إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا ﴿١٣﴾﴾

«شۈبھىسىزكى، ناماز مۇئمىنلارغا ۋاقىتلىرى بەلگىلەنگەن پەرزدۇر»^③.

بۇ ئايەت مۇئمىنلارغا مۇئەييەن ۋاقىتلاردا ناماز ئۆتەشنىڭ پەرز قىلىنغانلىقىنى ئىپادىلەيدۇ.

﴿وَأَقِمِ الصَّلَاةَ طَرَفِي النَّهَارِ وَرُفْلًا مِنَ اللَّيْلِ إِنَّ الْحَسَنَاتِ يُدْهَبْنَ أَلْسِيَّاتٍ

ذَلِكَ ذِكْرِي لِلذَّكْرَيْنِ ﴿١٤﴾﴾

① قاراك: 7 - سۈرە ئەئرا، 30 - ئايەت؛ 18 - سۈرە كەھى، 104 - ئايەت؛ 43 - سۈرە زۇخۇر، 36 ~ 37 - ئايەتلەر.

② قاراك: 7 - سۈرە ئەئرا، 31 - ئايەتتە ئاللاھ تائالا ئادەم بالىلىرىنى ھەر سەجدە قىلىدىغان چېغدا چىرايلىق كىيىنىشكە بۇيرۇغان. بۇ نامازنىڭ يەر يۈزىگە ئادەمزا تەپىدا بولغاندىن تارتىپ پەرز قىلىنغانلىقىغا دالالەت قىلىدۇ. جىبرىئىل ئەلەيھىسسالام رەسۇلۇللاھ ئەلەيھىسسالامغا ئىككى كۈن ئىماملىق قىلىپ، بەش ۋاقىت نامازنىڭ ۋاقىتلىرىنى ئەمەلىيەتتە تەتبىقلاپ كۆرسەتكەن ۋە ئاخىرىدا مۇنداق دېگەن: «ئى مۇھەممەد! مانا بۇ سەندىن بۇرۇنقى پەيغەمبەرلەرنىڭ ناماز ئوقۇش ۋاقتىدۇر. سېنىڭ ناماز ئوقۇش ۋاقتىڭ مۇشۇ ئىككى ۋاقىتنىڭ ئارىسىدىكى ۋاقىتتۇر» (بۇخارى، «مەۋاقىت»، 2؛ مۇسلىم، «مەساجىد»، 166، 167؛ تىرمىزى، «سالات»، 1؛ ئەبۇ داۋۇد، «سالات»، 2). بۇ دالالەت قىلىدۇكى، پۈتۈن پەيغەمبەر ۋە بارلىق ئۆمەتلەر بەش ۋاخ نامازنى ئوقۇغان.

③ 4 - سۈرە نىسا، 103 - ئايەت.

«نامازنى كۈندۈزنىڭ ئىككى تەرىپىدە ۋە كېچىنىڭ كۈندۈزگە يېقىن ۋاقىتلىرىدا تولۇق ۋە داۋاملىق ئۆتىگىن. شۈبھىسىزكى، ياخشىلىقلار يامانلىقلارنى يوقىتىدۇ. بۇ ئېسىدە تۇتقۇچىلار ئۈچۈن ئەسلىتىشتۇر»^①.

بۇ ئايەت بولسا، يۇقىرىدىكى ئايەتتە ئۆتكەن ۋاقىتلارنىڭ بىر كېچە - كۈندۈزنىڭ بۆلۈملىرىدىن بەش بۆلۈم ئىكەنلىكىنى بايان قىلىدۇ. بۇنىڭ ئىزاھى مۇنداق:

ئايەتنىڭ «كۈندۈزنىڭ ئىككى تەرىپىدە» دەپ تەرجىمە قىلىنغان قىسمى تەرەفەينناھار ﴿طَرَفِي التَّهَارِ﴾ بولۇپ، بۇ ئىزاھەتلىك بىرىكىمدۇر. بۇ بىرىكىمدە مۇزاق (ئېنىقلانغۇچى) تەرەفەي ﴿طَرَفِي﴾ دۇر. تەرەفەي، تەرەق ﴿طَرَف﴾ كەلىمىسىنىڭ ئىككىلىك شەكلىدۇر. تەرەپ كەلىمىسى ئەرەبچىدە بىر تەرەپ، بىر توپ، بىر تۈركۈم، چېگرا، يان دېگەن مەنىلەرنى ئىپادىلەيدۇ^②. بۇ كەلىمە قۇرئان كەرىمدە مۇزاق (ئېنىقلانغۇچى) بولۇپ كەلگەندە مۇزافۇن ئىلەيھ (ئېنىقلانغۇچى) نىڭ بىر پارچىسى بولىدۇ^③. بۇنىڭغا ئاساسەن ئايەتتە ئۆتكەن «كۈندۈزنىڭ ئىككى تەرىپى» كۈندۈزگە تەۋە بولغان ۋاقىتلاردىن ئىككى بۆلۈمنى كۆرسىتىدۇ.

﴿اَقِمِ الصَّلَاةَ لِذُلُوْكَ الشَّمْسِ اِلَى غَسَقِ الْاَيْلِ وَفُرْعَانَ الْفَجْرِ اِنَّ فُرْعَانَ

الْفَجْرِ كَانَ مَشْهُودًا﴾

«ئى مۇھەممەد! نامازلارنى كۈندۈزى كۈن قايرىلغاندىن تارتىپ، كېچىنىڭ قاراڭغۇلۇقى باسقۇچلىك بولغان ئارىلىقتا تولۇق ۋە داۋاملىق

① 11 - سۈرە ھۇد، 114 - ئايەت.

② قاراڭ. ئەھمەد ئىبنى فارس ئىبن زەكەرىييا، «طرق»، مەقايىسۇ مۇئجەمۇللۇغە، تەھقىقلىغۇچى: ئابدۇسسالام مۇھەممەد ھارۇن (بېيرۇت: دارۇل فىكرى، 1979/1399)، 3: 447؛ ئەبۇ قاسىم ھۈسەيىن ئىبن مۇھەممەد راغىب ئىسقىھانى، «طرق»، مۇفەرەداتۇ ئەلغازىل قۇرئان، تەھقىقلىغۇچى: سەفۋان ئەدنان داۋۇدى (بېيرۇت: دارۇل قەلەم، 1992/1412)، 517.

③ مۇناسىۋەتلىك ئايەتلەر: 3 - سۈرە ئال ئىمران، 127 - ئايەت؛ 13 - سۈرە رەئد، 41 - ئايەت؛ 20 - سۈرە تاھا، 130 - ئايەت؛ 21 - سۈرە ئەنئىيا، 44 - ئايەت.

ئۆتىگىن. سەھەرنىڭ قۇرئانىمۇ ئۆتىگىن، چۈنكى سەھەرنىڭ قۇرئانى كۆرۈلگۈچىدۇر» □.

بۇ ئايەتتىكى ﴿لَيْلُوكِ الشَّمْسِ - كۈندۈزى كۈن قايرىلغاندىن تارتىپ﴾ ئىپادىسى بۇ «ئىككى تەرەپ» نىڭ، كۈندۈزنىڭ چۈشتىن كېيىن كۈن پاتقۇچىلىق بولغان ئارلىقتىكى بۆلۈمىدە ئىكەنلىكىنى بايان قىلىدۇ.

ئايەتنىڭ «كېچىنىڭ كۈندۈزگە يېقىن ۋاقىتلىرىدا» دەپ تەرجىمە قىلىنغان قىسمى زۇلەفەن مەنەلەيل ﴿زُلْفَا مِّنَ اللَّيْلِ﴾ دۇر. زۇلەفە ﴿زُلْفَا﴾ زۇلەفە ﴿زُلْفَا﴾ نىڭ كۆپلۈك شەكلىدۇر. يۇقىرىدا دەپ ئۆتكىنىمىزدەك كۆپلۈك ئەرەبچىدە ئەڭ ئاز ئۈچى ئىپادىلەيدۇ. بۇ كەلىمىنىڭ لۇغەت مەنىسى يېقىنلىق دېگەن مەنىنىمۇ ئۆز ئىچىگە ئالىدۇ. شۇڭا زۇلەفەن مەنەلەيل ﴿زُلْفَا مِّنَ اللَّيْلِ﴾ نىڭ مەنىسى «كېچىدىن بولۇپ كۈندۈزگە يېقىن بولغان ئۈچ ۋاقىت» دېگەن بولىدۇ.

ئايەتنىڭ ﴿إِلَىٰ عَسَقِ اللَّيْلِ - كېچىنىڭ قاراغۇلۇقى باسقۇچىلىك﴾، ﴿وَقُرْآنَ الْفَجْرِ - سەھەرنىڭ قۇرئانىمۇ﴾ دېگەن ئىپادىلىرى بۇ ئۈچ ۋاقىتنىڭ ئىككىسىنىڭ ئاخشامدا، بىرىنىڭ سەھەردە ئىكەنلىكىنى كۆرسىتىدۇ.

ئايەتتىكى ﴿أَقِمِ الصَّلَاةَ - نامازنى تولۇق ۋە داۋاملىق ئۆتىگىن﴾ دېگەن بۇيرۇق، كۈندۈزگە تەۋە ئىككى ۋاقىتتا ۋە كېچىنىڭ كۈندۈزگە يېقىن ئۈچ بۆلۈمىدە يەنى بەش ۋاقىتتا نامازنى ئۈزلۈكسىز ئادا قىلىش بىلەن ئىجرا قىلىنىدۇ.

دېمەك، بۇ ئايەتتىكى «كۈندۈزنىڭ ئىككى تەرەپىدە» ئوقۇلۇشى پەرز بولغان ئىككى ۋاقىت ناماز بامدات بىلەن نامازشام ئەمەس، پېشىن بىلەن نامازدىگەردۇر. چۈنكى بامدات ۋە نامازشامنىڭ ۋاقىتلىرى كېچىگە تەۋە ۋاقىتلاردۇر. بۇ ۋاقىتلارغا كۈندۈزنىڭ تەرەپلىرى دېيىلمەيدۇ. «كېچىنىڭ

كۈندۈزگە يېقىن ۋاقىتلىرىدا» ئوقۇلۇشى پەرز بولغان ئۈچ ناماز بولسا، نامازشام، خۇپتەن ۋە بامدات نامازلىرىدۇر. چۈنكى بۇ ئۈچ ۋاقىت نامازنىڭ ۋاقىتلىرى كېچىگە تەۋە ۋاقىتلاردۇر، ھەمدە كۈندۈزگە يېقىن ۋاقىتلاردۇر.

§2. بەش ۋاخ نامازنىڭ ۋاقىتلىرى

مۇناسىۋەتلىك ئايەتلەر

﴿أَقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا﴾ ﴿٧٨﴾

«ئى مۇھەممەد! نامازلارنى كۈندۈزى كۈن قايرىلغاندىن تارتىپ كېچىنىڭ قاراڭغۇلۇقى باسقۇچلىك بولغان ئارىلىقتا تولۇق ۋە داۋاملىق ئۆتىگىن. سەھەرنىڭ قۇرئانىنىمۇ^① ئۆتىگىن، چۈنكى سەھەرنىڭ قۇرئانى كۆرۈلگۈچىدۇر»^②.

﴿فَأَصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا وَمِنْ آنَاءِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ﴾ ﴿١٣﴾

«ئى مۇھەممەد! ئۇلارنىڭ سۆزلىرىگە سەۋر قىلغىن. قۇياش چىقىشتىن ئىلگىرى ۋە يېتىشتىن ئىلگىرى رەببىڭگە ھەمد بىلەن تەسبىھ ئېيتقىن. كېچىنىڭ ۋاقىتلىرى بىلەن كۈندۈزنىڭ تەرەپلىرىدىمۇ تەسبىھ ئېيتقىن. ئۇلارنى رازىلىققا ئېرىشەرمەن دەپ قىلغىن»^③.

﴿فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ ﴿١٧﴾ وَلَهُ الْحَمْدُ فِي السَّمَوَاتِ وَالْأَرْضِ وَعَشِيًّا وَحِينَ تُظْهِرُونَ﴾ ﴿١٨﴾

«ئاخشامغا ئۇلاشقان ۋە ئاخشامدا بولغان، ئەتىگەنگە ئۇلاشقان ۋە ئەتىگەندە بولغان چاغلىرىڭلاردا ئاللاھقا تەسبىھ ئېيتىڭلار. ئاسمانلاردا ۋە زېمىندا ئاللاھقا ھەمدۇسانا ئېيتىلماقتىدۇر. كۈندۈزنىڭ ئاخىرىدىمۇ،

① بامدات نامىزىنى.

② قاراڭ: 17 - سۈرە ئىسرا، 78 - ئايەت.

③ 20 - سۈرە تاھا، 130 - ئايەت.

چۈشتىن كېيىنكى ۋاقىتقا ئۇلاشقان ۋە بۇ ۋاقىتتا بولغان چاغلارنىڭلاردىمۇ ئاللاھقا تەسبىھ ئېيتىڭلار»^①.

﴿فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ

الْغُرُوبِ ﴿٣٩﴾

ئى مۇھەممەد! ئۇلارنىڭ سۆزلىرىگە سەۋر قىلغىن، قۇياش چىقىشتىن ئىلگىرى ۋە پېتىشتىن ئىلگىرى رەببىڭگە ھەمد ئېيتىپ تەسبىھ ئېيتقىن»^②.

1. پېشىننىڭ ۋاقتى

پېشىننىڭ ۋاقتى كۈن تىكلنىپ غەرب تەرەپكە قايرىلغاندا باشلىنىدۇ. 17 - سۈرە ئىسرانىڭ 78 - ئايىتىدە ئۆتكەن ﴿لِذُلُوكِ الشَّمْسِ - كۈن قايرىلغاندىن تارتىپ﴾ دېگەن ئىپادە بۇنىڭغا دالالەت قىلىدۇ.

2. نامازدىگەرنىڭ ۋاقتى

نامازدىگەرنىڭ ۋاقتى كۈندۈزنىڭ ئاخىرىدۇر. 30 - سۈرە رۇمنىڭ 18 - ئايىتىدە ئۆتكەن ﴿عَشِيًّا - كۈندۈزنىڭ ئاخىرى﴾ دېگەن ئىپادە بۇنىڭغا دالالەت قىلىدۇ. 20 - سۈرە تاھانىڭ 130 - ئايىتىدىكى ۋە 50 - سۈرە قافنىڭ 39 - ئايىتىدىكى ﴿قَبْلَ غُرُوبِهَا قَبْلَ الْغُرُوبِ - قۇياش پېتىشتىن ئىلگىرى﴾ دېگەن ئىپادە نامازدىگەرنىڭ ئاخىرقى ۋاقتىنى كۆرسىتىدۇ.

3. نامازشامنىڭ ۋاقتى

نامازشامنىڭ ۋاقتى كۈن كىرىپ كەتكەن ھامان باشلىنىدۇ. 30 - سۈرە رۇمنىڭ 17 - ئايىتىدىكى ﴿حِينَ تُمْسُونَ - ئاخشامغا ئۇلاشقان ۋە ئاخشامدا بولغان چېغىڭلاردا﴾ دېگەن ئىپادە نامازشام بىلەن خۇپتەننىڭ ھەممە ۋاقتىنى كۆرسىتىش بىلەن بىرگە، نامازشامنىڭ ئاۋۋالقى ۋاقتىنىمۇ كۆرسىتىدۇ.

① 30 - سۈرە رۇم، 17 - ۋە 18 - ئايەتلەر.

② 50 - سۈرە قاف، 39 - ئايەت.

4. خۇپتەننىڭ ۋاقتى

خۇپتەننىڭ ۋاقتى نامازشامنىڭ ۋاقتىدىن كېيىنلا كىرىپ، كېچىنىڭ قاراڭغۇلۇقى باسقاندا ئاخىرلىشىدۇ. 17 - سۈرە ئىسرانىڭ 78 - ئايىتىدىكى ﴿إِلَىٰ عَسَىٰ اللَّيْلِ - كېچىنىڭ قاراڭغۇلۇقى باسقۇچلىك﴾ دېگەن ئىپادە بۇنىڭغا دالالەت قىلىدۇ.

5. بامداتنىڭ ۋاقتى

بامداتنىڭ ۋاقتى تاڭنىڭ يورۇشى بىلەن باشلىنىدۇ. 30 - سۈرە رۇمنىڭ 17 - ئايىتىدىكى ﴿حِينَ تُصْبِحُونَ - ئەتىگەنگە ئۇلاشقان ۋە ئەتىگەندە بولغان چېغىڭلاردا﴾ دېگەن ئىپادە بامدات نامىزىنىڭ ھەممە ۋاقتىنى كۆرسىتىش بىلەن بىرگە ئاۋۋالقى ۋاقتىنىمۇ كۆرسىتىدۇ.

20 - سۈرە تاھانىڭ 130 - ئايىتىدىكى ۋە 50 - سۈرە قافنىڭ 39 - ئايىتىدىكى ﴿قَبْلَ طُلُوعِ الشَّمْسِ - كۈن چىقىشتىن ئىلگىرى﴾ دېگەن ئىپادە بولسا، بامدات نامىزىنىڭ ئاخىرقى ۋاقتىنى كۆرسىتىدۇ.

17 - سۈرە ئىسرانىڭ 78 - ئايىتىدىكى ﴿الْفَجْرِ - بامدات﴾ ئىپادىسى بامدات نامىزىنىڭ ھەممە ۋاقتىنى كۆرسىتىدۇ. چۈنكى بامدات تاڭ سۈزۈلگەندىن باشلاپ كۈن چىققۇچىلىك بولغان ئارىلىقتىكى ۋاقتتۇر.

مۇناسىۋەتلىك ئىككى ھەدىس:

• ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مۇنداق دېگەن: «جىبرىئىل كەبىنىڭ يېنىدا ماڭا ئىككى قېتىم ئىمام بولدى. بىرىنچى قېتىمدا، پېشىنى ھەر نەرسىنىڭ سايىسى ئاياغنىڭ بوغۇقچىسىدەك بولغاندا ئوقۇدى، نامازدىگەرنى ھەر نەرسىنىڭ سايىسى ئۆزى بىلەن تەڭ بولغاندا ئوقۇدى، نامازشامنى كۈن پاتقان ۋە روزا تۇتقۇچى ئىپتار قىلغان چاغدا ئوقۇدى، خۇپتەننى شەپەق يوق بولغاندا ئوقۇدى، بامداتنى تاڭ يورۇپ روزا تۇتقۇچىغا يېمەك - ئىچمەك ھارام بولغان چاغدا ئوقۇدى. ئىككىنچى قېتىمدا پېشىنى ھەر نەرسىنىڭ سايىسى ئۆزىنىڭ بوپىغا تەڭ كېلىدىغان بولغاندا يەنى بىرىنچى قېتىمدا نامازدىگەرنى ئوقۇغان ۋاقتتا ئوقۇدى، نامازدىگەرنى ھەر نەرسىنىڭ سايىسى ئۆزىنىڭ ئىككى ئوخشىشىغا

تەڭ بولغاندا ئوقۇدى. نامازشامنى يەنە بىرىنچى قېتىم ئوقۇغان ۋاقتتا ئوقۇدى، خۇپتەننى كېچىنىڭ ئۈچتىن بىرى ئۆتكەندە ئوقۇدى، بامداننى ئەتراپ ئافارغاندا ئوقۇدى. ئاندىن كېيىن ماڭا قاراپ مۇنداق دېدى: «ئى مۇھەممەد! مانا بۇ سەندىن بۇرۇنقى پەيغەمبەرلەرنىڭ ناماز ئۆتەش ۋاقتىدۇر. سېنىڭ ناماز ئۆتەش ۋاقتىڭ مۇشۇ ئىككى ۋاقتىنىڭ ئارىسىدىكى ۋاقتتۇر» دېدى.^①

● بۇرەيدە رەزىيەللاھۇ ئەنھۇ مۇنداق دەپ رىۋايەت قىلدۇ: بىر كىشى رەسۇلۇللاھ ئەلەيھىسسالامدىن نامازنىڭ ۋاقتلىرىنى سورىغان ئىدى، رەسۇلۇللاھ ئەلەيھىسسالام ئۇ كىشىگە: «بۈگۈن ۋە ئەتە نامازلارنى بىز بىلەن بىللە ئوقۇغىن» دېدى. شۇنىڭ بىلەن ئۇ كۈنى كۈن قايرىلغاندا رەسۇلۇللاھ بىلالنى بۇيرۇدى، ئۇ ئەزان ئوقۇدى. ئاندىن يەنە بىلالنى بۇيرۇدى، ئۇ پېشىنگە تەكبىر ئوقۇدى. ئاندىن كۈن تېخى خېلىلا ئىگىز، نۇر چېچىپ تۇرۇۋاتقان ۋاقتتا بىلالنى بۇيرۇدى. ئۇ ئەسرگە تەكبىر ئوقۇدى. ئاندىن بىلالنى بۇيرۇدى. ئۇ كۈن پاتقان ھامان نامازشامغا تەكبىر ئوقۇدى. ئاندىن بىلالنى بۇيرۇدى. شەپەق (كۈن پېتىش ئۇپۇقىدا كۈن پاتقاندىن كېيىن كۆرۈنىدىغان قىزىللىق) يوقالغان ۋاقتتا خۇپتەنگە تەكبىر ئوقۇدى. ئاندىن بىلالنى بۇيرۇدى. ئۇ تاڭنىڭ سۈزۈلۈشى بىلەن بامدانغا تەكبىر ئوقۇدى. ئىككىنچى كۈنى بىلالنى بۇيرۇدى. ئۇ پېشىنى ھاۋا خېلى يانغان ۋاقتقا كېچىكتۈردى. رەسۇلۇللاھ ئەسرنى كۈن خېلى ئىگىز ۋاقتتا، لېكىن تۈنۈگۈنكىدىن بىرئاز كېيىن ئوقۇدى. نامازشامنى شەپەق يوقۇلۇشتىن ئىلگىرى ئوقۇدى. خۇپتەننى كېچىنىڭ ئۈچتىن بىرى ئۆتكەندە ئوقۇدى. بامداننى تاڭنى خېلى يورۇتۇپ ئوقۇدى. ئاندىن كېيىن ناماز ۋاقتلىرىنى سورىغان كىشى قېنى؟ دېگەن ئىدى. ھېلىقى كىشى: «مانا مەن، يارەسۇلەللاھ!» دېدى. شۇنىڭ بىلەن رەسۇلۇللاھ: «نامىزىڭلارنىڭ ۋاقتى كۆرگىنىڭلارنىڭ ئوتتۇرىسىدۇر» دېدى.^②

§3. نامازلارنىڭ رەكئەت سانى

ئاللاھ تائالا مۇنداق دەيدۇ:

① بۇخارى، «مەۋاقىت»، 2؛ مۇسلىم، «مەساجىد»، 166 - 167؛ تىرمىزى، «سالات»، 1؛ ئەبۇ داۋۇد، «سالات»، 2.

② مۇسلىم، «مەساجىد»، 176، 177؛ تىرمىزى، «سالات»، 1.

﴿وَإِذَا صَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُّبِينًا ﴿١١٣﴾ وَإِذَا كُنْتُمْ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَآئِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَآئِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ وَدَّ الَّذِينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْتِعَتِكُمْ فَيَمِيلُونَ عَلَيْكُمْ مَيْلَةً وَاحِدَةً وَلَا جُنَاحَ عَلَيْكُمْ إِنْ كَانَ بِكُمْ أَدَى مِنْ مَطَرٍ أَوْ كُنْتُمْ مَرَضَى أَنْ تَضَعُوا أَسْلِحَتَكُمْ وَخُذُوا حِذْرَكُمْ إِنَّ اللَّهَ أَعَدَّ لِلْكَافِرِينَ عَذَابًا مُهِينًا ﴿١١٤﴾﴾

«ئى مۇئمىنلار! سەپەرگە چىققان چېغىڭلاردا كافرلارنىڭ ئۈزۈڭلارغا زىيان - زەخمەت يەتكۈزۈشىدىن قورقساڭلار، نامازدىن قىسقارتىشىڭلاردا سەپەرگە ھېچ گۇناھ يوق^①. شۈبھىسىزكى، كافرلار سەپەرگە ئاشكارا دۈشمەندۇر. ئى مۇھەممەد! سەن ئۇلارغا ئىمام بولۇپ نامازنى تولۇق ئۆتسەن چېغىڭدا، ئۇلاردىن بىر جامائە سەن بىلەن بىرلىكتە نامازغا تۇرسۇن. ئۇلار قورال - ياراغلىرىنى تۇتسۇن. ئۇلار سەجدە قىلىپ بولغاندا ئارقاڭلاردا قوغدىغۇچى بولۇپ تۇرسۇن. ناماز ئۆتىمىگەن يەنە بىر جامائە كېلىپ سەن بىلەن بىرلىكتە ناماز ئۆتسۇن. بۇلارمۇ ھوشيار تۇرسۇن ۋە قورال - ياراغلىرىنى تۇتسۇن. كافرلار سەپەرنىڭ قورال - ياراغلىرىڭلاردىن ۋە نەرسە - كېرەكلىرىڭلاردىن خەۋەرسىز قېلىشىڭلارنى، شۇنىڭ بىلەن سەپەرگە بىردىنلا ھۇجۇم قىلىشنى ئارزۇ قىلىدۇ. ئەگەر سەپەرگە يامغۇردىن بىرەر ئەزىيەت بولسا ياكى كېسەل بولساڭلار، قورال - ياراغلىرىڭلارنى قويۇپ قويۇشۇڭلاردا سەپەرگە ھېچ گۇناھ يوق. شۇنداق بولسىمۇ ئېھتىياتچان ۋە ھوشيار بولۇڭلار. شۈبھىسىزكى، ئاللاھ كافرلار ئۈچۈن خارلىغۇچى ئازاب تەييارلىدى»^②.

① سەپەردىكى چېغىڭلاردا ئىككى رەكئەت ئوقۇيدىغان نامىزىڭلارنى دۈشمەننىڭ ئۈزۈڭلارغا بىرەر زىيان - زەخمەت يەتكۈزۈشىدىن قورقساڭلار، قىسقارتىپ بىر رەكئەتتىن ئوقۇشۇڭلاردا سەپەرگە ھېچ گۇناھ بولمايدۇ.

② 4 - سۇرە نىسا، 101 ~ 102 - ئايەتلەر.

بۇ ئايەتلەردە قورقۇش نامىزىنىڭ يولغا قويۇلغانلىقى، رەكئەت سانى ۋە ئوقۇلۇش شەكلى بايان قىلىندۇ. سەپەر ئۈستىدە كاپىرلارنىڭ زىيان - زەخمەت يەتكۈزۈشىدىن قورققان مۇسۇلمانلارنىڭ ئۆتۈشى كېرەك بولغان ناماز پەقەتلا بىر رەكئەتلىك نامازدۇر. بۇ بىر رەكئەتلىك ناماز ئادەتتە سەپەر ئۈستىدە ئوقۇلىدىغان نامازنىڭ قەسىر قىلىنىپ (قىسقارتىلىپ) ئوقۇلغان شەكلىدۇر.

سەپەر ئۈستىدە دۈشمەننىڭ زىيان يەتكۈزۈشىدىن قورقۇش ئەسناسىدا، نورمال سەپەر ئۈستىدە ئوقۇلىدىغان ئىككى رەكئەت نامازنىڭ بىر رەكئەتكە چۈشۈرۈلىشى، ئۇ نامازنىڭ مۇقىملىقتىكى (سەپەر ئۈستىدە بولمىغان چاغدىكى) ئەسنادا تۆت رەكئەت بولىدىغانلىقىغا دالالەت قىلىدۇ. چۈنكى سەپەر ئۈستىدە بولۇشقا، قورقۇش قوشۇلغاندا ئادەتتىكى ئىككى رەكئەتنى كېمەيتىشكە بولىدىغانلىقى، سەپەر ئۈستىدە قورقۇش يوقالغاندا ئادەتتىكى ئىككى رەكئەتنى داۋاملاشتۇرۇشنىڭ، سەپەر ئۈستىدە بولمىغاندا ئادەتتىكى ئىككى رەكئەتكە زىيادە قىلىشنىڭ لازىملىقىنى كۆرسىتىدۇ.

باشقا بىر ئايەتتە ئاللاھ تائالا مۇنداق دەيدۇ:

﴿حَفِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ﴾^(۲۳۸)

«نامازلارنى ۋە ئوتتۇرا نامازنى مۇھاپىزەت قىلىڭلار. ئاللاھنىڭ ھۇزۇرىدا ئىنائەتمەنلىك بىلەن تۇرۇڭلار»^①.

بۇ ئايەتتە مۇقىم بولسۇن مۇساپىر بولسۇن، پۈتۈن مۇسۇلمانلار «نامازلارنى ۋە ئوتتۇرا نامازنى» مۇھاپىزەت قىلىشقا بۇيرۇلىدۇ. ئۇ «ئوتتۇرا ناماز» سەپەردە قورقۇش بولمىغاندا «نامازلار» نى 2 رەكئەتتىن ئوقۇغان مۇساپىرلار ئۈچۈنمۇ، «نامازلار» نى مۇقىملىقتا تولۇق ئوقۇۋاتقان مۇقىملار ئۈچۈنمۇ «ئوتتۇرا ناماز» بولۇشى لازىم. چۈنكى ئۇ ئايەتتىكى ئىلاھى بۇيرۇق ئۇلارنىڭ ھەممىسىگە چۈشۈرۈلگەن.

شۇنداق بولغاندا بەش ۋاخ نامازنىڭ ئىچىدە سەپەردىمۇ، مۇقىملىقتىمۇ 3 رەكئەتلىك بىر نامازنىڭ بولۇشى، مۇقىملىقتا بىر نامازنىڭ ئىككى رەكئەتلىك، ئۈچ نامازنىڭ تۆت رەكئەتلىك بولۇشى كېرەك. چۈنكى 3، ئىككى

① 2 - سۈرە بەقەرە، 238 - ئايەت.

دانه 2 نىڭمۇ ئوتتۇرىسىدۇر (2 3 2)، ئىككى دانە 4 نىڭمۇ ئوتتۇرىسىدۇر (4 3 4)، بىر دانە 2 بىلەن بىر دانە 4 نىڭمۇ ئوتتۇرىسىدۇر (4 3 2).

بامداتنىڭ 2، نامازشامنىڭ 3، پېشىن، نامازدىگەر ۋە خۇپتەنىڭ 4 رەكئەتلىك بولۇشى بۇنى كۆرسىتىدۇ. مۇناسىۋەتلىك ھەدىسلەر پەيغەمبىرىمىزنىڭ 5 ۋاقىت نامازنى بۇ شەكىلدە ئوقۇغانلىقىنى ئوتتۇرىغا قويىدۇ. دېمەككى، مۇناسىۋەتلىك ئايەت ۋە ھەدىسلەر بىر پۈتۈنلۈك ئىچىدە بەش ۋاقىت نامازنىڭ رەكئەت سانىنى ئېنىق ئوتتۇرىغا قويىدۇ.

رەكئەت سانى ئېتىبارى بىلەن «ئوتتۇرا ناماز» بولغان 3 رەكئەتلىك نامازنىڭ ئورنى ئېتىبارى بىلەنمۇ «ئوتتۇرا ناماز» بولۇشى لازىم. 11 - سۈرە ھۇدىنىڭ 114 - ئايىتى ۋە 17 - سۈرە ئىسراىنىڭ 78 - ئايەتلىرىدە تۇنجى نامازنىڭ پېشىن، ئاخىرقى نامازنىڭ بامدات ئىكەنلىكىنىڭ ئوتتۇرىغا قويۇلۇشى نامازشامنىڭ «ئوتتۇرا ناماز» ئىكەنلىكىنى ئېنىق كۆرسىتىدۇ. چۈنكى نامازشام ئۈچ رەكئەتلىك بىر ناماز بولۇش بىلەن بىرگە ئۆزىدىن ئىلگىرى ئىككى ۋاخ ناماز، ئۆزىدىن كېيىن ئىككى ۋاخ ناماز بولغان نامازدۇر.

مۇناسىۋەتلىك ھەدىسلەر:

• ئەنەس رەزىيەللاھۇ ئەنھۇ مۇنداق دەيدۇ: بىز پېشىننى رەسۇلۇللاھ ئەلەيھىسسالام بىلەن مەدىنىدە تۆت رەكئەت ئوقۇدۇق. رەسۇلۇللاھ مەككىگە بېرىش ئۈچۈن يولغا چىققان ئىدى، زۇلھۇلەيفەگە كەلگەندە نامازدىگەرنى ئىككى رەكئەت ئوقۇدى^①.

دېمەك، پېشىن بىلەن نامازدىگەر قىسقارتىلماستىن ئوقۇلغاندا تۆت رەكئەتتىن ئوقۇلىدىغان نامازلاردۇر.

• ئىمران ئىبنى ھۇسەيىن رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام نامازدىگەرنى ئۈچ رەكئەت ئوقۇپ سالام بەردى ۋە ئۆيىگە كىرىپ كەتتى. خىرباق دېيىلىدىغان ۋە ئىككى قولى ئۇزۇنراق بولغان بىر كىشى ئورنىدىن تۇرۇپ: يارەسۇلەللاھ! دېدى ۋە نامازدىگەرنى ئۈچ رەكئەت ئوقۇغانلىقىنى ئەسلىتى. شۇنىڭ بىلەن رەسۇلۇللاھ رىداسىنى سۆرەپ خاپا ھالدا چىقىپ كىشىلەرنىڭ يېنىغا كەلدى ۋە: «بۇ توغرا

① بۇخارى، «تەقىسىرۇسسالات»، 5، «ھەج»، 24، 25، 27، 117، 119، «جەھاد»، 104، 126؛ مۇسلىم، «سالائۇلمۇسافىرىن»، 11؛ ئەبۇ داۋۇد، «تەفرىئۇ سالەتىس سەفەر»، 2؛ نەسەئى، «سالات»، 10.

سۆزلەۋاتامدۇ؟» دېدى، ھەممەيلەن: ھەئە دېدى. ئاندىن رەسۇلۇللاھ بىر رەكئەت ئوقۇدى، ئىككى سەجدە قىلدى ۋە سالام بەردى.^①

● رەسۇلۇللاھ ئەلەيھىسسالامنىڭ پېشىن بىلەن نامازدىگەرنىڭ ئاۋۋالقى ئىككى رەكئەتنىڭ ھەر بىرىدە فاتھە بىلەن بىر سۈرە ئوقۇيدىغانلىقى، ئاخىرقى ئىككى رەكئەتدە پەقەت فاتھەنىلا ئوقۇيدىغانلىقى رىۋايەت قىلىندۇ.^② بۇ رىۋايەتمۇ پېشىن بىلەن نامازدىگەرنىڭ تۆت رەكئەتتىن ئوقۇلىدىغانلىقىنى كۆرسىتىدۇ.

● ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالامغا دەسلەپتە نامازشامدىن باشقا نامازلار ئىككى رەكئەتتىن پەرز قىلىنغان. نامازشام ئۈچ رەكئەت ئىدى. كېيىن ئاللاھ تائالا سەپەر ئۈستىدە بولمىغانلار ئۈچۈن پېشىن، ئەسر ۋە خۇپتەننى تۆت رەكئەتتىن قىلىپ تاماملىدى، سەپەر ئۈستىدىكىلەر ئۈچۈن نامازنى دەسلەپكى ھالىتى بىلەن مۇقىملاشتۇردى.^③

● قەيس ئىبنى ئەمر رەزىيەللاھۇ ئەنھۇ مۇنداق دەيدۇ: رەسۇلۇللاھ بىر كىشىنىڭ بامداتتىن كېيىن ئىككى رەكئەت ناماز ئوقۇغانلىقىنى كۆرۈپ: «بامدات نامىزى ئىككى رەكئەتتۇر» دېدى. ئۇ كىشى: مەن بامداتتىن ئىلگىرىكى ئىككى رەكئەتنى ئوقۇمىغان ئىدىم، ھازىر ئۇنى ئوقۇدۇم دېدى. رەسۇلۇللاھ گەپ قىلمىدى.^④

يۇقىرىدا زىكىر قىلىنغان پۈتكۈل دەلىللەر دالالەت قىلىدۇكى، پېشىن 4 رەكئەت، نامازدىگەر 4 رەكئەت، نامازشام 3 رەكئەت، خۇپتەن 4 رەكئەت، بامدات 2 رەكئەتتۇر. بۇنىڭ بىلەن بىرلىكتە، رەسۇلۇللاھ ئەلەيھىسسالامنىڭ زامانىسىدىن تارتىپ، تا كۈنىمىزگىچە پۈتكۈل مۇسۇلمانلارنىڭ بەش ۋاخ نامازنى رەسۇلۇللاھتىن ئۆگىنىشى ۋە ئەۋلادتىن ئەۋلادقا شۇ بويىچە ئوقۇپ كېلىشىمۇ مەزكۇر رەكئەت سانىنىڭ توغرىلىقىغا دالالەت قىلىدۇ. چۈنكى رەسۇلۇللاھتىن كېيىن تا كۈنىمىزگىچە بولغان ئارىلىقتا يەر يۈزىدە بەش ۋاخ ناماز جامائەت بولۇپ ئوقۇلمىغان ھېچبىر كۈن ئۆتمىگەن. بۇنى تارىخ

① مۇسلىم، «مەساجىد»، 101؛ ئەبۇ داۋۇد، «سالات»، 194؛ نەسەئى، «سەھۇ»، 23؛ ئىبنى ماجە، «ئىقامەتۇسسالات ۋە سىسۇننەتۇ فىيھا»، 134.

② بۇخارى، «ئەزان»، 107؛ مۇسلىم، «سالات»، 155.

③ ئەھمەد ئىبنى ھەنبەل، مۇسەد، 43؛ 357.

④ ئەبۇ داۋۇد، «تەتەۋۋۇئ ۋە رەكئەتۇس سۈننە»، 5.

ئىسپاتلايدۇ، ئەمەلىيەت ئوتتۇرىغا قويىدۇ. دېمەككى، بەش ۋاخ نامازنىڭ شەكلى، رەكئەت سانى ۋە ۋاقتلىرى... نەسلىدىن نەسلىگە، جامائەتتىن جامائەتكە، ئەسردىن ئەسىرگە ئەينەن نەقىل قىلىنىپ كۈنىمىزگە كەلگەن، بۇ قىيامەتكىچە مۇشۇنداق داۋاملىشىدۇ. چۈنكى بۇ قۇرئان كەرىمنىڭ بىر ئەمىرىدۇر. قۇرئان كەرىمنى ساقلاشنى ئاللاھ تائالا ئۆزى ئۈستىگە ئالغان. ئاللاھ تائالا مۇنداق دەيدۇ:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴿٩٦﴾﴾

«شۈبھىسىزكى، قۇرئاننى بىز نازىل قىلدۇق، ئۇنى ئەلۋەتتە بىز قوغدايمىز»^①.

§4. ئەزان

1. ئەزاننىڭ يولغا قويۇلۇشى

ئاللاھ تائالا مۇنداق دەيدۇ:

﴿وَإِذَا نَادَيْتُمْ إِلَى الصَّلَاةِ اتَّخَذُوهَا هُزُوءًا وَعِيبًا ذَٰلِكَ بِأَنَّهُمْ قَوْمٌ لَا

يَعْقِلُونَ ﴿٥٨﴾﴾

«سىلەر نامازغا ئەزان ئېيتقان چېغىڭلاردا، ئۇلار نامازنى مەسخىرە ۋە ئويۇن ئويىپكىتى قىلىۋالىدۇ. چۈنكى ئۇلار ئەقىللىرىنى ئىشلەتمەيدىغان قەۋمدۇر»^②.

ئاللاھ تائالا بۇ ئايەتتە بەش ۋاخ نامازنى مۇسۇلمانلارنىڭ جامائەت بولۇپ ئۆتىشىنىڭ ۋە ئۇ نامازلارغا ئەزان ئوقۇشنىڭ لازىملىقىنى ئوتتۇرىغا قويىدۇ. 62 - سۈرە جۇمۇئەنىڭ 9 - ئايىتىدە بولسا جۈمە نامىزى ئۈچۈن ئەزان ئوقۇشنىڭ لازىملىقىنى ئالاھىدە ئوتتۇرىغا قويىدۇ. مەزكۇر ئايەت مۇنداق:

① 15 - سۈرە ھىجر، 9 - ئايەت.

② 5 - سۈرە مائىدە، 58 - ئايەت.

يَا أَيُّهَا الَّذِينَ ءَامَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ
 اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ﴿١﴾

«ئى مۇئمىنلار! جۈمە كۈنى ناماز ئۈچۈن ئەزان ئېيتىلغاندا، ئاللاھنىڭ
 زىكرىگە يۈگۈرۈڭلار. ئېلىم - سېتىمنى قويۇپ تۇرۇڭلار. بۇ سىلەر ئۈچۈن
 ياخشىدۇر، ئەگەر بىلسەڭلار»^①.

2. ئەزاننىڭ ئالاھىدىلىكى

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ
 ئەلەيھىسسالام مۇنداق دېگەن:

«ئىنسانلار ئەگەر ئەزان ئېيتىشنىڭ ۋە ئاۋۋالقى سەپتە ناماز ئۆتىشنىڭ
 ساۋابىنى بىلسە ۋە ئۇنىڭغا ئېرىشىش ئۈچۈن چەك تاشلاشتىن باشقا چارە
 تاپالمىسا ئىدى، چوقۇم چەك تاشلىغان بولاتتى»^②.

«نامازغا ئەزان ئېيتىلسا، شەيتان ئەزاننى ئاڭلىماي دەپ ئوسۇرغان
 پېتى كەينىگە قاراپ تىكىۋېتىدۇ»^③.

3. مۇئەزرىنىڭ ۋەزىپىسى

رەسۇلۇللاھ ئەلەيھىسسالام «مۇئەزرىن ئامانەتچىدۇر»^④ دېگەن.
 چۈنكى مۇئەزرىنگە نامازنىڭ ۋاقتلىرى ئاللاھ تەرىپىدىن ئامانەت قويۇلغان،
 ئۇ بۇ ئامانەتنى ھەر نامازنىڭ ۋاقتىدا ئەزان ئوقۇش ئارقىلىق ئامانەت
 ئىگىلىرى بولغان مۇسۇلمانلارغا تاپشۇرىدۇ.

شۇڭا مۇئەزرىن نامازنىڭ ۋاقتىغا دىققەت قىلىپ تۇرۇپ ۋاقت كىرگەن
 ھامان ئەزان ئېيتىدۇ. شۇنىڭ بىلەن تۇرمۇشنىڭ ھەر ساھەسىدە ئۆز ئىشى

① 62 - سۈرە جۇمۇئە، 9 - ئايەت.

② بۇخارى، «ئەزان»، 9، 32، «شاھادەت»، 30؛ مۇسلىم، «سالات»، 129؛ تىرمىزى، «سالات»، 52؛
 نەسەئى، «مەۋاقىت»، 22، «ئەزان»، 31؛ مۇۋەتتا، «سالات»، 3.

③ بۇخارى، «ئەزان»، 49، «ئەمەل فىسسالات»، 18، «سەھۋى»، 6، «بەدئۇلخەلق»، 11؛ مۇسلىم،
 «سالات»، 19، «مەساجىد»، 83؛ ئەبۇ داۋۇد، «سالات»، 31؛ نەسەئى، «ئەزان»، 30؛ مۇۋەتتا، «سالات»،
 6.

④ ئەبۇ داۋۇد، «سالات»، 32؛ تىرمىزى، «سالات»، 39؛ ئەھمەد ئىبنى ھەنبەل، مۇسەد، 14: 485.

بىلەن بولۇپ كەتكەنلەر تۇيۇقسىز ئەزاننىڭ ئاۋازىنى ئاڭلايدۇ - دە، ناماز ۋاقتى بويىچە دەپ تاھارەت ئېلىپ مەسچىت - جامەلەرگە يۈگۈرىدۇ. ھېچبولمىسا تۇرغان يەرلىرىدە بولسىمۇ نامازلىرىنى ئادا قىلىدۇ.

4. ئەزاننى ئاڭلىغۇچىنىڭ ۋەزىپىسى

ئەزاننى ئاڭلىغان كىشىنىڭ ۋەزىپىسى، ئەزان ئېيتىلغان جايغا كېلىپ جامائەت نامىزىغا قېتىلىشتۇر. ئەزان ئېيتىلىشىنىڭ مەقسىتى بۇنىڭغا دالالەت قىلىدۇ ۋە ئەزاننىڭ يولغا قويۇلىشىنى كۆرسىتىدىغان ئايەتلەر (قاراڭ: 5 - سۈرە مائىدە، 58 - ئايەت، 62 - سۈرە جۇمۇئە، 9 - ئايەت) بۇنى تەكىتلەيدۇ. مۇناسىۋەتلىك بىر ھەدىس تۆۋەندىكىچە:

رېۋايەت قىلىنىدۇكى، بىر ئەما كىشى پەيغەمبەر ئەلەيھىسسالامنىڭ يېنىغا كېلىپ، يا رەسۇلەللاھ! مېنى مەسچىتكە يېتىلەپ ئەكىلىدىغان ئادىمىم يوق، ئۆيۈمدە ناماز ئۆتىشىمگە رۇخسەت بارمۇ؟ دەپ سورىدى. رەسۇلۇللاھ ئۇ كىشىگە: «ئەزاننى ئاڭلامسىز؟» دېدى، ئۇ كىشى ھەئە دېدى، رەسۇلۇللاھ: «رۇخسەت يوق، مەسچىتكە كېلىڭ» دېدى.^①

§5. جامائەت

جامائەت بولۇپ ناماز ئۆتەش ئاللاھنىڭ ئەمرى، رەسۇللاھنىڭ سۈننىتى ۋە ئىسلامنىڭ شۇئارىدۇر. بىر كىشىنىڭ نامازلىرىنى جامائەت بىلەن ئۆتۈشى ئۇنىڭ تەقۋادارلىقىنىڭ ئالامىتى، نەپسى خاھىشىغا بويۇن ئەگمىگەنلىكىنىڭ بەلگىسى، شەيتاننىڭ كەينىگە كىرمىگەنلىكىنىڭ ئىپادىسىدۇر.

شۇنىڭدەك، نامازنى جامائەت بىلەن ئۆتەش بەدەننىڭ راھىتىنى روھنىڭ ئارامىغا قۇربان قىلغانلىقىنىڭ نامايەندىسى، نامازنى جامائەت بىلەن ئوقۇغانلىققا ۋەدە قىلىنغان ساۋابقا ئىشەنگەنلىكىنىڭ ۋە ئۇنى ئۈمىد قىلغانلىقىنىڭ ئىسپاتىدۇر.

① مۇسلىم، «مەساجىد»، 335؛ ئەبۇ داۋۇد، «سالات»، 47؛ ئىبنى ماجە، «مەساجىد»، 17؛ ئەھمەد ئىبنى ھەنبەل، مۇسنەد، 27:7.

شۇنىڭ ئۈچۈن ھەر مۇسۇلماننىڭ جامائەتكە ئەھمىيەت بېرىشى لازىم، جامائەتكە كۆڭۈل بۆلۈشى مۇھىم، نامازلىرىنى جامائەت بىلەن ئۆتىشى كېرەك.

1. جامائەتنىڭ زۆرۈرلىكى

ئاللاھ تائالا قۇرئان كەرىمدە «نامازنى ئىقامە قىلىش»قا ئەمىر قىلغان^①. ئىقامە - ئۆرە تۇرماق مەنىسىدىكى ئۆتۈمىسىز مەسدەر بولغان «قىيام»دىن تۈرلەنگەن ئۆتۈملۈك مەسدەر بولۇپ، مەنىسى ئۆرە تۇرغۇزماق دېگەن بولىدۇ. نامازنى ئۆرە تۇرغۇزماق، نامازنى بەلگىلەنگەن ۋاقىتتا، شەرتلىرىگە ۋە شەكىللىرىگە رىئايە قىلغان ھالدا، تەلەپكە لايىق رەۋىشتە ئادا قىلىش بىلەن ئەمەلگە ئاشىدۇ.

رەسۇلۇللاھ ئەلەيھىسسالام سەپلەرنى تۈزلەشنى نامازنى ئىقامە قىلغانلىقىنىڭ قاتارىدىن ھېسابلىغان. مۇناسىۋەتلىك ھەدىس مۇنداق:

ئەنەس ئىبنى مالىك رەزىيەللاھۇ ئەنھۇتىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «سەپلىرىڭلارنى تۈز قىلىڭلار. چۈنكى سەپلەرنى تۈز قىلىش «نامازنى ئىقامە قىلىش»تىن ھېسابلىنىدۇ»^②.

جامائەتنىڭ نامازدا قاتار، رەتلىك ۋە تۈز تۇرۇشىنىڭ «نامازنى ئىقامە قىلىش»تىن ھېسابلىنىشى نامازنى جامائەت بىلەن ئۆتەشنىڭ ئاللاھنىڭ بىر ئەمرى ئىكەنلىكىنى ئىپادىلەيدۇ. چۈنكى يالغۇز ناماز ئوقۇماقچى بولغان كىشى سەپنى تۈز قىلىشقا بۇيرۇلمايدۇ. بەش ۋاخ نامىزىنى جامائەتكە قېتىلىپ، پەيغەمبىرىمىزنىڭ سەپلەرنى تۈز قىلىشقا چۈشۈرگەن بۇيرۇقىنى بەجا كەلتۈرگەن ھالەتتە ئوقۇغان كىشى ئاللاھنىڭ «نامازنى ئىقامە قىل» دېگەن ئەمرى ئۆز ئىچىگە ئالغان ئىشلاردىن بىرىنى ئىجرا قىلغان بولىدۇ.

① قاراڭ: 2 - سۈرە بەقەرە، 43 - ، 83 - ۋە 110 - ئايەتلەر؛ 4 - سۈرە نىسا، 77 - ۋە 103 - ئايەت؛ 6 - سۈرە ئەنئام، 72 - ئايەت؛ 7 - سۈرە ئەئران، 29 - ئايەت؛ 10 - سۈرە يۇنۇس، 87 - ئايەت؛ 11 - سۈرە ھۇد، 114 - ئايەت؛ 17 - سۈرە ئىسرا، 78 - ئايەت؛ 22 - سۈرە ھەج، 78 - ئايەت؛ 24 - سۈرە نۇر، 56 - ئايەت؛ 29 - سۈرە ئەنكەبۇت، 45 - ئايەت؛ 30 - سۈرە رۇم، 31 - ئايەت؛ 58 - سۈرە مۇجادەلە، 13 - ئايەت؛ 73 - سۈرە مۇزەمەمل، 20 - ئايەت.

② بۇخارى، «ئەزان»، 74.

2. جامائەتنىڭ ئەھمىيىتى

ئىبنى ئۇمەر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «جامائەت بىلەن ئوقۇلغان نامازنىڭ ساۋابى يالغۇز ئوقۇلغان نامازنىڭ ساۋابىدىن 27 ھەسسە ئارتۇق تۇرىدۇ»^①.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن:

«بىر كىشىنىڭ جامائەت بىلەن ئوقۇغان نامىزى، ئۇنىڭ ئۆيىدىكى ياكى بازىرىدىكى (دۇكىنى، ئىش يېرى) ئوقۇغان نامىزىدىن 25 ھەسسە ئارتۇق تۇرىدۇ. سەۋەبى شۇكى، ئۇ كىشى تاھارەتنى كامىل ئېلىپ، ئاندىن مەسچىتكە پەقەت ناماز ئۆتەش ئۈچۈنلا كەلسە، مەسچىتكە كەلگۈچە ئۇنىڭ باسقان ھەر بىر قەدىمى ئۈچۈن ئۇنىڭ دەرىجىسى بىر دەرىجە كۆتۈرۈلىدۇ ۋە بىر خاتالىق ئۆچۈرۈلىدۇ. ئۇ ناماز ئوقۇپ بولۇپ تاھارىتى سۇنماستىن مەسچىتتە ئولتۇرسىلا پەرىشتىلەر ئۇنىڭغا ئاللاھتىن رەھمەت تىلەپ: «ئى ئاللاھ! ئۇنىڭغا رەھمەت ياغدۇرغىن، مەرھەمەت قىلغىن» دەيدۇ. بىرىڭلار نامازنى كۈتۈپ تۇرغان مۇددەتتە ناماز ئىچىدە ھېسابلىنىدۇ»^②.

«مۇناپىقلارغا ئەڭ ئېغىر كېلىدىغان ناماز خۇپتەن بىلەن بامداتتۇر. ئەگەر ئۇلار بۇ ئىككى نامازنىڭ ساۋابىنى بىلسە ئىدى، بۇ نامازلارنى جامائەت بولۇپ ئۆتەشكە ئۆمىلەپ بولسىمۇ كەلگەن بولاتتى. جېنىم ئىلكىدە بولغان ئاللاھ بىلەن قەسەم قىلىمەنكى، ئوتۇنغا بۇيرۇسام، ئوتۇن ئېلىپ كېلىنسە، ئاندىن ناماز ئۆتەشكە بۇيرۇسام، ئەزان ئېيتىلسا، ئاندىن بىر كىشىنى بۇيرۇسام ئىمام بولسا، ئاندىن ناماز ئوقۇۋاتقانلارنى قالدۇرۇپ، نامازغا كەلمىگەنلەرنىڭكىگە بېرىپ، ئۇلارنىڭ ئۆيلىرىنى كۆيدۈرۈپ تاشلىسام دەيمەن»^③.

ئەبۇ ھۇرەيرە رەزىيەللاھۇ ئەنھۇ ئېيتىدۇ، رەسۇلۇللاھنىڭ يېنىغا بىر ئەما كىشى كېلىپ: يارەسۇلەللاھ! مېنى مەسچىتكە يېتىلەپ ئېلىپ كېلىدىغان

① بۇخارى، «ئەزان»، 30؛ مۇسلىم، «سالات»، 249.

② بۇخارى، «ئەزان»، 30؛ «جۇمە»، 2؛ مۇسلىم، «سالات»، 247؛ ئەبۇ داۋۇد، «سالات»، 49؛ تىرمىزى، «سالات»، 47؛ ئىبنى ماجە، «مەساجىد»، 16.

③ بۇخارى، «ئەزان»، 29؛ «خۇسۇمات»، 5؛ «ئەھكام»، 52؛ مۇسلىم، «مەساجىد»، 252؛ مۇۋەتتا، «سالاتۇل جۇمۇئە»، 3؛ ئەبۇ داۋۇد، «سالات»، 47؛ تىرمىزى، «سالات»، 48؛ نەسەئى، «ئىمامەت»، 49.

ئادەم يوق دەپ رەسۇلۇللاھتىن نامازنى ئۆيىدە ئۆتەشكە رۇخسەت سورىدى. رەسۇلۇللاھ ئۇ كىشىگە رۇخسەت قىلدى. ئۇ كىشى كەينىگە بۇرۇلۇپ ماڭغاندا، رەسۇلۇللاھ چاقىرىپ ئۇنىڭغا: «ئەزان ئاۋازىنى ئاڭلامسەن؟» دېدى. ئۇ كىشى: ھەئە دېۋىدى، رەسۇلۇللاھ: «ئۇنداق بولسا نامازغا كەلگىن» دېدى.^①

ئەبۇ دەردائ رەزىيەللاھۇ ئەنھۇدىن رىۋايەت قىلىندۇكى، ئۇ رەسۇلۇللاھنىڭ مۇنداق دېگەنلىكىنى ئاڭلىغان: «مەيلى ئاۋات جاي بولسۇن ياكى ئاھالىسى شالاڭ جاي بولسۇن، ئۈچ نەپەر مۇسۇلمان بولۇپ، ئۇلار جامائەت بولماي ناماز ئوقۇيدىكەن، ئۇلارنىڭ ئۈستىدىن شەيتان غەلبە قىلىدۇ. شۇنىڭ ئۈچۈن جامائەت بولۇشقا ئەھمىيەت بېرىڭلار، چۈنكى پادىدىن ئايرىلغان قوينى بۆرە يەپ كېتىدۇ»^②.

ئوسمان رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «كىمكى خۇپتەننى جامائەت بىلەن ئوقۇسا، گويا كېچىنىڭ يېرىمىنى ئىبادەت بىلەن ئۆتكۈزگەندەك بولىدۇ. كىمكى بامداتنى جامائەت بىلەن ئوقۇسا، گويا كېچىچە ناماز ئوقۇغاندەك بولىدۇ»^③.

§6. رەۋاتىب سۈننەتلەر

بەش ۋاخ نامازنىڭ ئالدى - كەينىدە ئوقۇلۇشى تەرغىب قىلىنغان نەپلە نامازلار «رەۋاتىب سۈننەتلەر» دەپ ئاتىلىدۇ. رەۋاتىب - راتىبىنىڭ كۆپلۈك شەكلى بولۇپ، مەنىسى دائىم دېگەن بولىدۇ. رەۋاتىب سۈننەتلەر بەش ۋاخ نامازنىڭ ئالدى - كەينىدە داۋاملىق ئوقۇلۇشى پەيغەمبىرىمىز تەرىپىدىن يولغا قويۇلغان نەپلە نامازلار دېگەن بولىدۇ. بۇ نامازلارغا ئەمر قىلىنماستىن، بەلكىدە تەشۋىق ۋە تەرغىب قىلىنغانلىقى ئۈچۈن ئۇلارنى ئوقۇغانلار ساۋابقا ئېرىشىدۇ، ئوقۇمىغانلار گۇناھكار بولمايدۇ. چۈنكى تۆۋەندىكى ھەدىس بۇنىڭغا دالالەت قىلىدۇ:

① مۇسلىم، «مەساجىد»، 255؛ ئەبۇ داۋۇد، «سالات»، 47؛ نەسەئى، «ئىمامەت»، 50.

② ئەبۇ داۋۇد، «سالات»، 47.

③ مۇسلىم، «مەساجىد»، 260؛ مۇۋەتتا، «سالاتۇلجەمائە»، 7؛ ئەبۇ داۋۇد، «سالات»، 48؛ تىرمىزى،

«سالات»، 51.

تەلھە ئىبنى ئوبەيدۇللاھ رەزىيەللاھۇ ئەنھۇتىن رىۋايەت قىلىنىدۇكى، نەجدلىك چاچلىرى چوۋۇق بىر كىشى رەسۇلۇللاھ ئەلەيھىسسالامنىڭ ھوزۇرىغا كەلدى. بىز ئۇنىڭ ئاۋازىنى ئاڭلىدۇق - يۇ، لېكىن نېمە دېگەنلىكىنى چۈشىنەلمىدۇق، ئۇ رەسۇلۇللاھ ئەلەيھىسسالامغا يېقىن كېلىپ، بىردىنلا ئىسلام توغرىلىق سوراپ قالدى. رەسۇلۇللاھ ئەلەيھىسسالام: «بىر كېچە كۈندۈزدە بەش ۋاخ ناماز ئۆتەش» دەپ جاۋاب بەردى. ئۇ: «ئۇ نامازلاردىن باشقا يەنە ناماز ئوقۇمىدىمەن؟» دەپ سورىدى. رەسۇلۇللاھ ئەلەيھىسسالام: «ياق، ئوقۇيمەن دېسەڭ نەفىلى ناماز ئوقۇغىن» دېدى. رەسۇلۇللاھ ئەلەيھىسسالام: «رامزان ئېيىنىڭ روزىسىنى تۇتۇش» دېدى. ئۇ: «ماڭا ئۇنىڭدىن باشقا روزمۇ بارمۇ؟» دەپ سورىدى، رەسۇلۇللاھ ئەلەيھىسسالام: «يوق، تۇتماقچى بولساڭ نەفىلى روزا تۇتقىن» دېدى. رەسۇلۇللاھ ئەلەيھىسسالام ئۇنىڭغا زاكاتنىمۇ چۈشەندۈرۈپ بەرگەندى. ئۇ كىشى: «مەن بېرىشكە تېگىشلىك ئۇنىڭدىن باشقىسى بارمۇ؟» دەپ سورىدى. رەسۇلۇللاھ ئەلەيھىسسالام: «يوق، بەرمەكچى بولساڭ سەدىقە بەرگىن» دېدى. ئاندىن ئۇ كىشى: «ئاللاھنىڭ نامى بىلەن قەسەمكى، مەن بۇنىڭدىن ئاشۇرۇۋەتمەيمەن، كېمەيتىپمۇ قويمايمەن» دېگەن پېتى ئارقىسىغا بۇرۇلۇپ كېتىپ قالدى. رەسۇلۇللاھ ئەلەيھىسسالام: «ئۇ راستىنلا دېگىنىدەك قىلسا نىجاتلىققا ئېرىشىدۇ» دېدى.^①

مەزكۇر سۈننەتلەر بامداتتىن ئىلگىرى ئىككى، پېشىندىن ئىلگىرى ئىككى ياكى تۆت، پېشىندىن كېيىن ئىككى ياكى تۆت، نامازدىگەردىن ئىلگىرى ئىككى ياكى تۆت، نامازدىگەردىن كېيىن ئىككى، نامازشامدىن كېيىن ئىككى ۋە خۇپتەندىن كېيىن ئىككى رەكئەتتۇر. تۆۋەندىكى ئايەت بۇ نامازلارغا ئىشارەت قىلىدۇ:

﴿فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا ۖ وَمِنْ آنَاءِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ﴾

«شۇنىڭ ئۈچۈن ئۇلارنىڭ سۆزلىرىگە سەۋر قىلغىن. قۇياش چىقىشتىن ئىلگىرى ۋە پېتىشتىن ئىلگىرى رەببىڭگە ھەمد بىلەن تەسبىھ ئېيتقىن.

① بۇخارى، «ئىمان»، 34؛ مۇسلىم، «ئىمان»، 8؛ ئەبۇ داۋۇد، «سالات»، 1؛ نەسەئى، «سىيام»، 1؛ مۇۋەتتا، «قەسرۇسسالاتى فىسەسەفەر»، 94.

كېچىنىڭ ۋاقىتلىرى بىلەن كۈندۈزنىڭ تەرەپلىرىدىمۇ تەسبىھ ئېيتقىن. ئۇلارنى رازىلىققا ئېرىشەرەن دەپ قىلغىن»^①.

بۇ ئايەتتە يىگىرمە تۆت سائەتلىك بىر زامان پارچىسىنىڭ مۇئەييەن بۆلۈملىرىدە ئاللاھقا تەسبىھ ئېيتىش ئەمىر قىلىندۇ. بۇ تەسبىھ ۋاقىتلارغا باغلىق بولغانلىقى ئۈچۈن ناماز ئۆتەش مەنسىنى ئىپادىلەيدۇ. ئايەتنىڭ ﴿لَعَلَّكَ تَرْضَى - ئۇلارنى رازىلىققا ئېرىشەرەن دەپ قىلغىن﴾ دېگەن شەكىلدە ئاخىرلىشىشى بۇ ئەمىرنىڭ پەرز (قەتئىي بۇيرۇق) ماھىيىتىدە ئەمەس، بەلكى تەشۋىق ماھىيىتىدە بىر ئەمىر ئىكەنلىكىنى كۆرسىتىدۇ.

رەسۇلۇللاھ ئەلەيھىسسالامنىڭ بۇ نامازلار توغرىسىدىكى، «كىم كۈندە ئون ئىككى رەكئەت نەپلە ناماز ئوقۇسا، ئۇ كىشى ئۈچۈن ئۇ نامازلارنىڭ سەۋەبىدىن جەننەتتە بىر ئۆي سېلىندۇ»^② دېگەن ھەدىسىمۇ بۇنى تەكىتلەيدۇ. ئەمدى يۇقىرىدىكى ئايەتتە ئىشارەت قىلىنغان ۋاقىتلار ئۈستىدە توختىلىمىز:

1. كۈننىڭ چىقىشىدىن ئىلگىرى

بۇ بامداتنىڭ سۈننىتىنىڭ ۋاقتىدۇر. بۇ ۋاقىتتا ئاللاھقا تەسبىھ ئېيتماق ئۇ سۈننەتنى ئوقۇماقتۇر. 11 - سۈرە ھۇدىنىڭ 114 - ئايىتىدىكى «كېچىنىڭ كۈندۈزگە يېقىن ۋاقىتلىرىدا نامازنى تولۇق ۋە داۋاملىق ئۆتىگىن» دېگەن بۇيرۇقنىڭ ئەقىم ﴿أَقِم - ئۆرە تۇرغۇزغىن﴾ شەكىلدە كېلىشى بۇ ۋاقىتلاردا ئوقۇلىدىغان نامازلارنىڭ پەرز نامازلار ئىكەنلىكىنى كۆرسىتىدۇ.

شۇنىڭ ئۈچۈن بۇ ئۈچ ۋاقىتتىن بىرى بولغان سۈبھى ۋاقتىدا ئوقۇلىدىغان پەرز نامازنىڭ كېچىنىڭ «كۈندۈزگە يېقىن» بۆلۈمىدە ئوقۇلۇشىنىڭ، سۈننەتنىڭ بولسا پەرزىدىن ئىلگىرى ئوقۇلۇشىنىڭ لازىملىقىنى كۆرسىتىدۇ. چۈنكى بۇ سۈننەت ئەگەر پەرزىدىن كېيىن ئوقۇلسا «كۈندۈزگە

① 20 - سۈرە تاھا، 130 - ئايەت.

② مۇسلىم، «سالاتۇل مۇسافىرىن»، 101، 103؛ تىرمىزى، «سالات»، 306؛ نەسەئى، «قىيامۇل لەيل»، 66؛ ئىبنى ماجە، «ئىقامەتۇسسالات ۋە سۈننەتۇ فىيھا»، 100. ھەدىستە سۆزلەنگەن 12 رەكئەت ناماز مۇنۇ نامازلاردۇر: بامداتنىڭ پەرزىدىن ئىلگىرى ئىككى رەكئەت، پېشىننىڭ پەرزىدىن ئىلگىرى تۆت رەكئەت، كېيىن ئىككى رەكئەت، ناماز شام ۋە خۇپتەننىڭ پەرزلىرىدىن كېيىن ئىككىدىن تۆت رەكئەت. بۇلار ئەينى ۋاقىتتا سۈننەتنى مۇئەككەدە (تەكىتلەنگەن سۈننەتلەر، كۈچلۈك سۈننەتلەر) دەپمۇ ئاتىلىدۇ. بۇلار بەيغەمبىرىمىز كۆپىنچە ئوقۇغان، ئاندا - ساندا تەرك ئەتكەن نامازلاردۇر.

يېقىن» ۋاقىتتا پەرز ئەمەس، سۈننەت ناماز ئوقۇلغان بولىدۇ. بۇ مەزكۇر ئايەتنىڭ (11 - سۈرە ھۇدىنىڭ 114 - ئايىتىنىڭ) مەزمۇنىغا خىلاپ كېلىدۇ. پەيغەمبىرىمىزنىڭ باماداتنىڭ سۈننىتىنى دائىم پەرزىدىن ئىلگىرى ئۆتۈشى بۇنى تەكىتلەيدۇ.

2. كۈننىڭ پېتىشىدىن ئىلگىرى

بۇ نامازدىگەردىن كېيىن ئوقۇلۇشى تەرغىب قىلىنغان نەپلە نامازنىڭ ۋاقتىدۇر. بۇ ۋاقىتتا ئاللاھقا تەسبىھ ئېيتماق ئۇ نەپلە نامازنى ئوقۇماقتۇر. پەيغەمبىرىمىزنىڭ نامازدىگەردىن كېيىن داۋاملىق ئىككى رەكئەت نەپلە ناماز ئوقۇغانلىقىمۇ بۇ مەنىنى تەكىتلەيدۇ. مۇناسىۋەتلىك ھەدىس مۇنداق:

ئائىشە رەزىيەللاھۇ ئەنھا مۇنداق دەيدۇ: «رەسۇلۇللاھ نامازدىگەردىن كېيىن ئىككى رەكئەت ناماز ئوقۇمىغان كۈن يوق»^①.

3. كېچىنىڭ ۋاقتلىرى

بۇ يەردە «ۋاقتلار» دەپ تەرجىمە قىلىنغان كەلىمە ئانائى «آناء» دۇر.

ئانائ - ئان «آن» نىڭ كۆپلۈك شەكلىدۇر. ئان - ۋاقىت، سائەت، مەزگىل دېگەن مەنىلەرنى ئىپادىلەيدۇ. ئەرەبچىدە جەمئىي (بىر كەلىمىنىڭ كۆپلۈك شەكلى) نىڭ مەنىسى ئاز بولغاندا ئۈچتۇر. بۇ يەردىكى ئانائ «آناء» دېگەن

① بۇخارى، «مەۋاقىتۇسسالات»، 31، 33؛ مۇسلىم، «سالاتۇلمۇسافىرىن»، 299، 301؛ تىرمىزى، «سالات»، 21؛ نەسەئى، «مەۋاقىت»، 36. ھەدىس كىتابلىرىدا نامازدىگەردىن كېيىن نەپلە ناماز ئوقۇشنى چەكلەيدىغان ھەدىسلەرمۇ بار. ئۇلاردىن بىرى مۇنداق: ئەبۇ سەئىد ئەلخۇدرى رەزىيەللاھۇ ئەنھۇ مۇنداق دەيدۇ: رەسۇلۇللاھ مۇنداق دېگەن: «بامادات نامىزىنى ئوقۇغاندىن كېيىن كۈن چىقىپ يۈكسەلگەنگە قەدەر ناماز يوق، نامازدىگەرنى ئوقۇغاندىن كېيىن كۈن پېتىپ بولغانغا قەدەر ناماز يوق» (بۇخارى، «مەۋاقىت»، 31؛ مۇسلىم، «سالاتۇلمۇسافىرىن»، 288؛ نەسەئى، «مەۋاقىت»، 35). بىر - بىرىگە زىت كۆرۈنگەن بۇ ئىككى ھەدىسنى بىرلەشتۈرۈش مۇمكىن. مەسىلەن: پەيغەمبىرىمىزنىڭ نامازدىگەردىن كېيىن ناماز ئوقۇشتىن مەنئى قىلىدىغان ھەدىسلىرىنىڭ كۈن پېتىۋاتقان چاغدا ناماز ئوقۇشتىن مەنئى قىلىدىغانلىقىنى، نامازدىگەردىن كېيىن ناماز ئۆتەشكە رۇخسەت بېرىدىغان ھەدىسلىرىنىڭ نامازدىگەردىن كېيىن كۈن تېخى يۇقىرىدا تۇرۇۋاتقان چاغدا يەنى كۈن سارغىيىپ كەتمىگەن ۋاقىتتا ناماز ئۆتەشكە رۇخسەت بېرىدىغانلىقىنى چۈشىنىش ئۇ ئىككى ھەدىسنى بىرلەشتۈرۈپ چۈشەنگەنلىك بولىدۇ. ئۇنىڭ ئۈستىگە ئەبۇ داۋۇد ۋە نەسەئىد بۇنى تەكىتلەيدىغان مۇنداق ھەدىسلەر بار: ئەلى رەزىيەللاھۇ ئەنھۇ مۇنداق دەيدۇ: «رەسۇلۇللاھ نامازدىگەردىن كېيىن كۈن يۇقىرىدا بولمىغان چاغلاردا ناماز ئوقۇشتىن مەنئى قىلغان» (ئەبۇ داۋۇد، «سالات»، 298). «رەسۇلۇللاھ كۈن نۇرلۇق ۋە ئېگىز بولمىسا نامازدىگەردىن كېيىن ناماز ئوقۇشتىن مەنئى قىلاتتى» (نەسەئى، «مەۋاقىت»، 36).

كەلىمە مۇناسىۋەتلىك ھەدىسلەرنىڭ دالالەت قىلىشى بىلەن ئۆزىنىڭ مەنىلىرىدىن بىرى بولغان «ئۈچ ۋاقىت» نى ئىپادىلەيدۇ. بۇ ئۈچ ۋاقىت ناماز شام ۋە خۇپتەننىڭ سۈننەتلىرىنىڭ ۋاقىتلىرى بىلەن تەھەججۇد نامىزىنىڭ ۋاقىتىنى كۆرسىتىدۇ. ئۇ ۋاقىتلاردا ئاللاھقا تەسبىھ ئېيىش، ئۇ نامازلارنى ئۆتەش دېمەكتۇر.

بۇ يەردە دىققەت قىلىشقا تېگىشلىك بىر مەسىلە شۇكى، شام بىلەن خۇپتەننىڭ سۈننەتلىرى پەرزەلەردىن كېيىن ئوقۇلىدۇ. چۈنكى 11 - سۈرە ھۇدىنىڭ 114 - ئايىتىدە بۇ ئىككى ناماز ئۈچۈن بەلگىلەنگەن ۋاقىت كۈن پاتقاندىن كېيىن كېچىنىڭ كۈندۈزگە يېقىن بولغان ئىككى ۋاقىتدۇر. ئەگەر بۇ نامازلاردىن ئىلگىرى سۈننەت ئوقۇلسا بۇ نامازلار «كېچىنىڭ كۈندۈزگە يېقىن ۋاقىتلىرى» دا ئوقۇلمىغان بولىدۇ.

4. كۈندۈزنىڭ تەرەپلىرى

بۇ يەردە «تەرەپلەر» دەپ تەرجىمە قىلىنغان كەلىمە ئەتراپ «أَطْرَاف» دۇر. بۇ كەلىمە جەمئىي (كەلىمىنىڭ كۆپلۈك شەكلى) بولغانلىقى ئۈچۈن كۈندۈز ۋاقىتلىرىدىن ئاز دېگەندە ئۈچ ۋاقىتنى كۆرسىتىدۇ. بۇ يەردىكى ئەتراپ «أَطْرَاف» دېگەن كەلىمە مۇناسىۋەتلىك ھەدىسلەرنىڭ دالالەت قىلىشى بىلەن ئۆزىنىڭ مەنىلىرىدىن بىرى بولغان «ئۈچ ۋاقىت» نى ئىپادىلەيدۇ. بۇ ئۈچ ۋاقىت چاشگاھ ۋاقتى، پېشىن ۋاقتى ۋە نامازدىگەرنىڭ ۋاقىتلىرىنى كۆرسىتىدۇ. بۇ ۋاقىتلاردا ئاللاھقا تەسبىھ ئېيتماق چاشگاھ نامىزى، پېشىننىڭ ئىلگىرىكى ۋە كېيىنكى سۈننەتلىرى، نامازدىگەرنىڭ سۈننىتى قاتارلىق نەپلە نامازلارنى ئوقۇماقتۇر.

خۇلاسە قىلىپ ئېيتقاندا 20 - سۈرە تاھانىڭ 130 - ئايىتى 24 سائەتلىك بىر زامان ئىچىدە ئاز دېگەندە سەككىز ۋاقىت نەپلە (سۈننەت) ناماز بارلىقىغا دالالەت قىلىدۇ. تۆۋەندە بۇ نامازلارنى ئوتتۇرىغا قويىمىز:

(1) پېشىننىڭ سۈننىتى

پېشىننىڭ سۈننىتىنىڭ رەكئەت سانى توغرىسىدا ئۈچ تۈرلۈك پەرقلىق رىۋايەت بار: بىرىنچىسى تۆت رەكئەت، ئىككىنچىسى ئالتە رەكئەت، ئۈچىنچىسى سەككىز رەكئەت دېگەن رىۋايەتلەر.

(1) تۆت رەكئەت دېگەن رىۋايەت

رىۋايەت قىلىنىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالامدىن ئون رەكئەت نامازنى ئۆگىنىپ ئېسىمدە ساقلىۋالدىم؛ پېشىندىن ئىلگىرى ئىككى رەكئەت، پېشىندىن كېيىن ئىككى رەكئەت، نامازشامدىن كېيىن ئۆيىدە ئىككى رەكئەت، خۇپتەندىن كېيىن ئۆيىدە ئىككى رەكئەت، بامداتتىن ئىلگىرى ئىككى رەكئەت^①.

تىرمىزىنىڭ بىر رىۋايىتىدە ئىبنى ئۆمەر رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالام بىلەن پېشىندىن ئىلگىرى ئىككى رەكئەت ۋە پېشىندىن كېيىن ئىككى رەكئەت ناماز ئوقۇدۇم^②.

(2) ئالتە رەكئەت دېگەن رىۋايەت

ئۇمۇمۇ ھەبىبە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ مۇنداق دېگەن: كىمكى بىر كېچە - كۈندۈزدە ئون ئىككى رەكئەت ناماز ئوقۇيدىكەن، ئۇنىڭغا جەننەتتە بىر ئۆي بىنا قىلىنىدۇ؛ پېشىندىن ئىلگىرى تۆت رەكئەت، كېيىن ئىككى رەكئەت، نامازشامدىن كېيىن ئىككى رەكئەت، خۇپتەندىن كېيىن ئىككى رەكئەت، بامداتتىن ئىلگىرى ئىككى رەكئەت^③.

رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام پېشىندىن ئىلگىرى تۆت رەكئەت، بامداتتىن ئىلگىرى ئىككى رەكئەت نامازنى تەرك ئەتمەيتتى^④.

(3) سەككىز رەكئەت دېگەن رىۋايەت

ئۇمۇمۇ ھەبىبە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ مۇنداق دېگەن: «كىمكى پېشىندىن ئىلگىرى تۆت رەكئەت، پېشىندىن كېيىن تۆت رەكئەت ناماز ئوقۇيدىكەن، ئاللاھ ئۇ كىشىنى دوزاخقا ھارام قىلىدۇ»^⑤.

① بۇخارى، «تەھەججۇد»، 33؛ تىرمىزى، «سالات»، 320.

② تىرمىزى، «سالات»، 316.

③ ئەبۇ داۋۇد، «سالات»، 289؛ تىرمىزى، «سالات»، 306؛ نەسەئى، «قىيامۇللەيل ۋە تەتەۋۇئۇنۇن

نەھار»، 66.

④ ئەبۇ داۋۇد، «سالات»، 290؛ نەسەئى، «قىيامۇللەيل ۋە تەتەۋۇئۇنۇن نەھار»، 56.

⑤ تىرمىزى، «سالات»، 317؛ ئىبنى ماجە، «ئىقامەتۇسسالات ۋە سسۇننەتى فىيھا»، 108.

2) نامازدىگەرنىڭ سۈننىتى

ئىبنى ئۆمەر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ مۇنداق دېگەن: «ئاللاھ نامازدىگەردىن ئىلگىرى تۆت رەكئەت ناماز ئوقۇغان كىشىگە رەھىم قىلسۇن»^①.

رىۋايەت قىلىندۇكى، ئەلى رەزىيەللاھۇ ئەنھۇ مۇنداق دەيدۇ: «رەسۇلۇللاھ نامازدىگەردىن ئىلگىرى ھەر ئىككى رەكئەتتە بىر سالام بېرىپ تۆت رەكئەت ناماز ئوقۇيتتى»^②.

3) نامازشامنىڭ ۋە خۇپتەننىڭ سۈننەتلىرى

رىۋايەت قىلىندۇكى، ئائىشە رەزىيەللاھۇ ئەنھا مۇنداق دەيدۇ: «رەسۇلۇللاھ ئەلەيھىسسالام مېنىڭ ئۆيۈمدە پېشىندىن ئىلگىرى تۆت رەكئەت ناماز ئوقۇيتتى، ئاندىن مەسچىتكە چىقىپ جامائەت بىلەن پېشىننى ئوقۇيتتى، ئاندىن كىرىپ ئىككى رەكئەت ناماز ئوقۇيتتى، جامائەت بىلەن نامازشامنى ئوقۇيتتى، ئاندىن كىرىپ ئىككى رەكئەت ناماز ئوقۇيتتى. جامائەت بىلەن خۇپتەننى ئوقۇيتتى ۋە ئۆيۈمگە كىرىپ ئىككى رەكئەت ناماز ئوقۇيتتى»^③.

4) بامداتنىڭ سۈننىتى

بۇ ئىككى رەكئەتلىك بىر ناماز بولۇپ، مۇناسىۋەتلىك ھەدىسلەر تۆۋەندىكىچە:

ئائىشە رەزىيەللاھۇ ئەنھادىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «بامداتنىڭ ئىككى رەكئەت سۈننىتى دۇنيا ۋە دۇنيادىكى بارلىق نەرسىلەردىن ياخشىدۇر»^④.

«رەسۇلۇللاھ ئەلەيھىسسالام نەپلە نامازلارنىڭ ئىچىدە بامداتنىڭ ئىككى رەكئەت سۈننىتىگە قاتتىق ئەھمىيەت بېرەتتى»^⑤.

① ئەبۇ داۋۇد، «سالات»، 296؛ ترمىزى، «سالات»، 318.

② ترمىزى، «سالات»، 318؛ نەسەئى، «ئىمامەت»، 66.

③ مۇسلىم، «سالاتۇلمۇسافىرىنە ۋە قەسرىيە»، 105. ئەبۇ داۋۇد، «سالات»، 290.

④ مۇسلىم، «سالاتۇلمۇسافىرىن»، 96؛ ترمىزى، «سالات»، 307؛ نەسەئى، «قىيامۇللەيل»، 56.

⑤ بۇخارى، «تەھەججۇد»، 25؛ مۇسلىم، «سالاتۇلمۇسافىرىنە ۋە قەسرىيە»، 94؛ ئەبۇ داۋۇد، «سالات»، 290.

«رەسۇلۇللاھ ئەلەيھىسسالام بامدات نامىزىنىڭ ئەزان ۋە تەكبىرى ئارىسىدا يەڭگىل ئىككى رەكئەت ناماز ئوقۇيتتى»^①.

5. ۋىتىر نامىزى

«ۋىتىر» نىڭ مەنىسى تاق دېگەن بولۇپ، ۋىتىر نامىزى تەھەججۇد نامىزىنىڭ ئاخىرىدىكى بىر رەكئەت نامازنى كۆرسىتىدۇ. تەھەججۇد نامىزى ئۆتەش رەسۇلۇللاھقا پەرز، ئۈممەتكە نەپلە (سۈننەت) بولغان بىر كېچە نامىزىدۇر. ئاللاھ تائالا مۇنداق دەيدۇ:

﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا ﴿٧٩﴾﴾

«كېچىنىڭ بىر قىسمىدا ئويغۇنۇپ قۇرئان بىلەن تەھەججۇد نامىزى ئوقۇغىن، بۇ ناماز ساڭا ئارتۇقچە ۋەزىپىدۇر. شۇنداق قىلساڭ رەببىڭ سېنى مەدھىيەلىنىدىغان ماقامغا ئېرىشتۈرىشى مۇمكىن»^②.

بۇ ئايەتتىكى ﴿نَافِلَةً لَّكَ - ساڭا ئارتۇقچە ۋەزىپىدۇر﴾ دېگەن ئىپادە يۇقىرىدىكى مەزمۇنغا دالالەت قىلىدۇ.

مۇناسىۋەتلىك بىر ھەدىس:

ئىبنى ئۆمەر رەزىيەللاھۇ ئەنھۇن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «كېچىنىڭ نامىزى (تەھەججۇد نامىزى) ئىككى رەكئەت، ئىككى رەكئەتتىن ئوقۇلىدۇ. تاڭ سۈزۈلۈپ قېلىشىدىن ئەندىشە قىلساڭ، بىر رەكئەت ئوقۇپ ئوقۇغان نامىزىڭنى تاق قىلىۋالغىن»^③.

(1) ۋاقتى

ۋىتىر نامىزىنىڭ ۋاقتى خۇپتەندىن كېيىن تاڭ سۈزۈلگىچىلىك بولغان ئارىلىقتۇر. لېكىن ئۇنى خۇپتەندىن كېيىن بىر مۇددەت ئۇخلاپ، كېچىسى ئۇيقۇدىن ئويغىنىپ تەھەججۇد نامىزى ئۆتىگەندىن كېيىن ئۆتەش ئەۋزەلدۇر. ئاللاھ تائالا مۇنداق دەيدۇ:

① بۇخارى، «ئەزان»، 12؛ مۇسلىم، «سالاتۇلمۇسافىرىن»، 91.

② 17 - سۈرە ئىسرا، 79 - ئايەت.

③ بۇخارى، «ۋىتىر»، 1؛ مۇسلىم، «سالاتۇلمۇسافىرىن»، 145.

﴿تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ﴾⁽¹⁶⁾

«ئۇلارنىڭ يانلىرى تۆشەكلىرىدىن يىراقلىشىدۇ، قورقۇنچ ۋە ئۈمىد ئىچىدە رەببىگە دۇئا قىلىدۇ ۋە بىز ئاتا قىلغان رىزىقتىن چىقىم قىلىدۇ»^①.

﴿... وَالْمُسْتَغْفِرِينَ بِالْأَسْحَارِ﴾⁽¹⁷⁾

«ئۇلار تاڭ ئېتىشىغا ئاز قالغان ۋاقىتلاردا ئاللاھتىن مەغپىرەت تىلىگۈچى كىشىلەردۇر»^②.

﴿وَالْأَسْحَارِ هُمْ يَسْتَغْفِرُونَ﴾⁽¹⁸⁾

«ئۇلار تاڭ ئېتىشىغا ئاز قالغان ۋاقىتلاردا مەغپىرەت تىلەيتتى»^③.

يانلارنىڭ «تۆشەكتىن يىراقلىشىشى» ئۈچۈن ئالدى بىلەن يېتىش لازىم. «تاڭ ئېتىشىغا ئاز قالغان ۋاقىتلاردا مەغپىرەت تىلەش» دېگەن ئىپادە ۋىتىردا ئوقۇلىدىغان قۇنۇت دۇئاسىغا ئىشارەت قىلىدۇ. بۇ دۇئانىڭ تاڭ ئېتىشىغا ئاز قالغان ۋاقىتلاردا، ۋىتىر نامىزىنىڭ تەھەججۇد نامىزىنىڭ ئاخىرىدىكى تاق رەكئەت ئىكەنلىكى بۇنى كۆرسىتىدۇ^④.

(2) دۇئايى قۇنۇت

بۇ ئىككى تۈرلۈك بولۇپ، ئۇلارنىڭ قايسىسىنى ئوقۇسا بولىدۇ، ھەر ئىككىسىنى ئوقۇسىمۇ بولىدۇ. ئۇلار تۆۋەندىكىچە:

«اللَّهُمَّ إِنَّا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَنُثْنِي عَلَيْكَ الْخَيْرَ وَلَا نَكْفُرُكَ وَنَخْلَعُ وَنَتْرِكُ مَنْ يَفْجُرُكَ. اللَّهُمَّ إِيَّاكَ نَعْبُدُ وَلَكَ نُصَلِّي وَنَسْجُدُ وَإِلَيْكَ نَسْعَى وَنَحْفِدُ وَنَرْجُو رَحْمَتَكَ وَنَخْشَى عَذَابَكَ إِنَّ عَذَابَكَ بِالْكَفَّارِ مُلْحِقٌ»

① 32 - سۈرە سەجدە، 16 - ئايەت.

② 3 - سۈرە ئال ئىمران، 17 - ئايەت.

③ 51 - سۈرە زارىيات، 18 - ئايەت.

④ ئەبۇ نەسر ئىسمائىل ئىبن ھەمماد جەۋھەرى، «سحر»، سىھاب تاجۇل لۇغە ۋە سىھابۇل ئەرەبىيە، تەھقىقلىغۇچى، ئەھمەد ئابدۇلغەفور ئەتتار (بېيرۇت: دارۇل ئىلمى لىلمە لايبىن، 1987/1407)، 2: 678 - 679؛ ئىبن مەنزۇر، «سحر»، 4: 348؛ ئىبن فارس، «سحر»، 3: 138.

«ئى ئاللاھ! بىز سەندىن ياردەم تىلەيمىز، سەندىن مەغپىرەت تىلەيمىز، ساڭا ئىمان كەلتۈرىمىز، سېنى پۈتكۈل ياخشىلىقلار بىلەن ماختايمىز، ساڭا تۈزكۈرلۈك قىلمايمىز، ساڭا ئاسىيلىق قىلغانلار بىلەن ئادا - جۇدا بولىمىز ۋە ئۇلارنى تاشلىۋىتىمىز. ئى ئاللاھ! بىز ساڭلا ئىبادەت قىلىمىز، سەن ئۈچۈنلا ناماز ئوقۇيمىز، ساڭلا سەجدە قىلىمىز، سەن تەرەپكىلا يۈگۈرىمىز ۋە ئالدىرايمىز، رەھىمىتىڭنى ئۈمىد قىلىمىز، ئازابىڭدىن قورقىمىز، شۈبھىسىزكى، سېنىڭ ئازابىڭ كاپىرلارغا تېگىشلىكتۇر»^①.

«اللَّهُمَّ اهْدِنِي فِيمَنْ هَدَيْتَ وَعَافِنِي فِيمَنْ عَافَيْتَ وَتَوَلَّنِي فِيمَنْ تَوَلَّيْتَ وَبَارِكْ لِي فِيمَا أَعْطَيْتَ وَقِنِي شَرَّ مَا قَضَيْتَ إِنَّكَ تَقْضِي وَلَا يُقْضَىٰ عَلَيْكَ وَإِنَّهُ لَا يَذُلُّ مِنْ وَالَيْتَ وَلَا يَعْزُ مِنْ عَادَيْتَ تَبَارَكَ رَبَّنَا وَتَعَالَيْتَ»

«ئى ئاللاھ! سەن ھىدايەت بەرگەن كىشىلەرنىڭ قاتارىدا ماڭىمۇ ھىدايەت بەرگەن، سەن سالامەتلىك بەرگەن كىشىلەرنىڭ قاتارىدا ماڭىمۇ سالامەتلىك بەرگەن، سەن دوست تۇتقان كىشىلەرنىڭ قاتارىدا مېنىمۇ دوست تۇتقىن، سەن ماڭا بەرگەن نەرسىلەرنى مەن ئۈچۈن بەرىكەتلىك قىلىپ بەرگەن، مېنى ھۆكۈملىرىڭنىڭ يامىنىدىن ساقلىغىن، سەن ھۆكۈم قىلسەن، ساڭا ھۆكۈم قىلىنمايدۇ، سەن دوست تۇتقان كىشى خار بولمايدۇ، سەن دۈشمەن تۇتقان كىشى ئەزىز بولمايدۇ، ئى رەببىمىز! سەن ئۇلۇغسەن ۋە ئۈستۈنسەن»^②.

① بۇ دۇئانىڭ ئۆمەر ئىبنى خەتتاب رەزىيەللاھۇ ئەنھۇنىڭ بامدات نامىزىدا ئوقۇغان دۇئاسىنىڭ بىر قىسمى ئىكەنلىكى رىۋايەت قىلىندۇ. قاراڭ؛ ئەبۇ بەكرى ئابدۇرزاق ئىبن ھۇمام ئىبن نافع سەئىدانى، مۇسەننەنى، 3 - باسما، تەھقىقلىغۇچى: ھەبىبۇررەھمان ئەئزەمى (بېيرۇت: مەكتەبۇل ئىسلامى، ھ 1403 / م 9)، 3: 110؛ ئەبۇ بەكرى ئىبنى ئەبى شەيبە ئابدۇللاھ ئىبنى مۇھەممەد ئىبنى ئىبراھىم ئىبنى ئوسمان، ئەلكتىتابۇل مۇسەننەنى فىل ئەھادىيس ۋەئەسار، تەھقىقلىغۇچى: كامال يۇسۇف ھۇۋت (رىياد: مەكتەبەتۇر رۇشەد، ھ 1409 / م 1989)، 2: 106. شۇنىڭدەك، ئابدۇللاھ ئىبنى مەسئۇد رەزىيەللاھۇ ئەنھۇنىڭ باشقىلارغا ئۆگەتكەنلىكىمۇ رىۋايەت قىلىندۇ. قاراڭ: ئىبنى ئەبى شەيبە، مۇسەننەنى، 2: 95.

② بۇ دۇئانى رەسۇلۇللاھ ئەيھىسسالامنىڭ ھەسەن ئىبنى ئەلى رەزىيەللاھۇغا ۋىتىر نامىزىنىڭ دۇئاسىدا ئوقۇشى ئۈچۈن ئۆگىتىپ قويغانلىقى رىۋايەت قىلىندۇ (ئەبۇ داۋۇد، «سالات»، 338: تىرمىزى، «ئەبۇبۇلۇتىر»، 341؛ نەسەئى، «قىيامۇللىل ۋە تەتەۋۋۇتۇننەھار»، 51؛ ئىبنى ماجە، «ئىقامەتۇسسالات ۋە سۇننەتۇ فىھا»، 117).

IV زاكات

§1. ئومۇمىي بايان

ئىنسانلار يارىتىلىشىنىڭ تەلىپى بىلەن ئىجتىمائىي ھالدا تۇرمۇش كەچۈرىدىغان جانلىقلاردۇر^①. ئۇلارنىڭ ئارىسىدا نەسەب، قۇدا - باجلىق ۋە ئۇرۇق - تۇغقانلىق مۇناسىۋىتىنىڭ ئورنىتىلىشى ئاللاھنىڭ بىر نېمىتىدۇر^②. كۈچ - قۇۋۋەت، ئىمكان - پۇرسەت ۋە مال - مۈلۈك جەھەتتىن پۈتۈن ئىنسانلارنىڭ ئوخشاش سەۋىيەدە بولماسلىقى ئاللاھ تائالانىڭ ھېكمىتىدۇر^③. جەمئىيەتتە كۈچلۈك - ئاجىز، باي - كەمبەغەل، زەردار - نامرات، دۆلەتمەن ۋە ھاجەتمەن دېگەندەك سىنىپلارنىڭ مەۋجۇت بولۇشى ئۇ ھېكمەتنىڭ تەبىئىي نەتىجىسىدۇر^④. بىر - بىرىگە ياخشىلىق قىلىش ۋە بىر - بىرىگە ياردەم قىلىش مەزكۇر تۇرمۇشنىڭ ئېھتىياجىدۇر^⑤.

ئاللاھ تائالا ئەنە شۇ ئېھتىياجنىڭ قامدىلىشى ئۈچۈن كۈچلۈكلەرنى ئاجىزلارغا ياخشىلىق قىلىشقا، بايلارنى كەمبەغەللەرگە ياردەم قىلىشقا، زەردارلارنى نامراتلارنى يۆلەشكە، دۆلەتمەنلەرنى ھاجەتمەنلەرگە خەيرخاھلىق قىلىشقا تەشۋىق ۋە ئەمر قىلغان^⑥.

① قاراڭ: 49 - سۈرە ھۇجۇرات، 13 - ئايەت.

② قاراڭ: 4 - سۈرە نىسا، 1 - ئايەت؛ 16 - سۈرە نەھل، 72 - ئايەت؛ 25 - سۈرە قۇرقان، 54 -

ئايەت؛ 30 - سۈرە رۇم، 21 - ئايەت؛ 42 - سۈرە شۇرا، 11 - ئايەت.

③ قاراڭ: 2 - سۈرە بەقەرە، 237 - ۋە 266 - ئايەتلەر؛ 3 - سۈرە ئال ئىمران، 40 - ئايەت؛ 4 - سۈرە

نىسا، 32 - ۋە 54 - ئايەتلەر؛ 11 - سۈرە ھۇد، 27 - ئايەت؛ 14 - سۈرە ئىبراھىم، 39 - ئايەت؛ 15 -

سۈرە ھىجر، 54 - ئايەت؛ 16 - سۈرە نەھل، 70 - ئايەت؛ 17 - سۈرە ئىسرا، 23 - ئايەت؛ 19 - سۈرە

مەريەم، 8 - ئايەت؛ 22 - سۈرە ھەج، 5 - ئايەت؛ 24 - سۈرە نۇر، 22 - ئايەت؛ 36 - سۈرە ياسىن، 68

- ئايەت؛ 42 - سۈرە شۇرا، 27 - ئايەت؛ 43 - سۈرە زۇخۇرۇق، 32 - ئايەت؛ 95 - سۈرە تىن، 5 - ئايەت؛

113 - سۈرە فەلەق، 5 - ئايەت.

④ قۇرئان كەرىمدىكى «پېقىر - مىسكىن، باي - كەمبەغەل» دېگەندەك ئاتالغۇلار بۇنى كۆرسىتىدۇ.

⑤ چۈنكى ئۆزىنىڭ مېلىنى ئاللاھ رىزاسى ئۈچۈن باشقىسىغا بېرىش بىلەن بايلار بېخىللىقتىن قۇتۇلىدۇ

ۋە كەمبەغەللەرنىڭ كۆڭلىنى ئالىدۇ، كەمبەغەللەر ئېھتىياجىنى قامدايدۇ ۋە بايلارغا قارشى مۇھەببەت

ھېس قىلىدۇ. شۇنىڭ بىلەن ئۇلارنىڭ ئوتتۇرىسىدا دوستلۇق مۇناسىۋىتى پەيدا بولىدۇ، شۇنداقلا جەمئىيەت

ھەر جەھەتتىن تەرەققىي قىلىدۇ.

⑥ قاراڭ: 2 - سۈرە بەقەرە، 261 -، 265 - ۋە 274 - ئايەتلەر؛ 17 - سۈرە ئىسرا، 26 - ئايەت؛ 30

- سۈرە رۇم، 38 - ئايەت؛ 51 - سۈرە زارىيات، 19 - ئايەت؛ 70 - سۈرە مەئارىج، 24 ~ 25 - ئايەتلەر.

شۇنىڭدەك، قۇرئان كەرىمدىكى «ماللىرىڭلاردىن ئاللاھ يولىدا سەرپ قىلىڭلار» دېگەن مەزمۇندىكى

ئايەتلەرمۇ بۇ مەنەلەرگە دالالەت قىلىدۇ.

شۇنىڭدەك، نەق پۇلى ۋە تۈگە، كالا، قوي، ئۆچكە قاتارلىق ھايۋانلىرى مەلۇم ئۆلچەمگە يەتكەنلەرنى يىلدا بىر قېتىم مەزكۇر پۇل ۋە ھايۋانلىرىدىن مۇئەييەن بىر مىقدارنى (زاكات سۈپىتىدە) ئايرىشقا^①، يەردىن ئالغان مەھسۇلاتنى مەلۇم ئۆلچەمگە يەتكەنلەرنى مەھسۇلاتنى يىغقان كۈنى ئۇ مەھسۇلاتنىڭ ئۈندىن بىرىنى (ئۆشۈرە سۈپىتىدە) ئايرىشقا^②، شۇنداقلا ئۇلارنى بەلگىلەنگەن كىشى ۋە ئورۇنلارغا بېرىشكە بۇيرۇغان^③.

شۇڭا ئاتا - ئانىلارغا ياخشىلىق قىلىش، ئۇرۇق - تۇغقانلارغا غەمخورلۇق قىلىش، پېقىر - مىسكىنلەرگە ياردەم قىلىش ۋە يېتىم - يېسىرلارنىڭ بېشىنى سىلاش ئىسلامنىڭ پەرزلىرىدۇر^④. شۇنىڭدەك، ئۆشۈرە - زاكات ئايرىپ، تېگىشلىك يەرلەرگە بېرىشمۇ ئىسلامنىڭ بىر پەرزىدۇر، ھەتتا بىر ئەر كاندۇر^⑤.

ئۇ پەرزلەرنى لايىق رەۋىشتە ئادا قىلىش ئۈچۈن ئۇ پەرزلەرنىڭ مەقسەت ۋە غايىلىرىنى^⑥، شەرت ۋە شەكىللىرىنى، مىقدار ۋە ئۆلچەملىرىنى قۇرئان - سۈننەتتىن ئۆگىنىش كېرەك^⑦. چۈنكى ئۆزىنىڭ قايسى ئەمەلىنى، نېمىشقا ۋە قانداق قىلىشىنى بىلمەيلا ئىشقا كىرىشكەن كىشى شەكىلۋازلىق

① قاراڭ: 2 - سۈرە بەقەرە، 267 - ئايەت.

② قاراڭ: 6 - سۈرە ئەنئام، 141 - ئايەت.

③ قاراڭ: 9 - سۈرە تەۋبە، 60 - ئايەت.

④ قاراڭ: 2 - سۈرە بەقەرە، 83 -، 177 - ۋە 215 - ئايەتلەر؛ 4 - سۈرە نىسا، 36 - ئايەت؛ 6 - سۈرە ئەنئام، 151 - ئايەت؛ 16 - سۈرە نەھل، 90 - ئايەت؛ 17 - سۈرە ئىسرا، 23 - ۋە 26 - ئايەتلەر؛ 30 - سۈرە رۇم، 38 - ئايەت؛ 31 - سۈرە لۇقمان، 14 - ئايەت؛ 46 - سۈرە ئەھقاف، 15 - ئايەت.

⑤ قاراڭ: 2 - سۈرە بەقەرە، 43 -، 83 -، 110 -، 267 - ۋە 277 - ئايەتلەر؛ 4 - سۈرە نىسا، 77 - ئايەت؛ 6 - سۈرە ئەنئام، 141 - ئايەت؛ 9 - سۈرە تەۋبە، 60 - ئايەت؛ 22 - سۈرە ھەج، 78 - ئايەت؛ 24 - سۈرە نۇر، 56 - ئايەت؛ 58 - سۈرە مۇجادەلە، 13 - ئايەت؛ 73 - سۈرە مۇزەمەل، 20 - ئايەت. ئابدۇللاھ ئىبنى ئۆمەر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ مۇنداق دېگەن: «ئىسلام دىنى بەش ئەرگان ئۈستىگە قۇرۇلغان. بىرىنچىسى «ئاللاھتىن باشقا ھېچ ئىلاھ يوق، مۇھەممەد ئاللاھنىڭ ئەلچىسى» دەپ گۇۋاھلىق بېرىش، ئىككىنچىسى ناماز ئوقۇش، ئۈچىنچىسى زاكات بېرىش، تۆتىنچىسى ھەج قىلىش، بەشىنچىسى روزا تۇتۇش» (بۇخارى، «ئىمان»، 1؛ مۇسلىم، «ئىمان»، 1؛ تىرمىزى، «ئىمان»، 3؛ نەسەئى، «ئىمان»، 13).

⑥ قاراڭ: 2 - سۈرە بەقەرە، 112 - ئايەت؛ 4 - سۈرە نىسا، 125 - ئايەت؛ 98 - سۈرە بەيىنە، 5 - ئايەت. رەسۇلۇللاھ ئەلەيھىسسالام مۇنداق دېگەن: «ئەمەللەر نىيەتلەرگە باغلىق» (بۇخارى، «بەدئۇل ۋەھىي»، 1، «ئىمان»، 41؛ مۇسلىم، «ئىمان»، 155).

⑦ چۈنكى ئىبادەت ئىتائەتتىن ھاسىل بولىدۇ. ئىتائەت بۇيرۇلغاننى قىلىش، توسۇلغاندىن يېنىش بىلەن ئەمەلگە ئاشىدۇ. ئەنە شۇ ئىبادەتنى قىلغان كىشى ئاللاھقا بەندە (فۇل) ھېسابلىنىدۇ. «دىننى ئاللاھقا خالىس قىلىش» مەزمۇنىدىكى ئايەتلەر بۇ مەنىگە دالالەت قىلىدۇ.

ۋە دورامچۇقلۇق قىلغان بولىدۇ، شۇنداقلا ئاللاھنىڭ ھۇزۇرىدا ساۋابقا ئېرىشەلمەيدۇ^①.

تۆۋەندە ئايەت - ھەدىس پۈتۈنلۈكى ئاساسىدا يۇقىرىدىكى ئىلاھىي پەرمانلارنىڭ ئۆشەرە - زاكات ۋە سەدىقە پىتىر قىسمى ھەققىدە تەپسىلىي مەلۇمات بېرىلىدۇ.

§2. «زاكات» دېگەن سۆزنىڭ مەنىسى

«زاكات» دېگەن سۆز لۇغەتتە پاكلانماق، پاكلماق، ئۆسمەك، ئۆستۈرمەك، ئاۋۇماق، كۆپەيمەك، مەدھىيەلىمەك، پاك، پاكلىق، بەرىكەت دېگەن مەنىلەرنى ئىپادىلەيدۇ^②. ئىستىلاھى مەنىسى (فىقھتىكى ئاتالغۇ مەنىسى) ئىسلام دىنىدا باي ھېسابلىنىدىغان مۇسۇلمانلارنىڭ ماللىرىدىن قۇرئاندا بەلگىلەنگەن^③ شەخس ۋە ئورۇنلارغا سەرپ قىلىنىش ئۈچۈن ئېلىنغان مۇئەييەن مىقدار دېگەن بولىدۇ^④.

§3. زاكاتنىڭ ھۆكۈمى

زاكات بېرىش يەنى پۇلى (ئالتۇن، كۈمۈش ۋە قەغەز پۇلى)، زىرائەت مەھسۇلاتى ۋە تۈگە، كالا، قوي، ئۆچكە قاتارلىق ھايۋانلىرى مۇئەييەن مىقدارغا يەتكەنلەرنىڭ مەخسۇس شەرتلەر ئاستىدا مەلۇم مىقدارنى ئايرىپ، ئاللاھنىڭ ئەمرىنى ئادا قىلىش ئۈچۈن ئاللاھ بەلگىلىگەن سىنىپلارغا بېرىشى پەرزدۇر. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِآخِذِيهِ إِلَّا أَنْ تُغْمِضُوا فِيهِ وَاعْلَمُوا أَنَّ اللَّهَ غَفِيءٌ حَمِيدٌ﴾^(٣٦)

① قارالڭ: 5 - سۇرە مائىدە، 27: 9 - سۇرە تەۋبە، 53.

② ئىبنى فارس، «زكى»، 3: 17؛ راغب ئىسغەھانى، «زكو»، 1: 380 - 381؛ ئىبنى مەنزۇر، «زكو»، 14: 358 - 359.

③ قارالڭ: 9 - سۇرە تەۋبە، 60.

④ مەھمەت ئەركال، «زەكات»، تۈركىيە دىيانەت ئىسلام ئېنىسكلوپىدىيەسى (ئىستانبۇل: تۈركىيە دىيانەت ۋەقى نەشرىياتى، 2013)، 44: 197.

«ئى مۇئمىنلار! تاپقان مېلىڭلارنىڭ ياخشىلىرىدىن ۋە بىز سىلەرگە زېمىندىن چىقىرىپ بەرگەن نەرسىلەردىن چىقىم قىلىڭلار. ئۆزۈڭلار كۆز يۇممىساڭلار ئالمايدىغان ناچارلىرىنى چىقىم قىلىشقا ئۇرۇنماڭلار. بىلىڭلاركى، ئاللاھ بەھاجەتتۇر، مەدھىيەگە لايىقتۇر»^①.

بۇ ئايەت تىجارەت ماللىرىغا، ئالتۇن - كۈمۈش ۋە باشقا نەخ پۇللارغا، يەر مەھسۇلاتلىرىغا، تۈگە، كالا، قوي ۋە ئۆچكە قاتارلىق ھايۋانلارغا زاكات كېلىدىغانلىقىغا دالالەت قىلىدۇ.

﴿وَهُوَ الَّذِي أَنْشَأَ جَنَّاتٍ مَّعْرُوشَاتٍ وَعَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكْلُهُمُ وَالزَّيْتُونَ وَالرُّمَّانَ مُتَشَابِهًا وَعَيْرَ مُتَشَابِهٍ كُلًّا مِنْ ثَمَرِهِ إِذَا أَثْمَرَ وَعَاتُوا حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿١٥١﴾﴾

«ئاللاھ شۇنداق زاتكى، باراڭلىق ۋە باراڭسىز باغلارنى، تەمى ھەر خىل خورما ۋە ئېكىنلەرنى، بىر - بىرىگە ئوخشىشىدىغان ۋە ئوخشاشمايدىغان زەيتۇنلارنى، ئانارلارنى بار قىلدى. ھەر بىرى مېۋە بەرگەن چاغدا ئۇنىڭ مېۋىسىدىن يەڭلار، ئۇنى يىغقان كۈنى ھەققىنى بېرىڭلار، ئىسراپ قىلماڭلار. چۈنكى ئاللاھ ئىسراپ قىلغۇچىلارنى ياخشى كۆرمەيدۇ»^②.

بۇ ئايەت يەر مەھسۇلاتلىرىنىڭ زاكاتىنى ئايرىشنىڭ پەرزلىكىنى تەكىتلەش بىلەن بىرگە ئۇنى ئايرىش ۋاقتىنىمۇ بايان قىلىدۇ.

§4. زاكاتنىڭ ھېكمىتى

1. رەھمەتكە لايىق بولۇش

زاكات بېرىش زاكات بەرگۈچىنى ئاللاھنىڭ رەھمىتىگە لايىق قىلىدۇ. ئاللاھ تائالا مۇنداق دەيدۇ:

﴿... وَرَحْمَتِي وَسِعَتْ كُلَّ شَيْءٍ فَسَأَكْتُبُهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ ﴿١٥٦﴾﴾

① 2 - سۈرە بەقەرە، 267 - ئايەت.

② 6 - سۈرە ئەنئام، 141 - ئايەت.

«رەھىمىتىم ھەر نەرسىنى ئۆز ئىچىگە ئالدى. يېقىندا ئۇنى تەقۋادارلىق قىلىدىغان ۋە زاكاتنى بېرىدىغانلارغا، ئايەتلىرىمىزگە ئىشىنىدىغانلارغا يازمەن»^①.

2. دۇنيادا بېخىللىقتىن، ئاخىرەتتە دوزاختىن قۇتۇلۇش

زاكات بېرىش ئىنسانىيەتنىڭ نەپسىنى بېخىللىق ۋە پىخسىقلىقنىڭ، ئاچكۆزلۈك ۋە تەمەخورلۇقنىڭ رەزىللىكلىرىدىن پاڭلايدۇ. ئاللاھ تائالا مۇنداق دەيدۇ:

﴿وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ وَلِلَّهِ مِيرَاثُ السَّمَاوَاتِ وَالْأَرْضِ وَاللَّهُ بِمَا تَعْمَلُونَ خَبِيرٌ﴾^②

«ئاللاھ ئۆز پەزىلىدىن ئاتا قىلغان نېمەتلەرگە بېخىللىق قىلىدىغانلار، بۇ قىلمىشلىرىنى ئۆزلىرى ئۈچۈن ياخشىلىق دەپ ئويلاپ قالمىسۇن. بەلكى بۇ ئۇلار ئۈچۈن يامانلىقتۇر. ئۇلارنىڭ بېخىللىق قىلغان نەرسىلىرى قىيامەت كۈنى بويۇنلىرىغا تاقاق قىلىپ سېلىنىدۇ. ئاسمانلاردىكى ۋە زېمىندىكى نەرسىلەر ئاخىرى ئاللاھقا قالىدۇ. ئاللاھ قىلمىشنىڭلاردىن خەۋەرداردۇر»^②.

﴿يَا أَيُّهَا الَّذِينَ آمَنُوا إِنَّ كَثِيرًا مِنَ الْأَحْبَارِ وَالرُّهْبَانِ لِيَآكُلُونَ أَمْوَالَ النَّاسِ بِالْبَاطِلِ وَيَصُدُّونَ عَنْ سَبِيلِ اللَّهِ وَالَّذِينَ يَكْزُبُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ﴾^③ يَوْمَ يُحْمَى عَلَيْهَا فِي نَارِ جَهَنَّمَ فَتُكْوَى بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنْفُسِكُمْ فَذُوقُوا مَا كُنْتُمْ تَكْزِبُونَ﴾^④

«ئى مۇئمىنلار! ئۆلىما ۋە راھىبلارنىڭ كۆپىنچىسى ئىنسانلارنىڭ ماللىرىنى چوقۇم ناھەق يەۋالىدۇ ۋە ئىنسانلارنى ئاللاھنىڭ يولىدىن توسىدۇ. ئالتۇن ۋە كۈمۈشنى يىغىپ، ئۇلارنى ئاللاھنىڭ يولىدا چىقىم قىلمايدىغانلارغا

① 7 - سۈرە ئەئرا، 156 - ئايەت.

② 3 - سۈرە ئال ئىمران، 180 - ئايەت.

كەلسەك، ئەنە شۇلارغا ئەلەملىك ئازاب بىلەن خۇش خەۋەر بەرگەن. يىغلىغان بۇ ئالتۇن - كۈمۈشلەر جەھەننەمنىڭ ئوتىدا قىزىتىلىپ، ئۇلار بىلەن ئۇ كىشىلەرنىڭ پېشانىلىرى، بېقىنلىرى ۋە دۈمبىلىرى داغلىنىدىغان كۈنى ئۇلارغا: «مانا بۇ سىلەر ئۆزۈڭلار ئۈچۈن يىغقان خەزىنىدۇر. ئەمدى يىغقان خەزىنەڭلەرنىڭ ئازابىنى تېتىڭلار!» دېيىلىدۇ»^①.

3. پاكلىنىش ۋە يۈكسىلىش

زاكات بېرىش زاكات بەرگۈچىنى گۇناھدىن، مېلىنى ھارامدىن پاكلايدۇ، شۇنداقلا ئۇنىڭ مەرتىۋىسىنى يۈكسەلدۈرىدۇ، مېلىنى كۆپەيتىدۇ. ئاللاھ تائالا مۇنداق دەيدۇ:

﴿حُدِّ مِنْ أَمْوَالِهِمْ صَدَقَةٌ تُطَهِّرُهُمْ وَتُزَكِّيهِمْ بِهَا وَصَلَّى عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ﴾^(۱۳)

«ئۇلارنىڭ ماللىرىدىن سەدىقە ئالغىن. بۇنىڭ بىلەن ئۇلارنى پاكلايسەن ۋە يۈكسەلدۈرسەن. ئۇلارغا دۇئا قىلغىن. چۈنكى سېنىڭ دۇئايىڭ ئۇلارغا ھۇزۇر بېغىشلايدۇ. ئاللاھ ئاڭلاپ تۇرغۇچىدۇر، بىلىپ تۇرغۇچىدۇر»^②.

﴿وَمَاءَ آتَيْتُمْ مِنْ رَبِّا لَيْرَبُوا فِي أَمْوَالِ النَّاسِ فَلَا يَرَبُوا عِنْدَ اللَّهِ وَمَاءَ آتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَئِكَ هُمُ الْمُضْعِفُونَ﴾^(۳)

«ئىنسانلارنىڭ ماللىرى ئىچىدە ئۆسسۈن دەپ جازانىگە بەرگەن نەرسەڭلار ئاللاھنىڭ ھۇزۇرىدا ئۆسمەيدۇ. ئاللاھنىڭ رازىلىقىنى كۆزلەپ بەرگەن زاكىتتۇر ئۇنداق ئەمەس. زاكات بەرگەنلەر قاتمۇقات كۆپەيتىۋېتىلەر»^③.

4. ئېھتىياجلىرىنى قامداش

زاكات بىلەن جەمئىيەتتىكى يېقىر - مىسكىنلەرنىڭ ئېھتىياجلىرىنى

① 9 - سۈرە تەۋبە، 34 - ۋە 35 - ئايەتلەر.

② 9 - سۈرە تەۋبە، 103 - ئايەت.

③ 30 - سۈرە رۇم، 39 - ئايەت.

قامداش، ئۈممەتنىڭ ھاياتى ۋە بەخت - سائادىتى ئۈچۈن كېرەكلىك بولغان ئاممىۋى مەنبەئەتلەرنى بەرپا قىلىش ۋە ئۇلارنى راۋاجلاندۇرۇش، يولۇچىلارنىڭ ھەر تۈرلۈك قىيىنچىلىقلىرىنى ھەل قىلىش قاتارلىق خىزمەتلەر ئىجرا قىلىندۇ.

ئاللاھ تائالا مۇنداق دەيدۇ:

﴿إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمَوْلَاةِ قُلُوبُهُمْ وَفِي الرِّقَابِ وَالْغَرَمِينَ وَفِي سَبِيلِ اللَّهِ وَأَبْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ ﴿٦٠﴾﴾

«سەدىقلەر پەقەت پېقىرلەرگە، يوقسۇللارغا، سەدىقە خادىملىرىغا ۋە قەلبلىرى ئىسلامغا مايىل قىلىنىدىغانلارغا بېرىلىدۇ. شۇنىڭدەك، قۇللارنى ئازاد قىلىش ۋە قەرزدارلارنى قەرزىدىن قۇتقۇزۇش ئۈچۈن، ئاللاھنىڭ يولى ۋە يولۇچىلار ئۈچۈن ئىشلىتىلىدۇ. بۇ ئاللاھ تەرىپىدىن پەرز قىلىندى. ئاللاھ بىلگۈچىدۇر، ھېكمەت بىلەن ئىش قىلغۇچىدۇر»^①.

بۇ ئايەتتىكى «سەدىقلەر»، ئالتۇن، كۈمۈش ۋە ئۇلارنىڭ ئورنىدىكى قەغەز پۇللارنىڭ زاكىتى، تىجارەت ماللىرىنىڭ زاكىتى، تۈگە، كالا، قوي ۋە ئۆچكىلەرنىڭ زاكىتى، كان ۋە مەدەن بايلىقلىرىنىڭ زاكىتى، زىرائەت مەھسۇلاتىنىڭ ئۆشۈرسى قاتارلىق پەرز زاكات ۋە ئۆشۈرلەرنى كۆرسىتىدۇ.

بۇ ئايەت زاكات ۋە ئۆشۈرە بېرىلىدىغان كىشى ۋە ئورۇنلارنى بايان قىلىدۇ. ئايەتنىڭ تەرجىمىسىدىن مەلۇم بولغاندەك، ئۇلار سەككىز بولۇپ ئاۋۋالقى تۆتتە لام (ل) ھەرىپى، ئاخىرقى تۆتتە فى (في) ھەرىپى كېلىدۇ. بۇ دالەت قىلىدۇكى، زاكات ئالدىنقى تۆت كىشىنىڭ قولىغا بېرىلىدۇ، كېيىنكى تۆت كىشى ئۈچۈن زاكاتتىن مۇئەييەن مىقداردا فوندى ئاجرىتىپ، ئۇلار ئۈچۈن سەرپ قىلىنىدۇ. بۇ، زاكاتلارنىڭ شەخسىي ۋە ئاممىۋى «ئېھتىياجىلارنى قامداش» ئۈچۈن ئىشلىتىلىدىغانلىقىنى كۆرسىتىدۇ.

① 9 - سۈرە تەۋبە، 60 - ئايەت.

§5. زاكاتنىڭ شەرتلىرى

1. ئېھتىياجىدىن ئاشقان بولۇشى

زاكات كېلىدىغان مالنىڭ زۆرۈر بولغان ئېھتىياجىدىن ئارتۇق بولۇشى كېرەك. مەسىلەن: يېمەك - ئىچمەك، تۇرالغۇ جاي، مىنىدىغان ئۇلاغ (موتوسىكىلت، خۇسۇسىي ماشىنا) ۋە ھۈنەر - كەسپ سايمانلىرى قاتارلىقلار زۆرۈر ئېھتىياجلىق نەرسىلەرنىڭ قاتارىغا كىرىدۇ. ئاللاھ تائالا مۇنداق دەيدۇ:

﴿... وَيَسْأَلُونَكَ مَاذَا يُنْفِقُونَ قُلِ الْعَفْوَ كَذَلِكَ يُبَيِّنُ اللَّهُ لَكُمْ الْآيَاتِ

لَعَلَّكُمْ تَتَفَكَّرُونَ ﴿٢١٩﴾

«ئۇلار سەندىن نېمىنى چىقىم قىلىدىغانلىقىنى سورايدۇ. ئېيتقىنكى: ئەفۋەنى چىقىم قىلىڭلار». ئاللاھ سىلەر ئۈچۈن ئايەتلىرىنى ئەنە شۇنداق بايان قىلىدۇ. تەپەككۈر قىلغايىسىلەر!»^①.

«ئەفۋە» دېگەن سۆزنىڭ مەنىسى ئېھتىياجىدىن ئاشقان نەرسە، بېرىش ئاسان بولغان نەرسە دېگەن بولۇپ، سەدىقە ۋە ئۆشرە - زاكاتلارنى كۆرسىتىدۇ. چۈنكى ئاللاھنىڭ يولىدا بېرىلىدىغان سەدىقە، ئۆشرە ۋە زاكاتلار بەرگۈچىلەرنىڭ ئېھتىياجلىرىدىن ئاشقان قىسمىدىن بېرىلىدۇ، شۇنداقلا مىقدارى ئاز بولغانلىقى ئۈچۈن بۇنى بېرىش ئۇلارغا ئاسان كېلىدۇ.

2. بىر يىلنىڭ ئۆتۈشى

زاكات كېلىدىغان مالنىڭ ئۈستىدىن ھىجرىيە ھېسابىدا بىر يىل ئۆتۈشى لازىم. بۇ بىر يىل مالغا ئىگە بولغان كۈندىن باشلىنىدۇ. ئاللاھ تائالا مۇنداق دەيدۇ:

﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ

مِنَ الْأَرْضِ ... ﴿٢١٧﴾

① 2 - سۈرە بەقەرە، 219 - ئايەت.

«ئى مۇئمىنلار! تاپقان مېلىڭلارنىڭ ياخشىلىرىدىن ۋە بىز سىلەرگە زېمىندىن چىقىرىپ بەرگەن نەرسىلەردىن چىقىم قىلىڭلار»^①.

بۇ ئايەت تىجارەت ماللىرىغا، ئالتۇن - كۈمۈش ۋە باشقا نەق پۇللارغا، يەر مەھسۇلاتلىرىغا، تۆگە، كالا، قوي ۋە ئۆچكە قاتارلىق ھايۋانلارغا زاكات كېلىدىغانلىقىغا دالالەت قىلىدۇ.

ئاللاھ تائالا باشقا بىر ئايەتتە مۇنداق دەيدۇ:

﴿وَهُوَ الَّذِي أَنشَأَ جَنَّاتٍ مَّعْرُوشَاتٍ وَعَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أُكُلُهُ وَالزَّيْتُونَ وَالرِّمَانَ مُتَشَابِهًا وَعَيْرَ مُتَشَابِهًا كُلُوا مِنْ ثَمَرِهِ إِذَا أَثْمَرَ وَعَآئُوا حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿١٣١﴾﴾

«ئاللاھ شۇنداق زاتكى، باراڭلىق ۋە باراڭسىز باغلارنى، تەمى ھەر خىل خورما ۋە ئېكىنلەرنى، بىر - بىرىگە ئوخشىشىدىغان ۋە ئوخشاشمايدىغان زەيتۇنلارنى، ئانارلارنى بار قىلدى. ھەربىرى مېۋە بەرگەن چاغدا ئۇنىڭ مېۋىسىدىن يەڭلار، ئۇنى يىغقان كۈنى ھەققىنى بېرىڭلار، ئىسراپ قىلماڭلار. چۈنكى ئاللاھ ئىسراپ قىلغۇچىلارنى ياخشى كۆرمەيدۇ»^②.

بۇ ئايەتتىكى «يىغقان كۈنى ھەققىنى بېرىڭلار» دېگەن ئىپادە يەر مەھسۇلاتلىرىنىڭ زاكىتى بولغان ئۆشۈرنى، زىرائەتنى يىغقان (خامان ئالغان) كۈندە، مېۋىلەرنىڭ زاكىتى بولغان ئۆشۈرنى، ئۇ مېۋىلەرنى توپلىغان كۈندە ئايرىپ تېگىشلىك يەرلەرگە بېرىۋېتىشنىڭ لازىملىقىنى ئوتتۇرىغا قويىدۇ. خورما، ئېكىن، زەيتۇن، ئانار ۋە باغلارنى تەشكىل قىلغان دەرەخ ۋە ئۆسۈملۈكلەر بىر يىلدا بىر قېتىم مېۋە بېرىدۇ ۋە بىر قېتىم يىغىلىدۇ، شۇنداقلا ئۇلارنىڭ ھەققى (ئۆشۈرسى) بىر يىلدا بىر قېتىم ئايرىلىدۇ.

بۇ ئىپادە يەنە، ئالتۇن، كۈمۈش، تىجارەت ماللىرى ۋە تۆگە، كالا، قوي، ئۆچكە قاتارلىق ھايۋانلارنىڭ زاكىتىنى بېرىش ۋاقتىنىڭمۇ بىر يىل ئىكەنلىكىگە ئىشارەت قىلىدۇ. چۈنكى يۇقىرىدىكى بىرىنچى ئايەتتە (2 - سۈرە بەقەرە، 267 - ئايەت) تاپقان مال - مۈلۈك، يەر مەھسۇلاتلىرى ۋە مېۋىلەر بىرلىكتە زىكىر قىلىنماقتا. باشقا بىر ئايەتتە بۇ نەرسىلەرنىڭ بىر

① 2 - سۈرە بەقەرە، 267 - ئايەت.

② 6 - سۈرە ئەنئام، 141 - ئايەت.

قىسىمغا يۈكلەنگەن پەرقلىق ھۆكۈم، ئۇ نەرسىلەرنىڭ ھەممىسىگە يۈكلەنگەن بولىدۇ.

مۇناسىۋەتلىك ئىككى ھەدىس:

• ئىبنى ئۆمەر رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «كىمكى بىرەر مال پايدا ئالىدىكەن، ئۇنىڭغا يىل ئۆرۈلمىگىچە زاكات يوق»^①.

• ئەمرە رەزىيەللاھۇ ئەنھادىن رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: مەن رەسۇلۇللاھ ئەلەيھىسسالامنىڭ مۇنداق دېگەنلىكى ئاڭلىدىم: «ھېچبىر مالغا يىل ئۆرۈلمىگىچە زاكات كەلمەيدۇ»^②.

3. نىسابقا يېتىشى

زاكات كېلىدىغان مالنىڭ نىسابقا يەتكەن بولۇشى لازىم. يەنى ئېھتىياجىدىن ئېشىپ، مەلۇم مىقدارغا يەتكەن ۋە ئۈستىدىن بىر يىل ئۆتكەن مال نىسابقا يەتسە زاكات كېلىدۇ، يەتمىسە زاكات كەلمەيدۇ. نىساب، زاكات كېلىش ئۈچۈن ھەر مالنىڭ يېتىشى كېرەك بولغان ئەڭ ئاز ئۆلچەم بولۇپ، ماللارغا قاراپ پەرقلىق بولىدۇ. مەسىلەن: ئالتۇننىڭ نىسابى 20 دىنار (85 گرام ئالتۇن)، كۈمۈشنىڭ نىسابى 200 دىرھەم (595 گرام كۈمۈش)، يەر مەھسۇلاتىنىڭ نىسابى 5 ۋەسقى^③، تۈگىنىڭ نىسابى 5 تۈگە، كالىنىڭ نىسابى 30 كالا، قوينىڭ نىسابى 40 قويدۇر.

ئەلى رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «سېنىڭ 200 دىرھەمنىڭ بولۇپ ئۈستىدىن بىر يىل ئۆتسە، 5 دىرھەم زاكات كېلىدۇ. ئالتۇنۇڭ 20 دىنارغا يەتمىگىچە ساڭا زاكات يوق، لېكىن 20 دىنار ئالتۇنۇڭ بولۇپ ئۈستىدىن بىر يىل ئۆتسە يېرىم دىنار ئالتۇن زاكات كېلىدۇ. ئالتۇن، كۈمۈش ئۇنىڭدىن ئارتۇق بولسا، زاكاتنى بۇ ھېساب بويىچە بولىدۇ»^④.

① تىرمىزى، «زاكات»، 10.

② ئىبنى ماجە، «زاكات»، 5.

③ بىر ۋەسقى 60 سائۇر. بىر سائۇر تۆت مۇددۇر. بىر مۇد 560 گرامدۇر. شۇنداق بولغاندا بەش ۋەسقى 672 كىلوگرام بولىدۇ. دېمەككى، مېۋە ۋە ئاشلىق مەھسۇلاتلىرىنىڭ نىسابى (زاكات كېلىش ئۆلچىمى) 300 سائۇر يەنى 672 كىلوگرامدۇر.

④ ئەبۇ داۋۇد، «زاكات»، 4.

ئەبۇ سەئىد خۇدرى رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مۇنداق دېگەن: «بەش ئۇقىيەدىن^① ئاز كۈمۈشكە زاكات كەلمەيدۇ، بەش تۈگىدىن ئاز تۈگىگە زاكات كەلمەيدۇ، بەش ۋەسقتىن ئاز ئاشلىققا زاكات كەلمەيدۇ»^②.

كالا بىلەن قويىنىڭ نىسابى توغرىسىدىكى ھەدىس «ھايۋانلارنىڭ زاكاتى» دا زىكىر قىلىنىدۇ.

زاكات مەسىلىسىدە ھايۋانلارنىڭ باشقا ماللارغا ئوخشىمايدىغان بىر يېرى شۇكى، ئالتۇن، كۈمۈش ۋە قەغەز پۇلنىڭ سانى قانچىلىك كۆپ بولسا بولسۇن ئېلىنىدىغان زاكات ئۆزگەرمەيدۇ (يەنى قىرغىقتىن بىر نىسبەت بويىچە زاكات ئېلىنىدۇ)، لېكىن ھايۋانلارنىڭ سانى كۆپەيگەنسېرى ئېلىنىدىغان زاكات مىقدارى كېمىيىدۇ. بۇ ئىسلامنىڭ چارۋىچىلىققا تەشۋىق قىلىشىدۇر. پۇل بىلەن ھايۋان زاكاتىدىكى پەرقنىڭ مۇنداق ھېكمەتلىرى بار:

ئالتۇن، كۈمۈش ۋە قەغەز پۇل ھەرقانچە كۆپ بولسىمۇ ئۇلاردا 40 تا بىر زاكات پەرز بولۇشى ئۇ پۇللارنى سودا، تىجارەت، سانائەت، زىرائەت ۋە باشقا ساھەلەردە ئايلاندۇرۇپ ئىنسانلارنىڭ ئېھتىياجى بولغان ھەر خىل ماللارنى ئىشلەپچىقىرىشقا ۋە ئىشسىز كىشىلەرگە ئىش ئىمكانلىرى يارىتىشقا تەشۋىق قىلىش ئۈچۈندۇر. چۈنكى ئېلىم - سېتىمدا ئىشلىتىلمىگەن پۇلنىڭ ھېچكىمگە پايدىسى بولمايدۇ.

ئەمما ھايۋانلارنىڭ ئەھۋالى تامامەن پەرقلىقتۇر. چۈنكى ھايۋانلار كۆپەيگەنسېرى خاپىلىقى بىرلىكتە كۆپىيىدۇ. ئىگىسى ئۇلارنى يايلاقتا باقىدۇ، يېتىشەلمىسە ئادەم ياللايدۇ، ئۇلارنىڭ سۈت، قايماق، قېتىق ۋە پىشلاقلىرىنى ئۆزى ئىستېمال قىلىپ تۈگىتەلمەيدۇ، ئۇلارنىڭ يۇڭ، تىۋىت، چۈپۈر ۋە تېرىلىرىنى ئۆزى ئىشلىتىپ بولالمايدۇ، ئۇلارنى سېتىشقا مەجبۇر بولىدۇ ۋە ساتىدۇ. شۇنىڭ بىلەن جەمئىيەتتە ئۇ نەرسىلەر كۆپ بولىدۇ، شۇنداقلا ئەرزان بولىدۇ. نەتىجىدە ئىنسانلار ئەرزان باھادا سۈت مەھسۇلاتلىرى، يۇڭ،

① بىر ئۇقىيە 40 دېرھەمدۇر.

② بۇخارى، «زاكات»، 4، 33، 42، 56، «بۇيۇق»، 83، «مۇساقات»، 17؛ مۇسلىم، «زاكات»، 1، 2، 3، 4، 5، 6؛ ئەبۇ داۋۇد، «زاكات»، 2، «بۇيۇق»، 21؛ ترمىزى، «زاكات»، 7؛ نەسەئى، «زاكات»، 5، 18، 21، 24؛ ئىبنى ماجە، «زاكات»، 6؛ مۇۋاتتا، «زاكات»، 1، 2، «بۇيۇق»، 14؛ ئەھمەد ئىبنى ھەنبەل، مۇسنەد، 2: 237، 92، 3: 86.

تۈت، چۇيۇر ۋە تېرە مەھسۇلاتلىرى ئاللايدۇ، (توغرىسىنى ئاللاھ ئوبدان بىلگۈچىدۇر).

§6. زاكات كېلىدىغان ماللار ۋە ئۇلارنىڭ زاكاتلىرى

1. ئالتۇن ۋە كۈمۈشنىڭ زاكاتى

ئالتۇن قەرزىدىن ۋە زۆرۈر ئېھتىياجىدىن ئېشىپ زاكات كېلىش ئۆلچىمىگە يەتسە ھەمدە بۇنىڭ ئۈستىدىن بىر يىل ئۆتسە زاكاتىنى بېرىش پەرز بولىدۇ. ئالتۇننىڭ پۇل شەكلىدە بولۇشى، نوپۇز ئالتۇن ياكى رودا ئالتۇن بولۇشنىڭ پەرقى يوق.

ئالتۇننىڭ زاكات ئۆلچىمى 20 دىنار بولۇپ، بىر دىنار 4.25 گرامغا تەڭ. 20 دىنار بولسا، 85 گرامغا تەڭ.

كۈمۈشنىڭ زاكات ئۆلچىمى 200 دىرھەم بولۇپ، بىر دىرھەم 2.975 گرامغا تەڭ. 200 دىرھەم بولسا، 595 گرامغا تەڭ.

بۇ مىقدارلاردىكى ئالتۇنغا ياكى كۈمۈشكە ئىگە بولغان كىشى %2.5 زاكات بېرىدۇ. زاكات بېرىش ئۆلچىمىدىن ئارتۇق بولغان ئالتۇن ۋە كۈمۈش قانچىلىك بولسا، بۇ نىسبەت بويىچە زاكاتى ئايرىلىدۇ. مەسىلەن:

30 دىنار ئالتۇنغا ئىگە بولغان كىشى، 0.75 دىنار ئالتۇن، 300 دىرھەم كۈمۈشكە ئىگە بولغان كىشى، 7.5 دىرھەم كۈمۈش زاكات ئايرىدۇ. دېمەك، زاكات بېرىش ئۆلچىمىدىن ئارتۇق بولغان ھەر قانداق مىقداردىكى ئالتۇن ياكى كۈمۈشكە %2.5 لىك نىسبەت بويىچە زاكات ئايرىلىدۇ. مۇناسىۋەتلىك ھەدىس «نساب» تا زىكىر قىلىندى.

2. قەغەز پۇل ۋە چەكلەرنىڭ زاكاتى

85 گرام ئالتۇن قىممىتىدىكى قەغەز پۇل ۋە چەككە ئىگە بولغان كىشى %2.5 نىسبەت بويىچە زاكات ئايرىدۇ. قولىدىكى پۇل ۋە چەكنىڭ قىممىتى 85 گرام ئالتۇنغا يەتمەيدىغان كىشى زاكات ئايرىمايدۇ. چۈنكى قەغەز پۇل ئەسلىدە پۇل ھېسابلىنمايدۇ، لېكىن ئۇ ئېلىم - سېتىمدا خەزىنىدىكى ئالتۇنغا ۋەكىللىك قىلىدۇ. شۇنىڭ ئۈچۈن قەغەز پۇلدا ئەسلى پۇل بولغان ئالتۇن ئاساس قىلىندۇ.

3. زىننەت بويۇملىرىنىڭ زاكىتى

ئالماس، گۆھەر، ياقۇت، مەرۋايىت، مارجان، زەبەرچەد ۋە قىممەتلىك تاش قاتارلىق نەرسىلەرگە زاكات كەلمەيدۇ. لېكىن بۇ نەرسىلەر تىجارەت مېلى قىلىپ ئىشلىتىلسە زاكات كېلىدۇ. ئاياللارنىڭ زىننەت بويۇملىرى زاكات بېرىش ئۆلچىمىگە يەتسە زاكات كېلىدۇ. ئۆلچەم يەنىلا 85 گرام، زاكات مىقدارى %2.5 بويىچە بولىدۇ. توبلۇق ئالتۇنمۇ ئۆلچەمگە يەتسە، مۇشۇ بويىچە زاكات كېلىدۇ.

ئەمىر ئىبنى شۇئەيب دادىسىدىن، دادىسى چوڭ دادىسىدىن رىۋايەت قىلىدۇكى، بىر ئايال قىزى بىلەن رەسۇلۇللاھ ئەلەيھىسسالامنىڭ يېنىغا كەلدى. قىزنىڭ قولىدا ئالتۇندىن ياسالغان قېلىن ئىككى بىلەزۇك بار ئىدى. رەسۇلۇللاھ ئەلەيھىسسالام ئۇ ئايالغا: «بۇلارنىڭ زاكىتىنى بەردىڭىزمۇ؟» دېدى، ئايال: ياق دېدى، رەسۇلۇللاھ ئەلەيھىسسالام: «قىيامەت كۈنى ئاللاھ تائالا سىزگە بۇ ئىككىسىنى ئوتتىن ئىككى بىلەزۇك قىلىپ سېلىپ قويۇشىنى ياقىتۇرامسىز؟» دېدى. شۇنىڭ بىلەن ئايال ئۇ ئىككى بىلەزۇكنى چىقىرىپ، رەسۇلۇللاھ ئەلەيھىسسالامنىڭ ئالدىدا قويدى ۋە: بۇ ئىككىسى ئاللاھ ۋە ئاللاھنىڭ رەسۇلى ئۈچۈندۇر دېدى.^①

ئەتائ رەزىيەللاھۇ ئەنھۇدىن رىۋايەت قىلىندۇكى، ئۇمۇسەلمە رەزىيەللاھۇ ئەنھۇ مۇنداق دەيدۇ: مەن ئالتۇندىن زىننەت بويۇملىرى سالاتتىم، بىر كۈنى: يارەسۇلەللاھ! بۇ قۇرئاندا چەكلەنگەن كەنز (ساقلىغانلىق)^② ھېسابلىنامدۇ؟ دەپ سورىدىم، رەسۇلۇللاھ ئەلەيھىسسالام: «زاكات كېلىدىغان ئۆلچەمگە يېتىپ زاكىتى بېرىلگەن نەرسە كەنز ھېسابلىنمايدۇ» دەپ جاۋاب بەردى.^③

دېمەككى، ئالتۇن - كۈمۈشدىن ياسالغان زىننەت بويۇملىرى زاكات كېلىش ئۆلچىمىگە يەتمىسە زاكات كەلمەيدۇ.

① ئەبۇ داۋۇد، «زاكات»، 3؛ نەسەئى، «زاكات»، 19؛ تىرمىزى، «زاكات»، 12.

② قارالڭ: 9 - سۈرە تەۋبە، 34 ~ 35 - ئايەتلەر.

③ ئەبۇ داۋۇد، «زاكات»، 3.

4. تىجارەت ماللىرىنىڭ زاكىتى

تىجارەت ماللىرى زاكات كېلىش ئۆلچىمىگە يېتىپ ئۈستىدىن بىر يىل ئۆتسە، زاكىتى بېرىلىدۇ. بۇ ماللارنىڭ زاكات بېرىدىغان كۈنىدىكى سېتىۋېلىش باھاسى ئاساس قىلىنىپ، قىممىتى ئەڭ ئاز 85 گىرام ئالتۇنغا تەڭ بولسا، زاكات بېرىش ئۆلچىمىگە يەتكەن بولىدۇ. زاكىتى %2.5 بويىچە ئايرىلىدۇ. چۈنكى تىجارەتتە ئەسلى سەرمايە پۇلدىر، پۇلنىڭ ئەسلى ئالتۇندۇر.

5. ھاياۋاننىڭ زاكىتى

ھاياۋانلارنىڭ زاكىتى توغرىسىدا پەيغەمبىرىمىزنىڭ يازدۇرۇپ مەمۇرلىرىغا ئەۋەتمەكچى بولغانلىقى، لېكىن ئەۋەتىپ بولغۇچە ۋاپات بولۇپ كېتىپ ئەۋەتمەي قالغانلىقى رىۋايەت قىلىنغان پەرماننامىسىنى زىكر قىلىش بىلەن كۇپايىلىنىمىز.

سالىم دادىسى ئابدۇللاھ ئىبنى ئۆمەر رەزىيەللاھۇ ئەنھۇدىن رىۋايەت قىلىپ مۇنداق دەيدۇ: رەسۇلۇللاھ ئەلەيھىسسالام ھاياۋانلارنىڭ زاكىتىنىڭ مىقدارى توغرىسىدا بىر پەرماننامە يازدۇرۇپ ئۇنى مەمۇرلىرىغا يوللاپ بولغۇچە ۋاپات بولۇپ كەتكەن. ئەبۇ بەكرى رەزىيەللاھۇ ئەنھۇ ۋاپاتىغىچە ئۇ پەرماننامىنى ئىجرا قىلدى. ئۆمەر رەزىيەللاھۇ ئەنھۇمۇ ۋاپاتىغىچە ئۇ پەرماننامىنى ئىجرا قىلدى. ئۇ پەرماننامىدە مۇنۇلار يېزىلغان:

(1) تۈگىنىڭ زاكىتى

- 5 تۈگىنىڭ زاكىتى 1 قويدۇر.
- 10 تۈگىنىڭ زاكىتى 2 قويدۇر.
- 15 تۈگىنىڭ زاكىتى 3 قويدۇر.
- 20 تۈگىنىڭ زاكىتى 4 قويدۇر.
- 25 تىن 35 كېچە بولغان تۈگىنىڭ زاكىتى 1 بىنت مەخازدۇر^①.
- 36 دىن 45 كېچە بولغان تۈگىنىڭ زاكىتى 1 بىنت لەبۇندۇر^②.

① بىنت مەخاز - 1 ياشنى تۈگىتىپ 2 ياشقا كىرگەن چىشى تۈگىدۇر.

② بىنت لەبۇن - 2 ياشنى تۈگىتىپ 3 ياشقا كىرگەن چىشى تۈگىدۇر.

46 دىن 60 گىچە بولغان تۆگىنىڭ زاكتى 1 ھىققەدۇر.^①
 61 دىن 75 گىچە بولغان تۆگىنىڭ زاكتى 1 جەزەئدۇر.^②
 76 دىن 90 گىچە بولغان تۆگىنىڭ زاكتى 2 بىنت لەبۇندۇر.
 91 دىن 120 گىچە بولغان تۆگىنىڭ زاكتى 2 ھىققەدۇر.
 تۆگە 120 دىن كۆپ بولسا ھەر 50 تۆگىگە 1 ھىققە ياكى ھەر 40 تۆگىگە بىر بىنت لەبۇن زاكات كېلىدۇ.

(2) قوينىڭ زاكتى

40 تىن 120 گىچە بولغان قوينىڭ زاكتى بىر قويدۇر.
 121 دىن 200 گىچە بولغان قوينىڭ زاكتى 2 قويدۇر.
 201 دىن 300 گىچە بولغان قوينىڭ زاكتى 3 قويدۇر.
 قوينىڭ سانى 300 دىن كۆپ بولسا ھەر 100 قوينىڭ زاكتى 1 قويدۇر. 100 نىڭ ئاستىدىكى پارچە قويلارغا زاكات كەلمەيدۇ.
 زاكاتتىن قورقۇپ توپ قويلار ئايرىلمايدۇ، تارقاق قويلار بىرلەشتۈرۈلمەيدۇ.
 ئىككى شېرىكنىڭ مېلىدىن ئېلىنغان زاكاتتا ئىككىسى ئۆزئارىسىدا ئادىللىق بىلەن كېلىشىشى لازىم.
 قېرى ۋە ئەيىبلىك ھايۋانلار زاكاتقا ئېلىنمايدۇ.^③

① ھىققە - 3 ياشنى تۆگىتىپ 4 ياشقا كىرگەن چىشى تۆگىدۇر.

② جەزەئە - 4 ياشنى تۆگىتىپ 5 ياشقا كىرگەن چىشى تۆگىدۇر.

③ ئەبۇ داۋۇد، «زاكات»، 4؛ تىرمىزى، «زاكات»، 4؛ ئىبنى ماجە، «زاكات»، 9.

3) كالىنىڭ زاكىتى

ئىبنى مەسئۇد رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «ھەر 30 كالىنىڭ زاكىتى بىر تەبىئە ياكى بىر تەبىئەدۇر»^①. ھەر 40 كالىنىڭ زاكىتى بىر مۇسنىنەدۇر^②»^③.

ئەسكەرتىش:

1- ھايۋانلارغا زاكات كېلىشى ئۈچۈن ئۇلارنىڭ يىلىنىڭ كۆپ قىسمىدا يايلاقتا ئەركىن ئوتلىغان بولۇشى شەرت قىلىندۇ. سولاپ بېقىلغان ھايۋانلارغا زاكات كەلمەيدۇ.

ئەبۇ بەكر سىددىق رەزىيەللاھۇ ئەنھۇنىڭ يېزىپ، ئۈستىگە رەسۇلۇللاھ ئەلەيھىسسالامنىڭ مۆھۈرىنى بېسىپ: «بىسىمىللاھىر رەھمانىر رەھىم، بۇ ئاللاھ ۋە ئاللاھنىڭ رەسۇلى مۇسۇلمانلارغا ئەمىر قىلغان پەرز زاكاتتۇر» دەپ ئەنەس رەزىيەللاھۇ ئەنھۇ ئارقىلىق بەھرەينىگە ئەۋەتكەنلىكى رىۋايەت قىلىنغان پەرماننامىنىڭ ئىچىدە «قوينىڭ زاكىتى يايلاقلاردا ئەركىن ئوتلىغانلىرىدىن ئېلىندۇ... كىشىنىڭ يايلاقلاردا ئەركىن ئوتلىغان قويلىرى 40 تىن 1 كەم بولسا ئۇنىڭغا زاكات كەلمەيدۇ» دېگەن ماددىلار يېزىلغان^④.

رەسۇلۇللاھ ئەلەيھىسسالامنىڭ تۆگىنىڭ زاكىتى ھەققىدە: «يايلاقلاردا ئەركىن ئوتلىغان 40 تۆگىگە 1 بىنت لەبۇن^⑤ زاكات كېلىدۇ» دېگەنلىكى رىۋايەت قىلىندۇ^⑥.

① تەبىئە - بىر ياشنى تۈگىتىپ ئىككى ياشقا كىرگەن ئەركەك كالىدۇر، تەبىئە بىر ياشنى تۈگىتىپ ئىككى ياشقا كىرگەن چىشى كالىدۇر.

② مۇسنىنە - ئىككى ياشنى تۈگىتىپ ئۈچ ياشقا كىرگەن چىشى كالىدۇر.

③ تىرمىزى، «زاكات»، 5. ئوخشاش مەنىدىكى ھەدىس ئۈچۈن قاراڭ: تىرمىزى، «زاكات»، 5؛ ئەبۇ داۋۇد، «زاكات»، 4؛ نەسەئى، «زاكات»، 8.

④ بۇخارى، «زاكات»، 33، 34، 35، 37، 38، 39، 40، «شىركەت»، 2، «ھىيەل»، 3؛ ئەبۇ داۋۇد،

«زاكات»، 4؛ نەسەئى، «زاكات»، 5.

⑤ بىنت لەبۇن - 2 ياشنى تۈگىتىپ 3 ياشقا كىرگەن چىشى تۈگىدۇر.

⑥ ئەبۇ داۋۇد، «زاكات»، 4؛ نەسەئى، «زاكات»، 4، 7.

رەسۇلۇللاھ ئەلەيھىسسالامنىڭ: «يەر ئاغدۇرۇشتا ئىشلىتىلىدىغان كالىغا زاكات كەلمەيدۇ، ئىشلىتىلگۈچى كالىلارغا زاكات كەلمەيدۇ» دېگەنلىكى رىئايەت قىلىنىدۇ.^①

2- ئۆچكە قوي ھېسابلىنىدۇ. شۇڭا ئۆچكىنىڭ زاكىتىنىڭ شەرتى، نىسابى ۋە مىقدارى قويىنىڭ زاكىتى بىلەن ئوخشاشتۇر، ئۆچكىنىڭمۇ يايلاقلاردا ئەركىن ئوتلىغان بولۇشى شەرت قىلىنىدۇ.

4) باشقا ھايۋانلارنىڭ زاكىتى

يۇقىرىدىكى ماللاردىن باشقا ماللارغا زاكات كەلمەيدۇ. مەسىلەن: ئات، قېچىر ۋە ئېشەككە زاكات كەلمەيدۇ. لېكىن بۇ ماللار تىجارەت مېلى بولسا، پۇلغا سۇندۇرۇپ %2.5 بويىچە زاكات كېلىدۇ. ئاللاھ تائالا مۇنداق دەيدۇ:

﴿وَالْحَيْلِ وَالْبَعَالِ وَالْحَمِيرِ لَتَرْكَبُوهَا وَزِينَةً وَيَخْلُقُوا مَا لَا تَعْلَمُونَ﴾^②

«ئاللاھ ئاتلارنى، قېچىرلارنى، ئېشەكلەرنى مىنىشىڭلار ئۈچۈن ۋە زىننەت بولۇشى ئۈچۈن ياراتتى. ئاللاھ يەنە سىلەر بىلمەيدىغان نەرسىلەرنى يارىتىدۇ»^②.

ئۇلار ۋە زىننەت ئۈچۈن يارىتىلغان نەرسە ئىشلىتىش ئۈچۈن يارىتىلغان بولىدۇ. ئىشلىتىلىدىغان نەرسىلەرگە زاكات كەلمەيدۇ.

6. يەر مەھسۇلاتلىرىنىڭ زاكىتى

ئاللاھ تائالا مۇنداق دەيدۇ:

① ئەھمەد ئىبنى ھۇسەين ئىبنى ئەلى ئىبنى مۇسا خۇسەرەۋجىردى خۇراسانى ئەبۇ بەكر بەيھەقى، سۇنەنى كۇبىرا، تەھقىقلىگۈچى: ئابدۇقادىر ئاتا، 3 - باسما (بېيرۇت - لۇبنان: دارۇلكۇتۇبىل ئىلمىيە، 1424 م / 2003)، 4: 195 - 196؛ ئەبۇلھەسەن ئەلى ئىبنى ئۆمەر ئىبنى ئەھمەد ئىبنى مەھدىي ئىبنى مەسئۇد ئىبنى نۇمان ئىبنى دىنار ئىبنى ئابدۇللاھ بەغدادىي دارەقۇتنى، سۇنەنۇ دارەقۇتنى، تەھقىقلىغۇچىلار: شۇئەيب ئەرنائۇت - ھەسەن ئابدۇلمۇننەم شەلەبىي - ئابدۇللەتىق ھىرزۇللاھ - ئەھمەد بەرھەم (بېيرۇت: مۇئەسسەسە تۇر رسالە، ھ 1424 م / 2004)، 2: 493؛ سۇلايمان ئىبنى ئەھمەد ئىبنى ئەييۇب ئىبنى مۇتىر لەخمى شامىي ئەبۇلقاسىم تەبەرانى، ئەلمۇئەججەمۇل كەبىر، تەھقىقلىگۈچى: ھەمدىي ئىبنى ئابدۇلمەجىد سەلەفىي، 2 - باسما (قاھىرە: مەكتەبەتۇ ئىبنى تەيمىيە، ھ 1415 م / 1994)، 11: 40.

② 16 - سۈرە نەھل، 8 - ئايەت.

﴿يَا أَيُّهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ
مِنَ الْأَرْضِ ... ﴾ (٢١٧)

«ئى مۇئمىنلار! تاپقان مېلىكلارنىڭ ياخشىلىرىدىن ۋە بىز سىلەرگە
زېمىندىن چىقىرىپ بەرگەن نەرسىلەردىن چىقىم قىلىڭلار»^①.

﴿وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا
أَكْلُهُ وَالزَّيْتُونَ وَالرَّمَانَ مُمْتَسِبِيهَا وَغَيْرَ مُمْتَسِبِيهَا كُلُوا مِنْ ثَمَرِهِ إِذَا أَثْمَرَ وَعَآثُوا
حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴾ (١٤١)

«ئاللاھ شۇنداق زاتكى، باراڭلىق ۋە باراڭسىز باغلارنى، تەمى ھەر خىل
خورما ۋە ئېكىنلەرنى، بىر - بىرىگە ئوخشىشىدىغان ۋە ئوخشاشمايدىغان
زەيتۇنلارنى، ئانارلارنى بار قىلدى. ھەربىرى مېۋە بەرگەن چاغدا ئۇنىڭ
مېۋىسىدىن يەڭلار، ئۇنى يىغقان كۈنى ھەققىنى بېرىڭلار، ئىسراپ قىلماڭلار.
چۈنكى ئاللاھ ئىسراپ قىلغۇچىلارنى ياخشى كۆرمەيدۇ»^②.

بۇ ئايەتلەرگە ئاساسەن بارلىق زىرائەت ۋە مېۋە مەھسۇلاتلىرىغا زاكات
كېلىدۇ. بۇ نەرسىلەرگە زاكات پەرز بولۇشتىكى ئۆلچەم 5 ۋەسقىتۇر^③. بۇ
ئۆلچەمگە يەتكەن ھەر مەھسۇلاتتىن زاكات ئايرىش پەرزدۇر. يەر
مەھسۇلاتلىرىنىڭ زاكاتىنىڭ مىقدارى باشقا ماللارنىڭ زاكاتىنىڭ مىقدارىغا
ئوخشىمايدۇ. مەسىلەن: دەريا (ئۆستەڭ)، ۋە بۇلۇت (يامغۇر) سۇلىرى بىلەن
سۇغىرىلغان يەرنىڭ مەھسۇلاتىغا ئوندا بىر ($\frac{1}{10}$) زاكات (ئۆشەر) كېلىدۇ.
قۇدۇقتىن سۇ تارتىپ سۇغىرىلغان يەرنىڭ مەھسۇلاتىغا يىگىرمىدە بىر ($\frac{1}{20}$)
زاكات (يېرىم ئۆشەر) كېلىدۇ.

جابر رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ
ئەلەيھىسسالام مۇنداق دېگەن: «ئۆستەڭ ۋە يامغۇرنىڭ سۇلىرى بىلەن
سۇغىرىلغان يەرنىڭ مەھسۇلاتىدىن ئوندا بىر ($\frac{1}{10}$) زاكات (ئۆشەر) ئېلىنىدۇ.

① 2 - سۈرە بەقەرە، 267 - ئايەت.

② 6 - سۈرە ئەنئام، 141 - ئايەت.

③ بىر ۋەسقىنڭ كۈنىمىز ئېغىرلىق ئۆلچىمىدە قانچىلىك كېلىدىغانلىقى يۇقىرىدا ئوتتۇرىغا قويۇلدى.

قۇدۇقتىن سۇ تارتىپ سۇغىرىلغان يەرنىڭ مەھسۇلاتىدىن يىگىرىمدە بىر ($\frac{1}{20}$) زاكات (يېرىم ئۆشەرە) ئېلىنىدۇ^①».

7. يەر ئاستى بايلىقلىرىنىڭ زاكاتى

يەر ئاستى بايلىقلار ئىككى تۈرلۈك بولۇپ، بىرى كاپىرلار تەرىپىدىن يەر ئاستىغا كۆمۈلۈپ، ئۇ يەر فەتىھ قىلىنغاندىن كېيىن مۇسۇلمانلار تەرىپىدىن تېپىلغان خەزىنىلەردۇر. بۇ خەزىنىلەر رىكاز دەپ ئاتىلىدۇ. بۇنىڭ بەشتىن بىرى ($\frac{1}{5}$) زاكاتقا ئايرىلىدۇ.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «ھايۋان گۇناھسىزدۇر، قۇدۇق گۇناھسىزدۇر، كان گۇناھسىزدۇر^②، رىكازدا بەشتىن بىرىنى ($\frac{1}{5}$) زاكاتقا ئايرىش لازىمدۇر»^③. يەنە بىرى ئاللاھ تائالا يەر ئاستىدا ياراتقان تەبىئىي مەھسۇلاتلار بولۇپ، ئۈچكە ئايرىلىدۇ:

- 1- ئالتۇن، كۈمۈش، تۆمۈر، مىس، قوغۇشۇن، ئاليۇمىن ۋە ھاكازاغا ئوخشاش ئوتتا ئېرىيدىغان قاتتىق نەرسىلەر.
 - 2- ياقۇت، ئالماس، سۈرمە، قاشتېشى، تۇز، گەج ۋە ھاك قاتارلىقلارغا ئوخشاش ئوتتا ئېرىمەيدىغان قاتتىق نەرسىلەر.
 - 3- نېفىت، ئاسفالت، گاز ۋە ھاكازاغا ئوخشاش سۇيۇق نەرسىلەر.
- بۇ مەھسۇلاتلاردىن تېپىلىپ چىقىرىلغان زاكات كېلىش ئۆلچىمىگە يەتسە، زاكاتى ئايرىلىدۇ. ئاللاھ تائالا مۇنداق دەيدۇ:

① مۇسلىم، «زاكات»، 7؛ ئەبۇ داۋۇد، «زاكات»، 11؛ نەسەئى، «زاكات»، 25.

② يەنى، بىر ھايۋان بىر كىشىگە زىيان سالغان بولسا، بىر كىشى بىر قۇدۇققا چۈشۈپ كېتىپ زىيانغا ئۇچرىغان بولسا، بىر كاندىن بىر كىشى زىيانغا ئۇچرىغان بولسا، تارتقان زىيان ئۆزىنىڭ بولىدۇ، ھايۋاننىڭ ئىگىسىگە تۆلەم كەلمەيدۇ، قۇدۇقنى ۋە كاننى كولىغان، كولاتقان ۋە ئىشلەتكەن كىشىلەرنىڭ ھېچبىرى جاۋابكارلىققا تارتىلمايدۇ.

③ بۇخارى، «زاكات»، 66، «شەرىھ»، 3، «دىيات»، 28، 39؛ مۇسلىم، «ھۇدۇد»، 45؛ مۇۋەتتا، «زاكات»، 9؛ ترمىزى، «زاكات»، 16، ئەھكام 37؛ ئەبۇ داۋۇد، «ئىمارەت»، 40؛ نەسەئى، «زاكات»، 28؛ ئىبنى ماجە، «دىيات»، 27.

﴿يَا أَيُّهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ
مِنَ الْأَرْضِ ... ﴾ (٢٦٧)

«ئى مۇئمىنلار! تاپقان مېلىكلارنىڭ ياخشىلىرىدىن ۋە بىز سىلەرگە
زېمىندىن چىقىرىپ بەرگەن نەرسىلەردىن چىقىم قىلىڭلار»^①.

مەزكۇر مەھسۇلاتلار ئاللاھ تائالا زېمىندىن چىقىرىپ بەرگەن،
شۇنداقلا زاكات ئايرىشنى پەرز قىلغان نەرسىلەردۇر.

﴿وَالَّذِينَ فِي أَمْوَالِهِمْ حَقٌّ مَّعْلُومٌ ﴾ (٢٦٨)

«ئۇلار ماللىرىدا مەلۇم ھەق بولغان كىشىلەردۇر»^②.

﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ

سَكَنٌ لَهُمْ وَاللَّهُ سَمِيعٌ عَلِيمٌ ﴾ (١٣٣)

«ئۇلارنىڭ ماللىرىدىن سەدىقە ئالغىن. بۇنىڭ بىلەن ئۇلارنى
پاكلايسەن ۋە يۈكسەلدۈرسەن. ئۇلارغا دۇئا قىلغىن، چۈنكى سېنىڭ دۇئايىڭ
ئۇلارغا ھۇزۇر بېغىشلايدۇ. ئاللاھ ئاڭلاپ تۇرغۇچىدۇر، بىلىپ
تۇرغۇچىدۇر»^③.

كان مەھسۇلاتلىرىمۇ مالدۇر، ئۇلاردا مەلۇم ھەق يەنى زاكات بار. ئۇنى
ئايرىش لازىم. كاندىن چىقىرىلغان نەرسە ئەگەر ئالتۇن ياكى كۈمۈش بولسا
ۋە نىسابقا يەتسە زاكاتى يۇقىرىدا كۆرسىتىلگەن شەكىلدە %2.5 بويىچە
ئايرىلىدۇ. ناۋادا كاندىن چىقىرىلغان نەرسە ئالتۇن - كۈمۈشتىن باشقا
نەرسىلەر بولسا ۋە ئۇ نەرسىلەرنىڭ قىممىتى نىسابقا يەتسە (ئاز بولغاندا 85
گرام ئالتۇننىڭ قىممىتىگە يەتسە) %2.5 بويىچە زاكات ئايرىلىدۇ.

ئۇ نەرسىلەرنى قېزىپ تاپقۇچىلار تاپقان چېغدا ياكى سېتىپ پۇلغا
ئايلىنىدىغان چېغدا زاكاتىنى ئايرىيدۇ. بولۇپمۇ قاشتېشىغا ئوخشاش
قىممىتى، سانقاندە مەلۇم بولىدىغان مەھسۇلاتنى قېزىپ تاپقۇچىلار، ئۇنى
سانقان چېغدا پۈتۈن چىقىملىرىنى چىقىرىۋەتكەندىن كېيىن قالغىنىغا %2.5

① 2 - سۈرە بەقەرە، 267 - ئايەت.

② 70 - سۈرە مەئارىج، 24 - ئايەت.

③ 9 - سۈرە تەۋبە، 103 - ئايەت.

بويىچە زاكات ئايرىشى لازىم، ئاندىن پۇلغا بىر يىلدا بىر قېتىم %2.5 بويىچە زاكات ئايرىشى كېرەك.

§7. زاكات بېرىلىدىغان كىشى ۋە ئورۇنلار

ئاللاھ تائالا مۇنداق دەيدۇ:

﴿ إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمَوْلَاةِ قُلُوبُهُمْ وَفِي الرِّقَابِ وَالْغَرَمِينَ وَفِي سَبِيلِ اللَّهِ وَأَبْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ ﴿٦٠﴾

«سەدىقلەر»^① پەقەت پېقىرلەرگە، يوقسۇللارغا، سەدىقە خادىملىرىغا ۋە قەلبلىرى ئىسلامغا مايىل قىلىنىدىغانلارغا بېرىلىدۇ. شۇنىڭدەك، قۇللارنى ئازاد قىلىش ۋە قەرزدارلارنى قەرزىدىن قۇتقۇزۇش ئۈچۈن، ئاللاھنىڭ يولى ۋە يولۇچىلار ئۈچۈن ئىشلىتىلىدۇ. بۇ ئاللاھ تەرىپىدىن پەرز قىلىندى. ئاللاھ بىلگۈچىدۇر، ھېكمەت بىلەن ئىش قىلغۇچىدۇر»^②.

بۇ ئايەتتە زاكات بېرىشكە بولىدىغان كىشى ۋە ئورۇنلار تەپسىلىي زىكىر قىلىنغان بولۇپ، ئۇلار تۆۋەندىكىچە:

1. پېقىر

مېلى ئۆزىنىڭ ئېھتىياجىنى ۋە بېقىشى كېرەك بولغان كىشىلەرنىڭ ئېھتىياجىنى قامداشقا يەتمەيدىغان كىشى پېقىر ھېسابلىنىدۇ. زاكات بېرىش ئۆلچىمىگە يەتكۈدەك مېلى بولسىمۇ بۇنداق كىشى يەنىلا پېقىر ھېسابلىنىدۇ.

2. مسكىن

مسكىن ئۆزىنىڭ ئېھتىياجىنى قامدىغۇدەك مال تاپالمايدىغان، باشقىلار تەرىپىدىن پەرق ئېتىلىپ سەدىقىمۇ بېرىلمەيدىغان ۋە ئىنسانلاردىن بىر نەرسىمۇ تىلىمەيدىغان كىشىدۇر.

① «سەدىقلەر» دېگەن كەلىمە بۇ يەردە پەرز بولغان سەدىقلەرنى (يەنى زاكاتلارنى) ئىپادىلەيدۇ. چۈنكى ئايەتنىڭ داۋامىدا بۇ سەدىقلەر بېرىلىدىغان كىشى ۋە ئورۇنلار ئېنىق بەلگىلەنگەن.
② 9 - سۈرە تەۋبە، 60 - ئايەت.

3. زاكات خادىملىرى

باي بولسۇن، نامرات بولسۇن دۆلەت تەرىپىدىن زاكات يىغىشقا مەسئۇل قىلىنغان خادىملارغا زاكات بېرىلىدۇ، شۇنداقلا ئۇلارغا زاكاتتىن ئىش ھەققى بېرىلىدۇ.

4. دىللىرى ئىسلامغا مايىل قىلىش مەقسەت قىلىنغان كىشىلەر

دىللىرىنى ئىسلامغا مايىل قىلىش كۆزدە تۇتۇلغانلارغا زاكات بېرىلىدۇ. يەنى ئۆزىنىڭ ئېتىقادى ئاجىز، لېكىن قەۋمنىڭ ئىچىدە سۆزى ئۆتىدىغان كىشىلەرگە، ئۆزىنىڭ ياكى قەۋمنىڭ ئىمان ئېيتىشى كۆزدە تۇتۇلغان كاپىرلارغا دۆلەت زاكاتتىن بىر فوند ئايرىپ ئۇلارغا تارقىتىسا بولىدۇ.

5. قۇل ئازاد قىلىش

قۇللارنى قۇللۇقتىن، ئەسىرلەرنى ئەسىرلىكتىن قۇتقۇزۇش ئۈچۈن زاكاتتىن بىر فوند ئايرىلىدۇ ۋە بۇ يولدا سەرپ قىلىنىدۇ.

6. قەرزدارلار

شەرىئەتتە گۇناھ ھېسابلانمايدىغان بىر ئىش ئارقىلىق قەرزدار بولۇپ قالغان مۇسۇلمانلارنى قەرزدىن قۇتقۇزۇش ئۈچۈن زاكاتتىن بىر فوند ئايرىلىدۇ ۋە ئۇنىڭغا سەرپ قىلىنىدۇ.

7. ئاللاھنىڭ يولى

زاكاتتىن بىر فوند ئايرىلىپ ئاللاھنىڭ رازىلىقىغا يەتكۈزىدىغان ھەرقانداق يولغا سەرپ قىلىنىدۇ.

8. يولۇچى

ئۆز ۋەتىنىدە باي بولسىمۇ، بارغان يېرىدە ياكى يول ئۈستىدە موھتاج بولۇپ قالغانلار ئۈچۈن سەرپ قىلىنىدۇ. شۇنىڭدەك، بۇ فوند يولۇچىلارنىڭ قىيىنچىلىقلىرىنى ھەل قىلىش ئۈچۈن سەرپ قىلىنىدۇ.

§8. زاكاتقا ئالاقىدار باشقا مەسىلىلەر

1. مالدا زاكاتتىن باشقىمۇ ھەق بار

پۇل - مالدا زاكاتتىن باشقىمۇ ئادا قىلىشقا تېگىشلىك ھەقلەر بار. شۇنىڭ ئۈچۈن ئىقتىسادى ئەھۋالى ياخشى كىشىلەرنىڭ ئېھتىياجلىق كىشىلەرگە ۋە ئومۇمنىڭ مەنپەئەتى ئۈچۈن ئېلىپ بېرىلىدىغان ئىشلارغا داۋاملىق خەير - ئېھسان قىلىپ تۇرۇشى لازىم. ئاللاھ تائالا مۇنداق دەيدۇ:

﴿الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾^①

«ماللىرىنى كېچە ۋە كۈندۈز، يوشۇرۇن ۋە ئاشكارا چىقىم قىلىدىغانلار رەببىنىڭ ھۈزۈرىدا مۇكاپاتلىرىنى ئالىدۇ. ئۇلارغا ھېچ قورقۇنۇچ يوق ۋە ئۇلار ھەرگىزمۇ غەمكىن بولمايدۇ»^①.

﴿وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَدْرءُونَ بِالْحَسَنَةِ السَّيِّئَةِ أُولَئِكَ لَهُمْ عُقْبَى الدَّارِ﴾^②

«ئۇلار رەببىنىڭ رازىلىقىنى كۆزلەپ سەۋر قىلغان، نامازنى تولۇق ۋە داۋاملىق ئۆتىگەن، بىز بەرگەن رىزىقتىن يوشۇرۇن ۋە ئاشكارا چىقىم قىلغان، يامانلىقنى ياخشىلىق بىلەن دەپىي قىلىدىغان كىشىلەردۇر. ئەنە شۇلار دۇنيا يۇرتىنىڭ ياخشى ئاقىۋىتىگە ئېرىشىدۇ»^②.

﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ﴿٧﴾ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ﴿٨﴾﴾

«كىم زەررىچىلىك ياخشى ئىش قىلغان بولسا ئۇنى كۆرىدۇ. كىم زەررىچىلىك يامان ئىش قىلغان بولسا ئۇنى كۆرىدۇ»^③.

① 2 - سۈرە بەقەرە، 274 - ئايەت.

② 13 - سۈرە رەئد، 22 - ئايەت.

③ 99 - سۈرە زەلزەلە، 7 - ۋە 8 - ئايەتلەر

2. يېتىم بالىنىڭ زاكىتى

يېتىم بالىنىڭ زاكات كەلگۈدەك مېلى بولۇپ قالسا، ئۇنىڭ ۋەلىيىسى ئۇ مالنىڭ زاكىتىنى ئايرىيدۇ. رىۋايەت قىلىنىدۇكى رەسۇلۇللاھ ئەلەيھىسسالام مۇنداق دېگەن:

«كىمكى مېلى بولغان بىر يېتىمگە ۋەلى بولغان بولسا، ئۇ مالدا تىجارەت قىلسۇن. ئۇ مالنى زاكاتنىڭ يەپ تۈگىتىشىگە تەرك ئەتمىسۇن»^①.

3. قەرزدارنىڭ زاكىتى

بىر قەرزدار كىشىنىڭ قولىدا زاكات بېرىش ئۆلچىمىگە يەتكەن مىقداردا مېلى بولسا، قەرزىگە يەتكۈدەك مىقداردىكى پۇلنى چىقىرىۋېتىپ، ئېشىپ قالغان پۇل زاكات بېرىش ئۆلچىمىگە يەتسە زاكىتىنى ئايرىيدۇ. يەتمىسە زاكات ئايرىلمايدۇ. چۈنكى ئۇنىڭ قولىدىكى پۇلنىڭ قەرزىگە ھېسابلاپ بېرىدىغىنى ئۇنىڭ مۈلكى ھېسابلانمايدۇ. قەرزدارنىڭ قەرزىنىڭ زاكىتىنى قەرز بەرگۈچى (پۇلنىڭ ئەسلى ئىگىسى) ئادا قىلىدۇ، چۈنكى بۇ ئۇنىڭ مۈلكىدۇر.

4. مېيىتنىڭ زاكىتى

زىممىسىدە زاكات قەرزى بار بىر كىشى ئۆلۈپ كەتسە، ئۇ كىشىنىڭ زاكىتى قالدۇرغان مېلىدىن ئايرىلىدۇ. بۇ زاكات مېيىتنىڭ ۋەسىيىتىنى ئىجرا قىلىش، قەرزىنى ئادا قىلىش ۋە مىراس تەقسىماتىدىن بۇرۇن ئايرىلىدۇ. چۈنكى زاكات ئاللاھ ئۈچۈن بولغان قەرزىدۇر.

5. ۋاقتىدا ئادا قىلىش كېرەك

زاكاتنى ئايرىيدىغان ۋاقت يېتىپ كەلگەن ھامان دەرھال ئادا قىلىش لازىم. كېچىكتۈرۈش قەتئىي چەكلىنىدۇ. چۈنكى بۇ بىر ئىبادەتتۇر، زاكاتنى ئايرىش ۋاقتى يىلنىڭ ئۆرۈلۈشىدۇر، يىل ئۆرۈلگەن ھامان ۋاقتى كىرگەن بولىدۇ، ئىبادەتنى بەلگىلەنگەن ۋاقتىدا ئادا قىلىش لازىم.

① تىرمىزى، «زاكات»، 15.

6. ۋاقتىدىن ئىلگىرى بېرىش

زاكاتنى ئالدىن بېرىشكەمۇ بولىدۇ، يەنى يىل ئۆرۈلۈشتىن ئىلگىرى زاكاتنى بېرىۋېتىش جايىزدۇر. رىۋايەت قىلىنىدۇكى، ئەلى رەزىيەللاھۇ ئەنھۇ مۇنداق دەيدۇ: ئابباس رەزىيەللاھۇ ئەنھۇ رەسۇلۇللاھ ئەلەيھىسسالامدىن زاكاتنى ياخشىلىققا ئالدىراش مەقسىتى بىلەن ۋاقتىدىن ئىلگىرى بېرىش ھەققىدە سورىدى. رەسۇلۇللاھ ئەلەيھىسسالام ئۇنىڭغا ئىجازەت بەردى.^①

7. ياخشىسىنى ئېلىۋالماسلىق كېرەك

ھايۋانلاردىن زاكات ئالغاندا ماللارنىڭ ئېسىللىرىنى ۋە ياخشىلىرىنى زاكاتقا ئېلىۋالماسلىق لازىم. لېكىن مال ئىگىلىرى كەڭ قوللۇق قىلىپ بېرىۋەتسە ئېلىشقا بولىدۇ. شۇنىڭدەك، قېرى، ئورۇق، قوتۇر، كور ۋە ئاقساق - چولاق ماللارنى زاكاتقا ھېسابلاپ بېرىشمۇ توغرا بولمايدۇ.

ئىبنى ئابباس رەزىيەللاھۇ ئەنھۇنىڭ مۇنداق دېگەنلىكى رىۋايەت قىلىنىدۇ: رەسۇلۇللاھ ئەلەيھىسسالام مۇئازنى يەمەنگە ئەۋەتتى. ئۇ يولغا چىقىشنىڭ ئالدىدا ئۇنىڭغا مۇنداق دېدى:

«سەن كىتاب ئەھلى بولغان بىر قەۋمنىڭ يېنىغا كېتىۋاتسەن، ئۇلارنى دەۋەت قىلىدىغان بىرىنچى نەرسەڭ، ئاللاھقا ئىبادەت بولسۇن، ئۇلار ئاللاھنى تونۇغاندا ئاللاھنىڭ ئۇلارغا زاكاتنى پەرز قىلغانلىقىنى، زاكاتنىڭ ئۇلارنىڭ بايلىرىدىن ئېلىنىپ پېقىرلىرىگە تارقىتىلىدىغانلىقىنى خەۋەر قىلغىن، ئۇلار بۇنىڭغا ئىتائەت قىلسا ئۇلاردىن زاكاتنى ئالغىن، زاكاتنى ئالغان چېغىڭدا ئۇلارنىڭ ماللىرىنىڭ ئوبدانلىرىنى ئېلىشتىن ساقلانغىن، مەزلۇمنىڭ بەددۇئاسىنى ئېلىشتىن قورققىن، چۈنكى ئۇ دۇئا بىلەن ئاللاھنىڭ ئارىسىدا پەردە يوق»^②.

سالىم دادىسى ئابدۇللاھ ئىبنى ئۆمەر رەزىيەللاھۇ ئەنھۇدىن رىۋايەت قىلىپ مۇنداق دەيدۇ: رەسۇلۇللاھ ئەلەيھىسسالام ھايۋانلارنىڭ زاكاتىنىڭ مىقدارى توغرىسىدا بىر پەرماننامە يازدۇرۇپ، ئۇنى مەمۇرلىرىغا يوللاپ بولغۇچە ۋاپات بولۇپ كەتكەن. ئەبۇ بەكەر رەزىيەللاھۇ ئەنھۇ ۋاپاتىغىچە ئۇ

① ئەبۇ داۋۇد، «زاكات»، 21؛ تىرمىزى، «زاكات»، 38.

② بۇخارى، «زاكات»، 1، 41، «سەدىقە»، 1، 63، «مەزالم»، 9، «مەغازى»، 60، «تەۋھىد»، 1؛ مۇسلىم، «ئىمان»، 30، 31؛ تىرمىزى، «زاكات»، 6؛ ئەبۇ داۋۇد، «زاكات»، 4؛ نەسەئى، «زاكات»، 46.

پەرماننامىنى ئىجرا قىلدى. ئۆمەر رەزىيەللاھۇ ئەنھۇمۇ ۋاپاتىغىچە ئۇ پەرماننامىنى ئىجرا قىلدى. ئۇ پەرماننامەدە مۇنۇلار يېزىلغان: ... «قېرى ۋە ئەيىبلىك ھايۋانلار زاكاتقا ئېلىنمايدۇ»^①.

§9. پىتىر سەدىقىسى

1. ھۆكىمى

پىتىر سەدىقىسى بېرىش پەرزىدۇر. ئاللاھ تائالا مۇنداق دەيدۇ:

﴿... وَعَلَى الَّذِينَ يُطِيقُونَهُ فِدْيَةٌ طَعَامٍ مَسْكِينٍ مِمَّن تَطَوَّعَ خَيْرًا فَهُوَ خَيْرٌ لَهُمْ...﴾^②

«روزا تۇتۇشقا تاقىتى يېتىدىغانلار فىدىيە بەرسۇن. فىدىيە بىر مىسكىن توپغۇدەك مىقداردىكى تائامدۇر. كىم ئۆز ئىختىيارى بىلەن بۇنىڭدىن ئارتۇق بەرسە، ئۆزى ئۈچۈن ياخشىدۇر»^②.

«روزا تۇتۇشقا تاقىتى يېتىدىغانلارغا» يەنى رامزان ئېيىدا روزا تۇتقانلارغا ۋە رامزان ئېيىدا روزا تۇتۇشقا تاقىتى يەتكەن، لېكىن ئاللاھ تائالانىڭ: «سىلەردىن كىم كېسەل بولسا ياكى سەپەر ئۈستىدە بولسا، باشقا كۈنلەردە بىر كۈنگە بىر كۈن تۇتسا بولىدۇ» دېگەن مەنىدىكى رۇخسەتكە ئەمەل قىلىپ، روزىسىنى رامزان ئېيىدا تۇتماي كېيىن قازاسىنى قىلماقچى بولغانلارغا بىر مىسكىننىڭ تائامىغا يەتكۈدەك مىقداردا فىدىيە بېرىش كېرەك بولىدۇ.

بۇ ئايەتتە رامزان روزىسىنى تۇتۇشقا تاقىتى يېتىدىغانلار بىر فىدىيە بېرىشكە بۇيرۇلىدۇ. روزىنى تۇتۇشقا تاقىتى يېتىپ يەتمەيدىغانلىقى رامزان ئاخىرلاشقاندا بىلىنگەنلىكى ئۈچۈن، پىتىر سەدىقىسى رامزان چىقىپ كېتىپ، شەۋۋال ئېيىنىڭ بىرىنچى كۈنىنىڭ كۈندۈزى باشلانغاندىن كېيىن پەرز بولىدۇ.

① ئەبۇ داۋۇد، «زاكات»، 4؛ تىرمىزى، «زاكات»، 4؛ ئىبنى ماجە، «زاكات»، 9.

② 2 - سۈرە بەقەرە، 184 - ئايەت.

2. ھېكمىتى

ئىبنى ئابباس رەزىيەللاھۇ ئەنھۇ مۇنداق دەيدۇ: «رەسۇلۇللاھ ئەلەيھىسسالام پىتىر سەدىقىسىنى روزا تۇتقۇچىنى بەھۇدە سۆز - ھەرىكەتلەرنىڭ ۋە ناشايان سۆزلەرنىڭ كىرلىرىدىن پاكلاش ئۈچۈن، شۇنداقلا مەسكىنلەرگە تائام بولسۇن ئۈچۈن پەرز قىلدى»^①.

دېمەككى، پىتىر سەدىقىسىنىڭ ئىككى ھېكمىتى بار: بىرى روزا تۇتقۇچىنى روزا تۇتۇش جەريانىدا ئۆتكۈزگەن كەمچىلىكلىرىدىن پاكلاش، يەنە بىرى مەسكىنلەرگە تائام بېرىش. يۇقىرىدىكى ئايەتتە ئۆتكەن «فەدىيەتۇن» ۋە «تائامۇ مەسكىن» ﴿فِدْيَةُ طَعَامِ مَسْكِينٍ﴾ ئىپادىلىرى بۇ مەنىنى تەكىتلەيدۇ. چۈنكى فەدىيە ئۆتكۈزۈلگەن بىر كەمچىلىكنى تولۇقلاش ئۈچۈن بېرىلگەن ماددىي نەرسىدۇر^②.

ئاللاھ تائالا 2 - سۈرە بەقەرەنىڭ 187 - ئايىتىدە روزا تۇتقۇچىلار قىلماسلىققا تېگىشلىك ئىشلارنى بايان قىلغاندىن كېيىن مۇنداق دەيدۇ:

﴿... تِلْكَ حُدُودُ اللَّهِ فَلَا تَقْرَبُوهَا ...﴾

«بۇلار ئاللاھ بەلگىلىگەن چېگرالاردۇر. ئۇلارغا يېقىنلاشماڭلار»^③.

چېگرادىن ئۆتسە روزا بۇزۇلىدۇ، چېگراغا يېقىنلاشسا روزا بۇزۇلمايدۇ، لېكىن ساۋابى كېمىيدۇ، بۇ كەمچىلىك فەدىيە بىلەن تولۇقلىنىدۇ.

3. پىتىر سەدىقىسى پەرز بولغانلار

ئاللاھ تائالانىڭ يۇقىرىدىكى سۆزى (2 - سۈرە بەقەرە، 184 - ئايەت) قەتئىي دالالەت قىلىدۇكى: پىتىر سەدىقىسى روزا تۇتالايدىغانلارغا پەرز قىلىنىدۇ.

بۇ توغرىدا ئىككى تۈرلۈك رىۋايەت بار. بىرى ئاللاھ تائالانىڭ مەزكۇر سۆزىگە ماس كېلىدۇ، يەنە بىرى ماس كەلمەيدۇ. ئۇ رىۋايەتلەر تۆۋەندىكىچە:

① ئەبۇ داۋۇد، «زاكات»، 17؛ ئىبنى ماجە، «زاكات»، 21.

② قاراڭ: 2 - سۈرە بەقەرە، 184 - ۋە 196 - ئايەت؛ 4 - سۈرە نىسا، 92 - ئايەت.

③ 2 - سۈرە بەقەرە، 187 - ئايەت.

ئايەتكە ماس كېلىدىغان رىۋايەت:

مالىك ئىبنى ئەنەس ۋە ئەييۇب سەختىيانى نەفىدىن رىۋايەت قىلىدۇكى: ئىبنى ئۆمەر رەزىيەللاھۇ ئەنھۇ مۇنداق دېگەن: رەسۇلۇللاھ ئەلەيھىسسالام پىتىر سەدىقىسىنى ھۆر، قۇل، ئەر، ئايال پۈتكۈل مۇسۇلمانلارغا خورمىدىن بىر سا^① ياكى ئارپىدىن بىر سا قىلىپ پەرز قىلدى^②.

ئايەتكە ماس كەلمەيدىغان رىۋايەت:

ئۇبەيدۇللاھ ئىبنى ئۆمەر^③ ۋە ئۆمەر ئىبنى نەفىد نەفىدىن رىۋايەت قىلىدۇكى، ئابدۇللاھ ئىبنى ئۆمەر رەزىيەللاھۇ ئەنھۇ مۇنداق دېگەن: رەسۇلۇللاھ ئەلەيھىسسالام پىتىر زاكىتىنى قۇل، ھۆر، ئەر، ئايال، كىچىك ۋە چوڭ مۇسۇلمانلارغا خورمىدىن بىر سا ياكى ئارپىدىن بىر سا قىلىپ پەرز قىلدى^④.

كۆرۈپ ئۆتكىنىمىزدەك، بۇ ئىككى تۈرلۈك رىۋايەتنىڭ ھەر ئىككىسى ئىبنى ئۆمەر رەزىيەللاھۇ ئەنھۇدىن نەفىد يولى بىلەن كېلىدۇ. لېكىن ئۇلارنىڭ بىرىنچىسىدە «چوڭ، كىچىك» دېگەن ئىپادە زىكر قىلىنمايدۇ، ئىككىنچىسىدە زىكر قىلىنىدۇ.

ئىشنىڭ ئەجەبلىنەرلىك تەرىپى شۇكى، «سەھھ مەنبەلەر» دېيىلىدىغان ھەدىس كىتابلىرىدا ھەر ئىككى رىۋايەت زىكر قىلىنىدۇ. ھەتتا مەزكۇر مەنبەلەرنىڭ «ئەڭ ئىشەنچلىك» ۋە «ئەڭ مۆتىۋەر»لىرى بولغان سەھھۇل بۇخارى ۋە سەھھۇ مۇسلىمەلەردىمۇ بۇ پەرقلىق ئىككى رىۋايەت ئۆتىدۇ.

ئىككىنچى رىۋايەتنىڭ تەنقىدى:

① رەسۇلۇللاھ ئەلەيھىسسالامنىڭ زامانىدىكى بىر سا نورمال ئىككى ئالغاندىن ھاسىل ئۈچۈم بىلەن تۆت ئۈچۈم بولۇپ، ئۇ كۈنىمىزدىكى ئۆلچەمدە ئۈچ كىلوگرامغا يېقىن بىر مىقداردۇر. شۇنىڭ ئۈچۈن كۈنىمىز مۇسۇلمانلىرى سەدىقە فىتىرنى بىر كىشى ئۈچۈن ئۈچ كىلوگرام بۇغداي ياكى ئۇنىڭ بەدىلى سۈپىتىدە ئادا قىلسا توغرا قىلغان بولىدۇ.

② بۇخارى، «زاكات»، 71، 77؛ مۇسلىم، «زاكات»، 4، 12؛ ئەبۇ داۋۇد، «زاكات»، 19؛ ترمىزى، «زاكات»، 35؛ نەسەئى، «زاكات»، 33؛ ئىبنى ماجە، «زاكات»، 21.

③ بۇ كىشىنىڭ تولۇق ئىسمى مۇنداق: ئۇبەيدۇللاھ ئىبنى ئۆمەر ئىبنى ھەفىس ئىبنى ئاسىم ئىبنى ئۆمەر ئىبنى خەتتاب. يەنى بۇ ئۇبەيدۇللاھ، ئۆمەر ئىبنى خەتتاب رەزىيەللاھۇ ئەنھۇنىڭ نەۋرىسىنىڭ نەۋرىسىدۇر.

④ بۇخارى، «زاكات»، 70؛ مۇسلىم، «زاكات»، 13؛ نەسەئى، «زاكات»، 32.

بۇ رىۋايەتنى نافتىدىن ئۇبەيدۇللاھ ئىبنى ئۆمەر بىلەن ئۆمەر ئىبنى نافتى نەقىل قىلىدۇ. ئۇبەيدۇللاھنىڭ رىۋايىتى بىر يەردە زىيادە، يەنە بىر يەردە كەم زىكىر قىلىنىدۇ. ئۆمەرنىڭ رىۋايىتىدە بولسا، «چوڭ، كىچىك» ئىپادىسىنىڭ ئۆزى تەرىپىدىن زىيادە قىلىنغانلىقى زىكىر قىلىنىدۇ. بىز تۆۋەندە بۇلارنى ئوتتۇرىغا قويىمىز:

1 - ئۇبەيدۇللاھ ئىبنى ئۆمەرنىڭ رىۋايىتىدىكى زىيادە ۋە كەملىك:

ئۇبەيدۇللاھ ئىبنى ئۆمەر نافتىدىن رىۋايەت قىلىدۇكى، ئىبنى ئۆمەر رەزىيەللاھۇ ئەنھۇ مۇنداق دېگەن: رەسۇلۇللاھ ئەلەيھىسسالام پىتىر سەدىقىسىنى كىچىك، چوڭ، ئەر، ئايال، ھۆر ۋە قۇلغا خورمىدىن بىر سا ياكى ئارپىدىن بىر سا قىلىپ پەرز قىلدى^①.

ئۇبەيدۇللاھ ئىبنى ئۆمەر نافتىدىن رىۋايەت قىلىدۇكى، ئىبنى ئۆمەر رەزىيەللاھۇ ئەنھۇ مۇنداق دېگەن: رەسۇلۇللاھ ئەلەيھىسسالام پىتىر سەدىقىسىنى كىچىك، چوڭ، ھۆر ۋە قۇلغا خورمىدىن بىر سا ياكى ئارپىدىن بىر سا قىلىپ پەرز قىلدى^②.

دىققەت قىلىنىدىغان بولسا ئۇبەيدۇللاھنىڭ ئىككىنچى رىۋايىتىدە «ئەر، ئايال» دېگەن ئىپادە زىكىر قىلىنمىغان. دېمەك، بۇ زاتنىڭ رىۋايىتى ئايەتكە ماس كەلمەسلىك بىلەن بىرگە كەم ياكى زىيادىلىكتىنمۇ خالىي ئەمەس.

2 - نافتىنىڭ ئوغلى ئۆمەرنىڭ رىۋايىتى

ئەبۇ داۋۇدنىڭ «سۇنەن» ناملىق ھەدىس كىتابىدا رىۋايەتتىكى «كىچىك ۋە چوڭ» ئىپادىسىنىڭ نافتىنىڭ ئوغلى ئۆمەر تەرىپىدىن زىيادە قىلىنغانلىقى زىكىر قىلىنىدۇ؛ مالىك نافتىدىن، نافتى ئىبنى ئۆمەردىن رىۋايەت قىلىدۇكى، رەسۇلۇللاھ ئەلەيھىسسالام مۇنداق دېگەن: «رامزاندىكى پىتىر سەدىقىسى خورمىدىن بىر سا ياكى ئارپىدىن بىر سا بولۇپ، ئۇ ھۆر، قۇل، ئەر، ئايال پۈتكۈل مۇسۇلمانلارغا پەرزدۇر». بۇ ئەبۇ داۋۇدنىڭ «سۇنەن» ناملىق ئەسىرىنىڭ «كىتاببۇززاكات»، 19 - باب 1611 - نومۇرلۇق رىۋايىتىدۇر.

① نەسەئى، «زاكات»، 34.

② بۇخارى، «زاكات»، 71؛ مۇسلىم، «زاكات»، 4، 13.

يۇقىرىدا زىكر قىلىنغاندەك بۇ رىۋايەتنى نائىدىن مالىك ئىسىملىك بىر كىشى (مالىك ئىبنى ئەنەس) نەقىل قىلىدۇ. بۇ رىۋايەتنىڭ داۋامىدىكى رىۋايەتنى يەنى 1612 - نومۇرلۇق رىۋايەتنى نائىدىن نائىنىڭ ئوغلى ئۆمەر رىۋايەت قىلىدۇ. بۇ رىۋايەت مۇنداق: نائىنىڭ ئوغلى ئۆمەر ئاتىسىدىن، ئاتىسى ئىبنى ئۆمەردىن رىۋايەت قىلىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: «رەسۇلۇللاھ ئەلەيھىسسالام پىتىر سەدىقىسىنى بىر سا قىلىپ پەرز قىلدى». نائىنىڭ ئوغلى ئۆمەر بىرىنچى رىۋايەتتىكى (1611 - رىۋايەتتىكى) مالىكنىڭ ھەدىسىنىڭ مەنىسىنى زىكر قىلدى ۋە «كىچىك، چوڭ» ئىپادىسىنى زىيادە قىلدى^①.

«چوڭ - كىچىك» ئىپادىسىنى نائىنىڭ ئوغلى ئۆمەرنىڭ قوشۇپ قويغانلىقىغا نائىنىڭ مۇنۇ رىۋايىتىمۇ دالالەت قىلىدۇ: ئەيىبۇ نائىدىن رىۋايەت قىلىدۇكى، ئىبنى ئۆمەر رەزىيەللاھۇ ئەنھۇ مۇنداق دېگەن: «رەسۇلۇللاھ ئەلەيھىسسالام پىتىر سەدىقىسىنى ئەر، ئايال، ھۆر ۋە قۇلغا خورمىدىن بىر سا ياكى ئارپىدىن بىر سا قىلىپ پەرز قىلدى». ئىنسانلار بۇنى يېرىم سا بۇغدايغا تەڭلەشتۈردى. ئىبنى ئۆمەر خورما بېرەتتى، كېيىن مەدىنىدە خورما مەھسۇلاتى كەملەپ كېتىپ مەدىنە ئاھالىسى خورمىغا موھتاج بولۇپ قالدى، شۇنىڭ بىلەن ئۇلار ئارپا بەردى. ئىبنى ئۆمەر كىچىك ۋە چوڭ ئۈچۈنمۇ بېرەتتى، ھەتتا ئۇ مېنىڭ بالىلىرىم ئۈچۈنمۇ بېرەتتى^②.

دېمەك، «چوڭ، كىچىك» ئىپادىسى ئىبنى ئۆمەرنىڭ سۆزى ئىچىدە يوق، ئۇنى ئىبنى ئۆمەردىن نەقىل قىلغان نائىمۇ دېمىگەن، نائىنىڭ دېگىنى: «ئىبنى ئۆمەر كىچىك ۋە چوڭ ئۈچۈنمۇ بېرەتتى، ھەتتا ئۇ مېنىڭ بالىلىرىم ئۈچۈنمۇ بېرەتتى» دېگەن سۆزدىن ئىبارەت. بۇ سۆز نائىنىڭ ئىبنى ئۆمەرنىڭ قىلمىشىنى نەقىل قىلغانلىقىنى ئىپادىلەيدۇ، خالاس. لېكىن نائىنىڭ ئوغلى ئۆمەر بۇ سۆزنى دادىسىدىن ئاڭلاپ، ئۇنى ئىبنى ئۆمەرنىڭ سۆزىنىڭ ئىچىگە كىرگۈزگەن ۋە باشقىلارغا مۇشۇ بويىچە نەقىل قىلغان. ئاندىن كېيىن ئۇ رىۋايەت بۇ قوشۇلغان شەكلى بىلەن نەقىل قىلىنىپ دەلىل

① ئەبۇ داۋۇد، «زاكات»، 19.

② بۇخارى، «زاكات»، 70.

قىلىنغان. شۇڭا جۇمھۇر ئالىملار (كۆپچىلىك ئىسلام فەقھلىرى) «نارەسىدە بالىلار ئۈچۈنمۇ پىتىر سەدىقىسى بېرىش كېرەك!» دەپ قارايدۇ^①.

ھېچكىم ئۇ رىۋايەتنى قۇرئان كەرىمگە تەڭلەپ باقمىغان، ھەتتا ھېچكىم ئۇ رىۋايەتنى «چوڭ - كىچىك» دېگەن ئىپادە قوشۇلمىغان رىۋايەت بىلەن بىرلىكتە چۈشىنىشكىمۇ ئىنتىلمىگەن. نەتىجىدە ئاللاھنىڭ ھېچبىر ئەمرى پەرز بولمايدىغان نارەسىدە بالىلارغا، ھەتتا يېڭى تۇغۇلغان بوۋاقلارغا پىتىر سەدىقىسى بېرىش ۋەزىپىسى يۈكلەنگەن.

مۇناسىۋەتلىك ئىككى رىۋايەت

پىتىر سەدىقىسىنىڭ «كىچىك، چوڭ» لارغىمۇ پەرز بولىدىغانلىقىنى ئىپادىلەيدىغان يەنە ئىككى رىۋايەت بار. تۆۋەندە ئۇلارنىڭ ئۈستىدە توختىلىمىز:

● مۇھەممەد ئىبنى مۇسەننا، سەھل ئىبنى يۈسۈفنىڭ مۇنداق دېگەنلىكىنى رىۋايەت قىلىدۇ: ھۇمەيد بىزگە ھەسەننىڭ مۇنداق دېگەنلىكىنى خەۋەر قىلغان: ئىبنى ئابباس رەزىيەللاھۇ ئەنھۇ رامزاننىڭ ئاخىرىدا بەسرەنىڭ مۇنبىرىدە خۇتبە ئوقۇپ: «روزاڭلارنىڭ سەدىقىسىنى چىقىرىپ بېرىڭلار» دېدى. ئىنسانلار چۈشەنمىگەندەك قىلدى، شۇنىڭ بىلەن ئىبنى ئابباس مۇنداق دېدى: «بۇ يەردە مەدىنە ئەھلىدىن كىم بولسا ئورنۇڭلاردىن تۇرۇپ قېرىنداشلىرىڭلارغا ئۆگىتىڭلار، چۈنكى ئۇلار بىلمەيدۇ. رەسۇلۇللاھ ئەلەيھىسسالام بۇ سەدىقىنى ھۆر، قۇل، ئەر، ئايال، كىچىك، چوڭ ھەممەيلەنگە خورمىدىن ياكى ئارپىدىن بىر سا ۋە بۇغدايدىن يېرىم سا پەرز قىلغان». كېيىن ئەلى رەزىيەللاھۇ ئەنھۇ بەسرگە كەلگەندە، باھانىڭ ئەرزانلاشقانلىقىنى كۆردى ۋە مۇنداق دېدى: «ئاللاھ سىلەرگە مەمۇرچىلىق ئاتا قىلىپتۇ، شۇڭا پىتىر سەدىقىسىنى ھەر نەرسىدىن بىر سا قىلغان بولساڭلار!». ھۇمەيد ئېيتىدۇ: ھەسەن «پىتىر سەدىقىسى روزا تۇتقانلارغا پەرز» دەپ قارايتتى^②.

بۇ رىۋايەتنى ئىبنى ئابباسنىڭ: «رەسۇلۇللاھ ئەلەيھىسسالام پىتىر سەدىقىسىنى روزا تۇتقۇچىنى بەھۋدە سۆز - ھەرىكەتلەرنىڭ ۋە ناشايان

① زۇھەيلى، ئەلەفقھۇلئىسلامىي ۋە ئەدىللەتۇھۇ، 2: 904.

② ئەبۇ داۋۇد، «زاكات»، 20: نەسەئى، «زاكات»، 40.

سۆزلەرنىڭ كىرلىرىدىن پاكلاش ئۈچۈن، شۇنداقلا مىسكىنلەرگە نائام بولسۇن ئۈچۈن پەرز قىلدى^①» دېگەن باشقا بىر رىۋايىتى زەئىپلەشتۈرىدۇ. چۈنكى ئۇنىڭ بۇ رىۋايىتىدىكى «روزا تۇتقۇچىنى پاكلاش ئۈچۈن» دېگەن ئىپادىسى، پىتىر سەدىقىسىنىڭ روزا تۇتمىغۇچىلارغا پەرز بولمايدىغانلىقىنى كۆرسىتىدۇ.

ئىبنى ئابباسنىڭ بۇنداق بىر - بىرىگە زىت ئىككى سۆزنى قىلىشى ئېھتىمالدىن يىراقتۇر. ئىبنى ئابباسنىڭ بۇ خۇتبىسىنى نەقىل قىلغان ھەسەننىڭ «پىتىر سەدىقىسى روزا تۇتقانلارغا پەرز» دەپ قارىشى^② بۇ يىراقلىقنى تېخىمۇ كۈچەيتىدۇ. چۈنكى بۇ ئۇنىڭ سۆزى بىلەن قىلمىشنىڭ پەرقلىق ئىكەنلىكىنى ئىپادىلەيدۇ.

قارىغاندا، «چوڭ، كىچىك» ئىپادىسى ئىبنى ئۆمەر رەزىيەللاھۇ ئەنھۇنىڭ سۆزىگە كىرگۈزۈلگەندەك ئىبنى ئابباس رەزىيەللاھۇ ئەنھۇنىڭ سۆزىگە كىرگۈزۈلگەن.

• نەسەئى ئۆزىنىڭ «سۇنەن» ناملىق مەشھۇر ھەدىس كىتابىنىڭ كىتاببۇزەكات بۆلۈمىدە 2502 - نومۇرلۇق رىۋايەتنى مالىكتىن «چوڭ، كىچىك» دېگەن ئىپادە بىلەن نەقىل قىلىدۇ، ئاندىن 2503 - نومۇرلۇق رىۋايەتنى يەنە مالىكتىن «چوڭ، كىچىك» دېگەن ئىپادىسىز زىكىر قىلىدۇ.

مالىكتىن «چوڭ، كىچىك» ئىپادىسى زىيادە قىلىنماستىن كەلگەن رىۋايەت باشقا ھەدىس مەنبەلەردىمۇ كېلىدۇ، ھەتتا نەسەئىنىڭ ئۆزىمۇ پەرقلىق بۇ ئىككى رىۋايەتنى ئارقا - ئارقىدىن زىكىر قىلىدۇ. دېمەك، بۇ ئارتۇق ئىپادە مالىكتىڭ رىۋايىتىگە پەقەت نەسەئىنىڭ «سۇنەن» ناملىق كىتابىدىلا كىرىشكە «مۇۋەپپەق بولغان».

خۇلاسە

• پىتىر سەدىقىسى رامزان روزىسىنى تۇتقۇچىلارغا يەنى بالاغەتكە يەتكەن مۇسۇلمانلارغا پەرزدۇر. 2 - سۈرە بەقەرەنىڭ 184 - ئايىتى ۋە ئۇ ئايەتنىڭ بايانى ماھىيىتىدىكى رىۋايەت بۇنىڭغا دالالەت قىلىدۇ. پەرقلىق

① ئەبۇ داۋۇد، «زاكات»، 17؛ ئىبنى ماجە، «زاكات»، 218.

② ئەبۇ داۋۇد، «زاكات»، 20.

رېۋايەت ئايەتنىڭ مەزمۇنىغا خىلاپ كەلگەنلىكى ۋە ئۆز ئىچىدە زىتلىق تەشكىل قىلغانلىقى ئۈچۈن قوبۇل قىلىنمايدۇ.

● بالاغەتكە يەتمىگەن نارەسىدە بالىلار ئۈچۈن پىتىر سەدىقىسى بېرىش پەرز ئەمەس، لېكىن بۇلارنىڭ ئاتا - ئانىسى بۇلار ئۈچۈنمۇ پىتىر سەدىقىسى بەرسە ياخشى بولىدۇ. چۈنكى 2 - سۈرە بەقەرەنىڭ 184 - ئايىتىنىڭ ﴿فَمَنْ تَطَوَّعَ خَيْرًا فَهُوَ خَيْرٌ لَهُ﴾ - كىم ئۆز ئىختىيارى بىلەن بۇنىڭدىن ئارتۇق بەرسە، ئۆزى ئۈچۈن ياخشىدۇر ﴿﴾ دېگەن قىسمى بۇنىڭغا دالالەت قىلىدۇ. يەنى پىتىر سەدىقىسى بېرىش چوڭلار ئۈچۈن پەرز، نارەسىدىلەر ئۈچۈن نەپلىدۇر.

4. پىتىر سەدىقىسىنىڭ مىقدارى

پىتىر سەدىقىسىنىڭ مىقدارى بىر كىشى ئۈچۈن بىر مىسكىننىڭ بىر كۈنلۈك تائامىدۇر ياكى ئۇنىڭ بەدىلىدۇر. بۇنى يۇقىرىدا بۇ سەدىقىنىڭ ھۆكۈمى توغرىسىدا زىكىر قىلىنغان ئايەت (2 - سۈرە بەقەرە، 187 - ئايەت) ۋە ھېكىمىتى توغرىسىدا زىكىر قىلىنغان ھەدىس ئوتتۇرىغا قويىدۇ.

5. ئادا قىلىش ۋاقتى

پىتىر سەدىقىسى روزا ھېيت كۈنىنىڭ ئەتىگىنىدىن باشلاپ، ھېيت نامىزىغا چىققۇچىلىك بولغان ئارىلىقتا ئادا قىلىنىدۇ. ھېيت كۈنىدىن بىر - ئىككى كۈن ئىلگىرى بېرىشكىمۇ بولىدۇ. نەفىدىن رېۋايەت قىلىنىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام پىتىر زاكىتىنى ئىنسانلار ھېيت نامىزىغا چىقىشتىن ئىلگىرى بېرىشكە بۇيرۇغان^①.

6. پىتىر سەدىقىسى بېرىلىدىغانلار

پىتىر سەدىقىسى زاكات بېرىشكە بولىدىغان كىشىلەرگە بېرىلىدۇ. چۈنكى پىتىر سەدىقىسىمۇ بىر تۈرلۈك زاكاتتۇر. زاكاتنىڭ كىملىرىگە ۋە قەيەرلەرگە بېرىلىدىغانلىقى 9 - سۈرە تەۋبەنىڭ 60 - ئايىتىدە بايان

① بۇخارى، «زاكات»، 76؛ مۇسلىم، «زاكات»، 5، 22؛ ئەبۇ داۋۇد، «زاكات»، 18؛ نەسەئى، «زاكات»،

قىلىنغان. لېكىن مسكىنلەرگە بېرىش تېخىمۇ ياخشىدۇر، چۈنكى مۇناسىۋەتلىك ئايەتتە «تائامۇ مسكىن (مسكىن تائامى)»^①، مۇناسىۋەتلىك ھەدىستە «تۇنمەتەن لىلمەساكىن (مسكىنلەرگە تائام بولۇشى ئۈچۈن)»^② دېيىلىدۇ.

① قاراڭ: 2 - سۈرە بەقەرە، 184 - ئايەت.

② ئەبۇ داۋۇد، «زاكات»، 17: ئىبنى ماجە، «زاكات»، 218.

§1. ئومۇمىي بايان

«ئاللاھ پەقەت تەقۋادارلارنىڭ ئەمەللىرىنى قوبۇل قىلىدۇ». بۇ ئاللاھ تائالانىڭ قۇرئان كەرىمدە ئېلان قىلغان بىر پىرىنسىپدۇر^①. بۇ پىرىنسىپقا ئاساسەن، ئەمەل - ئىبادەتلەرنىڭ ئاللاھنىڭ دەرگاھىدا قوبۇل قىلىنىشى ئۈچۈن تەقۋادار بولۇش شەرت، تەقۋادار بولۇش ئۈچۈن ئەقىدىنى توغرىلاش، نەپسىنى پاكلاش ۋە كىشىلەر بىلەن بولغان مۇناسىۋەتنى ياخشىلاش لازىم. 2 - سۈرە بەقەرەنىڭ 177 - ئايىتى تەقۋادارلىقنىڭ مانا بۇ ئۈچ ئەركاننى ئوتتۇرىغا قويىدۇ^②.

ئاللاھ تائالا قۇرئان كەرىمدە كىتاب نازىل قىلىشنىڭ ۋە پەيغەمبەر ئەۋەتتىشىنىڭ ھېكمىتىنى ئىنسانلارنى قاراڭغۇلۇقلاردىن يورۇقلۇققا چىقىرىش دەپ بىلدۈرىدۇ^③. چۈنكى ئىمان نۇرى بىلەن يورۇتۇلمىغان قەلب كۆپۈر قاراڭغۇلۇقلىرىدا تېڭىرقايدۇ. شۇنىڭ بىلەن ئۇ قەلبنىڭ ئىگىسىنىڭ ئەقىدىسى قاراڭغۇلۇق (شېرىك)، ئەمىلى قاراڭغۇلۇق (بىدئەت)، تەسەۋۋۇرى قاراڭغۇلۇق (خۇراپات) بولىدۇ. نەتىجىدە ئۇ كىشى دۇنيادا ۋە ئاخىرەتتە بەختسىزلىككە مەھكۇم بولىدۇ. مەرھەمەتلىك ئاللاھ ئىنساننى يارىتىپ ئۇنىڭغا نەپسى بىلەن شەيتانغا ياكى ئەقلى بىلەن ۋەھىيگە ئەگىشىش توغرىسىدا ئەركىنلىك بەرگەن^④ بولسىمۇ، لېكىن ئۇنىڭ مەزكۇر قاراڭغۇلۇقلاردا قېلىشىغا رازى بولمايدۇ^⑤. شۇنىڭ ئۈچۈن ئاللاھ ئىنساننى

① قاراڭ: 5 - سۈرە مائىدە، 27 - ئايەت.

② ئۇ ئايەتنىڭ مەنىسىنىڭ تەرجىمىسى مۇنداق: «مەشرىق ۋە مەغرب تەرەپكە يۈز كەلتۈرگەنلىكىڭلارلا ياخشىلىق ئەمەس. لېكىن ياخشىلىق ئاللاھقا، ئاخىرەت كۈنىگە، پەرىشتىلەرگە، كىتابقا ۋە نەبىيلەرگە ئىمان ئېيتقان، مېلىنى ياخشى كۆرۈپ تۇرۇپ ئۇرۇق - نۇغقانلىرىغا، يېتىملىرىگە، مىسكىنلەرگە، يولۇچىلارغا، ياردەم سورىغۇچىلارغا ۋە قۇللارنى ئازاد قىلىشقا بەرگەن، نامازنى كامىل ۋە داۋاملىق ئۆتىگەن، زاكاتنى بەرگەن كىشىنىڭ قىلمىشلىرىدۇر. شۇنىڭدەك، قىلىشقان ئەھدىسىگە ۋاپا قىلغانلارنىڭ قىلمىشلىرىدۇر. بولۇپمۇ قىيىنچىلىقتا، جاپا - مۇشەققەتتە ۋە ئۇرۇش ۋاقتىدا سەۋر قىلغانلارنىڭ قىلمىشلىرىدۇر. ئەنە شۇلار راست سۆزلىگەن كىشىلەردۇر، ئەنە شۇلار تەقۋادار بولغۇچىلاردۇر» (2 - سۈرە بەقەرە، 177 - ئايەت).

③ قاراڭ: 5 - سۈرە مائىدە، 15 - ۋە 16 - ئايەتلەر؛ 14 - سۈرە ئىبراھىم، 1 - ۋە 5 - ئايەتلەر؛ 57 - سۈرە ھەدىد، 9 - ئايەت؛ 65 - سۈرە تالاق، 10 - ۋە 11 - ئايەتلەر.

④ قاراڭ: 2 - سۈرە بەقەرە، 256 - ئايەت؛ 18 - سۈرە كەھفى، 29 - ئايەت؛ 26 - سۈرە شۇئەرا، 3-4 - ئايەتلەر.

⑤ قاراڭ: 39 - سۈرە زۇمەر، 7 - ئايەت.

تەقۋادار بولۇشقا يەنى ئەقىدىسىنى رۇسلاشقا، مۇئامىلىسىنى دۇرۇسلاشقا ۋە نەپسىنى پاكلاشقا بۇيرۇغان. قۇرئان كەرىمدىكى ئىبادەتلەرنى بۇنىڭ ئۈچۈن يولغا قويغان، ھۆكۈملەرنى بۇنىڭ ئۈچۈن بەلگىلىگەن، قىسسەلەرنى بۇنىڭ ئۈچۈن بايان قىلغان. قىسقىسى قۇرئان كەرىمنى بۇنىڭ ئۈچۈن نازىل قىلغان، مۇھەممەد ئەلەيھىسسالامنى بۇنىڭ ئۈچۈن ئەلچى قىلىپ ئەۋەتكەن.^①

رامىزان روزىسىنى تۇتۇش ئەنە شۇ تەقۋادار بولۇش يولىنىڭ مۇھىم بىر قىسمىدۇر، ھەتتا ئاساسلىق قىسمىدۇر. مۇناسىۋەتلىك ئايەتتە ئاللاھ تائالا روزىنىڭ پەرزلىكىنى ئوتتۇرىغا قويغاندىن كېيىن ﴿لَعَلَّكُمْ تَتَّقُونَ﴾ - تەقۋادار بولغايىسىلەر!^② دەيدۇ. دېمەككى، تەقۋادار بولۇش ئۈچۈن روزا تۇتۇش كېرەك، چۈنكى روزا تۇتۇش نەپسىنى كۆنگەن ئادەتلىرىدىن توسۇش بىلەن ئەمەلگە ئاشىدۇ. بۇ ئۇنىڭغا رەببىنى، كائىناتنى ۋە ئۆزىنى تونۇش پۇرسىتىنى بېرىدۇ. شۇنىڭ بىلەن ئۇ ئەقىدىسىنى توغرىلايدۇ ۋە ئەتراپىدىكى كىشىلەر بىلەن بولغان مۇناسىۋىتىنى تۈزىتىدۇ، شۇنداقلا نەپسىنى پاكلايدۇ. نەتىجىدە ئۇ تەقۋادار بولىدۇ. ئايەتنىڭ مەزمۇنى بۇ مەنىنى ئوتتۇرىغا قويىدۇ.

§2. روزىنىڭ ھۆكۈمى ۋە تارىخى

روزا تۇتۇش پەرزىدۇر. بۇ پەرز بىز ئۈممەتى مۇھەممەدكە ئەمر قىلىنغاندەك بۇرۇنقى ئۈممەتلەرگىمۇ ئەمر قىلىنغان. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن

قَبْلِكُمْ لَعَلَّكُمْ تَتَّقُونَ ﴿۱۸۳﴾

«ئى مۇئمىنلار! سىلەرگە روزا پەرز قىلىندى. خۇددى سىلەردىن بۇرۇن ئۆتكەن ئۈممەتلەرگىمۇ پەرز قىلىنغاندەك. روزىنى تۇتۇپ تەقۋادار بولغايىسىلەر!»^③

① قاراڭ: 14 - سۈرە ئىبراھىم، 1 - ئايەت؛ 16 - سۈرە نەھل، 64 - ئايەت؛ 25 - سۈرە فۇرقان، 1 - ئايەت؛ 57 - سۈرە ھەدىد، 9 - ئايەت؛ 65 - سۈرە تالاق، 11 - ئايەت.

② قاراڭ: 2 - سۈرە بەقەرە، 183 - ئايەت.

③ 2 - سۈرە بەقەرە، 183 - ئايەت.

§3. روزنىڭ ئىبى ۋە پەزىلىتى

ئاللاھ تائالا مۇنداق دەيدۇ:

﴿شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ
وَالْفُرْقَانِ فَمَن شَهِدَ مِنْكُمُ الشَّهْرَ فَلْيَصُمْهُ ...﴾ (١٨٥)

«رامزان ئىبى شۇنداق ئايكى، ئىنسانلار ئۈچۈن ھىدايەت بولغان، ھىدايەتنىڭ ۋە ھەق بىلەن باتىلنى ئايرىغۇچى ھۆكۈملەرنىڭ دەلىللىرى بولغان قورئان ئەنە شۇ ئايدا نازىل قىلىنغان. سىلەردىن كىم بۇ ئايدا ھازىر بولسا^①، ئۇنى روزا تۇتۇپ ئۆتكۈزسۇن»^②.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «روزا گۇناھلاردىن ساقلايدىغان قالغاندۇر. سىلەرنىڭ بىرىڭلار روزا تۇتقان كۈندە ناشايان سۆزلەرنى قىلمىسۇن، جېدەل - ماجرا تۇغدۇرۇپ چوقان كۆتۈرمىسۇن، ئەگەر بىرەر كىشى ئۇنى تىللىسا ياكى ئۇنىڭ بىلەن ئۇرۇشسا «مەن روزىدارمەن» دېسۇن. ئاللاھ بىلەن قەسەمكى، روزىدار ئادەمنىڭ ئاغزىنىڭ ھىدى ئاللاھ تائالانىڭ ھۇزۇرىدا ئىپارنىڭ بۇيىدىنمۇ خۇش پۇراقتۇر. روزىدار ئادەمگە ئىككى تۈرلۈك خۇشاللىق بولىدۇ. بىرى ئىپتار قىلغاندا، يەنە بىرى رەببىگە مۇلاقات بولغان چاغدا»^③.

§4. روزىنىڭ ۋاقتى ۋە ماھىيىتى

ئاللاھ تائالا مۇنداق دەيدۇ:

﴿أَجَلٌ لَّكُمْ لَيْلَةٌ الصِّيَامِ الرَّفِيقُ إِلَىٰ نِسَائِكُمْ هُنَّ لِبَاسٌ لَّكُمْ وَأَنْتُمْ لِبَاسٌ
لَّهُنَّ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ

① يەنى رامزان ئىبى يېتىپ كەلگەندە ھابىت بولسا،

② 2 - سۈرە بەقەرە، 185 - ئايەت.

③ بۇخارى، «سەۋم»، 2، 9؛ مۇسلىم، «سىيام»، 164؛ مۇۋەتتا، «سىيام»، 57؛ ئەبۇ داۋۇد، «سەۋم»،

25؛ ترمىزى، «سەۋم»، 55؛ نەسەئى، «سىيام»، 41؛ ئىبنى ماجە، «سىيام»، 1، «ئەدەب»، 58.

فَالَّذِينَ بَشِرُوا هُنَّ وَأَبْتَغُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّى يَتَبَيَّنَ لَكُمُ
الْحَيْطُ الْأَبْيَضُ مِنَ الْحَيْطِ الْأَسْوَدِ مِنَ الْفَجْرِ ثُمَّ أَتُمُوا الصَّيَامَ إِلَى الْآيَةِ ... ﴿١٧٧﴾

«روزا تۇتقان كۈنلىرىڭلارنىڭ كېچىلىرىدە ئاياللىرىڭلار بىلەن بىر يەردە بولۇش سىلەرگە ھالال قىلىندى. ئۇلار سىلەر ئۈچۈن كىيىم، سىلەرمۇ ئۇلار ئۈچۈن بىر كىيىمسىلەر. ئاللاھ سىلەرنىڭ نەپىسلىرىنى يېڭەلمەيۋاتقانلىقىڭلارنى بىلدى. شۇنىڭ ئۈچۈن تەۋبەڭلەرنى قوبۇل قىلىپ سىلەرنى ئەپۇ قىلدى. ئەمدى بۇنىڭدىن ئېتىبارەن كېچىلىرى ئاياللىرىڭلار بىلەن بىر يەردە بولۇپ، ئاللاھ سىلەرگە يازغان نەرسىنى تەلەپ قىلىڭلار. تاڭنىڭ ئاق يېپى قارا يىپىدىن سىلەرگە ئېنىق ئايرىلغانغا قەدەر يەپ - ئىچىڭلار. ئاندىن كېيىن روزىنى كېچىگە قەدەر داۋاملاشتۇرۇڭلار»^①.

دېمەك، روزىنىڭ ۋاقتى تاڭ سۈزۈلگەندىن باشلاپ كۈن پاتقۇچىلىك بولغان ئارلىقتىكى ۋاقتتۇر. ماھىيىتى بۇ ۋاقت ئىچىدە يېيىشتىن، ئىچىشتىن ۋە ئەر - خوتۇن بىر يەردە بولۇشتىن ئىبادەت نىيىتى بىلەن ئۆزىنى تۇتۇشتۇر.

§5. روزىنىڭ نىيىتى

لۇغەتتە «يۈنەلمەك، قەتئىي ئىرادە قىلماق، مەقسەت قىلماق، كۆڭۈلگە پۈكمەك، ئىنتىلمەك، مەقسەت» دېگەن مەنىلەرنى ئىپادىلەيدىغان نىيەتنىڭ ئىستىلاھى مەنىسى «ئاللاھنىڭ رازىلىقىغا ئېرىشىش ئارزۇسى بىلەن، ئاللاھنىڭ ھۆكۈمىگە بويسۇنۇش ئۈچۈن بىر ئىشقا ئىنتىلگەن ئىرادە» دېگەن بولىدۇ^②.

قىلىنغان ئىبادەتلەرنىڭ ئىخلاس بىلەن قىلىنىشىنىڭ لازىملىقىنى بايان قىلغان ئايەتلەر^③ ۋە پەيغەمبىرىمىزنىڭ «ئەمەللەر نىيەتلەرگە

① 2 - سۈرە بەقەرە، 187 - ئايەت.

② ئىبراھىم كافي دۇنمەز، «نىيەت»، تۈركىيە دىيانەت ئىسلام ئېنىسكلوپېدىيەسى (ئىستانبۇل: تۈركىيە دىيانەت ۋەقىقى نەشرىياتى، 2007)، 33: 169 - 170.

③ قاراڭ: 2 - سۈرە بەقەرە، 112 - ئايەت؛ 4 - سۈرە نىسا، 125 - ئايەت؛ 98 - سۈرە بەيىنە، 5 -

ئايەت.

باغلىق»^① دېگەن ھەدىسى دالالەت قىلىدۇكى، پۈتكۈل ئىبادەتلەردە نىيەت شەرتتۇر. جۈملىدىن روزىدىمۇ شەرتتۇر.

روزىنىڭ نىيىتى بولسا روزا تۇتماقچى بولغانلىقىنى ۋە تۇتقانلىقىنى كۆڭۈلگە پۈكمەكتۇر. نىيەتنى تەلەپپۇز قىلىش شەرت ئەمەس. چۈنكى نىيەتنىڭ ئورنى قەلبتۇر، ئەسلا تىل ئەمەستۇر. تىل بىلەن نىيەت قىلىنمايدۇ، سۆزلەر تەلەپپۇز قىلىنىدۇ. يەنى نىيەت تىل بىلەن ئوقۇلغان نەرسە ئەمەس، دىلدىكى قەتئىي ئىرادىدۇر، خالاس.

روزا تۇتۇش مەقسىتى بىلەن سەھەر ۋاقتىدا ئورۇندىن تۇرۇش ۋە بىر نەرسە يەپ - ئىچىشنىڭ ئۆزى ھەم سوھۇرلۇق (زولۇق) يېگەنلىك ھەم روزىغا نىيەت قىلغانلىقى بولىدۇ. روزىنىڭ باشقا بىر نىيىتى يوق. زولۇققا قوپالمىغانلارنىڭ ئويغانغاندا شۇ كۈنى روزا تۇتۇشنى كۆڭلىگە پۈكۈشى لازىم. مانا بۇ ئۇلارنىڭ نىيەت قىلغانلىقى بولىدۇ.

§6. روزىنى ۋاقتىدا تۇتماسلىققا رۇخسەت بېرىلگەنلەر

ئاللاھ تائالا مۇساپىرغا ۋە كېسەل كىشىلەرگە روزىنى ۋاقتىدا تۇتماي كېيىن بىر كۈنگە بىر كۈن قازاسىنى تۇتۇش رۇخسەتى بېرىپ مۇنداق دېگەن:

﴿... وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَيْتُمْ وَعَلَيْكُمْ تَشْكُرُونَ ﴿١٨٥﴾﴾

«كىم كېسەل بولسا ياكى سەپەر ئۈستىدە بولسا، باشقا كۈنلەردە بىر كۈنگە بىر كۈن تۇتسا بولىدۇ. ئاللاھ سىلەرگە ئاسانلىقنى ئىرادە قىلىدۇ، تەسلىكنى ئىرادە قىلمايدۇ. ساننى تولۇقلىغايىسىلەر^②، ئاللاھقا تەكبىر ئېيتقايىسىلەر! ئاللاھ سىلەرگە توغرا يولنى كۆرسەتتى. شۈكۈر قىلغايىسىلەر!»^③.

① بۇخارى، «بەدئۇل ۋەھبى»، 1، «ئىمان»، 41؛ مۇسلىم، «ئىمارەت»، 155.

② يەنى كېسەللىك ياكى يولۇچىلىق سەۋەبىدىن بىر ئاي رايىزىنىڭ قانچە كۈنىدە روزا تۇتالمىغان بولساڭلار، باشقا كۈنلەردە ئۇ كۈنلەرنىڭ قازاسىنى تۇتۇپ بىر ئايلىق ساننى تولۇقلىغايىسىز.

③ 2 - سۈرە بەقەرە، 185 - ئايەت.

ئايەتتىكى «ساننى تولۇقلىغايىسلەر» نىڭ مەنىسى «رامزان ئېيىدا روزا تۇتۇلۇشى پەرز بولغان، لېكىن سىلەر سەپەر ياكى كېسەللىك مۇناسىۋىتى بىلەن رۇخسەتتىن پايدىلىنىپ، بۇ ئايدىن روزا تۇتمىغان كۈنلىرىڭلارنىڭ ئورنىغا سەپەردىن قايتقاندىن كېيىن ياكى كېسەلدىن ساقايغاندىن كېيىن، بىر كۈنگە بىر كۈن روزا تۇتۇش ئارقىلىق روزا تۇتۇلۇشى پەرز بولغان كۈنلەرنىڭ سانىنى تولۇقلىغايىسلەر» دېگەن بولىدۇ.

§7. روزىنى سۇندۇرۇۋېتىدىغان ئامىللار

روزىنى سۇندۇرغۇچى ئامىللار 2 - سۈرە بەقەرەنىڭ 187 - ئايىتىدە تەپسىلىي بايان قىلىنىدۇ. بۇ ئايەت يۇقىرىدا زىكىر قىلىندى.

§8. روزىغا ئالاقىدار باشقا مەسىلىلەر

1. ئۇنتۇپ قېلىپ يەپ - ئىچىپ سالغانلارنىڭ روزىسى

ئەبۇ ھۈرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «روزىدار ئادەم ئېسىدە يوق بىر نەرسە يەپ سالسا ياكى بىر نەرسە ئىچىپ سالسا، روزىنى بۇزماي تۇتۇۋەرسۇن. چۈنكى ئۇنى ئاللاھ تائالا يېگۈزگەن ۋە ئاللاھ تائالا ئىچكۈزگەن بولىدۇ»^①.

2. ئېتىكاپتا ئولتۇرۇش

ئېتىكاپ - لۇغەتتە بىر يەردە ساقلىماق، تۇرماق ۋە ئۆزىنى ئۇ يەردە تۇتماق دېگەن مەنىنى ئىپادىلەيدۇ. فىقھ ئىستىلاھىدا بولسا، بىر مۇسۇلماننىڭ بەش ۋاقىت ناماز جامائەت بولۇپ ئوقۇلىدىغان بىرەر مەسچىتتە ئىبادەت نىيىتى بىلەن بىر مۇددەت تۇرۇشىنى ئىپادىلەيدۇ.

ئېتىكاپتا ئولتۇرۇش ئىبادەت بولۇپ، بۇ ئىبادەت ناماز ۋە روزىغا ئوخشاش پۈتۈن ئۈممەتلەردە بار. ئاللاھ تائالا مۇنداق دەيدۇ:

① بۇخارى، «سەۋم»، 26، «ئەيمان»، 15؛ مۇسلىم، «سىيام»، 171؛ تىرمىزى، «سەۋم»، 26؛ ئەبۇ داۋۇد، «سەۋم»، 39.

﴿وَإِذْ جَعَلْنَا الْبَيْتَ مَثَابَةً لِّلنَّاسِ وَأَمَّا وَاتَّخِذُوا مِن مَّقَامِ إِبْرَاهِيمَ مُصَلًّى وَعَهِدْنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ ﴿١٦٥﴾﴾

«ئۆز ۋاقتىدا بىز كەبىنى ئىنسانلار ئۈچۈن ساۋاب قازىنىدىغان ۋە ئامانلىقتا بولىدىغان يەر قىلغان ئىدۇق. سىلەر ئىبراھىمنىڭ تۇرغان يەرلىرىنىڭ بىر قىسمىنى نامازگاھ قىلىڭلار. ئىبراھىم بىلەن ئىسمائىلغا: «ئۆيۈمنى تاۋاپ قىلغۇچىلار، ئېتىكاپتا ئولتۇرغۇچىلار، رۇكۇ قىلغۇچىلار ۋە سەجدە قىلغۇچىلار ئۈچۈن پاكىز تۇتۇڭلار» دەپ تاپلىغان ئىدۇق»^①.

﴿... وَلَا تُبَشِّرُوهُنَّ وَأَنْتُمْ عَاكِفُونَ فِي الْمَسْجِدِ تِلْكَ حُدُودُ اللَّهِ فَلَا

تَقْرُبُوهَا ... ﴿١٦٧﴾﴾

«مەسچىتلەردە ئېتىكاپتا چېغىڭلاردا ئاياللىرىڭلار بىلەن بىر يەردە بولماڭلار»^②.

ئاللاھ تائالانىڭ بۇ سۆزى رامزان روزىسى بىلەن مۇناسىۋەتلىك ھۆكۈملەرنى ئۆز ئىچىگە ئالغان ئايەتنىڭ ئىچىدە زىكر قىلىنىدۇ. ھەدىسلەردە پەيغەمبىرىمىزنىڭ رامزاننىڭ ئاخىرقى 10 كېچىسىدە مەسچىتتە ئېتىكاپتا ئولتۇرغانلىقى رىۋايەت قىلىنىدۇ. شۇڭا ئېتىكاپ ئىبادىتىنى رامزان ئېيىدا قىلىش ياخشىدۇر.

رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: «رەسۇلۇللاھ ئەلەيھىسسالام رامزاننىڭ ئاخىرقى 10 كۈنىدە ئېتىكاپتا ئولتۇراتتى. بۇ ئەھۋال ئۇنىڭ ۋاپاتىغا قەدەر مۇشۇنداق داۋاملاشتى. رەسۇلۇللاھتىن كېيىن ئاياللىرى ئېتىكاپتا ئولتۇرۇشنى داۋاملاشتۇردى»^③.

«رەسۇلۇللاھ ئەلەيھىسسالام ئېتىكاپتا ئولتۇرماقچى بولسا ناماز بامداتنى ئوقۇپ ئاندىن ئېتىكاپخانىسىغا كىرەتتى»^④.

① 2 - سۇرە بەقەرە، 125 - ئايەت.

② 2 - سۇرە بەقەرە، 187 - ئايەت.

③ بۇخارى، «ئېتىكاپ»، 1؛ مۇسلىم، «ئېتىكاپ»، 1؛ ئەبۇ داۋۇد، «رامزان»، 3، «سەۋم»، 77؛ ئەھمەد ئىبنى ھەنبەل، مۇسنەد، 67:11.

④ بۇخارى، «ئېتىكاپ»، 14؛ مۇسلىم، «ئېتىكاپ»، 2؛ ئەبۇ داۋۇد، «سەۋم»، 77؛ تىرمىزى، «سەۋم»،

ئائىشە رەزىيەللاھۇ ئەنھا ئېيتىدۇ: ئېتىكاپتا ئولتۇرۇۋاتقان كىشىنىڭ كېسەل يوقلىماسلىقى، جىنازىغا قاتناشماسلىقى، ئايالغا يېقىنلاشماسلىقى، زۆرۈر ئېھتىياجىدىن باشقا بىر ئىش ئۈچۈن سىرتقا چىقماسلىقى لازىم. روزىسىز ئېتىكاپ بولمايدۇ، ئېتىكاپ پەقەت چوڭ جامەدىلا بولىدۇ^①.

3. قەدر كېچىسى

دىنىمىز بىزگە ئاللاھ تائالاغا قانداق ئىبادەت قىلىشنى ۋە ئۇنىڭغا قانداق شۈكۈر قىلىشنى بىلدۈرگەن. شۇنىڭدەك، قىلغان ئىبادەتلىرىمىزنىڭ مەقبۇل، دۇئا - تىلەكلىرىمىزنىڭ ئىجابەت بولۇش ۋاقتلىرىنىمۇ كۆرسىتىپ بەرگەن. قەدر كېچىسى (شەبى قەدر) ئەنە شۇ خاسىيەتلىك ۋاقىتلارنىڭ بىرىدۇر. شۇڭا بۇ كېچىنىڭ پەزىلىتىنى، ۋاقتىنى، بۇ كېچىدە ئىبادەت قىلىشنىڭ ھۆكۈمىنى ۋە قىلىنىدىغان ئىبادەتلەرنىڭ شەكلىنى بىلىۋېلىشىمىز ناھايىتى مۇھىمدۇر. تۆۋەندە بۇ توغرىلۇق مەلۇمات بېرىلىدۇ:

1) قەدر كېچىسى دېگەن سۆزنىڭ مەنىسى

قەدر كېچىسى ئەرەب تىلىدا لەيلەتۈلگەن «ليلة القدر» دېگەن ئىزاھەتلىك بىرىكمە بىلەن ئىپادىلىنىدۇ. بۇ بىرىكىمىدىكى لەيلەتۈ «ليلة» نىڭ مەنىسى «كېچە» دېگەن بولىدۇ. ئەلگەن «القدر» نىڭ مەنىسى بولسا، «كۈچ، مىقدار، دەرىجە، سەۋىيە، قىممەت، باھا، ئورۇن، مەرتىۋە، شەرەپ، ئۇلۇغلۇق، بەلگىلەش، ھۆكۈم قىلىش» دېگەنلەردىن ئىبارەتتۇر. بۇ ئىككى سۆز بىرىكىپ بىر يىلنىڭ كېچىلىرىدىن بىر كېچىگە ئىسىم بولغان. بۇ بىر كېچىنىڭ «قەدر كېچىسى» دەپ ئاتىلىشىنىڭ سەۋەبى مۇنداق:

• قۇرئان كەرىم بۇ كېچىدە نازىل قىلىنىپ، بۇ كېچىنى باشقا كېچىلەردىن ئۇلۇغ، شەرەپلىك ۋە قەدىر - قىممەتلىك قىلغان. بۇنىڭغا ئاساسەن «قەدر كېچىسى» دېگەن سۆز، «ئۇلۇغ كېچە، شەرەپلىك كېچە، قەدىر - قىممەتلىك كېچە» دېگەن مەنىلەرنى ئىپادىلەيدۇ.

ئاللاھ تائالانىڭ 97 - سۈرە قەدرنىڭ 3 - ئايىتىدىكى: «قەدر كېچىسى مىڭ ئايدىن ياخشىدۇر» دېگەن سۆزى بىلەن 44 - سۈرە دۇخاننىڭ 3 -

① ئەبۇ داۋۇد، «سەۋم»، 80.

ئايىتىدىكى: «بىز قۇرئاننى مۇبارەك بىر كېچىدە نازىل قىلدۇق» دېگەن سۆزى بۇ مەنىنى تەكىتلەيدۇ.

• ئۇ كېچىدە شۇ بىر يىل ئىچىدە بولىدىغان ئىشلارنىڭ مىقدارى بەلگىلىنىدىغان ۋە بولىدىغان ئىشلار ئايرىلىدىغان بولغاچقا، ئۇ كېچە «قەدر كېچىسى» دەپ ئاتالغان. بۇنىڭغا ئاساسەن «قەدر كېچىسى» دېگەن سۆز، «بىر يىللىق ئىشلار تەقدىر قىلىنىدىغان كېچە» دېگەن مەنىنى ئىپادىلەيدۇ.

ئاللاھ تائالانىڭ، 97 - سۈرە قەدرنىڭ 4 - ئايىتىدىكى: «ئۇ، پەرىشتىلەر ۋە جىبرىئىل، رەببىنىڭ ئىزنى بىلەن بارلىق ئىشلار ئۈچۈن چۈشىدىغان كېچىدۇر» دېگەن سۆزى بىلەن 44 - سۈرە دۇخاننىڭ 4 - ئايىتىدىكى: «ئۇ كېچىدە ھەر ھېكمەتلىك ئىش ئايرىلىدۇ» دېگەن سۆزى بۇ مەنىنى تەكىتلەيدۇ.

قەدر سۈرىسى ۋە دۇخان سۈرىسىنىڭ مۇناسىۋەتلىك ئايەتلىرى تۆۋەندىكىچە:

﴿حَمِّ ۱﴾ وَالْكِتَابِ الْمُبِينِ ۲﴾ إِنَّا أَنْزَلْنَاهُ فِي لَيْلَةٍ مُبَارَكَةٍ إِنَّا كُنَّا مُنذِرِينَ ۳﴾
فِيهَا يُفْرَقُ كُلُّ أَمْرٍ حَكِيمٍ ۴﴾

«ھا، مەم. روشەن كىتاب بىلەن قەسەمكى، بىز قۇرئاننى مۇبارەك كېچىدە نازىل قىلدۇق. چۈنكى بىز ئاگاھلاندىرغۇچىمىز. ئۇ كېچىدە ھەر ھېكمەتلىك ئەمىر ئايرىلىدۇ»^①.

﴿إِنَّا أَنْزَلْنَاهُ فِي لَيْلَةِ الْقَدْرِ ۱﴾ وَمَا أَدْرَاكَ مَا لَيْلَةُ الْقَدْرِ ۲﴾ لَيْلَةُ الْقَدْرِ خَيْرٌ مِّنْ أَلْفِ شَهْرٍ ۳﴾ تَنْزِيلُ الْمَلَكِ وَالرُّوحُ فِيهَا بِإِذْنِ رَبِّهِمْ مِّنْ كُلِّ أَمْرٍ ۴﴾
سَلَامٌ هِيَ حَتَّىٰ مَطَلَعِ الْفَجْرِ ۵﴾

«بىز قۇرئاننى قەدر كېچىسىدە نازىل قىلدۇق. قەدر كېچىسى نېمە، سەن نەدىن بىلسەن؟ قەدر كېچىسى مىڭ ئايدىن ياخشىدۇر. ئۇ كېچىدە

① 44 - سۈرە دۇخان، 1 ~ 4 - ئايەتلەر.

پەرىشتىلەر ۋە روھ رەببىنىڭ رۇخسىتى بىلەن ھەر ئەمىر ئۈچۈن چۈشىدۇ. ئۇ تاڭ يورۇغانغا قەدەر سالام كېچىسىدۇر»^①.

(2) قەدر كېچىسىنىڭ پەزىلىتى

يۇقىرىدىكى ئايەتلەردىن يەنى 44 - سۈرە (دۇخان) نىڭ ئاۋۋالقى 4 ئايىتى بىلەن 97 - سۈرە (قەدر) نىڭ ھەممە ئايەتلىرىنىڭ مەنىلىرىدىن قەدر كېچىسىنىڭ پەزىلىتى توغرىلىق تۆۋەندىكى مەزمۇنلار چىقىدۇ:

- قەدر كېچىسى مۇبارەك بىر كىچىدۇر.
- قەدر كېچىسى مىڭ ئايدىن ياخشىدۇر.
- ئۇ، تاڭ ئاتقۇچە سالام كېچىسىدۇر. يەنى، ئۇ كېچىنى ئاللاھ تائالانىڭ رازىلىقىنى ئۈمىد قىلىپ ئىبادەت بىلەن ئۆتكۈزگەنلەرگە پەرىشتىلەر تاڭ ئاتقۇچە توختىماي سالامەتچىلىك ۋە تىنچ - ئامانلىق تىلەپ تۇرىدۇ، بۇ ئارقىلىق ئۇلار ئاللاھ تائالانىڭ رەھىمىتى، مەغپىرىتى ۋە پەزىل - ئىلتىپاتىغا ئېرىشىپ، ئاللاھ تائالانىڭ غەزىپى ۋە ئازابىدىن سالامەت قالىدۇ.
- قەدر كېچىسىنى ئاللاھ تائالاغا ئىبادەت قىلىپ ئۆتكۈزگەنلەرنىڭ گۇناھلىرى مەغپىرەت قىلىنىدۇ. چۈنكى رەسۇلۇللاھ ئەلەيھىسسالام مۇنداق دېگەن:

«قەدر كېچىسىنى ئاللاھ تائالاغا ئىشىنىپ ۋە ساۋاب كۆزلەپ ئىبادەت بىلەن ئۆتكۈزگەنلەرنىڭ بۇرۇنقى گۇناھلىرى مەغپىرەت قىلىنىدۇ»^②.

(3) قەدر كېچىسىنىڭ ۋاقتى

ئاللاھ تائالانىڭ: «بىز قۇرئاننى مۇبارەك كېچىدە نازىل قىلدۇق»^③، «بىز قۇرئاننى قەدر كېچىسىدە نازىل قىلدۇق»^④ دېگەن مەنىدىكى سۆزلىرى قۇرئان كەرىمنىڭ «مۇبارەك قەدر كېچىسى» دە نازىل قىلىنغانلىقىغا دالەت قىلسا، «... رامىزان شۇنداق بىر ئايىكى، ئىنسانلارغا توغرا يولنى كۆرسىتىدىغان، توغرا يولنىڭ ۋە ھەق بىلەن باتىلنى ئايرىغۇچى

① 97 - سۈرە قەدر.

② بۇخارى، «سەۋم»، 6؛ نەسەئى، «سىيام»، 39.

③ قاراڭ: 44 - سۈرە دۇخان، 3 - ئايەت.

④ قاراڭ: 97 - سۈرە قەدر، 1 - ئايەت.

ھۆكۈملەرنىڭ دەلىللىرى بولغان قۇرئان ئۇ ئايدا نازىل قىلىنغان»^① دېگەن مەنىدىكى سۆزى «مۇبارەك قەدر كېچىسى» نىڭ رامزان كېچىلىرىدىن بىر كېچە ئىكەنلىكىگە دالالەت قىلىدۇ.

تۆۋەندىكى ھەدىسلەر بۇ كېچىنىڭ رامزان ئېيىنىڭ ئاخىرقى ئون كېچىلىرىنىڭ تاق كېچىلىرىدىن بىرى ئىكەنلىكىگە دالالەت قىلىدۇ:

رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام ۋاپات بولۇپ كەتكەنگە قەدەر رامزاننىڭ ئاخىرقى ئون كۈنىدە ئېتىكاپقا كىرەتتى ۋە:

«قەدر كېچىسىنى رامزاننىڭ ئاخىرقى ئوندا ئىزدەڭلار» دەيتتى^②.

رەسۇلۇللاھ ئەلەيھىسسالام رامزان كېچىلىرىنىڭ ئاخىرقى ئونى كىرگەندە، ئۇنىڭ كېچىلىرىنى ئىبادەت بىلەن ئۆتكۈزەتتى، بۇ كېچىلەرنى ئىبادەت بىلەن ئۆتكۈزۈۋالسۇن دەپ ئاياللىرىنىمۇ ئويغىتاتتى، بۇ كۈنلەر بىلەن بۇ كېچىلەردە ئادەتتىكىدىن زىيادە ئىبادەت قىلاتتى، ئىبادەت قىلىشقا بىلىنى چىڭ باغلايتتى^③.

4 قەدر كېچىسىدە ئىبادەت قىلىش ۋە ئۇنىڭ ھۆكۈمى

رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «كىمكى قەدر كېچىسىنى ئاللاھ تائالاغا ئىشىنىپ ۋە ساۋاب كۆزلەپ ئىبادەت بىلەن ئۆتكۈزسە، ئۇنىڭ بۇرۇنقى گۇناھلىرى مەغپىرەت قىلىنىدۇ»^④.

رەسۇلۇللاھ ئەلەيھىسسالامنىڭ ئائىشە رەزىيەللاھۇ ئەنھاغا قەدر كېچىسىدە مۇنداق دەپ دۇئا قىلىشنى ئۆگىتىپ قويغانلىقى رىۋايەت قىلىنىدۇ:

① قاراك: 2 - سۈرە بەقەرە، 185 - ئايەت.

② بۇخارى، «فەزىلۇ لەيلەتەل قەدرى»، 3، «ئېتىكاف»، 1، 14؛ مۇسلىم، «ئېتىكاف»، 5؛ مۇۋەتتا، «ئېتىكاف»، 9، 10؛ ئەبۇ داۋۇد، «سىيام»، 77؛ تىرمىزى، «سەۋم»، 71؛ نەسەئى، «مەساجىد»، 18؛ ئىبنى ماجە، «سىيام»، 59.

③ بۇخارى، «فەزىلۇ لەيلەتەل قەدرى»، 5؛ مۇسلىم، «ئېتىكاف»، 3، 7؛ ئەبۇ داۋۇد، «سالات»، 316؛ نەسەئى، «قىيامۇللەيل»، 17؛ ئىبنى ماجە، «سىيام»، 57.

④ بۇخارى، «ئىمان»، 24، «سەۋم»، 6، «تەراۋىھ»، 1؛ مۇسلىم، «سالاتۇل مۇسافىرىنە ۋە قەسرىيە»، 175؛ ئەبۇ داۋۇد، «سالات»، 316؛ تىرمىزى، «سەۋم»، 1؛ نەسەئى، «سىيام»، 39.

«ئى ئاللاھ! سەن ئەپۇ قىلغۇچىسەن، ئەپۇ قىلىشنى ياخشى كۆرسەن، مېنى ئەپۇ قىلغىن!»^①.

قەدر كېچىسىنى تائەت - ئىبادەت ۋە دۇئا - تىلەكلەر بىلەن ئۆتكۈزۈش ھەر بىر مۇسۇلمان ئۈچۈن مۇستەھەپتۇر، يەنى قىلسا ساۋاب بولىدىغان، قىلمىسا گۇناھ بولمايدىغان ئىشتۇر. چۈنكى رەسۇلۇللاھ ئەلەيھىسسالام بۇ ئىشقا كەسكىن بۇيرۇماستىن تەرغىب قىلغان. شۇنىڭ ئۈچۈن بۇ كېچىنى ئىبادەت بىلەن ئۆتكۈزۈشكەنلەر گۇناھكار بولمايدۇ، لېكىن بۇ كېچىدىكى رەھمەت، مەغپىرەت ۋە بەرىكەتلەردىن مەھرۇم قالىدۇ.

بۇ كېچىنى ئىبادەت بىلەن ئۆتكۈزۈش، بۇ كېچىدە پەرز نامازلارنى ئادا قىلغاندىن سىرت كۈچىنىڭ يېتىشىچە نەپلە ناماز ئۆتەش، قۇرئان كەرىمنى تىلاۋەت قىلىش ۋە مەنىلىرى ئۈستىدە پىكىر يۈرگۈزۈش، زىكىر - تەسبىھ ئېيتىش (سۇبھانەللاھ، ئەلھەمدۇلىللاھ، ئاللاھۇ ئەكبەر، لائىلاھە ئىللەللاھ دېيىش)، دۇئا قىلىش، سەدىقە - زاكاتلارنى ئايرىش، يانتىلىشىپ كەتكەن ئۇرۇق - تۇغقانلار بىلەن ئۆزئارا يارىشىش قاتارلىق ياخشى ئىشلارنى قىلىش بىلەن ئەمەلگە ئاشىدۇ.

بۇ كېچىنى تېپىش، رامزاننىڭ ئاخىرقى ئون كېچىلىرىنىڭ ھەممىسىنى ئىبادەت بىلەن ئۆتكۈزۈش ئارقىلىق مۇمكىن بولىدۇ. رەسۇلۇللاھ ئەلەيھىسسالامنىڭ رامزاننىڭ ئاخىرقى ئوندا مەسچىتتە ئېتىكاپتا ئولتۇرۇشىمۇ بۇ نۇقتىدىن ئېيتقاندا ناھايىتى مەنىلىكتۇر.

§9. بەزى نەپلە روزىلار

1. ئەرەفە كۈنى

ئەرەفە كۈنى يەنى زۇلھەججە ئېيىنىڭ 9 - كۈنى ئەرەفاتتا تۇرۇش ئىبادىتىنى ئادا قىلىۋاتقان ھاجىلاردىن باشقا مۇسۇلمانلارنىڭ روزا تۇتۇشى ياخشى ئىشتۇر. مۇناسىۋەتلىك ھەدىسلەر تۆۋەندىكىچە:

ئەبۇ قەتادە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام ئەرەفات كۈنىدە روزا تۇتۇش توغرىلۇق سورالغاندا مۇنداق

① تىرمىزى، «دەئەۋات»، 89.

دەپ جاۋاب بەرگەن: «ئەرەفات كۈنىدە روزا تۇتۇش ئۆتكەن يىلدىكى ۋە كېلىدىغان يىلدىكى گۇناھلارغا كەففارەت بولىدۇ»^①.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام ئەرەفە كۈنى ئەرەفاتتا روزا تۇتۇشتىن مەنئى قىلغان^②.

2. شەۋۋال ئېيىدا ئالتە كۈن

ئەيىۋب رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «كىمكى رامزان روزىسىنى تۇتۇپ بولۇپ ئارقىسىدىن شەۋۋال ئېيىدا ئالتە كۈن روزا تۇتسا زاماندىن زامانغا روزا تۇتقانغا ئوخشاش بولىدۇ»^③.

بۇ ھەدىس، رامزان ئېيىغا ئۇلاپلا شەۋۋال ئېيىدىن ئالتە كۈن روزا تۇتۇشنىڭ خۇددى پۈتۈن بىر ئۆمۈر روزا تۇتقانلىق بىلەن ئوخشاش بولىدىغانلىقىغا دالالەت قىلىدۇ.

ئەسكەرتىش: بۇ ئالتە كۈن روزىنى ھېيتتىن كېيىنلا ئارقىمۇئارقا تۇتۇش ئەۋزەلدۇر. لېكىن شەرت ئەمەستۇر يەنى كۈن ئاتلاپ تۇنۇشمۇ بولىدۇ.

3. دۈشەنبە ۋە پەيشەنبە كۈنلىرى

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام: «ئەمەللەر ئاللاھ تائالاغا دۈشەنبە، پەيشەنبە كۈنى توغرىلىنىدۇ، مېنىڭ ئەمەللىرىمنىڭ روزىدار چېغىمدا توغرىلىنىشىنى ياقۇرۇمەن» دېدى^④.

ئائىشە رەزىيەللاھۇ ئەنھادىن رىۋايەت قىلىنىدۇكى، رەسۇلۇللاھ ئەلەيھىسسالام دۈشەنبە، پەيشەنبە كۈنى روزا تۇتۇشقا ئەھمىيەت بېرەتتى^⑤.

① مۇسلىم، «سىيام»، 196؛ تىرمىزى، «سەۋم»، 46؛ ئىبنى ماجە، «سىيام»، 40.

② ئەبۇ داۋۇد، «سەۋم»، 63.

③ مۇسلىم، «سىيام»، 204؛ تىرمىزى، «سەۋم»، 53؛ ئەبۇ داۋۇد، «سەۋم»، 58.

④ تىرمىزى، «سەۋم»، 44.

⑤ تىرمىزى، «سەۋم»، 44؛ نەسەئى، «سەۋم»، 70؛ ئىبنى ماجە، «سىيام»، 42.

4. ھەر ئايدا ئۈچ كۈن

بۇ ئۈچ كۈن ئاينىڭ ھەر قانداق كۈنلىرى بولسا بولىدۇ، لېكىن ھەر ئاينىڭ 13، -، 14 - ۋە 15 - كۈنلىرى بولۇشى ياخشىدۇر. بۇ كۈنلەر كۈندۈزلىرى يورۇق، كېچىلىرى ئايدىڭ بولغانلىقى ئۈچۈن «ئاق كۈنلەر» دەپ ئاتىلىدۇ.

مۇنازە ئەدەۋىيە رەزىيەللاھۇ ئەنھادىن رىۋايەت قىلىندۇكى، مەن ئائىشەدىن: رەسۇلۇللاھ ئەلەيھىسسالام ھەر ئايدا ئۈچ كۈن روزا تۇتامتى؟ دەپ سورىسام، ئۇ: «ھەئە، شۇنداق» دېدى. ئاندىن مەن: «ئاينىڭ قايسى كۈنلىرى روزا تۇتاتتى؟» دەپ سورىدىم. ئۇ: «ئاينىڭ قايسى كۈندە تۇتۇشنى تەيىن قىلىۋالمايتتى» دېدى.^①

ئابدۇللاھ ئىبنى قەتادە ئىبنى مىلھان قەيسى رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام بىزنى ئاق كۈنلەردە يەنى ئاينىڭ 13، -، 14، -، 15 - كۈنلىرىدە روزا تۇتۇشقا بۇيرۇيتتى.^②

ئىبنى ئابباس رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مەيلى ئۆيىدە بولسۇن مەيلى سەپەردە بولسۇن، ئاق كۈنلەردە يەنى ئاينىڭ 13، -، 14، -، 15 - كۈنلىرىدە ئېغىزى ئوچۇق بولمايتتى.^③

5. ھەر ئىككى كۈننىڭ بىرى

ئەبۇ مۇھەممەد ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇ رىۋايەت قىلىپ مۇنداق دەيدۇ: مېنىڭ: «ئاللاھ تائالا بىلەن قەسەمكى، ھاياتلا بولسام كۈندۈزى روزا تۇتمەن ۋە ھاياتلا بولسام كېچىنى ئىبادەت بىلەن ئۆتكۈزۈمەن» دېگەن سۆزۈم رەسۇلۇللاھ ئەلەيھىسسالامنىڭ قۇلىقىغا يېتىپتۇ. شۇنىڭ بىلەن رەسۇلۇللاھ ئەلەيھىسسالام مەندىن: «سەن شۇنداق دېدىڭمۇ؟» دەپ سورىدى. مەن: «يا رەسۇلەللاھ! ئاتا - ئانىم ساڭا پىدا بولسۇنكى، مەن ھەقىقەتەن شۇ گەپلەرنى قىلدىم» دېدىم. رەسۇلۇللاھ ئەلەيھىسسالام مۇنداق دېدى:

① مۇسلىم، «سىيام»، 194؛ تىرمىزى، «سەۋم»، 54؛ ئەبۇ داۋۇد، «سەۋم»، 70.

② ئەبۇ داۋۇد، «سەۋم»، 68؛ نەسەئى، «سىيام»، 83.

③ نەسەئى، «سىيام»، 70.

«سەن ئۇنىڭغا ھەرگىزمۇ قادىر بولالمايسەن، روزمۇ تۇتقىن، ئېغىزىڭ ئوچۇقمۇ يۈرگەن، كېچىسى ئۇخلىغىن، ئىبادەتمۇ قىلغىن. (رامزاندىن باشقا) ھەر ئايدا ئۈچ كۈن روزا تۇتقىن. ھەقىقەتەن بىر ياخشىلىققا ئۇ ياخشىلىقنىڭ ساۋابى بېرىلىدۇ. ھەر ئايدا ئۈچ كۈن روزا تۇتۇش يىل بويى روزا تۇتقانغا باراۋەر بولىدۇ».

مەن: «ئۇنىڭدىن ئارتۇقراق قىلىشقا قادىر بولالايمەن» دېدىم. رەسۇلۇللاھ ئەلەيھىسسالام: «ئۇنداق بولسا بىر كۈن تۇتۇپ، ئىككى كۈن تۇتمىغىن» دېدى. مەن: «ئۇنىڭدىنمۇ ئارتۇقراق قىلىشقا قادىر بولالايمەن» دېدىم. رەسۇلۇللاھ ئەلەيھىسسالام: «ئۇنداق بولسا بىر كۈن تۇتۇپ، بىر كۈن تۇتما، مانا بۇ داۋۇد ئەلەيھىسسالامنىڭ روزىسى بولۇپ، ئەڭ نورمال روزىدۇر» دېدى.

ئابدۇللاھ قېرىغاندا مۇنداق دېگەن: «كاشكى، مەن رەسۇلۇللاھ ئەلەيھىسسالامنىڭ كۆرسەتمىسىنى (ھەر ئايدا ئۈچ كۈن روزا تۇتۇشنى) قوبۇل قىلسام بوپتىكەن!»^①.

6. ئۇرۇش ھارام قىلىنغان ئايلار

مۇجىببە باھىلى رىۋايەت قىلىدۇكى، ئۇنىڭ دادىسى (ساھابە ئابدۇللاھ ئىبنى ھارس رەزىيەللاھۇ ئەنھۇ) ياكى تاغىسى رەسۇلۇللاھ ئەلەيھىسسالامنىڭ ھۇزۇرىغا كەلدى. ئاندىن قايتىپ كېتىپ بىر يىلدىن كېيىن يەنە كەلدى، بۇ چاغدا ئۇنىڭ بۇرۇنقى تەقى - تۇرقى ۋە رەڭگىرۋىيى ئۆزگىرىپ كەتكەندى. ئۇنىڭ بىلەن رەسۇلۇللاھ ئەلەيھىسسالامنىڭ ئارىسىدا تۆۋەندىكى سوئال - جاۋابلار بولۇپ ئۆتتى:

- يا رەسۇلەللاھ! مېنى تونۇمدىڭمۇ؟

- سەن كىم؟

- مەن ئۆتكەن يىلى ھۇزۇرۇڭغا كەلگەن باھىلىلىق بولمەن،

- سەن نېمىشقا بۇنچە ئۆزگىرىپ كەتتىڭ، رەڭگىرۋىيىڭ چىرايلىق

ئىدىغۇ؟

① بۇخارى، «سەۋم»، 54؛ مۇسلىم، «سىيام»، 182.

- مەن سەندىن ئايرىلغاندىن بىرى پەقەت كىچىسىلا تاماق يەۋاتمەن
(روزىدارمەن)،

- جېنىڭنى قىيناپسەن، رامزان ئېيىدا بىر ئاي ۋە باشقا ھەر ئايدا بىر
كۈن روزا تۇتقىن،

- مېنى كۆپرەك تۇتۇشقا بۇيرۇغىن، چۈنكى مېنىڭ كۈچ - قۇۋۋىتىم
يېتىدۇ،

- ھەر ئايدا ئىككى كۈن روزا تۇتقىن،

- مېنى تېخىمۇ كۆپرەك تۇتۇشقا بۇيرۇغىن،

- ئەمەسە ئۈچ كۈن روزا تۇتقىن،

- يەنىمۇ كۆپرەك بۇيرۇغىن،

- ئۇنداق بولسا، ئۇرۇش ھارام قىلىنغان ئايلاردا ئۈچ كۈن روزا تۇتۇپ،
ئاندىن تۇتمىغىن. ئۇرۇش ھارام قىلىنغان ئايلاردا ئۈچ كۈن روزا تۇتۇپ،
ئاندىن تۇتمىغىن. ئۇرۇش ھارام قىلىنغان ئايلاردا ئۈچ كۈن روزا تۇتۇپ،
ئاندىن تۇتمىغىن» دېدى ۋە ئۈچ بارمىقىنى جۈپلەپ كۆرسىتىپ ئاندىن
قويۇۋەتتى^①.

§10. سوئال - جاۋابلار

روزىنىڭ قازاسىنى قانداق تۇتىمىز؟

سوئال: پەرز روزىسىنى تۇتمىغان كىشى ئۇنى قانداق تولۇقلىشى
كېرەك؟

جاۋاب: ئاللاھ تائالا رامزان روزىسى توغرىلىق مۇنداق دەيدۇ:

﴿يَا أَيُّهَا الَّذِينَ ءَامَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن

قَبْلِكُمْ لَعَلَّكُمْ تَتَّقُونَ ﴿١٨٣﴾

① ئەبۇ داۋۇد، «سەۋم»، 54؛ ئىبنى ماجە، «سىيام»، 43.

«ئى مۇئمىنلار! سىلەرگە روزا پەرز قىلىندى. خۇددى سىلەردىن بۇرۇنقىلارغا پەرز قىلىنغاندەك. تەقۋادار بولغايىسىلەر!»^①.

بۇ ئايەتكە ئاساسەن رامزان ئېيىنى روزا تۇتۇپ ئۆتكۈزۈش بارلىق مۇئمىنلارغا پەرزدۇر. لېكىن ئاللاھ تائالا يۇقىرىدىكى ئايەتتىن كېيىنكى ئايەتتە مۇنداق دەيدۇ:

﴿... فَمَنْ كَانَ مِنْكُمْ مَّرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ...﴾

«سىلەردىن كىم كېسەل بولسا ياكى سەپەر ئۈستىدە بولسا، باشقا كۈنلەردە بىر كۈنگە بىر كۈن تۇتسا بولىدۇ»^②.

ئاللاھ تائالا بۇ ئايەت ئارقىلىق ئىككى تۈرلۈك مۇئمىنغا رامزان روزىسىنى ۋاقتىدا تۇتماي كېيىن بىر كۈنگە بىر كۈن قازاسىنى تۇتۇش رۇخسىتى بەرگەن. ئۇلارنىڭ بىرى سەپەر ئۈستىدە بولغان كىشى، يەنە بىرى كېسەل كىشى. دېمەك، يولۇچى ۋە كېسەل كىشىدىن باشقا ھېچبىر مۇئمىننىڭ رامزان روزىسىنى ۋاقتىدا تۇتماسلىق رۇخسىتى يوق.

رامزان ئېيىدا روزا تۇتۇش، رامزان كۈنلىرى «تاڭ سۈزۈلگەندىن باشلاپ كۈن پاتقۇچە يېيىشتىن، ئىچىشتىن ۋە ئەر - خوتۇن بىر يەردە بولۇشتىن ئىبادەت نىيىتى بىلەن ئۆزىنى تۇتۇش» دېمەكتۇر. بۇ پەرزدۇر. بۇ پەرزنى ئادا قىلىۋاتقان يەنى روزا تۇتۇۋاتقان بىر مۇسۇلماننىڭ تاڭ سۈزۈلگەندىن باشلاپ كۈن پاتقۇچىلىك بولغان ئارىلىقتا بىر نەرسە يېيىشى، بىر نەرسە ئىچىشى ۋە ئەر - خوتۇن بىر يەردە بولۇشى ھارامدۇر، ئاللاھقا ئاسىيلىق قىلغانلىقتۇر، چوڭ گۇناھتۇر.

رەسۇلۇللاھ ئەلەيھىسسالام مۇنداق دەيدۇ: «كىمكى رامزاندىن بىر كۈننىڭ روزىسىنى ئۆزىسىز ۋە كېسەللىكىسىز سۇندۇرۇۋەتسە، ئۇ بىر كۈننىڭ ئورنىغا ئۆمۈر بويى روزا تۇتسىمۇ ئادا بولمايدۇ»^③.

بۇ ھەدىسكە ئاساسەن رامزاندا بىر كۈنلۈك روزىسىنى قەستەن سۇندۇرۇۋاتقان كىشى، پۈتۈن ھاياتى بويىچە قازا روزا تۇتسىمۇ ئۇ بىر كۈنلۈك

① 2 - سۈرە بەقەرە، 183 - ئايەت.

② 2 - سۈرە بەقەرە، 184 - ئايەت.

③ بۇخارى، «سەۋم»، 29.

روزى ئورنىغا كەلمەيدۇ. ئۇ كىشىنىڭ تەۋبە قىلىشى ۋە سەدىقە قىلىشى كېرەك. چۈنكى ئاللاھ تائالا مۇنداق دەيدۇ:

﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ ﴿١٣١﴾ أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ ﴿١٣٢﴾﴾

«ئۇلارنىڭ ماللىرىدىن سەدىقە ئالغىن، بۇنىڭ بىلەن ئۇلارنى پاكلايسەن ۋە يۈكسەلدۈرسەن، ئۇلارغا دۇئا قىلغىن، شۈبھىسىزكى، سېنىڭ دۇئايىڭ ئۇلارغا ھۇزۇر بېغىشلايدۇ. ئاللاھ ئاڭلاپ تۇرغۇچىدۇر، بىلىپ تۇرغۇچىدۇر. ئۇلار بىلمەمدۇكى، ئاللاھ ھەقىقەتەن بەندىلىرىنىڭ تەۋبىسىنى قوبۇل قىلىدۇ ۋە سەدىقلىرىنى ئالىدۇ. ئاللاھ تەۋبىلەرنى قوبۇل قىلغۇچىدۇر، كۆپ ئىنئام قىلغۇچىدۇر»^①.

بۇ ئايەتلەرگە ئاساسەن بىر گۇناھ ئۆتكۈزگەن كىشى ئەگەر ئۇ گۇناھتىن تەۋبە قىلسا كۈچىنىڭ يېتىشىچە (يېقىر - مىسكىنلەرگە) سەدىقە قىلىشى كېرەك.

ئائىشە رەزىيەللاھۇ ئەنھا مۇنداق دەيدۇ: بىر رامىزاندا رەسۇلۇللاھ ئەلەيھىسسالام مەسچىتىتە ئىدى، بىر كىشى يېنىغا كېلىپ: يا رەسۇلۇللاھ! «كۆيدۈم، كۆيدۈم» دېدى. رەسۇلۇللاھ ئەلەيھىسسالام: «نېمە بولدى؟» دەپ سورىدى. ئۇ كىشى: «ئايالىم بىلەن بىر يەردە بولدۇم» دېدى. رەسۇلۇللاھ ئەلەيھىسسالام: «سەدىقە بەرگىن» دېدى. ئۇ ئادەم: «ئى ئاللاھنىڭ ئەلچىسى! مېنىڭ ھېچ نەرسەم يوق، سەدىقە بېرىشكە قادىر بولالمايمەن» دېدى. رەسۇلۇللاھ ئەلەيھىسسالام: «ئولتۇر، ئولتۇر» دېدى، ئادەم ئولتۇردى. بۇ ئەسنادا بىر كىشى ئۈستىگە يېمەكلىك يۈكلەنگەن بىر ئېشەك ھەيدەپ كەلدى.

شۇنىڭ بىلەن رەسۇلۇللاھ ئەلەيھىسسالام: «بايا كۆيگەن ئادەم نەدە؟» دېدى. ئادەم ئورنىدىن تۇردى، رەسۇلۇللاھ ئەلەيھىسسالام: «بۇنى ئالغىن ۋە سەدىقە قىلىپ تارقاقسىن» دېدى. ئادەم: «يا رەسۇلۇللاھ! ئۆزىمىزدىن باشقىسىغا سەدىقە قىلامدۇم؟ ئاللاھ بىلەن قەسەمكى، بىز ئاچ قالغۇچىلارمىز،

① 9 - سۈرە تەۋبە، 103 - ۋە 104 - ئايەتلەر.

بىزنىڭ ھېچ نەرسىمىز يوق» دېدى. شۇنىڭ بىلەن رەسۇلۇللاھ ئەلەيھىسسالام: «ئۇنداق بولسا، ئۇنى ئۆزۈڭلار يەڭلار» دېدى.^①

بۇ ئادەمنىڭ رەسۇلۇللاھ ئەلەيھىسسالام مەسچىتىتە ئولتۇرۇۋاتقان بىر ۋاقىتتا يېنىغا كېلىپ: «يا رەسۇلەللاھ! كۆيدۈم، كۆيدۈم» دېيىشى، ئۇنىڭ تەۋبە قىلغانلىقىغا دالالەت قىلدۇ. رەسۇلۇللاھ ئەلەيھىسسالامنىڭ ئۇ ئادەمنىڭ بۇ سۆزىنى ئاڭلاپ: «سەدىقە بەرگىن» دېيىشى بىر گۇناھتىن تەۋبە قىلغان كىشىنىڭ كۈچى يەتسە سەدىقە قىلىشىنىڭ لازىملىقىغا دالالەت قىلدۇ.

رەسۇلۇللاھ ئەلەيھىسسالامنىڭ ئۇ ئادەمنىڭ ۋە ئائىلىسىنىڭ ئاچ قالغانلىقىنى بىلگەندىن كېيىن ئۇ ئادەمگە: «ئۇنداق بولسا، ئۇنى ئۆزۈڭلار يەڭلار» دېيىشى، كۈچى يەتمىگەنلەرنىڭ سەدىقە قىلىشقا تەكلىپ قىلىنمايدىغانلىقىغا دالالەت قىلدۇ. چۈنكى «ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ»^②.

شەۋۋالدا ئالتە كۈن روزا

سوئال: شەۋۋال ئېيىدا ئالتە كۈن روزا تۇتقان كىشىگە ئۆمۈر بويى روزا تۇتقاننىڭ ساۋابى بولىدۇ دېگەن سۆزنىڭ ئاساسى بارمۇ؟
جاۋاب: بار. ئاللاھ تائالا مۇنداق دەيدۇ:

﴿مَنْ جَاءَ بِالْحَسَنَةِ فَلَهُ خَيْرٌ مِّنْهَا وَهُمْ مِّنْ فَرْعٍ يَوْمَئِذٍ ءَامِنُونَ﴾^③

«كىم بىر ياخشىلىقنى ئېلىپ كېلىدىكەن، ئۇ تېخىمۇ ياخشىسىغا ئېرىشىدۇ ۋە ئۇ كۈنى ھېچ قورقمايدۇ»^③.

28 - سۈرە قەسەسنىڭ 84 - ئايىتىمۇ بۇ مەنىنى ئىپادىلەيدۇ. ئاللاھ تائالا بۇ ئايەتلەردىكى «تېخىمۇ ياخشىسى» نى بايان قىلىپ مۇنداق دەيدۇ:

﴿مَنْ جَاءَ بِالْحَسَنَةِ فَلَهُ عَشْرُ أَمْثَالِهَا ...﴾^④

① بۇخارى، «ھۇدۇد»، 26، «سەۋم»، 29؛ مۇسلىم، «سىيام»، 87؛ ئەبۇ داۋۇد، «سەۋم»، 37.

② قاراڭ: 2 - سۈرە بەقەرە، 286 - ئايەت.

③ 27 - سۈرە نەمل، 89 - ئايەت.

«كىم بىر ياخشىلىقنى ئېلىپ كەلسە ئېلىپ كەلگىنىنىڭ ئون ھەسسىسىگە ئېرىشىدۇ»^①.

بۇ ئايەتنىڭ مەزمۇنىغا ئاساسەن ئاللاھنىڭ دەرگاھىغا بىر ئايلىق روزىنى ئېلىپ بارغان كىشى ئون ئاي روزا تۇتقانىنىڭ ساۋابىغا ئېرىشىدۇ. شەۋۋال ئېيىدا ئالتە كۈن روزا تۇتقان كىشى ئىككى ئاي روزا تۇتقانىنىڭ ساۋابىغا ئېرىشىدۇ.

رامىزان بويىچە 30 كۈن، شەۋۋال ئېيىدا 6 كۈن بولۇپ جەمئىي 36 كۈن روزا تۇتقان كىشىنىڭ بۇ روزىسى ئاللاھنىڭ دەرگاھىدا 360 كۈن (بىر يىل) روزا تۇتقان بىلەن تەڭ ھېسابلىنىپ ساۋاب بېرىلىدۇ. رەسۇلۇللاھ ئەلەيھىسسالامنىڭ تۆۋەندىكى ھەدىسىمۇ بۇ ئايەتلەردىكى مەنىنى ئوتتۇرىغا قويىدۇ:

ئەبۇ ئەييۇب رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «كىمكى رامىزان روزىسىنى تۇتۇپ بولۇپ ئارقىسىدىن شەۋۋال ئېيىدا ئالتە كۈن روزا تۇتسا زامانىنىڭ ھەممىسىدە روزا تۇتقانغا ئوخشاش بولىدۇ»^②.

① 6 - سۈرە ئەنئام، 160 - ئايەت.

② مۇسلىم، «سىيام»، 204.

VI ھەج ۋە ئۆمرە

§1. ئومۇمىي بايان

ئاللاھ تائالا مەككىنى يەر يۈزىنىڭ مەركىزى قىلغان^①. كەبىنى بولسا ئىنسانلارنىڭ تۇنجى ئىبادەتگاھى ۋە ئۆرە تۇرۇش ۋاستىسى، ئالەملەر ئۈچۈن بەرىكەت مەنبەسى ۋە ھىدايەت بۇلىقى قىلغان^②. مەركىزىي يۇرت بولغان مەككىگە بېرىپ مەزكۇر ئىبادەتگاھتا ئىبادەت قىلىش ئارقىلىق ئۇ بەرىكەتتىن نېسىۋە ئېلىش ۋە ئۇ ھىدايەت بۇلىقىدىن ئىچىش كىشىنىڭ دۇنيا ۋە ئاخىرەتتە ئۆرە تۇرۇشىغا سەۋەبچى بولىدۇ. بۇ ھەج بىلەن ئەمەلگە ئاشىدۇ^③.

شۇنىڭ ئۈچۈن ئاللاھ تائالا ئىبراھىم ئەلەيھىسسالامنى ئىنسانلارنىڭ ئىچىدە ھەجنى ئېلان قىلىشقا، ئىنسانلارنى پىيادە مېڭىپ ۋە ئۇلاغلارغا مىنىپ مەككىگە كېلىشكە، شۇنداقلا ئۆز مەنپەئەتلىرىنى كۆرۈشكە بۇيرۇغان^④. ھەجنىڭ ۋاقتىنى بىرقانچە ئاي قىلىپ بېكىتكەن^⑤، ئۇ ئايلارنىڭ ھۆرمىتىگە، ھاجىلارغا، ھاجىلارنىڭ قۇربانلىقلىرىغا ۋە ئۇلارنىڭ بويۇنچاقلىرىغا چىقىلىشىنى ھارام قىلغان^⑥، ھاجىلارنىڭ ئۇ ئايلاردا تىجارەت قىلىشىغا ۋە مەنپەئەت ئېلىم - بېرىمى قىلىشىغا يول قويغان، ھەتتا ئۇلارنى بۇنىڭغا تەرغىب قىلغان^⑦.

ھەج ئايلىرىنىڭ ئايلىنىپ تۇرۇشى، ھەج ئىبادىتىنىڭ بىر مۇسۇلمانغا ئۆمرىدە بىر قېتىم پەرز بولۇشى ۋە خەلقئارالىق جامائەت ھالىتىدە ئادا قىلىنىدىغان بىر ئىبادەت قىلىپ بەلگىلىنىشى قاتارلىقلار كۆرسىتىدۇكى:

مەككىگە ھەر يىلى يەر يۈزىنىڭ پەرقلىق جايلىرىدىن پەرقلىق ئىنسانلار كېلىپ كېتىدۇ. بۇ مۇسۇلمان ئىنسانلارنىڭ ھەج ئىبادىتىنى ئادا قىلىش بىلەن بىرگە يەرمەنكە ئېچىپ، مال ئېلىم - سېتىمى ۋە زاكالات ئېلىم

① قاراڭ: 6 - سۈرە ئەنئام، 92 - ئايەت؛ 42 - سۈرە شۇرا، 7 - ئايەت.

② قاراڭ: 3 - سۈرە ئال ئىمران، 96 - ئايەت؛ 5 - سۈرە مائىدە، 97 - ئايەت.

③ قاراڭ: 2 - سۈرە بەقەرە، 197 - ۋە 203 - ئايەتلەر؛ 22 - سۈرە ھەج، 27 ~ 29 - ئايەتلەر.

④ قاراڭ: 22 - سۈرە ھەج، 27~28 - ئايەتلەر.

⑤ قاراڭ: 2 - سۈرە بەقەرە، 197 - ئايەت.

⑥ قاراڭ: 5 - سۈرە مائىدە، 2 - ئايەت.

⑦ قاراڭ: 2 - سۈرە بەقەرە، 198 - ئايەت؛ 22 - سۈرە ھەج، 28 - ئايەت.

- بېرىمى قىلىشىغا، بىلىم ۋە پەن - تېخنىكا مەھسۇلاتلىرى كۆرگەزمىسى ئېچىپ، بىر - بىرىنىڭ زامانىۋىلىشىشىنى كاپالەتكە ئىگە قىلىشىغا، سىياسىي، ئەسكىرى ۋە مەدەنىي ساھەلەردە توختام تۈزۈشۈپ، ئىتتىپاقلىقنى ھەقىقىي مەنىدە ھاسىل قىلىشىغا شارائىت يارىتىدۇ. كەڭبە بۇ شەكىلدە «قىيامەن لىنناس (قىياما لىناس) - ئىنسانلار ئۈچۈن تۇرۇش ۋاسىتىسى»^① قىلىنغان.^②

ھەج ئىبادىتى ئىنسانلارنىڭ ئەنە شۇ مەنپەئەتلەرنى ھاسىل قىلىشى^③، ئىبادەتنىڭ ھەر باسقۇچىدا سەلدەك ئېقىپ، ئاللاھنىڭ قۇدرىتىنى چۈشىنىشى، قىيامەت سەھنىلىرىنى تەسەۋۋۇر قىلىشى ۋە ئۆزىنىڭ ئاجىزلىقىنى تونۇپ يېتىشى قاتارلىقلار ئۈچۈن^④ يولغا قويۇلغان ۋە ئىبراھىم ئەلەيھىسسالامنىڭ مەزكۇر ئېلاندىن كېيىن قايتا باشلىنىپ ئەنە شۇ مەقسەتلەر بىلەن ئادا قىلىنىپ كەلگەن.^⑤

ئاللاھ تائالا ئاخىرقى پەيغەمبىرى مۇھەممەد ئەلەيھىسسالامغا نازىل قىلغان كىتابىدىمۇ بۇ ئىبادەتنىڭ كۈچى يەتكەنلەرگە ئۆمرىدە بىر قېتىم پەرز ئىكەنلىكىنى ئېلان قىلغان.^⑥ مۇھەممەد ئەلەيھىسسالام ئاخىرقى ئۆمرىدە يۈز

① يەنى ئاللاھ تائالا كەبىنى مۇسۇلمان ئىنسانلارنىڭ ھەر جەھەتتىن تىك تۇرۇشىغا، ھەقىقىي مەنىدە تىرىك تۇرۇشىغا، باشقا ئىنسانلارنىڭ ئالدىدا قەدىنى رۇسلاپ تۈرە تۇرۇشىغا سەۋەب ۋە ۋاسىتە قىلغان.

② قاراڭ: 5 - سۈرە مائىدە، 97 - ئايەت.

③ قاراڭ: 22 - سۈرە ھەج، 229 - ئايەت.

④ ھەج بىلەن مۇناسىۋەتلىك ئايەتلەر بۇ ھېكمەتلەرگە دالالەت قىلىدۇ.

⑤ چۈنكى كەبە نۇھ ئەلەيھىسسالامنىڭ دەۋرىدە يۈز بەرگەن توپان بالاسىدا يىقىلىپ كېتىپ ھەج ئىبادىتى توختاپ قالغان. ئىبراھىم ئەلەيھىسسالام كەبىنى قايتا سالغاندىن كېيىن قايتا باشلانغان. چۈنكى كەبىنىڭ يەر يۈزىدىكى تۇنجى ئىبادەتگاھ قىلىپ سېلىنىشى (3 - سۈرە ئال ئىمران، 96 - ئايەت)، ئىبراھىم ئەلەيھىسسالامنىڭ كەبىنىڭ ئۆللىرىنى كۆتۈرۈشى ۋە «بىزگە ھەج ئىبادىتىمىزنىڭ يوللىرىنى كۆرسەتكىن» دەپ دۇئا قىلىشى (2 - سۈرە بەقەرە، 127 ~ 128 - ئايەتلەر)، «رەببىمىز! مەن ئائىلەمنىڭ بىر قىسمىنى سېنىڭ ھۆرمەتلىك ئۆيۈڭنىڭ يېنىدىكى زىرائەتسىز ۋادىغا يەرلەشتۈردۈم» دېيىشى (14 - سۈرە ئىبراھىم، 37 - ئايەت)، ئاللاھ تائالانىڭ ئىبراھىم ئەلەيھىسسالامغا: ئىنسانلارنىڭ ئىچىدە ھەجنى ئېلان قىل دەپ ئەمر قىلىشى (22 - سۈرە ھەج، 37 - ئايەت) قاتارلىقلار دالالەت قىلىدۇكى: كەبە ۋە ھەج ئىبادىتى يەر يۈزىگە ئىنسان ئاپىرىدە بولغاندىن تارتىپ مەۋجۇت. لېكىن ھەر رەسۇلۇللاھنىڭ شەرىئىتىدە ھەجنىڭ بەزى ئەھكاملىرى پەرقلىق بولۇشى مۇمكىن. مەسىلەن: ئاخىرقى رەسۇلۇللاھ مۇھەممەد ئەلەيھىسسالامنىڭ شەرىئىتىدىكى ھەج ئىبادىتىدە سەفا بىلەن مەرۋە ئارىسىدىكى سەئىدىنىڭ ئىسمى ئىل ئەلەيھىسسالامنىڭ ئانىسى ھاجرنىڭ بالىسىغا سۇ ئىزدەپ مەزكۇر ئىككى تاغنىڭ ئارىسىدا يەتتە قېتىم يۈگۈرۈشىدىن قالغانلىقى رىۋايەت قىلىندۇ. بۇ رىۋايەت سەھىھۇلبۇخارىنىڭ كىتابۇلئەننبىيا بۆلۈمىنىڭ 3364 - نومۇرلۇق رىۋايىتى بولۇپ، بۇ رىۋايەت كىتابىمىزنىڭ «سەئىي» قىسمىدا تەپسىلىي زىكىر قىلىندۇ.

⑥ قاراڭ: 3 - سۈرە ئال ئىمران، 97 - ئايەت.

مىڭدىن ئارتۇق ساھابىسى بىلەن بۇ ئىبادەتنى ئادا قىلغان ۋە ئۆز ئەمىلىيىتى بىلەن ئادا قىلىش يولىنى كۆرسەتكەن.

§2. ھەجنىڭ شەرتى ۋە ھۆكۈمى

مەككىگە بېرىشقا كۈچى يەتكەن مۇسۇلمانلارنىڭ ئۆمرىدە بىر قېتىم ئۇ يەرگە بېرىپ ھەج قىلىشى پەرزدۇر. ئاللاھ تائالا مۇنداق دەيدۇ:

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بَكَتْهُ مَبَارَكًا وَهُدًى لِّلْعَالَمِينَ ﴿٦٦﴾ فِيهِ ءَايَاتٌ بَيِّنَاتٌ مِّمَّا قَامَ إِبْرَاهِيمَ عَلَيْهِ وَسَلَّمَ دَخَلَهُ وَكَانَ ءَامِنًا ۗ وَبِاللَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا ۚ وَمَن كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿٦٧﴾﴾

«ئىنسانلار ئۈچۈن سېلىنغان تۇنجى ئىبادەتگاھ مەككىدىكى كەبىدۇر. ئۇ بەرىكەتلىكتۇر، ئالەملەر ئۈچۈن ھىدايەتتۇر. ئۇ يەردە روشەن ئايەتلەر بار. ئىبراھىمنىڭ ماقامى بار. كىم ئۇ يەرگە كىرسە ئامانلىققا ئېرىشىدۇ. بەيتۇللاھقا بېرىشقا يول تاپالغان كىشىلەرنىڭ ھەج قىلىشى، ئاللاھنىڭ ئىنسانلار ئۈستىدىكى ھەققىدۇر. كىم كافر بولسا، بىلىپ قويسۇنكى، ئاللاھ ئالەملەردىن بەھاجەتتۇر»^①.

رېۋايەت قىلىنىدۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: ئەقرەئى ئىبنى ھابىس رەسۇلۇللاھ ئەلەيھىسسالامدىن ھەج ھەر يىلى پەرزىمۇ ياكى ئۆمرىدە بىر قېتىم پەرزىمۇ؟ دەپ سورىدى، رەسۇلۇللاھ ئەلەيھىسسالام مۇنداق دەپ جاۋاب بەردى: «ئۆمرىدە بىر قېتىم پەرزىدۇر. كىم بىردىن ئارتۇق ھەج قىلسا، ئارتۇق قىلغان ھەجى نەپلىدۇر»^②.

1. ھەجنىڭ ئالاھىدىلىكى

ئاللاھ تائالا مۇنداق دەيدۇ:

① 3 - سۈرە ئال ئىمران، 96 - ۋە 97 - ئايەتلەر.

② ئەبۇ داۋۇد، «ھەج»، 1؛ نەسەئى، «مەناسىك»، 1؛ ئىبنى ماجە، «مەناسىك»، 2.

﴿وَأَذْكُرُوا اللَّهَ فِي أَيَّامٍ مَّعْدُودَاتٍ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَىٰ وَاتَّقُوا اللَّهَ وَاعْلَمُوا أَنَّكُمْ إِلَيْهِ تُحْشَرُونَ ﴿٥٣﴾﴾

«ساناقلق كۈنلەردە ئاللاھنى زىكىر قىلىڭلار. كىمكى ئالدىراپ سىنادىن ئىككى كۈندە قايتسا، ئۇنىڭغا گۇناھ يوق. كىمكى سىنادا يەنە بىر كۈن قالسا، ئۇنىڭغىمۇ گۇناھ يوق. بۇ تەقۋادار بولغان كىشى ئۈچۈندۇر. ئاللاھقا تەقۋادارلىق قىلىڭلار. بىلىڭلاركى، سىلەر ئۇنىڭ ھۇزۇرىغا يىغىلسىلەر»^①.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن:

«بىر ئۆمرە يەنە بىر ئۆمرىگە قەدەر ئۆتكۈزۈلگەن خاتالىقلارغا كەڭ قارىتىلىدۇ. تەلەپكە لايىق قىلىنغان ھەجنىڭ مۇكاپاتى پەقەتلا جەننەتتۇر»^②.

«كىمكى ئاللاھ رىزىقى ئۈچۈن ھەج قىلسا ۋە ھەج قىلىش جەريانىدا ھەج دەپ چەكلەنگەن ئىشلارنى ۋە گۇناھ ئىشلارنى قىلمىسا، ئۇ كىشى خۇددى ئانىسىدىن تۇغۇلغان كۈندىكىدەك گۇناھلاردىن پاك بولۇپ قايتىدۇ»^③.

§3. مەككىگە كىرىش

1. ئېھرام

ھەج قىلىشقا قادىر بولالغانلار مەككىگە بېرىش ئۈچۈن يولغا چىقىپ مىقاتقا^④ كەلگەندە ئېھرام باغلايدۇ.

ئاللاھ تائالا مۇنداق دەيدۇ:

① 2 - سۈرە بەقەرە 203 - ئايەت.

② بۇخارى، «ئۆمرە»، 1؛ مۇسلىم، «ھەج»، 437؛ تىرمىزى، «ھەج»، 90؛ نەسەئى، «مەناسىك»، 5؛ ئىبنى ماجە، «مەناسىك»، 3، «ئەدەب»، 58.

③ بۇخارى، «ھەج»، 4؛ مۇسلىم، «ھەج»، 438؛ نەسەئى، «مەناسىك»، 4؛ ئىبنى ماجە، «مەناسىك»،

3.

④ مىقات - ئېھرام باغلاش ئۈچۈن بەلگىلەنگەن جاي دېمەكتۇر.

﴿الْحَجُّ أَشْهُرٌ مَّعْلُومَاتٌ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ...﴾ (١٩٧)

«ھەج مەلۇم ئايلاردىدۇر. كىم بۇ ئايلاردا ھەجگە ئېھرام باغلىسا، بىلسۇنكى ھەج ئەسناسىدا ئەر - خوتۇن بىر يەردە بولۇشقا، گۇناھ قىلىشقا ۋە جېدەللىشىشكە قەتئىي بولمايدۇ»^①.

رىۋايەت قىلىنىدۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مەدىنىلىكلەر ئۈچۈن زۇلھۇلەيفەنى^②، شاملىقلار ئۈچۈن جۇھفەنى^③، نەجدلىكلەر ئۈچۈن قەرنۇل مەنازىلىنى^④، يەمەنلىكلەر ئۈچۈن يەلەملەمنى^⑤ مىقات قىلىپ بەلگىلىدى.

بۇ جايلار يەرلىكلەر ئۈچۈن ۋە ھەج ۋە ئۆمرە قىلىش مەقسىتى بىلەن ئۇ جايلاردىن ئۆتكەنلەر ئۈچۈن مىقاتتۇر. ئۇ جايلار بىلەن مەككە ئارىسىدا بولغانلارنىڭ مىقاتى ئۆزلىرى تۇرغان يەرلەردۇر. ھەتتا مەككىلىكلەر ئۈچۈن مەككىدۇر^⑥.

باشقا بىر رىۋايەتتە رەسۇلۇللاھ ئەلەيھىسسالامنىڭ: «ئىراقلىقلارنىڭ ئېھرام باغلاش يېرى زاتىئىرقۇتۇر^⑦» دېگەنلىكىمۇ زىكىر قىلىنىدۇ^⑧.

① 2 - سۈرە بەقەرە، 197 - ئايەت.

② بۇ مەدىنە تەرەپتىن كەلگەن ھاجىلارنىڭ مىقاتى بولۇپ، مەككىگە 450 كىلومېتىر كېلىدۇ، ئەڭ يىراق مىقات ھېسابلىنىدۇ، رەسۇلۇللاھ ئەلەيھىسسالام شۇ يەردە ئېھرام باغلىغان، ھازىر ئۇ يەر ئابارى ئەلى/ئەبىبارى ئەلى دەپ ئاتىلىدۇ.

③ بۇ شام تەرەپتىن كەلگەن ھاجىلارنىڭ مىقاتى بولۇپ، مەككىگە 187 كىلومېتىر كېلىدۇ.

④ بۇ نەجد تەرەپتىن كەلگەن ھاجىلارنىڭ مىقاتى بولۇپ، مەككىگە 94 كىلومېتىر كېلىدۇ.

⑤ بۇ يەمەن تەرەپتىن كەلگەن ھاجىلارنىڭ مىقاتى بولۇپ، مەككىگە 54 كىلومېتىر كېلىدۇ ۋە مەككىگە ئەڭ يېقىن مىقات ھېسابلىنىدۇ. مىقاتلار بىلەن مۇناسىۋەتلىك مەلۇماتلار ئۈچۈن قاراڭ: ئىبراھىم جانان، كۇتۇبى سىتتە مۇختەسەرى تەرجىمە ۋە شەرھى (تۈركچە) (ئەنقەرە: ئاچچا نەشرىياتى، 1988)، 5: 304.

⑥ بۇخارى، «ھەج»، 7، 9، 11، 12، «جەزائۇسسەيد»، 18؛ مۇسلىم، «ھەج»، 11؛ ئەبۇ داۋۇد، «مەناسىك»، 9؛ نەسەئى، «ھەج»، 20، 23.

⑦ زاتى ئىرق (ذات عرق) - مەككىنىڭ شىمالىغا جايلاشقان بىر يەر بولۇپ، مەككىگە 92 كىلومېتىر كېلىدۇ.

⑧ مۇسلىم، «ھەج»، 18. بۇ ھەقتە ئەبۇ داۋۇدنىڭ بىر رىۋايىتى مۇنداق: ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام ئىراق ئەھلى ئۈچۈن زاتىئىرقىنى مىقات قىلىپ بەلگىلىدى. قاراڭ: ئەبۇ داۋۇد، «مەناسىك»، 8.

ئېھرام ئىككى پارچە رەخت بولۇپ، بىرى ئىزار، يەنە بىرى رىدا دەپ ئاتىلىدۇ. ھەج ياكى ئۆمرە قىلماقچى بولغان ئەر كىشى يۇقىرىدىكى مىقاتلارنىڭ بىرىگە كەلگەندە، كىيىملىرىنىڭ ھەممىسىنى سېلىۋېتىپ، ئىزار بىلەن بېلىنىڭ ئاستى قىسمىنى، رىدا بىلەن بېلىنىڭ ئۈستى ۋە بويۇنىنىڭ ئاستى قىسمىنى يۆگەيدۇ.

ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ھەج ئۈچۈن يولغا چىقىشتىن ئىلگىرى چاچ - ساقاللىرىنى تارىدى، ياغ سۈردى، ئىزار ۋە رىداسىنى كىيدى ئاندىن يۈرۈپ كەتتى. ساھابىلىرىمۇ شۇنداق قىلدى.^①

ئىبنى ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالامدىن مۇھرىم (ھەج ياكى ئۆمرە قىلماقچى بولغان ئەر كىشى) كىيىدىغان كىيىم توغرىلۇق سورالغان ئىدى، مۇنداق دەپ جاۋاب بەردى: مۇھرىم كۆڭلەك، باش كىيىمى، خالات، ئىشتان قاتارلىق كىيىملەرنى كىيمەيدۇ. شۇنىڭدەك، ۋەرس ۋە زەئىفران^② يۇققان كىيىملەرنى كىيمەيدۇ. پۇتلىرىغا ئۆتۈكۈمۈ كىيمەيدۇ، لېكىن كەش تاپالمىغان كىشى ئۆتۈكىنىڭ قونچىنى ئىككى ئوشۇقنىڭ ئاستىغا كەلگۈدەك شەكىلدە كېسىۋېتىپ كىيسە بولىدۇ.^③

يەنە ئىبنى ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ئاياللارنى ئېھرام باغلىغاندا پەلەي كىيىشتىن، يۈزلىرىنى يۆگەشتىن، ۋەرس ۋە زەئىفران يۇققان كىيىملەرنى كىيىشتىن توسىتى ۋە مۇنداق دېدى:

«ئاياللار بۇلاردىن باشقا ئۆزلىرى ياققۇرغان كىيىم تۈرلىرىدىن قىزىل كىيىم ياكى يىپەك كىيىم ياكى زىننەت بۇيۇملىرى ياكى ئىشتان ياكى كۆڭلەك ياكى ئۆتۈك كىيسۇن»^④.

① بۇخارى، «ھەج»، 23.

② ۋەرس ۋە زەئىفران - بەزى ئۆسۈملۈكلەردىن ئېلىنىدىغان ئىككى تۈرلۈك خۇش پۇراقلىق بوياقتۇر.

③ بۇخارى، «ھەج»، 21، «جەزائۇسسەيد»، 13، 15، «ئىلىم»، 53، «سالات»، 9؛ مۇسلىم، «ھەج»،

1؛ تىرمىزى، «ھەج»، 18؛ ئەبۇ داۋۇد، «مەناسىك»، 32؛ نەسەئى، «ھەج»، 28.

④ ئەبۇ داۋۇد، «مەناسىك»، 32.

دېمەككى، ئەر ھاجىلار كىيىم دېيىلىدىغان ھېچقانداق نەرسە كىيمەيدۇ، ئىككى پارچە رەخت (مەزكۇر ئىزار ۋە رىدا) بىلەن بەدىنىنى يۆگەيدۇ ۋە بۇنىڭدىن كېيىن پۇراقلىق نەرسىدىن ساقلىنىدۇ.

ئايال ھاجىلار پەلەي (قولقاپ) كىيىشتىن، يۈزىنى يېپىشتىن ۋە پۇراقلىق كىيىملەرنى كىيىشتىن ساقلانغان ئاساستا ئۆزلىرى خالىغان كىيىملەرنى كىيىپ ئېھرام باغلىسا بولىدۇ.

2. نىيەت

ھاجى ئېھرام باغلىغاندىن كېيىن ئاللاھ پەرز قىلغان ھەج ئىبادىتىنى ئاللاھ رىزاسى ئۈچۈن ئادا قىلىشنى كۆڭلىگە پۈكۈپ تۇرۇپ «لەببەيكە...» نى ئوقۇيدۇ ۋە تۇنجى ئوقۇغان لەببەيكەنى «لەببەيكە ھەججەن لەببەيكە» دەپ باشلايدۇ. ئەگەر ئۆمرىگە نىيەت قىلماقچى بولسا «لەببەيكە ئۆمرەتەن لەببەيكە...» دېگەن شەكىلدە ئوقۇيدۇ. ئەگەر ھەر ئىككىسىگە نىيەت قىلماقچى بولسا «لەببەيكە ئۆمرەتەن ۋە ھەججەن لەببەيكە...» دېگەن شەكىلدە ئوقۇيدۇ.

ئىبادەتلەرنى ئىخلاس بىلەن قىلىشنىڭ لازىملىقىنى بايان قىلغان ئايەتلەر^① ۋە پەيغەمبىرىمىزنىڭ «ئەمەللەر نىيەتلەرگە باغلىق»^② دېگەن ھەدىسى دالالەت قىلىدۇكى، پۈتكۈل ئىبادەتلەردە نىيەت شەرتتۇر. جۈملىدىن ھەجىمۇ شەرتتۇر.

3. لەببەيك

ھاجى ئېھرام باغلىغاندا ئوقۇيدىغان لەببەيكە... مۇنداق:

لەببەيكەللاھۇممە لەببەيك، لەببەيكە لاشەرىيكە لەكە لەببەيك، ئىننەل ھەمدە ۋەننىئەنەتە لەكە ۋەلمۇلك، لاشەرىيكە لەك. ئەسلى ئوربىگىنالى تېكىستى:

«لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنِّعْمَةَ لَكَ
وَالْمُلْكَ، لَا شَرِيكَ لَكَ»

① قاراڭ: 2 - سۈرە بەقەرە، 112: 4 - سۈرە نسا، 125: 98 - سۈرە بەيىنە، 5.

② بۇخارى، «بەدئۇل ۋەھى»، 1، «ئىمان»، 41؛ مۇسلىم، «ئىمارەت»، 155.

«خوش، ئى ئاللاھ! مەن سېنىڭ دەۋىتىڭنى قوبۇل قىلىپ كەلدىم! مەن بۇيرۇقۇڭغا ھازىرمەن. خوش، مەن بۇيرۇقۇڭغا ھازىرمەن، سېنىڭ ھېچ شېرىكىڭ يوقتۇر، خوش، مەن بۇيرۇقۇڭغا ھازىرمەن. شۇبھىسىزكى، ھەمدۇسانالار ساڭا خاستۇر، نېمەت ۋە مۈلۈك سېنىڭدۇر. سېنىڭ ھېچ شېرىكىڭ يوقتۇر»^①.

رېۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن:
«جىبرىئىل يېنىمغا كېلىپ، ساھابىلىرىڭنى بۇيرۇغىن: لەببەيكەنى ئۈنلۈك ئوقۇسۇن، چۈنكى ئۇ ھەجنىڭ شۇئارلىرىدىندۇر دېدى»^②،
«لەببەيكە يۇقىرى ئاۋاز بىلەن ئوقۇلغان ۋە قۇربانلىق قىلىنغان ھەج ئەڭ پەزىلەتلىكتۇر»^③.

ھەج ۋە ئۆمرىدىكى لەببەيكە نامازدىكى تەكبىرلەرگە ئوخشاش بولۇپ، ھاجى ئۇنى ھەر مۇناسىۋەتتە ئوقۇشى لازىم. مەسىلەن: ئېگىزگە چىققاندا، پەسكە چۈشكەندە، كىشىلەر بىلەن ئۇچراشقاندا، ئۇلاققا مىنگەندە، ئۇلاغدىن چۈشكەندە، ئۇلاغلىقنى كۆرگەندە، پىيادىلىكنى كۆرگەندە، ناماز ئوقۇغىلى تۇرغاندا، نامازدىن پارىغ بولغاندا، سەھەر ۋاقتلىرىدا... ھاجى بۇ لەببەيكەنى ئوقۇشنى تا ھېيت كۈنى چوڭ شەيتانغا تاش ئاتقانغا قەدەر، ئۆمرە قىلغۇچى كىشى كەبىنىڭ يېنىغا بارغانغا قەدەر داۋاملاشتۇرىدۇ. چۈنكى رەسۇلۇللاھ ئەلەيھىسسالامنىڭ زۇلھەججە ئېيىنىڭ 10 - كۈنى (ھېيتنىڭ بىرىنچى كۈنى) چوڭ شەيتان سىمۋولىنىڭ يېنىغا كەلگەنگە قەدەر، لەببەيكە ئوقۇغانلىقى رېۋايەت قىلىنىدۇ^④.

① بۇخارى، «ھەج»، 26، «لىباس»، 89؛ مۇسلىم، «ھەج»، 19؛ تىرمىزى، «ھەج»، 13؛ ئەبۇ داۋۇد، «مەناسىك»، 27؛ نەسەئى، «ھەج»، 54.

② نەسەئى، «مەناسىك»، 55؛ ئىبنى ماجە، «مەناسىك»، 16؛ ئەھمەد ئىبنى ھەنبەل. مۇسەد، 2: 90 - 102.

③ تىرمىزى، «ھەج»، 14؛ ئىبنى ماجە، «مەناسىك»، 6.

④ بۇخارى، «ھەج»، 94؛ مۇسلىم، «ھەج»، 45.

4. مەسجدى ھەرەمگە كىرىش

ھاجى مەسجدى ھەرەمگە كىرىش ئالدىدا «ئى ئاللاھ! ماڭا رەھىمىتىڭنىڭ ئىشىكلىرىنى ئاچقىن» دەپ دۇئا قىلىدۇ^①، ئاندىن ئىچىگە كىرىدۇ.

ئەگەر ھەرەمدە بىرەر پەرز ناماز باشلانغان ياكى ئوقۇلۇۋاتقان بولسا جامائەتكە قوشۇلۇپ ئۇ نامازنى ئوقۇيدۇ. ناۋادا ھاجى ھەرەمدە بىرەر پەرز نامازغا يېتىشمىگەن بولسا ئۇدۇل ھەجرىئە سۈۋەدنىڭ يېنىغا بارىدۇ، كۈچى يەتسە ئۇنى بوسە قىلىدۇ (سۆيىدۇ)، كۈچى يەتمىسە سىلايدۇ، بۇنىڭغىمۇ كۈچى يەتمىسە قولى بىلەن ئىشارەت قىلىپ تەھلىل ۋە تەكبىر ئېيتىدۇ^②، ئاندىن تاۋاپ قىلىشقا باشلايدۇ. چۈنكى ئۇنىڭ تەھىيە تۈلمەسجد نامىزى ئۆتىشى كېرەك ئەمەس، ئۇنىڭ تاۋاپ قىلىشى تەھىيە تۈلمەسجد نامىزى ئۆتەشنىڭ ئورنىدا بولىدۇ.

5. تاۋاپ

تاۋاپ قىلغۇچى كەبىنى سول تەرىپىگە ئېلىپ يەتتە قېتىم ئايلىنىدۇ. ھەجرىئە سۈۋەددىن باشلاپ مېڭىپ يەنە ھەجرىئە سۈۋەدكە كەلگەندە بىر شەۋت بولىدۇ، يەتتە شەۋت بولغاندا بىر تاۋاپ ھېسابلىنىدۇ. تاۋاپ ھەجرىئە سۈۋەدنىڭ ئۆمرىنىڭ بىر ئەركىنىدۇر.

ئاللاھ تائالا مۇنداق دەيدۇ:

﴿وَإِذْ جَعَلْنَا الْبَيْتَ مَثَابَةً لِّلنَّاسِ وَأَمَّا وَاتَّخِذُوا مِن مَّقَامِ إِبْرَاهِيمَ مُصَلًّى وَعَهِدْنَا إِلَىٰ إِبْرَاهِيمَ وَإِسْمَاعِيلَ أَن طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ ﴿١٢٥﴾﴾

① رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «بىرىڭلار مەسچىتكە كىرىدىغان چېغىدا «ئى ئاللاھ! ماڭا رەھىمىتىڭنىڭ ئىشىكلىرىنى ئاچقىن» دېسۇن، مەسچىتتىن چىقىدىغان چېغىدا «ئى ئاللاھ! مەن سېنىڭ پەزلىڭدىن تىلەيمەن» دېسۇن». قاراڭ: مۇسلىم، «سالاتۇلمۇسافىر»، 68؛ ئەبۇ داۋۇد، «سالات»، 18؛ نەسەئى، «مەساجىد»، 36؛ ئىبنى ماجە، «ئەلمەساجىد ۋەلجەمائات»، 13.

② ئۆمەر رەزىيەللاھۇ ئەنھۇددىن رىۋايەت قىلىنىدۇكى، رەسۇلۇللاھ ئەلەيھىسسالام ئۇنىڭغا مۇنداق دېگەن: «ئى ئۆمەر! سەن كۈچلۈك ئادەمسەن. ھەجرىئە سۈۋەدنىڭ يېنىدا ئىنسانلارنى قىستىما، ئاجىزلارغا ئەزىيەت بېرىپ قويسەن. ئەگەر بوش يەر تاپالساڭ، ئۇنى بوسە قىلغىن، ناۋادا بوش يەر تاپالمىساڭ، ئۇنىڭغا يۈز كەلتۈرۈپ تەھلىل ۋە تەكبىر ئېيتقىن». قاراڭ: ئەھمەد ئىبنى ھەنبەل، مۇسنەد، 1: 321.

«ئۆز ۋاقتىدا بىز كەبىنى ئىنسانلار ئۈچۈن ساۋاب قازىنىدىغان ۋە ئامانلىقتا بولىدىغان يەر قىلغان ئىدۇق. سىلەر ئىبراھىمنىڭ تۇرغان يەرلىرىنىڭ بىر قىسمىنى نامازگاھ قىلىڭلار. ئىبراھىم بىلەن ئىسمائىلغا: ئۆيۈمنى تاۋاپ قىلغۇچىلار، ئېتىكاپتا ئولتۇرغۇچىلار، رۇكۇ قىلغۇچىلار ۋە سەجدە قىلغۇچىلار ئۈچۈن پاك تۇتۇڭلار دەپ تاپىلغان ئىدۇق»^①.

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكَ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ ﴿٢٦﴾﴾

«بىز ئىبراھىمنى بەيتۇللاھنىڭ ماكانىغا ئورۇنلاشتۇرغان چېغىمىزدا ئۇنىڭغا مۇنداق دېدۇق: ماڭا ھېچ نەرسىنى شېرىك قىلمىغىن، تاۋاپ قىلغۇچىلار، قىيامدا تۇرغۇچىلار ۋە رۇكۇ - سەجدە قىلغۇچىلار ئۈچۈن ئۆيۈمنى پاك تۇتقىن»^②.

﴿ثُمَّ لِيَقْضُوا تَفَثَهُمْ وَلِيُوفُوا نُذُورَهُمْ وَلِيَطَّوَفُوا بِالْبَيْتِ الْعَتِيقِ ﴿٢٩﴾﴾

«ئۇلار بۇنىڭ بىلەن بىرلىكتە تەفەسىنى^③ ئادا قىلسۇن، نەزىرلىرىگە ۋاپا قىلسۇن ۋە بەيتى ئەتىقىنى^④ تاۋاپ قىلسۇن»^⑤.

① 2 - سۈرە بەقەرە، 125 - ئايەت.

② 22 - سۈرە ھەج، 26 - ئايەت.

③ «تەفەسىنى ئادا قىلسۇن» نىڭ مەنىسى توغرىسىدا تەپسىرلەردە ئاساسلىق ئىككى خىل كۆزقاراش زىكر قىلىنىدۇ. بىر كۆزقاراشقا ئاساسەن تەفەسىنى ئادا قىلماق، ئېھرام سەۋەبىدىن بەدەندە پەيدا بولغان كىرلەرنى تازىلىماق، خۇسۇسەن تىرناقلىرى ۋە بەدەننىڭ بەزى يەرلىرىدىكى تۈكلەرنى ئالماق: بۇرۇتنى كەسمەك، چاچنى چۈشۈرمەك/ قىرماق، دېمەكتۇر. يەنە بىر كۆزقاراشقا ئاساسەن تەفەسىنى ئادا قىلماق، ھەم بۇ ئىشلارنى قىلماق ھەم ھەجنىڭ مېنا، ئەرەپات ۋە مۇزدەلىفەدە قىلىنىدىغان پائالىيەتلىرىنى ئادا قىلماق دېگەن بولىدۇ. شۇنىڭ ئۈچۈن بىزچە بۇ «تەفەسىنى ئادا قىلسۇن» نىڭ ئەڭ توغرا مەنىسى، «ھەجنىڭ مېنا، ئەرەپات ۋە مۇزدەلىفەدە قىلىنىدىغان پائالىيەتلىرىنى ئادا قىلىپ تازىلىق قىلسۇن» دۇر.

④ بەيت - ئۆي، ئەتىق - كونا، ئازات قىلىنغان دېگەن بولۇپ، كەبىنى كۆرسىتىدۇ. چۈنكى كەبە ھەم يەر يۈزىگە سېلىنغان ئەڭ قەدىمىي ئۆيدۇر (قاراڭ: 3 - سۈرە ئال ئىمران، 96 - ئايەت)، ھەمدە ئاللاھ تائالا دۈشمەنلەرنىڭ تاجاۋۇزىدىن ۋە ھۆكۈمرانلىقىدىن ساقلاپ، ئازاد ھالىتىنى داۋاملاشتۇرغان ئۆيدۇر. ئۇ ئۆينىڭ «ھەرەم» (قاراڭ: 5 - سۈرە مائىدە، 2 - ۋە 97 - ئايەتلەر)، «مۇھەررەم» (قاراڭ: 14 - سۈرە ئىبراھىم، 37 - ئايەت) دېيىلىشى ۋە ئۇ ئۆي ئورۇن ئالغان شەھەرنىڭ «بەلەدى ئەمىن» (قاراڭ: 95 - سۈرە تىن، 3 - ئايەت) دېيىلىشى بۇنىڭغا دالالەت قىلىدۇ.

⑤ 22 - سۈرە ھەج، 29 - ئايەت.

بۇ ئايەتلەر دالالەت قىلىدۇكى، تاۋاپ ھاجىلارنىڭ ۋە ئۆمرە قىلغۇچىلارنىڭ كەبىنىڭ چۆرىسىدە ئايلىنىش ئارقىلىق ئېلىپ بارىدىغان بىر ئىبادىتىدۇر.

6. تاۋاپ ئەسناسىدا قىلىش ياخشى بولغان ئىشلار

• ئەرلەرنىڭ تۇنجى قېتىملىق تاۋاپتا ئوڭ دول ۋە ئوڭ قولىنى ئوچۇق قويۇپ تاۋاپ قىلىشى ياخشى. بۇ رىئادەتنىڭ ئوڭ دولسىنى يېپىپ تۇرىدىغان قىسمىنى ئوڭ قولتۇقىنىڭ ئاستىغا ئېلىش بىلەن ئەمەلگە ئاشىدۇ.

• ئەرلەرنىڭ تاۋاپنىڭ ئاۋۋالقى ئۈچ شەۋىتىدە قەدەملىرىنى يېقىن ئېلىپ سوكۇلداپ مېڭىشى ياخشى، لېكىن بۇ مۇمكىن بولمىسا قانداق مېڭىش ئاسان بولسا شۇنداق مېڭىپ تاۋاپ قىلىش كېرەك. باشقا تاۋاپ قىلغۇچىلارغا ئەزىيەت يەتكۈزۈشكە قەتئىي بولمايدۇ. تاۋاپنىڭ قالغان تۆت شەۋىتىدە ئادەتتىكىدەك ماڭىدۇ.

• باشقىلارغا ئەزىيەت قىلماسلىق شەرتى بىلەن تاۋاپنىڭ ھەر شەۋىتىدە رۇكنۇلىيە مانىيىنى (كەبىنىڭ ھەجرۇلئەسۋەد ئورنىتىلغان بۇرجىكىدىن ئىلگىرىكى بۇرجىكىنى) سىلاش، ھەجرۇلئەسۋەدنى بوسە قىلىش ياخشىدۇر. ناۋادا ھەجرۇلئەسۋەدنى بوسە قىلىش مۇمكىن بولمىسا، ئۇنى سىلاش ياكى يىراقتىن قولى بىلەن ئۇنىڭغا ئىشارەت قىلىش كۇپايە. رۇكنۇلىيە مانىيىنى سىلاشقا قانداق بولالمىسا، قولى بىلەن ئىشارەت قىلمايدۇ.

• تاۋاپ ئەسناسىدا كۆپ زىكىر ئېيتىش ۋە كۆپ دۇئا قىلىش ياخشىدۇر. رۇكنۇلىيە مانىيى بىلەن ھەجرۇلئەسۋەدنىڭ ئارىسىدا «رەببەنا...» نى ئوقۇش ئەۋزەلدۇر^①. باشقا يەرلەردە تاۋاپ قىلغۇچى ئۆزىنىڭ تىلىدا ئۆزى خالىغان دۇئالارنى قىلسا بولىدۇ. يادقا بىلىدىغان سۈرە ۋە ئايەتلەرنى ئوقۇسىمۇ بولىۋېرىدۇ. تاۋاپنىڭ ھەر شەۋىتىدە پەرقلىق بىر دۇئا ئوقۇشنىڭ ھېچقانداق ئاساسى يوق.

• تاۋاپتىن پارىغ بولغاندىن كېيىن مۇمكىن بولسا ماقامى ئىبراھىمنىڭ ئارقىسىدا، مۇمكىن بولمىسا مەسجىدى ھەرەمنىڭ ئىچىدە خالىغان يەردە

① ئۇ دۇئانىڭ ئەسلى تېكىستى مۇنداق: ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ (فاراڭ: 2 - سۈرە بەقەرە، 201 - ئايەت).

ئىككى رەكئەت ناماز ئۆتەش ياخشىدۇر. بۇ ئىككى رەكئەت نامازنىڭ بىرىنچى رەكئەتتە فاتىھەدىن كېيىن كافرۇن سۈرىسىنى، ئىككىنچى رەكئەتتە فاتىھەدىن كېيىن ئىخلاس سۈرىسىنى ئوقۇش ئەۋزەلدۇر.

مۇناسىۋەتلىك ھەدىسلەر:

• رىۋايەت قىلىنىدۇكى، ئىبنى ئابباس رەزىيەللاھۇ ئەنھۇ مۇنداق دەيدۇ:

رەسۇلۇللاھ ئەلەيھىسسالام ۋە ساھابىلار مەككىگە يەسرىبىنىڭ (مەدىنىنىڭ) تەپ كېسىلى سەۋەبىدىن بوشاپ كەتكەن ھالدا كەلدى. مۇشرىكلار بىرى - بىرىگە: ئەتە يېنىڭلارغا تەپ كېسىلى ماغدۇرسىزلاندۇرغان ۋە ئېغىر ئەھۋالغا چۈشۈرۈپ قويغان قەۋم كېلىدۇ دېدى ۋە مۇسۇلمانلارنىڭ مېڭىشىنى كۆرۈش ئۈچۈن ھىجر (ھەتەم) نىڭ ئارقىسىدا ئولتۇرۇشتى.

رەسۇلۇللاھ ئەلەيھىسسالام مۇسۇلمانلارنى مۇشرىكلارغا ئۆزلىرىنىڭ كۈچىنى كۆرسىتىش ئۈچۈن تاۋاپنىڭ ئاۋۋالقى ئۈچ شەۋەتتە سوکۇلداپ مېڭىشقا، كەبىنىڭ ئىككى بۇرجىكى (رۇكۇنۇلئەمانىي بۇرجىكى بىلەن ھەجرۇلئەسۋەد بولغان بۇرجىكى) ئارىسىدا ئادەتتىكىدەك مېڭىشقا بۇيرۇدى. بۇ ئەھۋالنى كۆرگەن مۇشرىكلار بىر - بىرىگە: بۇلار سىلەر تەپ كېسىلى ماغدۇرسىزلاندۇرۇپ قويدى دەپ گۇمان قىلغان كىشلەرمۇ؟ بۇلار پالانى - پوكۇنلاردىنمۇ كۈچلۈك ئىكەنغۇ!» دېيىشتى^①.

ئەبۇ داۋۇدنىڭ بىر رىۋايىتىدە ئىبنى ئابباس رەزىيەللاھۇ ئەنھۇ مۇنداق دەيدۇ:

رەسۇلۇللاھ ئەلەيھىسسالام تاۋاپتا ئوڭ دولە ۋە ئوڭ قولىنى ئاچتى، ھەجرۇلئەسۋەدنى بوسە قىلدى، تەكبىر ئېيتتى ۋە تاۋاپنىڭ ئاۋۋالقى ئۈچ شەۋەتتە سوکۇلداپ ماڭدى. ئۇلار (رەسۇلۇللاھ ۋە ھەمراھلىرى) رۇكۇنۇلئەمانىيىنىڭ يېنىغا كەلگەندە قۇرەيشنىڭ كۆزلىرىدىن غايىب بولاتتى، شۇنداقلا ئادەتتىكىدەك مېڭىشقا باشلايتتى. ئاندىن قۇرەيشكە قايتا كۆرۈنگەندە سوکۇلداپ ماڭاتتى. بۇ ئەھۋالنى كۆرگەن قۇرەيش: بۇلار خۇددى

① بۇخارى، «ھەج»، 55، «مەغازى»، 43؛ مۇسلىم، «ھەج»، 240؛ ترمىزى، «ھەج»، 39؛ ئەبۇ داۋۇد،

«مەناسىك»، 51؛ نەسەئى، «ھەج»، 155.

كېيىكلەردۇر دەيتتى. شۇنىڭ بىلەن تاۋاپتا سوڭۇلداپ مېڭىش سۈننەت بولغان (يولغا قويۇلغان)^①.

● رىۋايەت قىلىنىدۇكى، جابىر رەزىيەللاھۇ ئەنھۇ مۇنداق دەيدۇ:

رەسۇلۇللاھ ئەلەيھىسسالام مەككىگە كېلىپ، ئۇدۇل مەسجىدى ھەرەمگە كىردى ۋە ھەجرۇلئەسۋەدىنى بوسە قىلدى. ئاندىن ئوڭ تەرىپىدىن مېڭىپ تاۋاپنىڭ ئۈچ شەۋىتىدە سوڭۇلداپ ماڭدى، قالغان تۆتىدە ئادەتتىكىدەك مېڭىپ تاۋاپنى تاماملىدى. ئاندىن ماقامى ئىبراھىمنىڭ يېنىغا كېلىپ: «سىلەر ئىبراھىمنىڭ تۇرغان يەرلىرىنىڭ بىر قىسمىنى نامازگاھ قىلىڭلار» دېگەن مەزمۇندىكى ئايەتنى ئوقۇدى ۋە ماقامى ئىبراھىمنى ئۆزى بىلەن بەيتۇللاھنىڭ ئارىسىغا ئېلىپ تۇرۇپ ئىككى رەكئەت ناماز ئوقۇدى. ئىككى رەكئەت نامازدىن پارىغ بولۇپ ھەجرىلئەسۋەدىنىڭ يېنىغا كېلىپ ئۇنى بوسە قىلدى. ئاندىن سەفاغا چىقتى^②.

● جابىر رەزىيەللاھۇ ئەنھۇ يەنە مۇنداق دەيدۇ: رەسۇلۇللاھ ئەلەيھىسسالام تاۋاپتىن كېيىن ئوقۇغان ئىككى رەكئەت نامازدا (فاتىھەدىن كېيىن) كافىرۇن سۈرىسى بىلەن ئىخلاس سۈرىسىنى ئوقۇدى^③.

● ئىبنى ئابباس رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: بەيتۇللاھنىڭ چۆرىسىدىكى تاۋاپ نامازغا ئوخشاشتۇر. لېكىن تاۋاپتا گەپلەشەڭلەر بولىدۇ. ئۇنداقتا كىم تاۋاپ ئەسناسىدا گەپ قىلسا ياخشى گەپتىن باشقا گەپ قىلمىسۇن^④.

نەسەئىنىڭ بىر رىۋايىتىدە رەسۇلۇللاھ ئەلەيھىسسالام مۇنداق دېگەن: تاۋاپ ئەسناسىدا ئاز گەپ قىلىڭلار، چۈنكى سىلەر نامازداسىلەر.

● ئابدۇللاھ ئىبنى سائب رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالامنىڭ كەبىنىڭ ئىككى رۇكنى (ھەجرۇلئەسۋەدى

① ئەبۇ داۋۇد، «مەناسىك»، 51.

② مۇسلىم، «ھەج»، 147، 235؛ مۇۋەتتا، «ھەج»، 107؛ تىرمىزى، «ھەج»، 33، 34؛ نەسەئى، «ھەج»، 149؛ ئىبنى ماجە، «مەناسىك»، 29.

③ تىرمىزى، «ھەج»، 43.

④ تىرمىزى، «ھەج»، 112؛ نەسەئى، «ھەج»، 136.

ئورنىتىلغان بۇرچىكى بىلەن ئۇنىڭدىن ئىلگىرىكى بۇرچىكى) ئارىسىدا «رەببەنا...» نى ئوقۇغانلىقىنى ئاڭلىدىم^①.

تاۋاپ قايسى تاۋاپ بولسا بولسۇن ئەنە شۇ شەكىلدە قىلىنىدۇ. چۈنكى تاۋاپنىڭ قايسى تاۋاپ ئىكەنلىكى پەقەت نىيەتتىلا ئايرىلىدۇ^②.

7. سەئىي

ھەج ياكى ئۆمرە قىلغۇچى كىشى تاۋاپتىن پارىغ بولۇپ ئىككى رەكئەت ناماز ئوقۇغاندىن كېيىن سەفاغا چىقىدۇ ۋە مەرۋە بىلەن سەفا ئارىسىدا يەتتە قېتىم تېز ماڭىدۇ. بۇ مېڭىشنى سەفادىن باشلايدۇ، مەرۋىدە تۈگىتىدۇ. سەفادىن مەرۋىگە بېرىشى بىر شەۋت، مەرۋىدىن سەفاغا قايتىشى بىر شەۋت ھېسابلىنىدۇ. بۇ شەكىلدە يەتتە شەۋت بولغاندا بىر سەئىي بولغان بولىدۇ. سەئىي قىلىش ھەجنىڭ ۋە ئۆمرىنىڭ بىر ئەركانىدۇر. بۇنى كېيىن دەلىللىرى بىلەن ئوتتۇرىغا قويىمىز.

سەئىينىڭ تارىخى ۋە ھېكمىتى

ئىبنى ئابباس رەزىيەللاھۇ ئەنھۇدىن رىۋايەت قىلىنىدۇكى:

ئىسمائىل ئەلەيھىسسالام ئانىسى ھاجەرنى ئېمىۋاتقان مەزگىلدە، ئىبراھىم ئەلەيھىسسالام ھاجەر بىلەن ئوغلى ئىسمائىلنى ئېلىپ مەككىگە باردى ۋە ئۇلارنى بەيتۇللاھنىڭ يېنىدىكى چوڭ دەرەخنىڭ تۈۋىدە قويۇپ قويدى. بۇ مەسچىتنىڭ يۇقىرى تەرىپىدىكى ۋە زەمىننىڭ ئۈستىدىكى بىر يەر ئىدى. بۇ چاغدا مەككىدە ئادەمزاتمۇ، سۇمۇ يوق ئىدى.

ئىبراھىم ئەلەيھىسسالام ئانا - بالا ئىككىسىنى مۇشۇ جايغا قويۇپ، ئۇلارنىڭ يېنىدا بىر خالتا خورما ۋە بىر تۇلۇم سۇ قالدۇرۇپ قويدى. ئاندىن قايتىپ كېتىش ئۈچۈن ئارقىسىنى قىلىپ ماڭدى. بۇ ئەسنادا ھاجەر كەينىدىن كېلىپ: ئىبراھىم! سەن بىزنى ئادەمزات يوق، ھېچ نەرسە يوق بۇ جىلغىغا تاشلاپ قەيەرگە كېتىسەن؟ دېدى. ھاجەر بۇ سۆزنى بىرقانچە قېتىم تەكرارلىدى. ئىبراھىم ئەلەيھىسسالام ئۇنىڭ سۆزلىرىگە قارىماي كېتىۋەردى. ئاندىن ھاجەر: ئىبراھىم! سېنى مۇشۇنداق قىلىشقا ئاللاھ

① ئەبۇ داۋۇد، «مەناسىك»، 51.

② تاۋاپ - تاۋابى قۇدۇم، تاۋابى ئىغادە، تاۋابى ۋىدائى ۋە نەپلە تاۋاپ دەپ تۆت تۈرلۈك بولىدۇ.

بۇيرۇدمۇ؟ دېدى. ئىبراھىم ئەلەيھىسسالام: ھەئە، مېنى مۇشۇنداق قىلىشقا ئاللاھ بۇيرۇدى دېدى. ھاجەر: ئۇنداق بولسا ئاللاھ بىزنى ھەرگىز تاشلىۋەتمەيدۇ دەپ ئارقىسىغا قايتتى.

ئىبراھىم ئەلەيھىسسالام يولىنى داۋاملاشتۇرۇپ ئۇلاردىن ئۇزاپ ئۇلارنىڭ كۆزى يەتمەيدىغان بىر تۆپىلىككە يېتىپ بارغاندا، بەيتۇللاھقا يۈز كەلتۈرۈپ تۇرۇپ، ئىككى قولىنى كۆتۈرۈپ مۇنۇ دۇئالارنى قىلدى:

﴿رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْعِدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ ﴿٣٧﴾﴾

«رەببىمىز! مەن ئائىلەمنىڭ بىر قىسمىنى سېنىڭ ھۆرمەتلىك ئۆيۈڭنىڭ يېنىدىكى تېرىقچىلىققا ناباب قاقاس ۋادىغا يەرلەشتۈردۈم. رەببىمىز! ئۇلارنى، نامازنى تولۇق ۋە داۋاملىق ئۆتسۇن دەپ شۇنداق قىلدىم. شۇڭا بىر قىسىم ئىنسانلارنىڭ كۆڭۈللىرىنى ئۇلارغا مايىل قىلغىن، ئۇلارغا ھەر خىل مېۋە ۋە مەھسۇلاتلاردىن رىزىق ئاتا قىلغىن. ئۈمىد قىلمەنكى، ئۇلار شۈكۈر قىلغاي!»^①

ھاجەر ئوغلى ئىسمائىلنى ئېمىنەتتى، تۇلۇمدىكى سۈنى ئىچەتتى. بىر مۇددەتتىن كېيىن سۇ تۈگەپ ھاجەر بىلەن ئوغلى ئۇسساپ كەتتى، ھاجەر بالىسىنىڭ تەشۋالىقتىن يۈمىلىنىپ كېتىۋاتقانلىقىنى كۆرۈپ چىداپ تۇرالماي ئالدىغا مېڭىپ، مەككىدىكى تاغلار ئىچىدە ئۆزىگە ئەڭ يېقىن كۆرۈنگەن سەفا تېغىغا چىقتى ۋە بىرەر ئادەم ئادەم بىر مېڭىدى دەپ ئەتراپىغا قارىدى، لېكىن ھېچكىمنى كۆرمىدى. ئاندىن سەفا تېغىدىن چۈشۈپ ۋادىغا (سەفا ۋە مەرۋە ئارىسىدىكى تۈزلەڭلىككە) يەتكەندە، كىيىمنىڭ بىر تەرىپىنى كۆتۈرۈۋېلىپ، چارچىغان ئادەم يۈگۈرگەندەك ۋادىدىن يۈگۈرۈپ ئۆتۈپ كەتتى. ئاندىن مەرۋىنىڭ ئۈستىگە چىقىپ ئۆرە تۇرۇپ ئادەم بىر مېڭىدى دەپ ئەتراپىغا قارىدى، لېكىن ھېچكىمنى كۆرمىدى. ئۇ سەفا بىلەن مەرۋە ئارىسىدا يەتتە قېتىم مۇشۇ يوسۇندا چېپىپ يۈردى.

① 14 - سۈرە ئىبراھىم، 37 - ئايەت.

ئىبنى ئابباس رەزىيەللاھۇ ئەنھۇنىڭ رىۋايەت قىلىشىچە رەسۇلۇللاھ ئەلەيھىسسالام مۇنداق دېگەن:

«ھەج دە سەفا بىلەن مەرۋە ئارىسىدا يەتتە قېتىم سەئى قىلىش مۇشۇنىڭدىن كېلىپ چىققان»^①.

دېمەككى، سەئىنى تۇنجى بولۇپ ھاجەر ئانىمىز قىلغان. سەئىنىڭ ھېكمىتى: سەفا - مەرۋە ئارىسىدا ھاجەر ئانىمىز قىلغاندەك سەئى قىلىش ئارقىلىق ئۇنىڭ ۋە يولدىشى ئىبراھىم ئەلەيھىسسالامنىڭ پىداكارلىقىنى تەسەۋۋۇر قىلىش، شۇنداقلا ئۇلاردىن ئۆلگە ئېلىشتۇر.

سەئىنىڭ ھۆكۈمى

ئاللاھ تائالا مۇنداق دەيدۇ:

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ﴿١٥٨﴾﴾

«شۈبھىسىزكى، سەفا بىلەن مەرۋە ئاللاھ ئىبادەت يەرلىرى قىلىپ بەلگىلىگەن نشانلاردىندۇر. كىم ھەج ياكى ئۆمرە قىلىش نىيىتى بىلەن كەبىنى تاۋاپ قىلسا، ئۇنىڭ سەفا ۋە مەرۋە ئارىسىدا سەئى قىلىشىدا ھېچ گۇناھ يوق. كىم ئۆز ئىختىيارى بىلەن بىرەر ياخشىلىق قىلسا، بىلسۇنكى، ئاللاھ ئۇنىڭ مۇكاپاتىنى بەرگۈچىدۇر، قىلمىشىنى بىلىپ تۇرغۇچىدۇر»^②.

جاھىلىيەت دەۋرىدە سەفا بىلەن مەرۋەدە قۇرەيشنىڭ ئىساق ۋە نائىلە ئىسىملىك ئىككى دانە بۇتى بار ئىدى، ئۇلار ئۇ ئىككى بۇتنىڭ ئارىسىدا سەئى قىلاتتى. مۇسۇلمانلار «جاھىلىيەت خەلقى سەئىنى بۇتلارنىڭ ئارىسىدا قىلىدۇ» دەپ سەئىنى تەرك ئەتتى^③.

يۇقىرىدىكى ئايەتنىڭ نازىل قىلىنىشى بىلەن سەفا ۋە مەرۋە ئارىسىدا سەئى قىلىشنىڭ گۇناھ ئەمەسلىكى ئوتتۇرىغا قويۇلدى. تۆۋەندىكى ئايەتنىڭ

① بۇخارى، «ئەننىبا»، 11.

② 2 - سۈرە بەقەرە، 158 - ئايەت.

③ قاراڭ: بۇخارى، «ھەج»، 89؛ ئەھمەد ئىبنى ئەلى ئىبنى ھەجەر ئەلئەسقىلانىي، فەتھۇلبارى شەرھۇ سەھىھىل بۇخارى، تەھقىقلىغۇچىلار: مۇھەممەد فۇئاد ئابدۇلباقى - مۇھەببۇددىن خەتىيب (بېيرۇت: دارۇل مەئرىفە، 1379)، 3: 499 - 501.

نازىل قىلىنىشى بىلەن ھەج قىلغۇچىلار ۋە ئۆمرە قىلغۇچىلار گۇناھكار بولۇپ قېلىشتىن قورقۇپ تەرك ئەتكەن سەئىگە ئەمىر قىلىندى:

﴿وَأَتِمُّوا الْحَجَّ وَالْعُمْرَةَ لِلَّهِ ...﴾ (۱۹۶)

«ھەج ۋە ئۆمرە ئىككىسىنى ئاللاھ ئۈچۈن تاماملاڭلار»^①.

شۇنىڭ بىلەن ئېنىق مەلۇم بولدىكى، سەفا بىلەن مەرۋە ئاللاھ ئىبادەت ئورۇنلىرى قىلىپ بەلگىلىگەن يەرلەردىندۇر، ئۇلارنىڭ ئارىسىدا سەئى قىلىش بۇتلار ئۈچۈن ئەمەس، بەلكىدە ئاللاھ ئۈچۈندۇر، شۇنداقلا ئاللاھنىڭ ئەمىرىدۇر.

رېۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «ئاللاھ سەفا بىلەن مەرۋە ئارىسىدا سەئى قىلمىغان كىشىنىڭ نەھەجى، نە ئۆمرىسىنى تامام ھېسابلىمايدۇ»^②. «سەئى قىلىڭلار، چۈنكى ئاللاھ سىلەرگە سەئىنى پەرز قىلدى»^③.

سەئى ئەسناسىدا قىلىش ياخشى بولغان ئىشلار

● سەئى ئەسناسىدا ئاللاھقا كۆپ زىكر ئېيتىش ياخشىدۇر.

ئائىشە رەزىيەللاھۇ ئەنھادىن رېۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «بەيتۇللاھنى تاۋاپ قىلىش، سەفا - مەرۋە ئارىسىدا سەئى قىلىش ۋە شەيتانغا تاش ئېتىش ئاللاھقا زىكر ئېيتىش ئۈچۈن بەلگىلەنگەن»^④.

رېۋايەت قىلىنىدۇكى، جابر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام سەفادا تۇرغان چېغىدا ئۈچ قېتىم تەكبىر ئېيتاتتى، ئاندىن: «ئاللاھتىن باشقا ھېچ ئىلاھ يوقتۇر، ئۇ بىردۇر، ئۇنىڭ ھېچ شېرىكى يوقتۇر، مۇلۇك ئۇنىڭدۇر، ھەممە ئۇنىڭدۇر، ئۇ ھەر نەرسىگە قادىردۇر»

① 2 - سۈرە بەقەرە، 196 - ئايەت.

② مۇھەممەد ئىبنى ئەھمەد ئىبنى ئەبى سەھىل سەرەخسىي، مەبسۇت (بېيرۇت: دارۇل مەئرىفە، ھ 1414 م / 1993)، 4: 50.

③ ئەھمەد ئىبنى ھەنبەل، مۇسەد، 6: 421.

④ ئەبۇ داۋۇد، «مەناسىك»، 51: تىرمىزى، «ھەج»، 64.

دەيتتى. رەسۇلۇللاھ ئەلەيھىسسالام بۇنى ئۈچ قېتىم تەكرارلايتتى ۋە دۇئا قىلاتتى. ئاندىن مەرۋىدىمۇ شۇنداق قىلاتتى^①.

• قادىر بولالغان ئەرلەر ئۈچۈن ئىككى يېشىل بەلگە ئارىسىدا ياكى يېشىل بەلگە ئاستىدا سوکۇلداپ مېڭىش ياخشىدۇر.

رېۋايەت قىلىنىدۇكى، جابىر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام سەفادىن چۈشكەن چېغىدا نورمال ماڭاتتى، ئىككى پۈتى ۋادىنىڭ ئىچكى قىسمىغا تەگكەن چاغدا يۈگۈرەتتى^②.

زۇھرىدىن رېۋايەت قىلىنىدۇكى، كىشىلەر ئىبنى ئۆمەر رەزىيەللاھۇ ئەنھۇدىن رەسۇلۇللاھ ئەلەيھىسسالامنىڭ سەفا - مەرۋە ئارىسىدا سوکۇلداپ ماڭغانلىقىنى كۆردۈڭمۇ؟ دەپ سورىدى، ئۇ: ھەئە، رەسۇلۇللاھ بىر توپ كىشىلەر ئارىسىدا ئىدى، ئۇلار سوکۇلداپ ماڭدى، مەن ئۇلارنى رەسۇلۇللاھ ئەلەيھىسسالامنىڭ سوکۇلداپ مېڭىشىغا ئەگىشىپ سوکۇلداپ ماڭغانلىقىنى كۆردۈم^③.

ئەسكەرتىش:

تەمەتتۇڭ ھەججى قىلغان ھاجىلار سەفا ۋە مەرۋە ئارىسىدا سەئىي قىلغاندىن كېيىن چاچلىرىنى چۈشۈرتۈپ ياكى قىرقتىپ ئېھرامدىن چىقىدۇ. شۇنىڭدەك، يىلىنىڭ ھەر قانداق ۋاقتىدا مەككىگە كېلىپ ئۆمرە قىلغانلار سەئىدىدىن كېيىن چاچلىرىنى چۈشۈرتۈپ ياكى قىرقتىپ ئېھرامدىن چىقىدۇ. لېكىن ھەججۇلقىران (قوشما ھەج) ياكى ھەججۇلىئىفراد (يەككە ھەج) قىلغان ھاجىلار ئېھرامدىن چىقمايدۇ.

① مۇسلىم، «ھەج»، 147؛ ئەبۇ داۋۇد، «مەناسىك»، 57؛ ئىبنى ماجە، «مەناسىك»، 84.

② نەسەئى، «ھەج»، 178.

③ نەسەئى، «ھەج»، 175.

1. مېناغا چىقىش^①

ھاجى زۇلھەججە ئېيىنىڭ 8 - كۈنى بامداتنى مەككىدە ئوقۇپ، ئاندىن ئېھرام باغلاپ^② پېشىنگىچە مېناغا چىقىدۇ. مېنادا پېشىندىن باشلاپ شۇ كۈندىكى تۆت ۋاخ نامازنى ئوقۇيدۇ، كېچىنى ئۆتكۈزىدۇ ۋە ئەتسى بامداتنى ئوقۇيدۇ.

ئىبنى ئابباس رەزىيەللاھۇ ئەنھۇ مۇنداق دەيدۇ:

رەسۇلۇللاھ ئەلەيھىسسالام تەرۋىيە كۈنى (زۇلھەججە ئېيىنىڭ 8 - كۈنى) مېنادا بىزگە ئىمام بولۇپ پېشىننى، نامازدىگەرنى، نامازشامنى، خۇپتەننى ۋە ئەتسى (زۇلھەججە ئېيىنىڭ 9 - كۈنى) بامداتنى ئوقۇدى، ئاندىن ئەتگەن ئەرفاتقا ماڭدى^③.

ھاجى مېنادا ئوقۇلىدىغان بۇ بەش ۋاخ نامازنىڭ ھەر بىرىنى ئۆز ۋاقتىدا ئوقۇيدۇ. پېشىن، نامازدىگەر ۋە خۇپتەننى قەسىر قىلىپ ئىككى رەكئەت ئوقۇيدۇ.

رىۋايەت قىلىنىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالام بىلەن مېنادا تۆت رەكئەتلىك نامازنى قەسىر قىلىپ، ئىككى رەكئەت ئوقۇدۇم. ئەبۇ بەكرى رەزىيەللاھۇ ئەنھۇنىڭ، ئۆمەر

① مېنا - مەككىنىڭ شەرقىدە، مەككە بىلەن ئەرفات تېغىنىڭ ئارىسىغا جايلاشقان ۋە مەككىدىن 7 كىلومېتىر ئەتراپىدا يىراق بولغان بىر تاغلىق رايون بولۇپ، شەيتان سىمۋوللىرى بۇ يەردىدۇر. ھاجىلار زۇلھەججە ئېيىنىڭ 8 - كۈنى چۈشتىن كېيىن ئەتسى كۈن چىققۇچە تۇرۇش، زۇلھەججە ئېيىنىڭ 10 - كۈنى يەنى ھېيت كۈنى چوڭ شەيتانغا تاش ئېتىش، زۇلھەججە ئېيىنىڭ 10 - كۈنى كېچىدىن باشلاپ 13 - كۈنى چۈشتىن كېيىنگىچە تۇرۇش، بۇ كۈنلەر ئىچىدە ھەر كۈنى چۈشتە كۈن قايرىلغاندىن باشلاپ ئۈچ شەيتاننىڭ ھەممىسىگە تاش ئېتىش قاتارلىق بىر يۈرۈش پائالىيەتلىرىنى ئەنە شۇ مېنادا ئېلىپ بارىدۇ.
② تەمەتتۇڭ ھەججى قىلغان ھاجىلار مەككىدە تۇرغان يېرىدە يېڭىدىن ئېھرام باغلايدۇ، قىران ۋە ئىفراڧ ھەججى قىلغان ھاجىلار ئۆزلىرىنىڭ مەۋجۇت ئېھراملىرى بىلەن مېناغا چىقىدۇ.
③ تىرمىزى، «ھەج»، 50؛ ئەبۇ داۋۇد، «ھەج»، 59. رەسۇلۇللاھنىڭ مەزكۇر نامازلارنى مېنادا ئوقۇغانلىقى جابىر رەزىيەللاھۇ ئەنھۇنىڭ مەشھۇر ئۇزۇن رىۋايىتىدىمۇ زىكر قىلىنىدۇ. بۇ رىۋايەتنىڭ تەپسىلاتى ئۈچۈن قاراڭ: مۇسلىم، ئەبۇ داۋۇد ۋە ئىبنى ماجە، «رەسۇلۇللاھنىڭ ھەجىنىڭ بابى».

رەزىيەللاھۇ ئەنھۇنىڭ خەلىپىلىك زامانلىرىدىمۇ، ئوسمان رەزىيەللاھۇ ئەنھۇنىڭ خەلىپىلىك زامانىنىڭ باشلىرىدىمۇ شۇنداق ئوقۇدۇم^①.

ھارسە ئىبنى ۋەھب خۇزائى رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مىنادا بىز بىلەن تۆت رەكئەتلىك نامازنى قەسىر قىلىپ ئىككى رەكئەت ئوقۇدى. بىز ھەر زاماندىكىدىن كۆپ ئىدۇق ۋە ئامانلىقتا ئىدۇق^②.

2. ئەرەفاتتا تۇرۇش (ۋۇقۇق)^③

ھاجىلار زۇلھەججە ئېيىنىڭ 9 - كۈنى ئەتىگەن بامداتنى مىنادا ئوقۇپ، كۈن چىققاندىن كېيىن ئەرەفاتقا قاراپ ماڭىدۇ ۋە پېشىنگىچە ئەرەفات تەۋەلىكىگە يېتىپ كېلىدۇ. ئاندىن شۇ كۈنى كۈن پانتۇچە ئەرەفاتتا تۇرىدۇ ۋە پېشى بىلەن نامازدىگەرنى قەسىر قىلىپ، پېشىنىڭ ئاۋۋالى ۋاقتىدا بىرلەشتۈرۈپ ئوقۇيدۇ. ئەرافاتقا كەلگەندىن باشلاپ قايتىچە بولغان ئارىلىقتا دۇئا بىلەنلا مەشغۇل بولىدۇ. كۈن پانتۇچەدىن كېيىن مۇزدەلىغىگە قاراپ ماڭىدۇ. ئاللاھ تائالا مۇنداق دەيدۇ:

﴿... فَإِذَا أَفْضْتُمْ مِّنْ عَرَفَاتٍ فَأَذْكُرُوا اللَّهَ عِندَ الْمَشْعَرِ الْحَرَامِ...﴾ (١٢٨)

«ئەرەفاتتىن سەلدەك ئاققان چېغىڭلاردا مەشئەرى ھەرەمدە ئاللاھنى زىكىر قىلىڭلار»^④.

ئەرەفاتتىن مۇزدەلىغىگە سەلدەك ئېقىش ئۈچۈن ئالدى بىلەن ئەرەفاتقا جەم بولۇش كېرەك. شۇنىڭ ئۈچۈن بۇ ئايەت ئەرەفاتتا تۇرۇشنىڭ پەرزلىكىگىمۇ دالالەت قىلىدۇ.

رېۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: قۇرەيش ۋە ئۇلارنىڭ دىنىغا مەنسۇپ كىشىلەر ئەرەفات كۈنى مۇزدەلىغىدە

① بۇخارى، «تەقسىرۇسسالات»، 2؛ مۇسلىم، «سالاتۇلمۇسافىرىن ۋە قەسىرىھا»، 16؛ ئەبۇ داۋۇد، «مەناسىك»، 75.

② بۇخارى، «ھەج»، 84؛ تىرمىزى، «ھەج»، 52.

③ ئەرەفات - مەككىنىڭ شەرقىدە، مەككىگە 22 كىلومېتىر كېلىدىغان بىر تۈزلەڭلىك بولۇپ، دىنىمىزدا ھاجىلارنىڭ زۇلھەججە ئېيىنىڭ 9 - كۈنى كۈن پانتۇچىلىك شۇ بەردە تۇرۇشى ھەجنىڭ ئاساسلىق ئەركانى قىلىپ بەلگىلەنگەن.

④ 2 - سۈرە بەقەرە، 198 - ئايەت.

ۋۇقۇق قىلاتتى (ئەرەفە كۈنىدىكى ئەرەفاتتا تۇرۇش ئىبادىتىنى مۇزدەلىغىدە ئۆتكۈزەتتى). ئۇلار ھۇمس (ئۆز دىنىدا چىڭ تۇرغۇچىلار) دەپ ئاتىلاتتى. باشقا ئەرەبلەر بولسا ئەرەفاتتا ۋۇقۇق قىلاتتى. ئىسلام دىنى كەلگەندە ئاللاھ تائالا ئۆز پەيغەمبىرىنى ئەرەفاتقا كېلىپ، ئۇ يەردە ۋۇقۇق قىلىشقا، ئاندىن ئۇ يەردىن سەلدەك ئېقىشقا بۇيرۇدى. بۇ ئەرە ئاللاھ تائالانىڭ: «ئاندىن ئىنسانلار سەلدەك ئاققان يەردىن سەلمۇ سەلدەك ئېقىڭلار»^① دېگەن مەنىدىكى سۆزدۇر.^②

رىۋايەت قىلىنىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ئەرەفە كۈنى ئەتىگەن بامداتىنى مىنادا ئوقۇپ ئەرەفاتقا ماڭدى، تاكى ئەرەفاتقا كېلىپ نەمىرگە چۈشتى. بۇ ئەرەفاتقا كەلگەن ئىمام (ئەمەلدار) چۈشىدىغان يەردۇر، تاكى پېشىن نامىزىنىڭ ۋاقتى كىرگۈچىلىك ئۇ يەردە قالدى، ئاندىن چىڭقىچۈش ۋاقتىدا نەمىردىن ئايرىلىپ بىرئاز ماڭدى، ئاندىن پېشىن بىلەن نامازدىگەرنى بىرلەشتۈرۈپ ئوقۇدى، ئاندىن ئىنسانلارغا نۇتۇق سۆزلىدى، ئاندىن مېڭىپ ئەرەفاتتىكى تۇرۇش يېرىگە كەلدى.^③

رەسۇلۇللاھ ئەلەيھىسسالامنىڭ: «ھەج ئەرەفاتتۇر»^④، «ئەرەفاتنىڭ ھەممىسى تۇرۇش يېرىدۇر»^⑤ دېگەنلىكى رىۋايەت قىلىنىدۇ.

دېمەككى، زۇلھەججە ئېيىنىڭ 9 - كۈنى ئەرەفاتتا تۇرۇش ھەجنىڭ ئاساسلىق ئەركانىدۇر، بۇ ئىبادەتنى ئەرەفات تەۋەلىكىنىڭ ھەممىسىدە ئادا قىلىشقا بولىدۇ.

ئەرەفاتتا قىلىنىدىغان پائالىيەتلەر:

① قاراڭ: 2 - سۈرە بەقەرە، 199 - ئايەت.

② بۇخارى، «تەفسىرۇ بەقەرە»، 35، «ھەج»، 91؛ مۇسلىم، «ھەج»، 152؛ تىرمىزى، «ھەج»، 53؛ ئەبۇ داۋۇد، «مەناسىك»، 58؛ نەسەئى، «ھەج»، 202.

③ ئەبۇ داۋۇد، «مەناسىك»، 59.

④ تىرمىزى، «ھەج»، 57؛ ئەبۇ داۋۇد، «مەناسىك»، 69؛ نەسەئى، «ھەج»، 211؛ ئىبنى ماجە، «مەناسىك»، 37.

⑤ مۇسلىم، «ھەج»، 149.

• ئەرەفاتتا پېشىن بىلەن نامازدىگەرنى جەمئىي تەقدىم قىلىپ (نامازدىگەرنى پېشىننىڭ ۋاقتىغا تارتىپ ئىككى نامازنى بىر ۋاقتتا ئارقا - ئارقىدىن) بىر ئەزان، ئىككى تەكبىر بىلەن ئوقۇش كېرەك.

رېۋايەت قىلىندۇكى، رەسۇلۇللاھ ئەلەيھىسسالام ئەرەفاتتا پېشىن بىلەن نامازدىگەرنى بىر ئەزان، ئىككى تەكبىر بىلەن ئوقۇدى، ئىككى نامازنىڭ ئارىسىدا ھېچ نەپلە (سۈننەت) ناماز ئوقۇمىدى. مۇزدەلىغىدە نامازشام بىلەن خۇپتەننى بىر ئەزان، ئىككى تەكبىر بىلەن ئوقۇدى، ئىككى نامازنىڭ ئارىسىدا ھېچ نەپلە (سۈننەت) ناماز ئوقۇمىدى^①.

• ئەرەفاتتا ئاللاھقا زىكىر ئېيتىش (لا ئىلاھە ئىللەللاھ، سۇبھانەللاھ، ئاللاھۇ ئەكبەر دېگەن زىكىرلەرنى كۆپ ئوقۇش) لازىم. ئىبنى ئۆمەر رەزىيەللاھۇ ئەنھۇ مۇنداق دەيدۇ: بىز ئەرەفات كۈنى ئەتىگەن رەسۇلۇللاھ ئەلەيھىسسالام بىلەن بىللە ئىدۇق، ئارىمىزدىن تەكبىر ئېيتقۇچىلارمۇ بار ئىدى، تەھلىل ئېيتقۇچىلارمۇ بار ئىدى^②.

• ئەرەفاتتا تۇرۇش ئىبادىتى قىلىۋاتقان ئەسنادا كۆپ دۇئا قىلىش كېرەك. يەنى ئاللاھتىن گۇناھلارنى مەغپىرەت قىلىشىنى، دوزاخ ئازابىدىن ساقلىشىنى، جەننەتكە كىرگۈزۈشىنى ۋە بارلىق مۇئىمىن - مۇسۇلمانلارغا رەھىم قىلىشىنى تىلەش لازىم. چۈنكى رەسۇلۇللاھ ئەلەيھىسسالام مۇنداق دېگەن: «دۇئانىڭ ئەڭ ياخشىسى ئەرەفات كۈنىدىكى دۇئادۇر. مەن ۋە مەندىن ئىلگىرىكى پەيغەمبەرلەر قىلغان سۆزلەرنىڭ ئەڭ ياخشىسى شۇدۇر: ئاللاھتىن باشقا ھېچ ئىلاھ يوقتۇر، ئاللاھ بىردۇر، ئاللاھنىڭ ھېچ شېرىكى يوقتۇر، مۈلۈك ئاللاھنىڭدۇر، ھەمدۇسائا ئاللاھنىڭدۇر، ئاللاھ ھەر نەرسىگە قادىردۇر»^③.

3. مۇزدەلىغىدە قونۇش^④

ئاللاھ تائالا مۇنداق دەيدۇ:

① ئەبۇ داۋۇد، «مەناسىك»، 56.

② مۇسلىم، «ھەج»، 273.

③ تىرمىزى، «دەئەۋات»، 123.

④ مۇزدەلىغە - مىنا بىلەن ئەرەفات ئارىسىدا بىر جاي بولۇپ، مەككىگە 10 كىلومېتىر كېلىدۇ. زۇلھەججە ئېيىنىڭ 9 - كۈنى ھاجىلار ئەرەفاتتىن قايتىپ كېچىنى بۇ يەردە ئۆتكۈزىدۇ. نامازشام بىلەن

﴿... فَإِذَا أَفْضْتُمْ مِنْ عَرَفَاتٍ فَأَذْكُرُوا اللَّهَ عِنْدَ الْمَشْعَرِ الْحَرَامِ...﴾ (١٩٨)

«ئەرەفاتتىن سەلدەك ئاققان چېغىڭلاردا مەشئەرى ھەرەمدە ئاللاھنى زىكر قىلىڭلار»^①.

ئاللاھ تائالا بۇ ئايەتتە ئەرەفاتتىن قايتقان ھاجىلارنى «مەشئەرى ھەرام»دا زىكر ئېيتىشقا بۇيرۇيدۇ. مەشئەرى ھەرام مۇزدەلىغدىكى قۇزەھ ئىسىملىك بىر تاغ ۋە ئۇنىڭ ئەتراپى يەنى مۇزدەلىغە ۋادىسىنىڭ تامامى دېمەكتۇر.

ئۇنداقتا ئايەتتىكى «مەشئەرى ھەرەمدە ئاللاھنى زىكر قىلىڭلار» دېگەن ئەمرنىڭ ئىجراسى، مۇزدەلىغىگە كەلگەن چاغدا نامازشام بىلەن خۇپتەننى جەمئىي قىلىپ ئۆتەش بىلەن باشلىنىپ، مۇزدەلىغىدىن ئايرىلىدىغان چاغدا قۇزەھ تېغىنىڭ يېنىدا زىكر - تەسبىھ ۋە دۇئا - تەكبىر ئېيتىش بىلەن ئاخىرلىشىدۇ. رەسۇلۇللاھ ئەلەيھىسسالامنىڭ تەتبىقاتىمۇ بۇنى تەكىتلەيدۇ.

مۇزدەلىغىگە كېلىشتە ئالدىرىماي مېڭىش، باشقىلارغا ئەزىيەت بېرىشتىن ساقلىنىش ۋە لەبەيكە... ئوقۇشنى داۋاملاشتۇرۇش كېرەك.

رېۋايەت قىلىندۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ئەرەفاتتىن يولغا چىققان ئىدى، ئارقىسىدا بىرىنىڭ تېز مېڭىش ئۈچۈن تۈگىسىگە توۋلىغانلىقىنى ۋە ئۇنى ئۇرغانلىقىنى ئاڭلىدى، قامچىسى بىلەن ئەتراپىدىكىلەرگە ئىشارەت قىلدى ۋە مۇنداق دېدى: «تەمكىن بولۇڭلار، ياخشىلىق ئالدىراشتا ئەمەس!»^②.

رېۋايەت قىلىندۇكى، ئىبنى ئابباس رەزىيەللاھۇ ئەنھۇ يەنە مۇنداق دەيدۇ: رەسۇلۇللاھ ئەلەيھىسسالام ئەرەفاتتىن قايتىشتا ئارقىسىغا ئەرەفاتتىن مۇزدەلىغىگىچە ئۇسامەنى، مۇزدەلىغىدىن مىناغىچە فەزلىنى مىندۈردى.

خۇپتەننى بۇ يەردە جەمئىي تەخىر قىلىپ (نامازشامنى خۇپتەننىڭ ۋاقتىغا كېچىكتۈرۈپ ئىككى نامازنى بىر ئەزان، ئىككى تەكبىر بىلەن) ئوقۇيدۇ، شۇنداقلا ھاجىلار ئۆزلىرى خالىغان دۇئا، زىكر - تەسبىھلەرنى ۋە لەبەيكە... نى ئوقۇيدۇ.

① 2 - سۈرە بەقەرە، 198 - ئايەت.

② بۇخارى، «ھەج»، 94؛ مۇسلىم، «ھەج»، 268، 282؛ ئەبۇ داۋۇد، «مەناسىك»، 64؛ نەسەئى،

«ھەج»، 204.

ئۇلارنىڭ ھەر ئىككىلىسى: رەسۇلۇللاھ ئەلەيھىسسالام چوڭ شەيتانغا تاش ئاتقانغا قەدەر لەبىيەيكە...نى ئاغزىدىن چۈشۈرمىگەن دەيدۇ.^①

ھاجىلار مۇزدەلىڭىگە كەلگەندىن كېيىن نامازشام بىلەن خۇپتەنى جەمئىي تەخىر قىلىپ (نامازشامنى خۇپتەننىڭ ۋاقتىغا تارتىپ ئىككى نامازنى ئارقا - ئارقىدىن) بىر ئەزان ئىككى تەكبىر بىلەن ئوقۇيدۇ.

رېۋايەت قىلىنىدۇكى، ئۇسامە ئىبنى زەيد رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ئەرەفاتتىن قايتىش ئۈچۈن كۈن پاتقاندا يولغا چىقتى، تاغ يولىغا كەلگەندە تۈگىسىدىن چۈشۈپ تاھارەت سۇندۇردى، ئاندىن يەڭگىل بىر تاھارەت ئالدى، مەن: ناماز ئوقۇمدۇق؟ يا رەسۇلەللاھ! دېدىم، «ياق، ناماز ئالدىڭدا!» دېدى ۋە تۈگىسىگە مىندى. مۇزدەلىڭىگە كەلگەندە تۈگىسىدىن چۈشتى ۋە كامىل بىر تاھارەت ئالدى، ئاندىن نامازغا تەكبىر ئوقۇلدى، رەسۇلۇللاھ ئەلەيھىسسالام نامازشامنى ئوقۇدى، ئاندىن ھەر كىشى تۈگىسىنى چۆكتۈردى، ئاندىن يەنە تەكبىر ئوقۇلدى، رەسۇلۇللاھ ئەلەيھىسسالام خۇپتەنىنى ئوقۇدى. رەسۇلۇللاھ ئەلەيھىسسالام ئىككى نامازنىڭ ئارىسىدا باشقا بىر ناماز ئوقۇمىدى.^②

رېۋايەت قىلىنىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام نامازشام بىلەن خۇپتەنىنى مۇزدەلىڭىدە جەمئىي قىلىپ ئوقۇدى. بۇ ئىككى نامازنىڭ ھەر بىرى ئۈچۈن ئايرىم تەكبىر ئوقۇدى، ئۇلارنىڭ ئارىسىدىمۇ، ئارقىسىدىمۇ نەپلە (سۈننەت) ناماز ئوقۇمىدى.^③

4. مىناغا قايتىش

ھاجىلار مۇزدەلىڭىدە مەزكۇر ئىككى نامازنى جەمئىي قىلىپ ئوقۇغاندىن كېيىن يېتىپ تاڭ يورۇغۇچە ئارام ئالىدۇ. ئاندىن تاڭ سۈزۈلگەن ھامان بامدات نامىزىنى ئوقۇپ مىناغا قاراپ ماڭىدۇ.

① بۇخارى، «ھەج»، 86، «جىھاد»، 126؛ مۇسلىم، «ھەج»، 266؛ ئەبۇ داۋۇد، «مەناسىك»، 28؛ تىرمىزى، «ھەج»، 1878؛ نەسەئى، «ھەج»، 216.
② بۇخارى، «ۋۇدۇئ»، 6، 35، «ھەج»، 93، 95؛ مۇسلىم، «ھەج»، 266؛ ئەبۇ داۋۇد، «مەناسىك»، 64؛ نەسەئى، «مەۋاقىت»، 56، «ھەج»، 206.
③ بۇخارى، «ھەج»، 93، 96؛ مۇسلىم، «ھەج»، 286، 987؛ ئەبۇ داۋۇد، «مەناسىك»، 65؛ تىرمىزى، «ھەج»، 56؛ نەسەئى، «مەۋاقىت»، 49.

رېۋايەت قىلىنىدۇكى، جابىر رەزىيەللاھۇ ئەنھۇ مۇنداق دەيدۇ: رەسۇلۇللاھ مۇزدەلىفگە كېلىپ نامازشام بىلەن خۇپتەننى بىر ئەزان، ئىككى تەكبىر بىلەن ئوقۇدى، ئىككى نامازنىڭ ئارىسىدا ھېچ نەپلە (سۈننەت) ناماز ئوقۇمىدى، ئاندىن تاڭ سۈزۈلگەنگە قەدەر ياتتى، ئاندىن تاڭ سۈزۈلگەن ھامان بىر ئەزان، بىر تەكبىر بىلەن بامدات نامىزىنى ئوقۇدى، ئاندىن تۈگىسىگە مىنىپ مەشئەرى ھەرامغا كەلدى (بۇ يەردىكى مەشئەرى ھەرام مۇزدەلىفنىڭ ئاخىرىدىكى قۇزەھ ئىسىملىك تاغ دېگەن بولسۇن)، بۇ يەرگە كېلىپ قىبلىگە يۈز كەلتۈرۈپ تۇرۇپ ئاللاھقا دۇئا قىلدى، تەكبىر ئېيتتى، تەھلىل ئېيتتى ۋە لائىلاھە ئىللەللاھۇ ۋەھدەھۇ... دېدى.

رەسۇلۇللاھ ئەلەيھىسسالام تاڭ خېلى ئوبدان سۈزۈلگەنگە قەدەر بۇ شەكىلدە تۇردى، ئاندىن كۈن چىقىشتىن ئىلگىرى مىناغا قاراپ يۈرۈپ كەتتى^①.

ئاجىز، كېسەل ۋە باشقا ئۆزىلىك كىشىلەرنى مۇزدەلىفدىن مىناغا بېرىشى ئۈچۈن كېچىدە يولغا سېلىۋېتىشكە، ھازىرقى زاماندا شۇنداق كىشىلەرنىڭ باشقا بىرى يولغا سالمىسىمۇ ئۆزلىرىنىڭ كېچىدە يولغا چىقىشىغا رۇخسەت بېرىلىدۇ.

رېۋايەت قىلىنىدۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: مەن، رەسۇلۇللاھ ئەلەيھىسسالام مۇزدەلىفگە كېچىسىدە ئائىلىسىدىن بۇرۇن مىناغا ئەۋەتتۈۋەتكەن ئاجىزلارنىڭ قاتارىدا ئىدىم^②.

ئائىشە رەزىيەللاھۇ ئەنھا مۇنداق دەيدۇ: سەۋدە مۇزدەلىفدىن كېچىسى قايتىش ئۈچۈن رەسۇلۇللاھ ئەلەيھىسسالامدىن رۇخسەت سورىدى، سەۋدە ئۈستىخانلىق، ئاستا ماڭىدىغان ئايال ئىدى، رەسۇلۇللاھ ئەلەيھىسسالام ئۇنىڭغا رۇخسەت بەردى. ئائىشە رەزىيەللاھۇ ئەنھا: «كاشكى، مەنمۇ ئۇنىڭغا ئوخشاش رۇخسەت سورىغان بولسامچۇ!» دەيدۇ. ئائىشە رەزىيەللاھۇ ئەنھا مۇزدەلىفدىن ئىمام (رەسۇلۇللاھ) بىلەن بىللە قايتقان ئىدى^③.

① مۇسلىم، «ھەج»، 147، رەسۇلۇللاھ ئەلەيھىسسالامنىڭ ھەججىنىڭ بابى.

② بۇخارى، «ھەج»، 98؛ مۇسلىم، «ھەج»، 300، 987؛ ئەبۇ داۋۇد، «مەناسك»، 66؛ تىرمىزى،

«ھەج»، 58؛ نەسەئى، «ھەج»، 208؛ ئىبنى ماجە، «مەناسك»، 62.

③ بۇخارى، «ھەج»، 98؛ مۇسلىم، «ھەج»، 293 - 296، 987؛ نەسەئى، «ھەج»، 209، 214.

يەنە ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام ئۇمۇ سەلەمەنى نەھىر كېچىسى (قۇربانلىق كۈنى تاڭ ئاتىدىغان كېچە) مىناغا ئەۋەتتى، ئۇمۇ سەلەمە تاڭ يورۇماستىن شەيتانغا تاش ئاتتى، ئاندىن بېرىپ تاۋاپنى قىلدى^①.

مىنادا قىلىنىدىغان پائالىيەتلەر

• چوڭ جەمىرىگە تاش ئېتىش

ھاجىلار زۇلھەججە ئېيىنىڭ 10 - كۈنى ئەتىگەن مۇزدەلىغىدىن ئايرىلىپ مىناغا كەلگەندىن كېيىن باش بارماق ۋە كۆرسەتكۈچ بارماق بىلەن ئاتقىلى بولىدىغان تاشلاردىن يەتتە دانە تاشنى بىر - بىرلەپ چوڭ جەمىرىگە ئاتىدۇ^②. چوڭ جەمىرە مۇزدەلىغىگە ئەڭ يىراق، مەككىگە ئەڭ يېقىن بولغان تاش ئېتىش يېرىدۇر. ھاجى ھەر بىر تاشنى «ئاللاھۇ ئەكبەر» دەپ ئاتىدۇ. بۇ تاشنى ئېتىشقا باشلاش بىلەن تەڭ «لەببەيكە...» ئېيتىشنى توختىتىپ، تەكبىر ئېيتىشقا باشلايدۇ.

رېۋايەت قىلىنىدۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام چوڭ جەمىرىگە تاش ئېتىلىدىغان كۈننىڭ ئەتىگىنى ئۇلغىنىڭ ئۈستىدە تۇرۇپ: «ماڭا تاش تىرىپ بەرگىن» دېدى. مەن رەسۇلۇللاھ ئەلەيھىسسالام ئۈچۈن باش بارماق ۋە كۆرسەتكۈچ بارماق بىلەن ئاتقىلى بولغۇدەك ئۇششاق تاشلاردىن تىرىپ رەسۇلۇللاھ ئەلەيھىسسالامنىڭ قولىغا قويغان ئىدىم، «مانا مۇشۇنداق تاشلار. دىندا ھەددىدىن ئاشۇرۇۋېتىشتىن ساقلىنىڭلار. سىلەردىن بۇرۇنقىلار دىندا ھەددىدىن ئاشۇرۇۋەتكەنلىكتىن ھالاك بولغان» دېدى^③.

① ئەبۇ داۋۇد، «مەناسىك»، 66؛ نەسەئى، «ھەج»، 223.

② ھازىرقى زاماندا كەڭ مۇسۇلمانلار چوڭ جەمىرىنى چوڭ شەيتان دەپ ئاتايدۇ. بىزمۇ بۇ كىتابتا ئۇنى ۋە قالغان ئىككى تاش ئېتىش يەرلىرىنى شۇنداق ئاتىدۇق.

③ نەسەئى، «ھەج»، 217.

رېۋايەت قىلىنىدۇكى، جابىر رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالامنى نەھىر كۈنى چاشگاھ ۋاقتىدا، باشقا كۈنلەردە چۈشتىن كېيىن تاش ئاتقانلىقىنى كۆردۈم^①.

• قۇربانلىق قىلىش

تەمەتتۇڭ ھەججى قىلغان ھاجى^②، قىران ھەججى قىلغان ھاجى^③ ۋە ھېيت قۇربانلىقىنى قىلماقچى بولغان ھاجى زۇلھەججە ئېيىنىڭ 10 - كۈنى مىناغا كېلىپ چوڭ شەيتانغا تاش ئېتىپ بولۇپ قۇربانلىق قىلىدۇ. قۇربانلىقىنى مىنادا قىلىسمۇ بولىدۇ، چوڭ شەيتانغا تاش ئېتىپ بولۇپ مەككىگە كىرىپ مەككىنىڭ ھەرقانداق يېرىدە قىلىسمۇ بولىدۇ. چۈنكى پەيغەمبىرىمىزنىڭ: «مىنانىڭ ھەممىسى ۋە مەككىنىڭ يوللىرىنىڭ ھەممىسى قۇربانلىق قىلىش يېرىدۇر» دېگەنلىكى رېۋايەت قىلىنىدۇ^④.

ئاللاھ تائالا مۇنداق دەيدۇ:

﴿... فَمَنْ تَمَعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ...﴾ (161)

«كىمكى ھەجگىچىلىك ئۆمرە بىلەن پايدىلانسا^⑤، قۇربانلىق قىلىشقا بولىدىغان ھايۋانلاردىن ئۆزىگە ئاسان بولغىنىنى قۇربانلىق قىلسۇن»^⑥.

بۇ ئايەت ھەج ئايلىرىدا (شەۋۋال، زۇلقەئدە ئايلىرىدا ۋە زۇلھەججە ئېيىنىڭ 8 - كۈنىگىچە) ھەجگە كېلىپ ھەجنىڭ ۋاقتى كەلگۈچىلىك بىر ئۆمرە قىلغانلارنىڭ بىر قۇربانلىق قىلىشىنىڭ لازىملىقىنى ئوتتۇرىغا قويىدۇ.

① مۇسلىم، «ھەج»، 313؛ تىرمىزى، «ھەج»، 59؛ ئەبۇ داۋۇد، «مەناسىك»، 78؛ نەسەئى، «ھەج»، 221. بۇ ھەدىسنى بۇخارى مۇئەللەق (زەئىپ ھەدىسلەرنىڭ بىر تۈرى) سۈپىتىدە رېۋايەت قىلىدۇ. قاراڭ: بۇخارى، «ھەج»، 134.

② يەنى ھەج ئايلىرىدا ھەجنىڭ ۋاقتى كېلىشتىن ئىلگىرى مەككىگە كېلىپ بىر ئۆمرە قىلغان ھاجى.
③ يەنى ھەج بىلەن ئۆمرىگە بىرلىكتە نىيەت قىلغان ھاجى. بۇنداق قىلىش (قىران ھەججى قىلىش) ئۈچۈن مەككىگە قۇربانلىقىنى بىللە ئېلىپ كەلگەن بولۇش لازىم، پەيغەمبىرىمىزنىڭ قىلغىنى مانا مۇشۇ قىران ھەججى ئىدى.

④ قاراڭ: ئەبۇ داۋۇد، «مەناسىك»، 64، «سەۋم»، 5؛ ئىبنى ماجە، «مەناسىك»، 73.

⑤ يەنى ھەجنىڭ ۋاقتى كەلگۈچىلىك ئۆمرە قىلىۋالسا،

⑥ 2 - سۈرە بەقەرە، 196 - ئايەت.

﴿لِيَشْهَدُوا مَنَفِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُمْ
مِّنْ بَهِيمَةِ الْأَنْعَامِ فَكُلُوا مِنْهَا وَأَطِعُوا الْبَاسِ الْفَقِيرَ ﴿٢٨﴾﴾

«ئۇلار مەنپەئەتلىرىنى كۆرسۈن، ئاللاھ رىزىق قىلىپ بەرگەن تۈگە، كالا، قوي ۋە ئۆچكىلەردىن ئىبارەت بولغان ھايۋانلاردىن مەلۇم كۈنلەردە بىسىملاھ دەپ قۇربانلىق قىلسۇن. ئى قۇربانلىق قىلغۇچىلار! قۇربانلىقنىڭلاردىن ئۆزۈڭلارمۇ يەڭلار، موھتاجلارغىمۇ يېگۈزۈڭلار»^①.

ئاللاھ تائالا بۇ ئايەتتە ھاجىلارنى يۇرتلىرىدىكى چېغدا قىلىپ كەلگەن قۇربانلىقلىرىنى ھەج ئەسناسىدا «مەلۇم كۈنلەردە» يەنى ئۆزلىرى (قۇربانلىق قىلىنىدىغان كۈنلەر دەپ) بىلىدىغان كۈنلەردە قىلىشقا بۇيرۇيدۇ.

﴿يَا أَيُّهَا الَّذِينَ ءَامَنُوا لَا تَحْلُوا شَعَائِرَ اللَّهِ وَلَا الشَّهْرَ الْحَرَامَ وَلَا الْهَدْيَ
وَلَا الْقَلَائِدَ وَلَا ءَامِينَ الْبَيْتِ الْحَرَامِ يَبْتَغُونَ فَضْلًا مِّن رَّبِّهِمْ وَرِضْوَانًا... ﴿٢٩﴾﴾

«ئى مۇئمىنلار! ئاللاھنىڭ نىشانلىرىنى^②، ئۇرۇش ھارام قىلىنغان ئايلىرى، ھەرەمگە يوللانغان قۇربانلىقلارنى، ئۇلارنىڭ بويۇنلىرىغا ئېسىپ قويۇلغان نەرسىلەرنى، رەببىدىن پەزىل ۋە رازىلىق تىلەپ ھۆرمەتلىك بەيتۇللاھنى نىيەت قىلىپ ماڭغانلارنى ھالال سانماڭلار»^{③④}.

﴿جَعَلَ اللَّهُ الْكَعْبَةَ الْبَيْتِ الْحَرَامِ قِيَمًا لِّلنَّاسِ وَالشَّهْرَ الْحَرَامَ وَالْهَدْيَ
وَالْقَلَائِدَ... ﴿٣٠﴾﴾

«ئاللاھ ئۆزىنىڭ ھۆرمەتلىك ئۆيى بولغان كەبىنى ئىنسانلار ئۈچۈن تۇرۇش ۋاسىتىسى قىلدى^⑤. ئۇرۇش ھارام قىلىنغان ئايلىرى، ھەرەمگە

① 22 - سۈرە ھەج، 28 - ئايەت.

② ئاللاھنىڭ نىشانلىرى، ئاللاھقا ئىبادەت قىلغانلىقنىڭ بەلگىلىرى، دېگەن بولۇپ بۇ بەلگىلەرنى پەقەتلا ئاللاھ ئۆزى بەلگىلەيدۇ. بۇلارنى كەم - زىيادە ياكى ئىلگىرى - كېيىن قىلىش، شەرتىگە، شەكلىگە ۋە ئەركانلىرىغا دەخلى يەتكۈزۈش ئۇلارنى ھالال سانغانلىق بولىدۇ.

③ يەنى ئۇلارغا چېقىلماڭلار، ھۆرمەتسىزلىك قىلماڭلار ۋە چېقىلىشنى توغرا دەپ قارىماڭلار.

④ 5 - سۈرە مائىدە، 2 - ئايەت.

⑤ «تۇرۇش ۋاسىتىسى» ھەققىدە يۇقىرىدا مەلۇمات بېرىلدى.

يوللانغان قۇربانلىقلارنى ۋە ئۇلارنىڭ بويۇنلىرىغا ئېسىپ قويۇلغان نەرسىلەرنىمۇ شۇنداق قىلدى»^①.

﴿هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعَكُوفًا أَنْ يَبْلُغَ مَحِلَّهُ...﴾^②

«ئۇلار كاپىر بولغان، سىلەرنى مەسجىدى ھەرەمدىن ۋە تۇتۇپ تۇرۇلغان قۇربانلىقلارنى ئۆز جايىغا يېتىپ بېرىشتىن توسقان كىشىلەردۇر»^②.

بۇ ئۈچ ئايەت ھەرەمگە قۇربانلىق مېلى يوللاشنىڭ ۋە قۇربانلىق مېلى ئېلىپ بېرىشنىڭ بىر ئىبادەت ئىكەنلىكىنى ئوتتۇرىغا قويدۇ. مۇناسىۋەتلىك ھەدىسلەر بۇنى ھەج ئەسناسىدا قىلغانلارنىڭ بۇ قۇربانلىقلارنى قۇربانلىق قىلىش كۈنى بولغان ھېيت كۈنى مىنادا قىلىشلىرىنىڭ لازىملىقىنى ئوتتۇرىغا قويدۇ. بۇ ھەقتە كېيىن قايتا توختىلىمىز.

• چاچنى چۈشۈرتۈش ياكى قىرقتىش

زۇلھەججە ئېيىنىڭ 10 - كۈنى مىنادا قىلىنىدىغان پائالىيەتلەرنىڭ بىرى ھاجىلارنىڭ چاچلىرىنى چۈشۈرتۈشى ياكى قىرقتىشىدۇر. ھاجىلار چاچلىرىنى چۈشۈرتۈش ياكى قىرقتىش بىلەن ئېھرامدىن چىقىدۇ، ئاندىن مەككىگە كىرىپ تاۋاپ ۋە سەئىيلەرنى ئادا قىلىدۇ. ئاندىن ئاخشى مىناغا قايتىپ چىقىدۇ.

ئاللاھ تائالا مۇنداق دەيدۇ:

﴿لَقَدْ صَدَقَ اللَّهُ رَسُولَهُ الرُّعْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ ءَامِنِينَ مُحَلِّقِينَ رُءُوسَكُمْ وَمُقَصِّرِينَ لَا تَخَافُونَ...﴾^③

«شۈبھىسىزكى، ئاللاھ ئەلچىسىنىڭ چۈشىنى ئەلۋەتتە راستقا چىقىرىدۇ. ئىنشائاللاھ سىلەر بەزىڭلار باشلىرىنى چۈشۈرتكەن، بەزىڭلار قىرقتىغان

① 5 - سۈرە مائىدە، 97 - ئايەت.

② 48 - سۈرە فەتھ، 25 - ئايەت.

ھالدا خاتىرجەملىك ئىچىدە مەسجىدى ھەرەمگە كىرىسەلەر. قورقمايسەلەر»^①.

بۇ ئايەتتىكى «بەزىڭلار باشلىرىنى چۈشۈرتكەن، بەزىڭلار قىرقتان ھالدا» ئىپادىسى، ھاجىلارنىڭ ھەج پائالىيىتىنىڭ تاۋاپ ۋە سەئى قىسمىنى قىلىش ئۈچۈن مەسجىدى ھەرەمگە كىرگەن چېغدا باشلىرىنى چۈشۈرتكەن ياكى قىرقتان بولۇشنىڭ لازىملىقىنى كۆرسىتىدۇ. بۇ ھاجىلارنىڭ زۇلھەججە ئېيىنىڭ 10 - كۈنى مەسجىدى ھەرەمگە كىرىشتىن ئىلگىرى باشلىرىنى چۈشۈرتۈشنىڭ ياكى قىرقتىشىنىڭ ھەج پائالىيىتىنىڭ بىر پارچىسى ئىكەنلىكىنى ئىپادىلەيدۇ.

رىۋايەت قىلىنىدۇكى، ئەنەس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام چوڭ شەيتانغا تاش ئېتىش يېرىگە كېلىپ تاشلىرىنى ئاتتى، ئاندىن مىنادىكى مەنزىلىگە كەلدى ۋە قۇربانلىقىنى بوغۇزلىدى، ئاندىن ساتىراشقا: «ئال» دېدى ۋە ئالدى بىلەن ئوڭ يېنىغا، ئاندىن سول يېنىغا ئىشارەت قىلدى^②.

ئەر ھاجىلار باشلىرىنى قىرقتىسىمۇ بولىدۇ، لېكىن ئۇلارنىڭ باشلىرىنى چۈشۈرتۈشلىرى ئەۋزەلدۇر.

رىۋايەت قىلىنىدۇكى، ئىبنى ئۆمەر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام «ئى ئاللاھ! باشلىرى چۈشۈرتكەنلەرگە رەھىم قىلغىن» دەپ دۇئا قىلغان ئىدى، يېنىدىكىلەر: يا رەسۇلەللاھ! قىرقتىقانلارغىمۇ دېدى، رەسۇلۇللاھ ئەلەيھىسسالام «ئى ئاللاھ! باشلىرى چۈشۈرتكەنلەرگە رەھىم قىلغىن» دەپ دۇئاسىنى تەكرارلىدى، ئۇلار: يا رەسۇلەللاھ! قىرقتىقانلارغىمۇ دېدى، رەسۇلۇللاھ ئەلەيھىسسالام بۇ قېتىم: «قىرقتىقانلارغىمۇ» دېدى^③.

① 48 - سۇرە فەتھ، 27 - ئايەت.

② بۇخارى، «ۋۇدۇئ»، 33؛ مۇسلىم، «ھەج»، 323؛ تىرمىزى، «ھەج»، 73؛ ئەبۇ داۋۇد، «مەناسىك»،

79.

③ بۇخارى، «ھەج»، 127؛ مۇسلىم، «ھەج»، 316؛ مۇۋەتتا، «ھەج»، 184؛ تىرمىزى، «ھەج»، 74؛ ئەبۇ داۋۇد، «مەناسىك»، 79. ئەبۇ ھۇرەيرە رەزىيەللاھۇ ئەنھۇدىن نەقىل قىلىنغان بىر رىۋايەتتە رەسۇلۇللاھ ئەلەيھىسسالامنىڭ بېشىنى چۈشۈرتكەنلەرگە ئەنە شۇ ئۇسلۇب بىلەن ئۈچ قېتىم دۇئا قىلغانلىقى، تۆتىنچى قېتىمدا «قىرقتىقانلارغىمۇ» دەپ دۇئا قىلغانلىقى زىكىر قىلىنىدۇ (بۇخارى، «ھەج»، 127؛ مۇسلىم، «ھەج»، 320).

ئايال ھاجلارغا كەلسەك، ئۇلار ئايەتتىكى ئىككى پائالىيەتنىڭ ئىككىنچىسىنى قىلىش (يەنى چاچلىرىنى قىرقتىش - ئۇچلىرىدىن كەستۈرۈش) بىلەن كۇپايلىنىدۇ. چۈنكى دىنىمىزدا ئاياللار ئۆزلىرىنىڭ ئاياللىق دائىرىسىدە تۇرۇشقا ئەمىر قىلىندۇ، شۇنداقلا يۈرۈش - تۇرۇش ۋە كىيىم - كېچە كىلىرىدە ئەلەرگە ئوخشىۋېلىشتىن مەنئى قىلىندۇ.

رىۋايەت قىلىندۇكى، ئەلى رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ئايال كىشىنى بېشىنى چۈشۈرتۈشتىن توستى^①.

رىۋايەت قىلىندۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: «رەسۇلۇللاھ ئەلەيھىسسالام ئاياللارغا ئوخشىۋالغۇچى ئەلەرگە ۋە ئەلەرگە ئوخشىۋالغۇچى ئاياللارغا لەنەت ئوقۇغان»^②.

ئەسكەرتىش:

مىنادا قىلىندىغان مەزكۇر ئۈچ پائالىيەتنىڭ بەلگىلەنگەن بىر تەرتىپى يوق. ھاجى قايسىسىنى ئىلگىرى، قايسىسىنى كېيىن قىلسا گۇناھكار بولمايدۇ.

رىۋايەت قىلىندۇكى، ئابدۇللاھ ئىبنى ئەمىر ئىبنى ئاس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ۋىدا ھەجدە مىنادا ئىنسانلارنىڭ سوئاللىرىغا جاۋاب بېرىش ئۈچۈن توختاپ تۇردى. بىر ئادەم كېلىپ: «مەن بىلمەستىن قۇربانلىق قىلىشتىن ئىلگىرى بېشىمنى چۈشۈرتۈپتىمەن» دېدى، رەسۇلۇللاھ ئەلەيھىسسالام: «ئەمدى قۇربانلىق قىل، ھېچقىسى يوق» دېدى. باشقا بىر ئادەم كېلىپ: «مەن بىلمەستىن تاش ئېتىشتىن ئىلگىرى قۇربانلىق قىلىپتىمەن» دېدى، رەسۇلۇللاھ ئەلەيھىسسالام: «ئەمدى تاش ئات، ھېچقىسى يوق» دېدى. رەسۇلۇللاھ ئەلەيھىسسالام ئۇ كۈنى «ئۇنى ئىلگىرى قىلدىم»، «بۇنى كېيىن قىلدىم» دېگەن شەكىلدە سورالغان ھەر سوئالغا: «ئەمدى قىل، ھېچقىسى يوق» دەپ جاۋاب بەردى^③.

• ئېھرامدىن چىقىش

① تىرمىزى، «ھەج»، 75.

② بۇخارى، «لىباس»، 61؛ تىرمىزى، «ئەدەب»، 34؛ ئىبنى ماجە، «نىكاھ»، 22.

③ بۇخارى، «ھەج»، 131، «ئىلىم»، 23، 46، «ئەيمان»، 15؛ مۇسلىم، «ھەج»، 327؛ مۇۋەتتا، «ھەج»، 242؛ تىرمىزى، «ھەج»، 76؛ ئەبۇ داۋۇد، «مەناسىك»، 80؛ ئىبنى ماجە، «مەناسىك»، 74. ئوخشاش مەنىدىكى بىر ھەدىس ئۇسامە ئىبنى شەرىك رەزىيەللاھۇ ئەنھۇدىنمۇ رىۋايەت قىلىندۇ (ئەبۇ داۋۇد، «مەناسىك»، 88).

ھاجىلار ھېيت كۈنى مىنادا يۇقىرىدىكى پائالىيەتلەرنى ئادا قىلىپ بولغاندىن كېيىن ئېھرامدىن چىقىپ ئۆزلىرىنىڭ ئادەتتىكى كىيىملىرىنى كىيىدۇ. شۇنىڭ بىلەن ئۇلارغا ئېھرامدا چاغلاردا قىلىش ھارام بولغان ئىشلاردىن ئۆز كىيىمىنى كىيىش، خۇش پۇراق نەرسە سۈرتۈش، تىرناق ئېلىش قاتارلىق بەزى ئىشلارنى قىلىش ھالال بولىدۇ. بۇ ئېھرامدىن چىقىش «تەھەللۇل ئەۋۋەل» دەپ ئاتىلىدۇ.

رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: مەن رەسۇلۇللاھ ئەلەيھىسسالامغا ئېھرام باغلىغان چېغىدا ۋە ئېھرامدىن چىققان چېغىدا بەيتۇللاھنى تاۋاپ قىلىشىدىن ئىلگىرى خۇش پۇراق نەرسە سۈرتەتتىم^①.

5. مەسجىدى ھەرەمگە كىرىش

مەككىدە قىلىنىدىغان پائالىيەتلەر

• تاۋاپ

ھاجىلار زۇلھەججە ئېيىنىڭ 10 - كۈنى مىنادىن مەككىگە كىرىپ كەبىنى تاۋاپ قىلىدۇ. چۈنكى ئاللاھ تائالا 22 - سۈرە ھەجنىڭ 26 - ئايىتىدىن 29 - ئايىتىگىچە بولغان ئايەتلەردە ھەج ئىبادىتىنى بايان قىلىپ ئاخىرىدا ﴿وَلِيَطَّوَّفُوا بِالْبَيْتِ الْعَتِيقِ - كونا ئۆيىنى (كەبىنى) تاۋاپ قىلسۇن﴾ دەيدۇ.

دېمەككى، كەبىنى تاۋاپ قىلىش ھەج ئىبادىتىنىڭ بىر ئەركانىدۇر. تاۋاپنىڭ شەرت ۋە شەكلى يۇقىرىدا ئوتتۇرىغا قويۇلدى.

ھاجىلار بۇ تاۋاپنى ھەجنىڭ پەرز تاۋاپى دەپ نىيەت قىلىپ (كۆڭلىگە پۈكۈپ تۇرۇپ) قىلىدۇ.

بۇ تاۋاپ، تاۋاپى ئىفادە (ھاجىلار مىنادىن سەلدەك ئېقىپ كىرىپ قىلغان تاۋاپ)، تاۋاپى زىيارەت (ھاجىلار مىنادىن قايتىپ كەبىنى زىيارەت قىلغاندا ئادا قىلغان تاۋاپ) دېگەن ئىسىملار بىلەن ئاتىلىدۇ.

① بۇخارى، «ھەج»، 18، «لىباس»، 73، 89، 91؛ مۇسلىم، «ھەج»، 31، 33؛ مۇۋەتتا، «ھەج»، 17؛

تىرمىزى، «ھەج»، 77؛ ئەبۇ داۋۇد، «مەناسىك»، 11؛ نەسەئى، «ھەج»، 41.

• سەئىي

ھاجىلار تاۋاپ قىلىپ بولغاندىن كېيىن سەفا ۋە مەرۋە ئارىسىدا سەئىي قىلىدۇ. 2 - سۈرە بەقەرەنىڭ 158 - ئايىتى ۋە 196 - ئايىتىنىڭ باش قىسمى سەفا ۋە مەرۋە ئارىسىدا سەئىي قىلىشنىڭ ھەجنىڭ ۋە ئۆمرىنىڭ بىرەر ئەركانى ئىكەنلىكىنى ئوتتۇرىغا قويىدۇ. بۇ ھەقتە يۇقىرىدا تەپسىلىي مەلۇمات بېرىلدى.

6. مىناغا قايتىش

ھاجىلار ھېيت كۈنى (زۇلھەججە ئېيىنىڭ 10 - كۈنى) مىنادىن مەككىگە كىرىپ تاۋاپ ۋە سەئىي ئىبادەتلىرىنى ئادا قىلغاندىن كېيىن مىناغا قايتىپ چىقىدۇ ۋە مۇشۇ چىققىنىچە زۇلھەججە ئېيىنىڭ 11 - ، 12 - ۋە 13 - كۈنلىرى بولۇپ، جەمئىي ئۈچ كېچە ۋە ئۈچ كۈندۈز مىنادا تۇرىدۇ.

مىنادىكى پائالىيەتلەر

• كېچىلىرى مىنادا قونۇش

رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام ھېيت كۈنى پېشىن ئوقۇپ بولۇپ مىناغا قايتىپ چىقتى، تەشرىق كۈنلىرىنىڭ كېچىلىرىدە مىنادا تۇردى...^①.

• شەيتانغا تاش ئېتىش

ھاجىلار ھەر كۈنى پېشىندىن كېيىن كىچىكىدىن باشلاپ چوڭىغىچە ھەر بىر شەيتانغا 7 دانىدىن جەمئىي 21 دانە تاش ئاتىدۇ، 3 كۈن ئىچىدە ئۈچ شەيتانغا جەمئىي 63 دانە تاش ئاتىدۇ، بۇ تاشلار ھېيت كۈنى چوڭ شەيتانغا ئاتقان 7 دانە تاش بىلەن بىرلىكتە جەمئىي 70 دانە تاش بولىدۇ. 3 كۈن ئىچىدە بۇ تاشلارنى ئېتىش ۋە ئۇ كۈنلەرنىڭ كېچىلىرىدە مىنادا تۇرۇش ھەج ئىبادىتىنىڭ بىر قىسمىدۇر.

ئاللاھ تائالا مۇنداق دەيدۇ:

① ئەبۇ داۋۇد، «مەناسىك»، 77.

﴿وَأَذْكُرُوا لِلَّهِ فِي أَيَّامٍ مَّعْدُودَاتٍ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَىٰ وَاتَّقُوا اللَّهَ وَاعْلَمُوا أَنَّكُمْ إِلَيْهِ تُحْشَرُونَ ﴿٣٣﴾﴾

«ساناقلق كۈنلەردە ئاللاھنى زىكىر قىلىڭلار. كىمكى ئالدىراپ سىنادىن ئىككى كۈندە قايتسا، ئۇنىڭغا گۇناھ يوق. كىمكى سىنادا يەنە بىر كۈن قالسا، ئۇنىڭغىمۇ گۇناھ يوق. بۇ تەقۋادار بولغان كىشى ئۈچۈندۇر. ئاللاھقا تەقۋادارلىق قىلىڭلار. بىلىڭلاركى، سىلەر ئۇنىڭ ھۇزۇرىغا يىغىلسىلەر»^①.

ئاللاھ تائالا بۇ ئايەتنىڭ باش تەرىپىدىكى ئايەتلەردە ھەج ئىبادىتى بىلەن مۇناسىۋەتلىك ھۆكۈملەرنى بايان قىلىدۇ. بۇ ئايەتتە بولسا ھاجىلارنى «ساناقلق كۈنلەردە زىكىر ئېيتىش»قا بۇيرۇيدۇ. بۇ ھەج ئىبادىتىنىڭ بۇ كۈنلەردە زىكىر ئېيتىش بىلەن ئاخىرلىشىدىغانلىقىنى كۆرسىتىدۇ.

بۇ زىكىرنىڭ ھەج ئىبادىتىنىڭ بىر پارچىسى بولۇشى، ماكاننىڭ ۋە ۋاقىتنىڭ بەلگىلىنىشى ئۇنىڭ مەلۇم شەكىلدە بولۇشىنى تەقەززا قىلىدۇ. ئۇ شەكىل شەيتان سىمۋوللىرىغا تاش ئېتىشتۇر. قۇرئان كەرىمدە شەيتاننىڭ رەجىم (تاش ئېتىلغۇچى) دېيىلىشىمۇ بۇنى تەكىتلەيدۇ^②.

شەيتانغا تاش ئېتىشتا دىققەت قىلىنىدىغان مۇھىم نۇقتىلار

1) تەكبىر ۋە دۇئا

ھاجىلار ھەر تاشنى ئاتقاندا تەكبىر ئېيتىدۇ، كىچىك شەيتانغا ۋە ئوتتۇرا شەيتانغا تاش ئېتىپ بولغاندىن كېيىن قىبلىگە يۈز كەلتۈرگەن ھالدا دۇئا قىلىدۇ.

ئائىشە رەزىيەللاھۇ ئەنھانىڭ رىۋايەت قىلىشىچە رەسۇلۇللاھ ئەلەيھىسسالام مۇنداق دېگەن: «بەيتۇللاھنى تاۋاپ قىلىش، سەفا - مەرۋە

① 2 - سۈرە بەقەرە، 203 - ئايەت.

② قاراك: 3 - سۈرە ئال ئىمران، 36 - ئايەت؛ 15 - سۈرە ھىجر، 17 - ۋە 34 - ئايەتلەر؛ 16 - سۈرە

نەھل، 98 - ئايەت؛ 38 - سۈرە ساد، 77 - ئايەت؛ 81 - سۈرە تەكۋىر، 25 - ئايەت.

ئارىسىدا سەئىي قىلىش ۋە شەيتانغا تاش ئېتىش ئاللاھقا زىكر ئېيتىش ئۈچۈن بەلگىلەنگەن»^①.

يۇنۇس زۇھرىدىن رىۋايەت قىلىدۇكى، رەسۇلۇللاھ ئەلەيھىسسالام مېنا مەسچىتىگە يېقىن بولغان شەيتانغا تاش ئاتقاندا ئۇنىڭغا يەتتە دانە ئۇششاق تاشنى ئاتتى ۋە ھەر بىر تاشنى ئاتقاندا «ئاللاھۇ ئەكبەر» دەپ تەكبىر ئېيتتى. ئاندىن ئالدىغا قاراپ ماڭدى، بىر يەردە تۇردى، قىبلىگە يۈز كەلتۈردى ۋە قوللىرىنى كۆتۈرۈپ دۇئا قىلدى. ئاندىن ئوتتۇرا شەيتاننىڭ يېنىغا كەلدى، ئۇنىڭغىمۇ يەتتە دانە ئۇششاق تاشنى ئاتتى ۋە ھەر بىر تاشنى ئاتقاندا «ئاللاھۇ ئەكبەر» دەپ تەكبىر ئېيتتى. ئاندىن ۋادىنىڭ سول تەرىپىگە چۈشۈپ تۇردى، ئۇ يەردىمۇ قىبلىگە يۈز كەلتۈردى ۋە قوللىرىنى كۆتۈرۈپ دۇئا قىلدى. ئاندىن چوڭ شەيتاننىڭ يېنىغا كەلدى، ئۇنىڭغىمۇ يەتتە دانە ئۇششاق تاشنى ئاتتى، ھەر بىر تاشنى ئاتقاندا «ئاللاھۇ ئەكبەر» دەپ تەكبىر ئېيتتى. ئاندىن دۇئا قىلىش ئۈچۈن تۇرماستىن قايتتى^②.

رىۋايەت قىلىنىدۇكى، ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالام ھېيت كۈنى پېشىن ئوقۇپ بولۇپ مېناغا قايتىپ چىقتى، تەشرىق كۈنلىرىنىڭ كېچىلىرىدە مېنادا تۇردى، ھەر كۈنى كۈن چۈش بولغاندىن كېيىن ھەر جەمرىگە (شەيتانغا) يەتتە دانىدىن ئۇششاق تاشنى ئاتاتتى، ھەر تاشنى ئاتقاندا تەكبىر ئېيتتى، بىرىنچى (كىچىك) شەيتانغا تاش ئېتىپ بولۇپ توختاپ دۇئا قىلدى، ئىككىنچى (ئورتا) شەيتانغا تاش ئېتىپ بولۇپمۇ توختاپ دۇئا قىلدى، ئۈچىنچى (چوڭ) شەيتانغا تاش ئېتىپ بولۇپ توختىمىدى^③.

(2) ۋاقتى

بۇ ئۈچ كۈن بويىچە شەيتانغا تاش ئېتىش ۋاقتى چۈشتىن كېيىن كۈن پاتقۇچىلىك بولغان ئارىلىقتىكى ۋاقىتتۇر. بۇ ۋاقىتقا رىئايە قىلىش لازىم.

① ئەبۇ داۋۇد، «مەناسىك»، 51؛ تىرمىزى، «ھەج»، 64. بۇ ھەدىس، شەيتانغا تاش ئېتىشنىڭ ئايەتتىكى «ساناقلىق كۈنلەردە ئاللاھقا زىكر ئېيتىش» ئىبادىتىنىڭ بىر شەكلى ئىكەنلىكىنى ئوتتۇرىغا قويىدۇ.

② بۇخارى، «ھەج»، 143.

③ ئەبۇ داۋۇد، «مەناسىك»، 77.

رېۋايەت قىلىنىدۇكى، جابىر رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالامنى نەھىر كۈنى چاشگاھ ۋاقتىدا، باشقا كۈنلەردە چۈشتىن كېيىن تاش ئاتقانلىقىنى كۆردۈم^①.

3) تەرتىپى

تاشنى ئالدى بىلەن كىچىك شەيتانغا، ئاندىن ئوتتۇرا شەيتانغا، ئاندىن چوڭ شەيتانغا ئېتىش لازىم.

كىچىك شەيتان كەبىگە ئەڭ يىراق، مىنادىكى خېيىق مەسچىتىگە ئەڭ يېقىن بولغان شەيتاندۇر، چوڭ شەيتان كەبىگە ئەڭ يېقىن، خېيىق مەسچىتىگە ئەڭ يىراق بولغان شەيتاندۇر، ئىككىسىنىڭ ئارىسىدىكى شەيتان ئوتتۇرا شەيتاندۇر. يۇقىرىدىكى ھەدىسلەردە پەيغەمبىرىمىزنىڭ مۇشۇ تەرتىپ بويىچە ئاتقانلىقى زىكىر قىلىندى.

رېۋايەت قىلىنىدۇكى: ئابدۇللاھ ئىبنى ئۆمەر رەزىيەللاھۇ ئەنھۇ كىچىك شەيتانغا يەتتە دانە ئۇششاق تاشنى ئاتتى، ھەر بىر تاشنى ئاتقاندا تەكبىر ئېيتتى يەنى «بىسىمىللاھى ۋەللاھۇ ئەكبەر» دېدى، ئاندىن كىچىك شەيتاننىڭ ئالدىغا ئۆتۈپ ئۇنى سول تەرىپىگە ئېلىپ تۇردى، ئاندىن قىبلىگە يۈز كەلتۈرۈپ ۋە ئىككى قولىنى كۆتۈرۈپ تۇرۇپ ئۇزۇن دۇئا قىلدى. ئاندىن كېيىن ئوتتۇرا شەيتانغا يۇقىرىدىكى شەكىلدە تاش ئاتتى، ئاندىن ئوتتۇرا شەيتاننى ئوڭ تەرىپىگە ئېلىپ سول تەرەپتە تۇردى، ئاندىن قىبلىگە يۈز كەلتۈرۈپ ۋە ئىككى قولىنى كۆتۈرۈپ تۇرۇپ ئۇزۇن دۇئا قىلدى. ئاندىن كېيىن چوڭ شەيتانغا يۇقىرىدىكى شەكىلدە تاش ئاتتى ۋە ئۇنىڭ يېنىدا تۇرماستىن قايتتى. ئاندىن كېيىن: مەن رەسۇلۇللاھ ئەلەيھىسسالامنىڭ مۇشۇنداق قىلغانلىقىنى كۆردۈم، دېدى^②.

• نامازلارنى قەسىر قىلىپ ئۆتەش

ھاجى مىنادا تۇرۇۋاتقان بۇ ئۈچ كۈن ئىچىدە بەش ۋاقىت نامازنىڭ ھەر بىرىنى ئۆز ۋاقتىدا ئوقۇيدۇ. پېشىن، نامازدىگەر ۋە خۇپتەننى قەسىر قىلىپ ئىككى رەكئەتتىن ئوقۇيدۇ.

① مۇسلىم، «ھەج»، 313؛ ترمىزى، «ھەج»، 59؛ ئەبۇ داۋۇد، «مەناسىك»، 78؛ نەسەئى، «ھەج»، 221. بۇ ھەدىسنى بۇخارى مۇئەللەق سۈپىتىدە رېۋايەت قىلىدۇ. قاراڭ: بۇخارى، «ھەج»، 134.
② بۇخارى، «ھەج»، 143.

رېۋايەت قىلىنىدۇكى ئىبنى ئۆمەر رەزىيەللاھۇ ئەنھۇ مۇنداق دەيدۇ: مەن رەسۇلۇللاھ ئەلەيھىسسالام بىلەن مىنادا تۆت رەكئەتلىك نامازنى قەسر قىلىپ ئىككى رەكئەتتىن ئوقۇدۇم، ئەبۇ بەكرى رەزىيەللاھۇ ئەنھۇ ۋە ئۆمەر رەزىيەللاھۇ ئەنھۇنىڭ خەلىپىلىك زامانلىرىدىمۇ، ئوسمان رەزىيەللاھۇ ئەنھۇنىڭ خەلىپىلىك زامانىنىڭ باشلىرىدىمۇ شۇنداق ئوقۇدۇم^①.

ھارسە ئىبنى ۋەھب خۇزائى رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مىنادا بىز بىلەن تۆت رەكئەتلىك نامازنى قەسر قىلىپ ئىككى رەكئەتتىن ئوقۇدى. بىز ھەر زاماندىكىدىن كۆپ ئىدۇق ۋە ئامانلىقتا ئىدۇق^②.

• تەكبىر ئېيتىش

ھاجىلار مىنادا تۇرۇۋاتقان بۇ ئۈچ كۈن ئىچىدە پەرز نامازلارنىڭ ئارقىسىدىن، يوللاردا، چېدىرلاردا ۋە ھەر پۇرسەتتە تەكبىر ئېيتىدۇ.

رېۋايەت قىلىنىدۇكى، نۇبەيش رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مۇنداق دېگەن: «تەشرىق كۈنلىرى (قۇربان ھېيت كۈنىنىڭ ئەتىسىدىن باشلاپ ئۈچ كۈن) يېيىش، ئىچىش ۋە ئاللاھقا زىكر ئېيتىش كۈنلىرىدۇر»^③.

رېۋايەت قىلىنىدۇكى، ئۆمەر ئىبنى خەتتاب رەزىيەللاھۇ ئەنھۇ مىنادىكى چېدىرىدا تەكبىر ئېيتاتتى، مەسچىتتىكىلەر مۇ، بازاردىكىلەر مۇ بۇنى ئاڭلاپ تەكبىر ئېيتاتتى، شۇنىڭ بىلەن پۈتۈن مىنادا تەكبىر سادالىرى ياڭرايتتى. ئىبنى ئۆمەر رەزىيەللاھۇ ئەنھۇمۇ ئۇ كۈنلەردە مىنادا، نامازلارنىڭ كەينىدە، ياتىقىدا، چېدىرىدا، ئولتۇرغان يەرلىرىدە، ماڭغان يەرلىرىدە، ئۇ كۈنلەرنىڭ ھەممىسىدە تەكبىر ئېيتاتتى^④.

① بۇخارى، «تەقسىرۇسسالات»، 2؛ مۇسلىم، «سالاتۇلمۇسافىرىن ۋە قەسرىھا»، 16؛ ئەبۇ داۋۇد، «مەناسىك»، 75.

② بۇخارى، «ھەج»، 84؛ تىرمىزى، «ھەج»، 52؛ نەسەئى، «تەقسىرۇسسالاتى فىسسىھە»، 2.

③ مۇسلىم، «سىيام»، 144.

④ بۇخارى، «ئېيىدەين»، 11.

7. مىنادىن قايتىش

خالغان ھاجىلار ئۈچۈن تەشرىق كۈنلىرىنىڭ ئىككىنچى كۈنى يەنى زۇلھەججە ئېيىنىڭ 12 - كۈنى، خالغان ھاجىلار ئۈچۈن تەشرىق كۈنلىرىنىڭ ئۈچىنچى كۈنى يەنى زۇلھەججە ئېيىنىڭ 13 - كۈنى چۈشتىن كېيىن شەيتانلارغا تاش ئېتىش بىلەن ھەج ئىبادىتى ئاخىرلاشقان بولىدۇ. چۈنكى ئاللاھ تائالا 2 - سۈرە بەقەرەنىڭ 203 - ئايىتىدە بۇنىڭغا رۇخسەت بېرىدۇ، لېكىن ئايەتتە بۇ تەقۋادار بولۇش شەرتىگە باغلانغان. شۇنىڭ ئۈچۈن ھەقىقەتەن ئۆزىسى بار ھاجىلار بىر كۈن ئىلگىرى مىنادىن قايتىپ كەتسە بولىدۇ، لېكىن ئۆزىسى يوق ھاجىلارنىڭ بىر كۈن بۇرۇن قايتىپ كېتىشى توغرا بولمايدۇ.

8. ۋىدا تاۋاپى

ھاجىلار مەككىدىن چىقىپ كېتىدىغان چاغلىرىدا ۋىدا (خوشلىشىش) تاۋاپى دەپ بىر تاۋاپ قىلىدۇ. بۇ ھاجىلارنىڭ مەككىدىكى ئەڭ ئاخىرقى پائالىيىتى بولىدۇ. بۇ تاۋاپنىڭ شەكلى يۇقىرىدا بايان قىلىنغاندەك بولىدۇ، نىيىتى كەتپە بىلەن خوشلىشىشنى كۆڭۈلگە پۈكۈشتۈر. رىۋايەت قىلىندۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: ئىنسانلار ھەجنىڭ ئاخىرلىشىشى بىلەن ھەر تەرەپكە تارقالغىلى تۇرغان ئىدى، رەسۇلۇللاھ ئەلەيھىسسالام: «ھېچكىم ئەڭ ئاخىرىدا بارغان يېرى بەيتۇللاھ بولمىغۇچە كەتمىسۇن!» دېدى.^①

لېكىن بۇ يەردە مۇنداق بىر ئىستىسنا بار: ۋىدا تاۋاپىنى قىلىشتىن ئىلگىرى بىر ئايال ھاجى ئادەت كۆرۈپ قالسا، ئۇنداق ھاجىنىڭ ۋىدا تاۋاپى قىلىشى كېرەك ئەمەس، پاك بولۇپ ۋىدا تاۋاپى قىلىشقا ساقلىماي يۇرتىغا قايتسا بولىدۇ.

رىۋايەت قىلىندۇكى، ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالامنىڭ ئاياللىرىدىن سەفىيە بنت ھۇيەي ئادەت كۆرگەن ئىدى، ئەھۋال رەسۇلۇللاھقا مەلۇم قىلىندى، رەسۇلۇللاھ ئەلەيھىسسالام: «ئۇ ئەمدى بۇ يەردە بىزنى ساقلىتىدىغان بولدىمۇ؟» دېدى، يېنىدىكىلەر: ئۇ تاۋاپى ئىفادەنى (يەنى ھەجنىڭ پەرز تاۋاپىنى) قىلغان،

① مۇسلىم، «ھەج»، 379؛ ئەبۇ داۋۇد، «مەناسىك»، 84؛ ئىبنى ماجە، «مەناسىك»، 82.

دېيشتى. شۇنىڭ بىلەن رەسۇلۇللاھ ئەلەيھىسسالام: «ئۇنداقتا ساقلىشىمىزغا كېرەك يوق، يولغا چىقساق بولىدۇ» دېدى^①.

§5. ھەجنىڭ تۈرلىرى

ئاللاھ تائالانىڭ: «كىم ھەج قىلسا ياكى ئۆمرە قىلسا»^②، «ھەجنى ۋە ئۆمرىنى ئاللاھ ئۈچۈن تاماملاڭلار... ھەجگىچىلىك ئۆمرە بىلەن بەھرىمەن بولسا»^③ دېگەن مەنىدىكى سۆزلىرى ھەج بىلەن ئۆمرىنىڭ ئايرىم - ئايرىم ئىككى ئىبادەت بولغانلىقىنى ئوتتۇرىغا قويىدۇ.

«ھىلاللار ئىنسانلار ئۈچۈن ۋە ھەج ئۈچۈن ۋاقت ئۆلچەملىرىدۇر»^④، «ھەجگىچىلىك»^⑤، «ھەج مەلۇم ئايلاردىدۇر»^⑥ دېگەن مەنىدىكى سۆزلىرى ھەجنىڭ مۇئەييەن ۋاقتى بار، ئۆمرىنىڭ مۇئەييەن ۋاقتى يوق ئىكەنلىكىنى ئىپادىلەيدۇ.

ئىبراھىم ئەلەيھىسسالامغا: «ئىنسانلارنىڭ ئىچىدە ھەجنى ئېلان قىلغىن»^⑦ دەپ ئەمر قىلىشى، «بەيتۇللاھقا بېرىشقا يول تاپالغان كىشىلەرنىڭ ھەج قىلىشى ئاللاھنىڭ ئىنسانلار ئۈستىدىكى بىر ھەققىدۇر»^⑧ دېيىشى ھەجنىڭ پەرز، ئۆمرىنىڭ نەپلە ئىبادەت ئىكەنلىكىنى كۆرسىتىدۇ.

ئىبراھىم ئەلەيھىسسالامغا ئالدى بىلەن «تاۋاپ قىلغۇچىلار، قىيامدا تۇرغۇچىلار ۋە رۇكۇ - سەجدە قىلغۇچىلار ئۈچۈن ئۆيۈمنى پاك تۇتقىن»^⑨ دېيىشى، ئاندىن «ئىنسانلارنىڭ ئىچىدە ھەجنى ئېلان قىلغىن»^⑩ دېيىشى، ئاللاھنىڭ ئۆيى بولغان كەبە بار جايغا كەلگەن ئىنسانلار ئەسلىدە ھەج

① بۇخارى، «ھەج»، 129، 145، «ھەيز»، 27، «مەغازى»، 77؛ مۇسلىم، «ھەج»، 382؛ مۇۋەتتا، «ھەج»، 225 - 228؛ نەسەئى، «ھەيز»، 23؛ تىرمىزى، «ھەج»، 99؛ ئەبۇ داۋۇد، «مەناسىك»، 85؛ ئىبنى ماجە، «مەناسىك»، 83.

② قارالغ: 2 - سۈرە بەقەرە، 158 - ئايەت.

③ قارالغ: 2 - سۈرە بەقەرە، 196 - ئايەت.

④ قارالغ: 2 - سۈرە بەقەرە، 189 - ئايەت.

⑤ قارالغ: 2 - سۈرە بەقەرە، 196 - ئايەت.

⑥ قارالغ: 2 - سۈرە بەقەرە، 197 - ئايەت.

⑦ قارالغ: 22 - سۈرە ھەج، 27 - ئايەت.

⑧ قارالغ: 3 - سۈرە ئال ئىمران، 97 - ئايەت.

⑨ قارالغ: 22 - سۈرە ھەج، 26 - ئايەت.

⑩ قارالغ: 22 - سۈرە ھەج، 27 - ئايەت.

قىلىش ئۈچۈن كېلىدۇ، ھەجنى باشلاشتىن ئىلگىرى مەسجىدى ھەرەمگە كىرىدۇ، شۇنداقلا ئۇ يەردە تاۋاپ قىلىدۇ ۋە ناماز ئوقۇيدۇ دېگەن بولىدۇ.

پۈتۈن بۇ ئايەتلەر ۋە مۇناسىۋەتلىك ھەدىسلەر دالالەت قىلىدۇكى:

ھەجنى ئايرىم قىلىشقىمۇ، ئۆمرە بىلەن بىرلىكتە قىلىشقىمۇ ۋە ئۆمرىنى ئايرىم قىلىپ بولۇپ ئاندىن قىلىشقىمۇ بولىدۇ. ئەھۋال مۇشۇنداق بولغانلىقى ئۈچۈن ھەجنىڭ ئۈچ خىل شەكىل ئوتتۇرىغا چىقىدۇ:

1- ئايرىم قىلىنغان ھەج (ھەججۇلئىفراد).

2- ئۆمرە بىلەن بىرلىكتە قىلىنغان ھەج (ھەججۇلقىران).

3- ئۆمرە قىلىپ ئاندىن ئايرىم قىلىنغان ھەج (ھەججۇتتەمەتتۇئ).

يىغىپ ئېيتقاندا ھەج قانداق شەكىلدە قىلىنسا قىلىنسۇن ھەرگىزمۇ ئۆزگەرمەيدۇ. لېكىن ھەجدىن ئىلگىرى ئۆمرە قىلىش ياكى ھەجگە ئۆمرىنى قوشۇپ قىلىش ۋە ياكى ھەجنى ئايرىم قىلىش قاتارلىق ئىشلارنىڭ بىرى بىلەن ئۇنىڭ ئىسمى ئۆزگىرىدۇ، خالاس.

تۆۋەندە ھەجنىڭ مەزكۇر شەكىللىرى ئوتتۇرىغا قويۇلىدۇ:

1. ھەججۇلئىفراد

بۇ «يەككە ھەج» دېگەن بولۇپ، شەكلى مۇنداق:

ھاجى ھەج ئايلىرىدا مىقاتتا ھەجگە ئېھرام باغلاپ، مەككىگە بارىدۇ. ئاندىن كەئبىنى تاۋاپ قىلىدۇ. بۇ تاۋاپ «تاۋاپى قۇدۇم»^① دېيىلىدۇ (بۇ ھەجنىڭ تاۋاپىغا ھېساب بولمايدۇ). ئاندىن كېيىن ھەجنىڭ ۋاقتىغىچىلىك ئېھرام بىلەن قالىدۇ ۋە ھەجنى مۇشۇ ئېھرامى بىلەن ئادا قىلىدۇ.

بۇنداق ھەجنى قىلغان ھاجىنىڭ ھەج ئۈچۈن قۇربانلىق قىلىشى كېرەك ئەمەس، لېكىن ئۇ قانداق بولالسا ھېيت قۇربانلىقىنى قىلىدۇ. 22 - سۈرە ھەج، 28 - ئايەت بۇنىڭغا دالالەت قىلىدۇ. بۇ مەسىلە كىتابنىڭ «قۇربانلىق» بۆلۈمىدە تەپسىلىي ئوتتۇرىغا قويۇلدى.

① بۇ قۇدۇم (مەسجىدى ھەرەمگە قەدەم بېسىش) تاۋاپى بىر كىشى مەسچىتكە كىرسە، ئالدى بىلەن ئىككى رەكئەت تەھىبىيە تۈلمەسجىد نامىزى ئوقۇغانغا ئوخشايدۇ.

2. ھەججۇلقران

بۇ «قوشما ھەج» دېگەن بولۇپ، شەكلى مۇنداق:

ھاجى ھەرەمدە قۇربانلىق قىلىش ئۈچۈن ئۆزى بىلەن بىللە قۇربانلىق مېلى ئېلىپ مۇقناقا كېلىدۇ، مۇقناقا ھەج بىلەن ئۆمرىگە نىيەت قىلىپ بىرلىكتە ئېھرام باغلايدۇ. مەككىگە كىرىپ كەبىنى تاۋاپ قىلىدۇ، سەفا - مەرۋە ئارىسىدا سەئىي قىلىدۇ، ئاندىن ئېھرامدىن چىقماي ھەجگە ساقلايدۇ ۋە مۇشۇ ئېھرامى بىلەن ھەجنى ئادا قىلىدۇ.

پەيغەمبەر ئەلەيھىسسالامنىڭ ۋە يېنىدا قۇربانلىق مېلى ئېلىپ كەلگەن ساھابىلەرنىڭ قىلغان ھەجى مانا مۇشۇنداق قران ھەجى ئىدى.

3. ھەججۇتتەمەتتۇ

بۇ «بەھرىمەن بولۇش ھەجى» دېگەن بولۇپ، شەكلى مۇنداق:

ھاجى ھەج ئايلىرىدا ئۆيىدىن چىقىپ، مۇقناقا يېتىپ كەلگەندە ئۆمرىگە ئېھرام باغلاپ ھەرەمگە بارىدۇ. ئۆمرىنى ئاخىرلاشتۇرۇپ ئېھرامدىن چىقىدۇ، ئاندىن ھەجنىڭ ۋاقتى كەلگۈچىلىك مەككىدە ساقلايدۇ. ھەجنىڭ ۋاقتى كەلگەندە مەككىدە تۇرۇۋاتقان يېرىدىن ھەجگە ئېھرام باغلاپ مىناغا چىقىدۇ. بۇ شەكىلدە ھەج قىلغانلارنىڭ بىر قۇربانلىق قىلىشى لازىمدۇر. 2 - سۈرە بەقەرەنىڭ 196 - ئايىتى بۇنىڭغا دالالەت قىلىدۇ. بۇ ھەقتە يۇقىرىدا تەپسىلىي مەلۇمات بېرىلدى.

ئەسكەرتىش:

● ھەجگە ۋاقىت بەك قىستاپ قالغاندا كەلگەنلەرنىڭ ئىفراد ھەجى قىلىشتىن باشقا چارىسى بولمايدۇ. بۇنداق ھاجىلار زۇلھەججە ئېيىنىڭ 8 - كۈنى كەلگەن بولسا ئۇدۇل بولسا چىقىپ كەتسىمۇ بولىدۇ، 9 - كۈنى كەلگەن بولسا ئۇدۇل ئەرەفاتقا چىقىپ كەتسىمۇ بولىدۇ. چۈنكى زۇلھەججە ئېيىنىڭ 8 - كۈنى مىناغا چىقىش سۈننەت بولۇپ، ھەجنىڭ ئەركانلىرى ئەرەفاتتا تۇرۇش بىلەن باشلىنىدۇ. زۇلھەججە ئېيىنىڭ 9 - كۈنى پېشىنگىچە ئەرەفاتقا يېتىشەلمىگەنلەر ئۇ يىلى ھەج قىلىش پۇرسىتىنى قولىدىن كەتكۈزۈپ قويغان بولىدۇ.

• قۇربانلىق ئېلىپ كەلمىگەن ھاجى ناۋادا مىقاتتا ھەجگە نىيەت قىلىپ ئېھرام باغلىغان بولسا، مەككىگە كىرىپ نىيەتنى ئۆمرىگە ئۆزگەرتسە ۋە ئۆمرىنى ئادا قىلىپ بولغاندىن كېيىن ئېھرامدىن چىقسا بولىدۇ. شۇنىڭدەك، مىقاتتا ھەجگە نىيەت قىلىپ ئېھرام باغلىغان، ئاندىن مەككىگە كىرىپ تاۋاپ ۋە سەئىينى قىلىپ بولغاندىن كېيىن نىيەتنى ئۆزگەرتسە، شۇنداقلا قىلىپ بولغان تاۋاپ ۋە سەئىيلەرنى ئۆمرىگە نىيەت قىلىۋېتىپ ئېھرامدىن چىقسا بولىدۇ. بەلكىدە بۇ ئەۋزەلدۇر.

رەسۇلۇللاھ ئەلەيھىسسالام قۇربانلىق ئېلىپ كەلمىگەن، لېكىن ھەجگە نىيەت قىلىپ مەككىگە كەلگەن، شۇنداقلا تاۋاپ ۋە سەئىينى قىلىپ بولغان ھاجىلارنى نىيەتلەرنى ئۆزگەرتىپ ئېھرامدىن چىقىشقا بۇيرۇغان. بۇ مەسىلە كىتابنىڭ «پەيغەمبىرىمىزنىڭ ھەجى» بۆلۈمىدە تەپسىلىي ئوتتۇرىغا قويۇلدى.

• ئىفراڧ ھەجى قىلغانلار خالىسا ھەجنىڭ سەئىسىنى تاۋاپى قۇدۇمدىن كېيىن قىلىدۇ. خالىسا تاۋاپى قۇدۇمدىن كېيىن قىلماي، تاۋاپى ئىفادە (ھەجنىڭ پەرز تاۋاپى)دىن كېيىن قىلىدۇ.

شۇنىڭدەك، ھەجى قىران قىلغانلار دەسلەپتە مەككىگە كېلىپ كەبىنى تاۋاپ قىلىدۇ، ئاندىن سەفا - مەرۋە ئارىسىدا سەئىي قىلىدۇ. بۇ سەئىي ھەجنىڭ سەئىسىگىمۇ ھېساب بولىدۇ. يەنى ئۇلار تاۋاپى ئىفادەدىن كېيىن سەئىي قىلمايدۇ.

بۇنىڭ دەلىلى مۇنداق:

ئاللاھ تائالا ھەج ياكى ئۆمرە قىلغان كىشىنىڭ سەئىي قىلىشىنى سەفا ۋە مەرۋە ئۈستىدىكى بۇتلار ئۈچۈن ئەمەس، ئىبادەت ئۈچۈن قىلىنىدىغانلىقىنى، شۇنداقلا ئۇلارنىڭ بۇ سەئىينى قىلىش بىلەن گۇناھكار بولمايدىغانلىقىنى ئوتتۇرىغا قويۇپ مۇنداق دەيدۇ:

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ﴿١٥٨﴾﴾

«شۈبھىسىزكى، سەفا بىلەن مەرۋە ئاللاھ ئىبادەت يەرلىرى قىلىپ بەلگىلىگەن نىشانلاردىندۇر. كىم ھەج ياكى ئۆمرە قىلىش نىيىتى بىلەن

كەبىنى تاۋاپ قىلسا، ئۇنىڭ سەفا ۋە مەرۋە ئارىسىدا سەئىي قىلىشىدا ھېچ گۇناھ يوق. كىم ئۆز ئىختىيارى بىلەن ياخشىلىق قىلسا، بىلسۇنكى، ئاللاھ ئۇنىڭ مۇكاپاتىنى بەرگۈچىدۇر، قىلمىشىنى بىلىپ تۇرغۇچىدۇر»^①.

ئاندىن گۇناھكار بولۇپ قېلىشتىن قورقۇپ سەئىينى تەرك ئەتكەنلەرنى سەئىينى قىلىشقا ئەمىر قىلىپ مۇنداق دەيدۇ:

﴿وَأْتِمُوا الْحَجَّ وَالْعُمْرَةَ لِلَّهِ ...﴾⁽¹⁹⁶⁾

«ھەج ۋە ئۆمرىنى ئاللاھ ئۈچۈن تاماملاڭلار»^②.

ئاللاھ تائالا 22 - سۈرە ھەجنىڭ 27 - ئايىتىدە ئىبراھىم ئەلەيھىسسالامنى ھەجنى ئېلان قىلىشقا بۇيرۇيدۇ، 28 - ۋە 29 - ئايەتلىرىدە بولسا ھەجگە كەلگەنلەرنىڭ قىلىشقا تېگىشلىك پائالىيەتلىرىنى زىكر قىلىپ ئاخىرىدا: «ئۇلار كونا ئۆي بولغان كەبىنى تاۋاپ قىلسۇن» دەيدۇ.

يۇقىرىدىكى دەلىللەر كۆرسىتىدۇكى:

سەفا ۋە مەرۋە ئارىسىدا سەئىي قىلىش ھەجنىڭ ۋە ئۆمرىنىڭ بىر پائالىيىتىدۇر. بۇ پائالىيەت ھەج ئۈچۈن بولغاندا ئۇنى ھەجنىڭ باشقا بىر پائالىيىتى بولغان تاۋاپتىن كېيىن قىلىش شەرت ئەمەس، بەلكىدە ئۇنى ھەجنىڭ باشقا پائالىيەتلىرىنى باشلاشتىن ئىلگىرى ئادا قىلىشقىمۇ بولىدۇ، لېكىن تاۋاپنى چوقۇم ئەرەفاتتىن كېيىن قىلىش لازىم. ئۇ تاۋاپنىڭ تاۋاپى ئىفادە (مىنادىن مەككىگە قايتقاندا قىلىنىدىغان تاۋاپ) دېگەن ئىسمىمۇ ئۇ مەنىنى تەكىتلەيدۇ.

شۇنىڭ ئۈچۈن قران ھەجىدە رەسۇلۇللاھ ئەلەيھىسسالام دېگەندەك ئۆمرە بىلەن ھەج بىرلىشىپ كېتىدۇ: ھەجنىڭ ۋاقتى بولغان ئايلاردا (شەۋۋال، زۇلقەئدە ئايلىرى ۋە زۇلھەججە ئېيىنىڭ 8 - كۈنىگىچە) قىلىنغان ئۆمرە بىلەن شۇ يىلى قىلىنغان ھەج ئۈچۈن بىرلا سەئىي قىلىنىدۇ.

ئىفراد ھەجىدە بولسا، ھاجىلار خالىسا سەئىينى تاۋاپى قۇدۇمدىن كېيىن قىلىدۇ، خالىسا تاۋاپى ئىفادەدىن كېيىن قىلىدۇ. چۈنكى ۋاقت

① 2 - سۈرە بەقەرە، 158 - ئايەت.

② 2 - سۈرە بەقەرە، 196 - ئايەت.

ھەجنىڭ ۋاقتىدۇر. ھەجنىڭ بىر پائالىيىتى بولغان سەئىنى ھەجنىڭ ۋاقتىدا قىلىنغان نەپلە تاۋاپ (تاۋاپى قۇدۇم)دىن كېيىن قىلىشقىمۇ بولىدۇ، ھەجنىڭ پەرز تاۋاپى بولغان تاۋاپى ئىفادەدىن كېيىن قىلىشقىمۇ بولىدۇ، نەتىجىدە سەئى ئۆز ۋاقتىدا قىلىنغان بولىدۇ.

§6. ئۆمرە

1. ھۆكىمى

يۇقىرىدا زىكىر قىلىنغاندەك، ھەرەمدە قىلىنىدىغان ئىبادەتلەرنىڭ بىرى ئۆمرىدۇر، ئۆمرە نەپلە ئىبادەت بولۇپ، ئۇنىڭ مۇئەييەن ۋاقتى يوقتۇر. ئاللاھ تائالانىڭ «كىم ھەج قىلسا ياكى ئۆمرە قىلسا»^① دېگەن مەنىدىكى سۆزى ئۆمرىنىڭ يولغا قويۇلغانلىقىغا دالەت قىلسا، «ھەجنى ۋە ئۆمرىنى ئاللاھ ئۈچۈن تاماملاڭلار»^② دېگەن مەنىدىكى سۆزى باشلاپ بولغان ئۆمرىنى تاماملاشنىڭ لازىملىقىنى ئوتتۇرىغا قويدۇ، «كىمكى ھەجگىچىلىك ئۆمرە بىلەن پايدىلانسا»^③ دېگەن مەنىدىكى سۆزى بولسا، ھەجنىڭ سەپىرىدە ئايرىم بىر ئۆمرە قىلىۋېلىشنىڭ ئەۋزەل ئىكەنلىكىنى ئىپادىلەيدۇ.

2. ئالاھىدىلىكى

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «بىر ئۆمرە ئىككىنچى ئۆمرىگە قەدەر سادىر بولغان گۇناھلارغا كەففارەت بولىدۇ، توغرا رەۋىشتە قىلىنغان ھەجنىڭ مۇكاپاتى پەقەتلا جەننەتتۇر»^④.

① قاراڭ: 2 - سۈرە بەقەرە، 158 - ئايەت.

② قاراڭ: 2 - سۈرە بەقەرە، 196 - ئايەت.

③ قاراڭ: 2 - سۈرە بەقەرە، 196 - ئايەت.

④ بۇخارى، «ئۆمرە»، 1؛ مۇسلىم، «ھەج»، 437؛ تىرمىزى، «ھەج»، 90؛ نەسەئى، «مەناسىك»، 3، 5؛

ئىبنى ماجە، «مەناسىك»، 3؛ مۇۋەتتا، «ھەج»، 65.

رېۋايەت قىلىنىدۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام مۇنداق دېگەن: «رامزاندا قىلىنغان بىر ئۆمرە بىر ھەجگە تەڭ كېلىدۇ»^①.

3. ئەركانلىرى

ئۆمرىنىڭ تۆت ئەركانى بار:

- ئېھرام باغلاش
- تاۋاپ قىلىش
- سەئى قىلىش
- چاچنى چۈشۈرتۈش ياكى كەستۈرۈش.

ئۆمرە قىلماقچى بولغان كىشى يىلنىڭ ھەرقانداق بىر كۈنىدە ئۆمرىگە نىيەت قىلىپ مىقاتقا كېلىدۇ، شۇنداقلا ئېھرام باغلايدۇ ۋە لەببەيكە ئوقۇپ ھەرەم مەسچىتىگە كىرىدۇ، كەبىنى تاۋاپ قىلىدۇ، ئاندىن سەفا - مەرۋەنىڭ ئارىسىدا سەئى قىلىدۇ، ئاندىن چېچىنى چۈشۈرتۈپ ياكى كەستۈرۈپ ئېھرامدىن چىقىدۇ. مانا بۇ ئۆمرىدۇر.

ئۆمرىگە ئېھرام باغلاش ھەجگە ئېھرام باغلاش بىلەن ئوخشاشتۇر. ئۆمرىنىڭ تاۋاپ ۋە سەئىسى ھەجنىڭ تاۋاپ ۋە سەئىسى بىلەن ئوخشاشتۇر. ھەجگە ئېھرام باغلىغان كىشى ئۈچۈن چەكلەنگەن ئىشلارنىڭ ھەممىسى ئۆمرىگە ئېھرام باغلىغان كىشى ئۈچۈنمۇ چەكلەندۇ.

§7. پەيغەمبىرىمىزنىڭ ھەجى

رېۋايەت قىلىنىدۇكى جابىر رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام 9 يىل ھەج قىلماي تۇردى، ئاندىن 10 - يىلى ئۆزىنىڭ ھەج قىلىدىغانلىقىنى ئېلان قىلدى، شۇنىڭ بىلەن مەدىنىگە نۇرغۇنلىغان كىشى كەلدى، كەلگەنلەرنىڭ ھەممىسى رەسۇلۇللاھ ئەلەيھىسسالامقا ئەگىشىپ ئۇنىڭ قىلغىنىدەك ھەج قىلىشنى ئارزۇ قىلاتتى.

بىز (رەسۇلۇللاھ ۋە ھەج قىلىشقا يىغلىغانلار) ھەممىمىز بىرلىكتە يولغا

① بۇخارى، «ئۆمرە»، 4، «جەزائۇسسەيد»، 26؛ مۇسلىم، «ھەج»، 222؛ نەسەئى، «سىيام»، 6.

چىقىپ، زۇلھۇلەيفەگە ① كەلگەندە ئەسما بىنتى ئۇمەيس تۇغدى ۋە رەسۇلۇللاھقا ئەلچى ئەۋەتىپ، مەن قانداق قىلىمەن؟ دەپ سورىدى. رەسۇلۇللاھ ئەلەيھىسسالام ئۇنىڭغا: «غۇسۇل قىلغىن، بىر كىيىم بىلەن تاڭغىن ۋە ئېھرام باغلىغىن» دەپ جاۋاب بەردى. ئاندىن مەسچىتتە ناماز ئوقۇدى، ئاندىن تۈگىسىگە مىندى، تۈگە رەسۇلۇللاھنى ئېلىپ تۈزلەڭلىككە چىققاندا ئالدى تەرىپىدە كۆزۈم يەتكەن يەرگە قەدەر ئۇلاغلىق ۋە پىيادە ئادەملەرنى كۆردۈم، ئوڭ تەرىپىدىمۇ شۇنچىلىك، سول تەرىپىدىمۇ شۇنچىلىك، ئارقىسىدىمۇ شۇنچىلىك ئادەم بار ئىدى.

رەسۇلۇللاھ بىزنىڭ ئارىمىزدا ئىدى، قۇرئان ئۇنىڭغا نازىل بولاتتى، قۇرئاننىڭ تەپسىرىنى ئۇ بىلەتتى، ئۇ نېمە ئىش قىلسا بىز شۇ ئىشنى قىلاتتۇق. ئۇ ئەسنادا رەسۇلۇللاھ ئۈنلۈك ئاۋازدا تەۋھىدىنى ئىپادىلەيدىغان مۇنۇ سۆزنى ئوقۇدى:

«لَبَّيْكَ اللَّهُمَّ لَبَّيْكَ، لَبَّيْكَ لَأَشْرِيكَ لَكَ لَبَّيْكَ، إِنَّ الْحَمْدَ وَالنِّعْمَةَ لَكَ وَالْمُلْكَ، لَأَشْرِيكَ لَكَ»

«خوش، ئى ئاللاھ! مەن سېنىڭ دەۋىتىڭنى قوبۇل قىلىپ كەلدىم! بۇيرۇقۇڭغا ھازىرمەن. خوش، بۇيرۇقۇڭغا ھازىرمەن، سېنىڭ ھېچ شېرىكىڭ يوق، خوش، بۇيرۇقۇڭغا ھازىرمەن. شۇبھىسىزكى، ھەمدۇسانالار ساڭا خاستۇر، نېمەت ۋە مۈلۈك سېنىڭدۇر. سېنىڭ ھېچ شېرىكىڭ يوقتۇر.»

شۇنىڭ بىلەن يىغلىغان خەلقىمۇ لەببەيكە... توۋلىدى. رەسۇلۇللاھ بىر نەرسە دېمەستىن ئۈنلۈك ئاۋازدا لەببەيكە... ئوقۇشنى داۋاملاشتۇردى. ئۇ چاغلاردا بىز پەقەت ھەجگىلا نىيەت قىلاتتۇق، ئۆمىرىنى بىلىمەيتتۇق.

بىز رەسۇلۇللاھ بىلەن مۇشۇنداق مېڭىپ، تاكى بەيتۇللاھنىڭ يېنىغا بارغاندا رەسۇلۇللاھ ھەجرۇلئەسۋەدىنى بوسە قىلدى، ئۈچ قېتىم تېز، تۆت قېتىم ئادەتتىكىدەك مېڭىپ تاۋاپ قىلدى. ئاندىن ماقامى ئىبراھىمنىڭ يېنىغا كېلىپ: «ماقامى ئىبراھىمنى نامازگاھ قىلىڭلار» ② دېگەن مەزمۇندىكى ئايەتنى ئوقۇدى ۋە ماقامى ئىبراھىمنى ئۆزى بىلەن بەيتۇللاھنىڭ ئارىسىدا قىلىپ تۇرۇپ ئىككى رەكئەت ناماز ئوقۇدى، بۇ ئىككى رەكئەت نامازدا

① مەدىنە ئەھلىنىڭ مىقياتىدۇر. بۇ ھەقتە يۇقىرىدا مەلۇمات بېرىلدى.

② قاراڭ: 2 - سۈرە بەقەرە، 125 - ئايەت.

ئىخلاسى ۋە كافرۇن سۈرلىرىنى ئوقۇدى، ئىككى رەكئەت نامازدىن پارىغ بولۇپ ھەجرىئە سۈھەدنىڭ يېنىغا كېلىپ ئۇنى بوسە قىلدى.

ئاندىن ئىشىكتىن چىقىپ سەفا تەرەپكە ماڭدى، سەفاغا يېقىنلاشقاندا: «شۈبھىسىزكى سەفا ۋە مەرۋە ئاللاھ ئىبادەت ئۈچۈن بەلگىلىگەن نىشانلاردىندۇر»^① دېگەن مەزمۇندىكى ئايەتنى ئوقۇدى ۋە: «ئاللاھ باشلىغاندەك باشلايمەن» دەپ سەفادىن باشلىدى ۋە ئۇنىڭ ئۈستىگە چىقتى، بەيتۇللاھنى كۆرۈپ قىبلىگە يۈز كەلتۈردى، ئاندىن تەۋھىد كەلىمىسىنى ئوقۇدى، تەكبىر ئېيتتى ۋە مۇنداق دېدى: «ئاللاھتىن باشقا ئىلاھ يوقتۇر، ئاللاھ بىردۇر، ئاللاھنىڭ ھېچ شېرىكى يوقتۇر، مۈلۈك ئاللاھنىڭدۇر، ھەمد ئاللاھقا خاستۇر، ئاللاھ ھەر نەرسىگە قادىردۇر، ئاللاھتىن باشقا ئىلاھ يوقتۇر، ئاللاھ بىردۇر، ئاللاھ ۋەدىسىنى ئەمەلگە ئاشۇردى، بەندىسىگە نۇسرەت ئاتا قىلدى، ئۆزى يالغۇز پۈتۈن گۇرۇھلارنى مەغلۇپ قىلدى».

ئاندىن دۇئا قىلدى ۋە ئېيتقانلىرىنى ئۈچ قېتىم تەكرارلىدى. ئاندىن مەرۋىگە بېرىش ئۈچۈن سەفادىن چۈشتى، ۋادىنىڭ ئوتتۇرىسىغا بارغاندا يۈگۈردى، ۋادىنىڭ ئوتتۇرىسىدىن چىققاندا ئادەتتىكىدەك ماڭدى، شۇنداق مېڭىپ ئاخىرى مەرۋىگە كەلدى.

مەرۋىدە سەفادا قىلغانلىرىنىڭ ئوخشىشىنى قىلدى، سەئىنى مەرۋە ئۈستىدە ئاخىرلاشتۇرغان چېغىدا مۇنداق دېدى: «ئەگەر باشلاپ بولغان ئىشىمنى يېڭىدىن باشلىغان بولسام، قۇربانلىق ئېلىپ كەلمىگەن بولاتتىم ۋە بۇ ھەجنى ئۆمرىگە ئۆزگەرتەتتىم. سىلەردىن كىمنىڭ يېنىدا قۇربانلىق بولمىسا ئېھرامدىن چىقسۇن ۋە ھەجنى ئۆمرىگە ئۆزگەرتسۇن».

شۇنىڭ بىلەن سۇراقە ئىبنى مالىك ئورنىدىن تۇرۇپ: يارەسۇلەللاھ! بۇ ئىش بىزنىڭ مۇشۇ يىلىمىزغا خاسمۇ، ياكى ئەبەدىلئەبەد داۋاملىشامدۇ؟ دەپ سورىدى. رەسۇلۇللاھ بارماقلىرىنى گىرەلەشتۈرۈپ تۇرۇپ ئىككى قېتىم: «ئۆمرە ھەجنىڭ ئىچىگە كىردى»، «ياق، ئەبەدىلئەبەد داۋاملىشىدۇ» دېدى.

ئەلى رەزىيەللاھۇ ئەنھۇ يەمەندىن رەسۇلۇللاھ ئەلەيھىسسالامنىڭ تۈگىلىرىنى ئېلىپ كەلدى، ئەلى فاتىمەنى ئېھرامدىن چىققانلارنىڭ قاتارىدا

① قاراڭ: 2 - سۈرە بەقەرە، 58 - ئايەت.

كۆردى. فاتىمە بويالغان كىيىم كىيگەن ۋە سۈرمە تارتقان بىر ھالەتتە ئىدى، ئەلى ئۇنىڭ بۇ قىلمىشىنى ئەيىبلدى، فاتىمە: بۇنى ماڭا ئاتام ئەمر قىلدى دېدى.

ئەلى ئىراقتىكى چېغىدا مۇنداق دېگەن: شۇنىڭ بىلەن مەن فاتىمەنى بۇ قىلمىشى تۈپەيلىدىن ئازارلىتىش ۋە «بۇنداق قىلىشقا ئاتام بۇيرۇدى» دېگەن سۆزى ھەققىدە سوئال سوراش ئۈچۈن رەسۇلۇللاھنىڭ يېنىغا بېرىپ، فاتىمەنىڭ توغرا قىلمىغانلىقىنى خەۋەر قىلدىم، رەسۇلۇللاھ: «توغرا ئېيتىپتۇ، توغرا ئېيتىپتۇ، سەن ھەجگە نىيەت قىلغان چېغىڭدا نېمە دېگەن؟» دەپ سورىدى، مەن: «ئى ئاللاھ! پەيغەمبىرىڭ نېمىگە نىيەت قىلغان بولسا مەنمۇ شۇنىڭغا نىيەت قىلدىم» دېگەن دەپ جاۋاب بەردىم. رەسۇلۇللاھ: «مېنىڭ يېنىمدا قۇربانلىقىم بار، سەن ئېھرامدىن چىقىمىغىن» دېدى.

ئەلى يەمەندىن ئېلىپ كەلگەن ۋە رەسۇلۇللاھ مەدىنىدىن ئېلىپ كەلگەن قۇربانلىقنىڭ سانى جەمئىي يۈز ئىدى.

ئىنسانلارنىڭ ھەممىسى ئېھرامدىن چىقىپ چاچلىرىنى كەستۈردى، پەقەت رەسۇلۇللاھ ۋە يېنىدا قۇربانلىق ئېلىپ كەلگەنلەر ئۇنداق قىلمىدى.

تەرۋىيە كۈنى (زۇلھەججە ئېيىنىڭ 8 - كۈنى) كەلگەندە ھەممەيلىن مىناغا قاراپ ماڭدى ۋە ھەجگە نىيەت قىلدى، رەسۇلۇللاھ ئۇلىغىغا مىنگەن ئىدى. رەسۇلۇللاھ مىنادا پېشىنى، نامازدىگەرنى، نامازشامنى، خۇپتەنى ۋە بامداتنى ئوقۇدى. ئاندىن كۈن چىققانغا قەدەر تۇردى ۋە نەسرە دېگەن جايدا ئۆزى ئۈچۈن بىر چېدىر تىكىلىشىنى بۇيرۇدى. ئاندىن ماڭدى، قۇرەيش ئۆزلىرىنىڭ جاھىلىيەت دەۋرىدە مۇزدەلىغەدە تۇرغىنىدەك بۇ قېتىم رەسۇلۇللاھنىڭمۇ مەشئەرى ھەرەمدە (مۇزدەلىغەدە) تۇرىدىغانلىقىدا ھېچ شۈبھە قىلمايتتى.

رەسۇلۇللاھ ئەلەيھىسسالام بولسا ئۇ يەردىن ئۆتۈپ ئەرەفاتقا باردى ۋە نەسرە دېيىلىدىغان يەردە ئۆزى ئۈچۈن چېدىر تىكىلگەنلىكىنى كۆرۈپ ئۇ يەرگە چۈشتى، كۈن قايرىلغاندا تۈگىسىنى تەييارلاشقا بۇيرۇدى، شۇنىڭ بىلەن تۈگىگە توقۇمى توقۇلدى. ئاندىن رەسۇلۇللاھ ۋادىنىڭ ئوتتۇرىغا كەلدى ۋە ئىنسانلارغا مۇنداق نۇتۇق سۆزلىدى:

بىر - بىرىڭلارنىڭ جېنىغا، مېلىغا چېقىلىش، خۇددى مۇشۇ ئاينىڭ، مۇشۇ كۈننىڭ، مۇشۇ جاينىڭ ھۆرمىتىنى ساقلىماسلىققا ئوخشاشلا ھارامدۇر. بىلىڭلاركى، جاھىلىيەتتىن قالغان ھەر ئىش بىكار قىلىنىدۇ. جاھىلىيەت دەۋرىدىكى قان قەرز بىكار قىلىنىدۇ. ئالدى بىلەن ئىبنى رەبىئە ئىبنى ھارسنىڭ قان قەرزىنى بىكار قىلىشتىن باشلايمەن (ئىبنى رەبىئە بەنى سەئد قەبىلىسىدە ئىنىكئانسىنىڭ يېنىدا ئىدى، ئۇنى ھۈزەيل قەبىلىسى ئۆلتۈرگەن ئىدى).

جاھىلىيەت دەۋرىدە قىلىنغان جازانە بىكار قىلىنىدۇ. ئالدى بىلەن تاغام ئابباس ئىبنى ئابدۇلمۇتەللىپنىڭ جازانسىنى بىكار قىلىشتىن باشلايمەن. ئۇنىڭ ھەممىسى بىكار قىلىنىدۇ.

ئاياللىرىڭلار توغرىسىدا ئاللاھتىن قورقۇڭلار. سىلەر ئۇلارنى ئاللاھنىڭ ئاماننى سۈپىتىدە ئالدىڭلار، ئۇلارنى نىكاھ ئارقىلىق ئۆزۈڭلارغا ھالال قىلىدىڭلار. سىلەرنىڭ ئاياللىرىڭلارنىڭ زىممىسىدە مۇنداق ھەققىڭلار بار:

ئاياللىرىڭلار تۆشەكلىرىڭلارغا سىلەردىن باشقا ھېچكىمنى يولاتماسلىقى لازىم. ئەگەر ئۇلار شۇنداق قىلسا، ئۇلارنى ئاستىراق ئۇرساڭلار بولىدۇ.

ئاياللىرىڭلارنىڭ سىلەرنىڭ زىممىڭلاردىكى ھەققى شۇكى، ئۇلارنى مەئرۇپغا (شەرىئەتكە، ئۆرپ - ئادەتكە) ئۇيغۇن ھالدا ئاش - نان، كىيىم - كېچەك بىلەن تەمىنلەڭلار.

رەسۇلۇللاھ سۆزىنى داۋاملاشتۇرۇپ: سىلەرگە مەن ئاللاھنىڭ كىتابى بولغان قۇرئاننى قويۇپ كەتتىم. قۇرئاننى مەھكەم تۇتساڭلار، ئازمايسىلەر. سىلەر مەن توغرىلۇق سورىلىسىلەر، نېمە دەپ جاۋاب بېرىسىلەر؟ دېدى. ئۇلار: گۇۋاھلىق بېرىمىزكى، سەن تەبلىغ قىلدىڭ (ئەلچىلىكنى يەتكۈزدۈڭ)، ۋەزىپىڭنى ئادا قىلدىڭ، نەسەت قىلدىڭ (ئىشىڭدا سەمىمىي بولدۇڭ) دېدى. شۇنىڭ بىلەن رەسۇلۇللاھ كۆرسەتكۈچ بارمىقىنى ئاسمان تەرەپكە كۆتۈرۈپ ئىشارەت قىلدى، ئاندىن ئۇ بارمىقىنى ئىنسانلارغا قارىتىپ تۇرۇپ ئۈچ قېتىم: «ئى ئاللاھ گۇۋاھ بولغىن!» دېدى.

ئاندىن ئەزان - تەكبىر ئوقۇپ پېشىنى ئوقۇدى، ئاندىن تەكبىر ئوقۇپ نامازدىگەرنى ئوقۇدى. ئۇ ئىككى نامازنىڭ ئارىسىدا باشقا بىر ناماز ئوقۇمىدى، ئاندىن تۈگىسىگە مىنىپ ۋەقى (تۇرۇش) يېرىگە كەلدى، تۈگىسىنىڭ كۆكسىنى قورام تاشلارغا ئۇدۇل قىلدى، پىيادىلىكلەر يىغىلغان يەرنى ئالدىغا توغرا كېلىدىغان قىلدى، قىبلىگە يۈز كەلتۈردى. ئاندىن كۈن پانتقۇچە، كۈننىڭ سېرىقلىقى بىرئاز كەتكۈچە، ھەتتا كۈننىڭ يۈزى يوق بولغۇچە تۇردى.

ئاندىن ئۇسامەنى ئارقىسىغا مىندۈرۈپ يولغا چىقتى، تۈگىسىنىڭ چۆلۈۋىرىنى ئۇ قەدەر تارتقان ئىدىكى، تۈگىنىڭ بېشى توقۇمىنىڭ ئاستىدىكى تېرىگە تەگكىلى تاس قالدى، ئوڭ قولى بىلەن: «ئى ئىنسانلار! تەمكىن بولۇڭلار، تەمكىن بولۇڭلار!» دەپ ئىشارەت قىلدى، قۇم دۆۋىلىرىدىن بىرىگە كەلگەندە تۈزلەڭلىككە چىققۇچىلىك تۈگىسىنىڭ چۆلۈۋىرىنى بىرئاز بوشاتتى.

رەسۇلۇللاھ شۇنداق مېڭىپ ئاخىرى مۇزدەلىفەگە يېتىپ كەلدى ۋە ئۇ يەردە ناماز شام بىلەن خۇپتەننى بىر ئەزان ئىككى تەكبىر بىلەن ئوقۇدى، ئۇ ئىككى نامازنىڭ ئارىسىدا باشقا بىر ناماز ئوقۇمىدى، ئاندىن تاڭ سۈزۈلگەنگە قەدەر يانتى، ئاندىن تاڭ سۈزۈلگەن ھامان بىر ئەزان، بىر تەكبىر بىلەن بامدات نامىزىنى ئوقۇدى، ئاندىن تۈگىسىگە مىنىپ مەشئەرى ھەرەمگە كەلدى (مەشئەرى ھەرەمنىڭ بۇ يەردىكى مەنىسى مۇزدەلىفەنىڭ ئاخىرىدىكى قۇزەھ ئىسىملىك تاغ، دېمەكتۇر)، بۇ يەرگە كېلىپ قىبلىگە يۈز كەلتۈرۈپ تۇرۇپ ئاللاھقا دۇئا قىلدى، تەكبىر ئېيتتى، تەھلىل ئېيتتى ۋە لائىلاھە ئىللەللاھۇ ۋەھدەھۇ... دېدى، ئاندىن تاڭ خېلى ئوبدان سۈزۈلگەنگە قەدەر بۇ شەكىلدە تۇردى، ئاندىن كۈن چىقىشتىن ئىلگىرى مىناغا قاراپ يۈرۈپ كەتتى.

رەسۇلۇللاھ فەزل ئىبنى ئابباسنى ئارقىسىغا مىندۈردى... ۋە مېڭىپ تاكى مۇھەسسەر ۋادىسىغا (مىنا بىلەن مۇزدەلىفە ئارىسىدىكى بىر ۋادى) كەلگەندە ئۇلغىنى بىرئاز ھەرىكەتلەندۈردى، ئاندىن بۈيۈك جەمرە (چوڭ شەيتان)غا چىقىدىغان ئوتتۇرا يولدىن ماڭدى، تاكى دەرەخنىڭ يېنىدىكى جەمرەگە (چوڭ شەيتانغا) كېلىپ، ئۇنىڭغا يەتتە دانە ئۇششاق تاشنى ئاتتى، ئۇلار كۆرسەتكۈچ ۋە باش بارماق بىلەن ئېتىلىدىغان كىچىك تاشلار ئىدى،

رەسۇلۇللاھ ھەر بىر تاشنى ئاتقاندا تەكبىر ئېيتاتتى، ئۇلارنى ۋادىنىڭ ئىچىدە تۇرۇپ ئاتتى.

ئاندىن قۇربانلىق قىلىدىغان يەرگە بېرىپ ئۆز قولى بىلەن ئاتىش ئۈچ دانە تۆگىنى بوغۇزلىدى، ئاندىن پىچاقنى ئەلى رەزىيەللاھۇ ئەنھۇغا بەردى، قالغان تۆگىلەرنى ئەلى بوغۇزلىدى، رەسۇلۇللاھ ئەلنى ئۆز ۋاقتىدا قۇربانلىق ماللىرىغا شېرىك قىلغان ئىدى، ئاندىن ھەر تۆگىدىن بىرەر پارچە گۆش ئېلىشقا بۇيرۇدى، ئاندىن ئۇ گۆشلەر بىر قازانغا سېلىنىپ پىشۇرۇلدى، ھەر ئىككىسى قۇربانلىقلىرىنىڭ گۆشلىرىدىن يېدى ۋە شورپىلىرىدىن ئىچتى.

ئاندىن ئۇ يەردىن ئايرىلىپ بەيتۇللاھقا باردى، تاۋاپتىن كېيىن مەككىدە پېشىننى ئوقۇدى، ئاندىن زەمزم ساقىيلىقىنى قىلىۋاتقان ئابدۇلمۇتەللىپ ئوغۇللىرىنىڭ يېنىغا كەلدى ۋە ئۇلارغا مۇنداق دېدى:

«ئى ئابدۇلمۇتەللىپنىڭ ئوغۇللىرى! سۇ تارتىشلار، سۇنى تارتىش توغرىلۇق باشقىلارنىڭ سىلەرگە غالىب كېلىشىدىن قورقمىسام، مەنمۇ سىلەر بىلەن بىرلىكتە سۇ تارتقان بولاتتىم».

ئۇلار رەسۇلۇللاھقا بىر سوغا سۇنى سۇندى، رەسۇلۇللاھ ئۇ سۇدىن ئىچتى.^①

بۇ ھەدىس رەسۇلۇللاھ ئەلەيھىسسالامنىڭ ھەجنىڭ تەشرىق كۈنلىرىدىكى پائالىيەتلىرىدىن باشقا پائالىيەتلىرىنى ناھايىتى تەپسىلىي ئوتتۇرىغا قويىدۇ.

§8. سوئال - جاۋاب

بەدەل ھەج

سوئال: ئۆلۈپ كەتكەنلىكى ياكى ئېغىر كېسەل بولغانلىقى سەۋەبىدىن ھەجگە بارالمىغانلار ئۈچۈن بەدەل ھەج قىلدۇرۇشقا بولامدۇ؟

جاۋاب: بولمايدۇ. چۈنكى ئاللاھ تائالا مۇنداق دەيدۇ:

① مۇسلىم، «ھەج»، 147؛ ئەبۇ داۋۇد، «مەناسىك»، 56؛ ئىبنى ماجە، «مەناسىك»، 84. بۇ ھەدىس مەزكۇر ئۈچ مەنبەدە زىكىر قىلىنىدۇ. يۇقىرىدىكى مۇسلىمنىڭ رىۋايىتىدۇر.

﴿... وَ لِلّٰهِ عَلَى الْاَنْبِيَاءِ حِجُّ الْبَيْتِ مَنِ اسْتِطَاعَ اِلَيْهِ سَبِيْلًا ...﴾ ﴿٩٧﴾

«بەيتۇللاھقا بېرىشقا يول تاپالغان كىشىلەرنىڭ ھەج قىلىشى ئاللاھنىڭ ئىنسانلار ئۈستىدىكى ھەققىدۇر»^①.

ئاللاھ تائالانىڭ بۇ سۆزى ھەرەمگە بېرىشقا كۈچى يەتكەنلەرگە ئۆزلىرىنىڭ ھەرەمگە بېرىپ ھەج قىلىشلىرىنىڭ پەرز ئىكەنلىكىنى ئوتتۇرىغا قويدۇ. بۇنىڭ مەنىسى ھەرەمگە بېرىشقا كۈچى يەتمىگەنلەرگە ھەج قىلىش پەرز ئەمەس دېگەن بولىدۇ. مۇنداقچە ئېيتقاندا ئاللاھ تائالا ھەجنى باشقىسىغا قىلدۇرۇشنى ئەمەس، ئۆزىنىڭ قىلىشنى پەرز قىلغان.

ئۆلۈپ كەتكەن كىشى ياكى ھەرەمگە بارالمايدىغان كىشى ھەرەمگە بېرىشقا كۈچى يەتمىگەن كىشىدۇر، شۇنداقلا ئۇنىڭغا ھەج قىلىش پەرز ئەمەستۇر.

ئاللاھ تائالا يەنە بىر ئايەتتە مۇنداق دەيدۇ:

﴿وَأَنْ لَّيْسَ لِلْإِنْسَانِ إِلَّا مَا سَعَى﴾ ﴿٣٩﴾

«ئىنسانغا ئۆز قىلمىشىنىڭ نەتىجىسىدىن باشقا نەرسە يوقتۇر»^②.

باشقىسى قىلغان ھەج شۇ باشقىسى قىلغان ئىشتۇر. بۇ ئىشنىڭ نەتىجىسىنى باشقا بىرى كۆرمەيدۇ.

رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دەيدۇ: «ئىنسان ئۆلسە، ئۇنىڭ بارلىق ئەمەلى توختايدۇ. پەقەت تۆۋەندىكى ئۈچ خىل ئەمەلنىڭ ساۋابى توختىمايدۇ: بىرىنچى، ئىنسانلارغا مەنپەئەتى ئۈزۈلمەي بولۇپ تۇرىدىغان سەدىقە (مەسچىت، مەدرىسە سالغانغا ئوخشاش). ئىككىنچى، پايدىلىق ئىلىم (باشقىلارغا ئۆگىتىلگەن ئىلىم ۋە يېزىلغان ئىلمىي ئەسەرلەر). ئۈچىنچى، ئارقىسىدىن ئاتا - ئانىسى ئۈچۈن دۇئا قىلىپ تۇرىدىغان ياخشى پەرزەنت»^③.

① 3 - سۈرە ئال ئىمران، 97 - ئايەت.

② 53 - سۈرە نەجم، 39 - ئايەت.

③ مۇسلىم، «ۋەسىيەت»، 14؛ تىرمىزى، «ئەبۇبۇل ئەھكام»، 36؛ نەسەئى، «ۋەسايى»، 8؛ ئەبۇ داۋۇد،

«ۋەسايى»، 14.

يۇقىرىدىكى ئايەت ۋە ھەدىسنىڭ مەزمۇنىدىن بىر كىشى قىلغان ئەمەلنىڭ يەنە بىر كىشىگە پايدىسى بولمايدىغانلىقى ئېنىق بىر شەكىلدە بىلىنىدۇ. شۇڭا ئاللاھ رىزاسى ئۈچۈن، شۇنداقلا ئۆزىنىڭ ئاللاھ ئالدىدىكى قۇللۇق ۋەزىپىسىنى ئادا قىلىش ئۈچۈن قىلىدىغان ئىبادەتنى باشقا بىر كىشى ئۈچۈن نىيەت قىلىپ ئادا قىلىشقا بولمايدۇ. بولۇپمۇ ھەج ئىبادىتى بەدەن بىلەن قىلىنىدىغان ئىبادەتتۇر. ئۇنىڭ پۇل كېتىدىغان قىسمى ئىبادەتنىڭ سىرتىدىكى ئىشلاردۇر.

ئۇنىڭ ئۈستىگە بىر ئىبادەتنى قىلغان مۇسۇلمان، ئۇنى ئۆزىنىڭ ئاللاھ تائالا ئالدىدىكى قۇللۇق ۋەزىپىسىنى ئادا قىلىش ئۈچۈن، شۇنداقلا ئاللاھ تائالانىڭ ئىمتىھانىدىن ئۆتۈش ئۈچۈن قىلىدۇ ۋە قىلىشى لازىم. ئاللاھ تائالا بۇنداق ئەمەلنى كىم قىلغان بولسا، ئەجىرنى شۇ كىشىگە بېرىدىغانلىقىنى نۇرغۇنلىغان ئايەتتە بايان قىلىدۇ^①.

بۇ يەردە شۇنىمۇ ئەسكەرتىش كېرەككى، ئىككى نەرسىنىڭ بىرلەشمىسىدىن ئىنسان ھاسىل بولىدۇ: بىرى جانلىق تەن، يەنە بىرى روھ. ئىنسان ئۆزى ئىستېمال قىلغان يېمەك - ئىچمەكلەر بىلەن تېنىنى (بەدىنىنى) غىزالاندۇرىدۇ؛ ئۆزى قىلغان ئەمەل - ئىبادەت بىلەن روھىنى غىزالاندۇرىدۇ. بىر كىشىنىڭ باشقىسى يەپ - ئىچكەن نەرسە بىلەن قورسىقى تويىمىغاندەك، باشقىسى قىلغان ئىبادەت بىلەنمۇ روھى غىزالانمايدۇ.

بۇ نۇقتىدىن ئېيتقاندىمۇ ھەجنى باشقىسى ئۈچۈن قىلغان «نىمكار» نىڭ: «مەن بۇ ھەجنى پالانى ئۈچۈن قىلىمەن» دېگەن سۆزى ياكى شۇنداق نىيىتى: «مەن ماۋۇ تاماقنى پالانى ئۈچۈن يەيمەن، شۇ پالانىنىڭ قورسىقى تويىسۇن» دېگەندەك گەپ بولىدۇ.

① قاراڭ: 3 - سۈرە ئال ئىمران، 57 - ئايەت؛ 4 - سۈرە نىسا، 152 - ۋە 173 - ئايەتلەر؛ 35 - سۈرە فاتىر، 30 - ئايەت قاتارلىق ئايەتلەردىكى «ئۇجۇرەھۇم»، 2 - سۈرە بەقەرە، 62 - 274 - ۋە 277 - ئايەتلەر؛ 3 - سۈرە ئال ئىمران، 199 - ئايەت؛ 16 - سۈرە نەھل، 97 - ئايەت؛ 57 - سۈرە ھەدىد، 19 - ئايەت قاتارلىق ئايەتلەردىكى «ئەجرەھۇم» ئەمەلنى كىم قىلسا، ئەجىر (ساۋاب) نى شۇنىڭ ئالدىدىغانلىقىنى كۆرسىتىدۇ.

ھەج ئىبادىتىگە نىمكار سالغۇچى كىشىنىڭ: «ماۋۇ پۇلنى ئېلىپ دادام ئۈچۈن ھەج قىلىپ بەرسە» دېگەن سۆزى، «ماۋۇ پۇلغا دادام ئۈچۈن تاماق يەپ بەرسە، دادامنىڭ قورسىقى تويىسۇن» دېگەندەك گەپ بولىدۇ.

بەدەل ھەج قىلدۇرۇشنىڭ توغرا بولىدىغانلىقىغا دەلىل قىلىنىۋاتقان ھەدىسىلەر سەنەد ئىتتىبارى بىلەن خەبىرى ۋاھىددۇر، مەنە ئىتتىبارى بىلەن يۇقىرىدىكى ئايەتلەرگە، يۇقىرىدىكى ھەدىسىگە ۋە ئىسلام دىنىنىڭ روھىغا خىلاپتۇر.

ھاجىم دېيىش كېرەكمۇ؟

سوئال: ھەرەمگە بېرىپ ھەج قىلىپ كەلگەن كىشىلەرنى ھاجىم دەپ ئاتاش كېرەكمۇ؟ ياكى ئۇنداق ئاتىمىساقمۇ بولامدۇ؟

جاۋاب: «ھاجى» دېگەن سۆز ئەسلىدە ئەرەبچە ھاجى «ھاج» بولۇپ، مەنىسى: «مەككىگە بېرىپ ھەج ئىبادىتىنى ئادا قىلىپ كەلگەن ئادەم» دېگەن بولىدۇ. ئۇيغۇر مۇسۇلمانلار ئارىسىدا ھۆرمەت يۈزىدىن بەزى سۈپەتلەرنىڭ ھەتتا بەزى ئىسىملارنىڭ ئاخىرىغا «م» ھەرپى قوشۇلۇپ ئاتىلىدىغان ئىش بار. مەسىلەن: كىشىلەر ئاتا - ئانىسىنى «ئاتام، ئانام» دەيدۇ. بەزىلەر بالىلىرىنى ئەركىلىتىپ، ئەتىۋارلاپ «مامۇتۇم، ساۋۇتۇم، ئائىشەم، خالىدەم» دەپ ئاتايدۇ.

بۇ «م» قوشۇمچىسى ئەسلىدە پارسچىدىن تىلىمىزغا كىرگەن بولۇپ، مەنىسى «مېنىڭ» دېگەن بولىدۇ. مەسىلەن: «ئاتام» دېگەن سۆزنىڭ مەنىسى «بۇ ئاتا مېنىڭ» دېگەن بولىدۇ. ناۋادا بىر كىشى ئاتىسى ئۈچۈن باشقىلارنىڭ ئالدىدا «ئاتا» دېسە، بۇ بىر تەرەپتىن ئۇ كىشىنىڭ بىر ئاتا يوللۇق ئادەمنى دېمەكچىمۇ ياكى ئۆز ئاتىسىنى دېمەكچىمۇ ئېنىق بىلىنمەيدۇ، يەنە بىر تەرەپتىن ئۇ سۆزدىن بىر ئاز قوپاللىق پۇرىقى چىقىپ قالىدۇ. ئاخىرىغا «م» ھەرپى قوشۇپ ئېيتىلسا بۇ خىل مۇجمەللىككە ئېھتىمال قالمايدۇ، قوپاللىق پۇرىقى چىقمايدۇ.

بۇنىڭغا ئوخشاش ئۇيغۇر مۇسۇلمانلارنىڭ ئارىسىدا ھەرەمگە بېرىپ ھەج قىلىپ كەلگەن كىشى ھۆرمەتلىنىپ «ھاجى» دېيىلىدۇ. بۇ سۆزنىڭ ئاخىرىغا «م» قوشۇلۇپ «ھاجىم» دېيىلسە ھۆرمەت تېخىمۇ كۈچىيىدۇ.

بۇ ئىشنىڭ شەرتى ھۆكۈمگە كەلسەك، ھاجىلارنىڭ ئىسمىنىڭ ئاخىرىغا بۇ سۈپەتنى قوشۇش شەرت ئەمەس. چۈنكى دىنىمىزدا بۇنداق بىر شەرت بەلگىلەنمىگەن. شۇڭا رەسۇلۇللاھ ئەلەيھىسسالام «مۇھەممەد ھاجىم» دەپ ئاتالمايدۇ. تۆت خەلىپىنىڭمۇ «ئەبۇ بەكر ھاجىم، ئۆمەر ھاجىم، ئوسمان ھاجىم، ئەلى ھاجىم» دەپ ئاتالغىنى يوق. لېكىن مەككىگە بېرىپ ھەج ئىبادىتىنى ئادا قىلىپ كەلگەن بىر كىشىنىڭ ئىسمىنىڭ ئاخىرىغا «ھاجىم» دېگەن سۈپەتنى قوشۇپ دېيىش گۇناھ ئەمەس. چۈنكى بۇ توغرىدا بىرەر چەكلىمە يوق. يۇقىرىدا دېيىلگەندەك بۇ ئۇلارغا ئۆز قېرىنداشلىرىنىڭ ھۆرمىتىنى ئىپادىلەيدۇ، خالاس.

شۇنىڭ ئۈچۈن ھەج قىلغۇچىلارنىڭ، ئىسمىنىڭ ئاخىرىغا «ھاجىم» قوشۇلۇپ ئېيتىلسا كىبىرلىنىپ كەتمەسلىكى، قوشۇلۇپ ئېيتىلمىسا خاپا بولۇپ كەتمەسلىكى لازىم. چۈنكى ھەج ئاللاھ رىزاسى ئۈچۈن قىلىنىدىغان ئىبادەت بولۇپ، ئۇنىڭ بىلەن ئاللاھ رىزاسىدىن باشقا ھېچقانداق نەرسە مەقسەت قىلىنماسلىقى كېرەك. «ھاجىم» دەپ چاقىرىلمىسا خاپا بولۇپ كېتىدىغان ھاجىلار پەقەت «ھاجىم» دېيىلىش ئۈچۈنلا ھەج قىلغان بولىدۇ (نەئۇزۇ بىللاھ).

بۇرۇنمۇ ھەج بارمىدى؟

سوئال:

ھەج ئىبادىتى باشقا پەيغەمبەرلەرنىڭ شەرىئىتىدەمۇ بارمىدى؟
پەيغەمبەرلەرنىڭ ھەممىسى ھەج قىلغانمۇ؟

جاۋاب:

ھەئە، ھەج ئىبادىتى بارلىق پەيغەمبەرلەرنىڭ دىنىدا بار ئىدى. چۈنكى «ئاللاھنىڭ ھۇزۇرىدا دىن ئىسلامدۇر»^①، شۇڭا ئاللاھ تائالا پۈتۈن پەيغەمبەرلەرگە ئىسلامنى نازىل قىلغان، ھەج بولسا ئەنە شۇ ئىسلامنىڭ بەش ئەركىنىدىن بىرىدۇر^②.

① قاراڭ: 3 - سۈرە ئال ئىمران، 19 - ئايەت.

② مۇناسىۋەتلىك ھەدىس: ئىبنى ئۇمەر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ مۇنداق دېگەن: «ئىسلام دىنى بەش ئەركىن ئۈستىگە قۇرۇلغان. بىرىنچىسى <ئاللاھتىن باشقا ھېچ ئىلاھ يوق،

ئاللاھ تائالانىڭ مەككىنى يەر يۈزىنىڭ مەركىزى^①، كەبىنى بولسا ئىنسانلارنىڭ قىبلىسى، ساۋاب قازىنىدىغان يېرى^②، تۇنجى ئىبادەتگاھى، ئالەملەر ئۈچۈن بەرىكەت ۋە ھىدايەت مەنبەسى قىلىشى^③ قاتارلىقلارمۇ بۇنى تەكىتلەيدۇ. چۈنكى كەبە تۇنجى ئىبادەتگاھ بولسا، كەبىنىڭ ئەتراپىدا قىلىنىدىغان ئەڭ چوڭ ئىبادەت بولغان ھەجمۇ تۇنجى ئىنسان ئادەم ئەلەيھىسسالام بىلەن باشلانغان بولىدۇ. لېكىن كەبە نۇھ ئەلەيھىسسالامنىڭ دەۋرىدە يۈز بەرگەن توپان بالاسىدا ئۆرۈلۈپ كەتكەنلىكى ئۈچۈن بۇ ئىبادەت توختاپ قېلىپ، ئىبراھىم ئەلەيھىسسالام كەبىنى يېڭىدىن سالغاندىن كېيىن قايتا باشلانغان.

دېمەك، ھەج ئىبادىتى يەر يۈزىگە ئىنسان ئاپىرىدە بولغاندىن تارتىپ مەۋجۇت. لېكىن ھەر پەيغەمبەرنىڭ شەرىئىتىدە ھەجنىڭ بەزى ئەھكاملارى پەرقلىق بولۇشى مۇمكىن. مەسىلەن: ئاخىرقى پەيغەمبەر مۇھەممەد ئەلەيھىسسالامنىڭ شەرىئىتىدىكى ھەج ئىبادىتىنىڭ «سەئىي^④» قىسمىنىڭ ئىبراھىم ئەلەيھىسسالامنىڭ ئايالى ھاجەر ئانىمىزنىڭ بالىسى ئىسمائىلغا سۇ ئىزدەپ مەزكۇر ئىككى تاغنىڭ ئارىسىدا يەتتە قېتىم يۈگۈرۈشىدىن قالغانلىقى رىۋايەت قىلىنىدۇ^⑤.

مۇناسىۋەتلىك بىر رىۋايەت مۇنداق:

ئۇرۇھ ئىبنى زۇبەير^⑥ مۇنداق دەيدۇ: ماڭا مۇنۇ خەۋەر يەتتى: «بەيتۇللاھ ئادەم ئەلەيھىسسالام ئۈچۈن ئىبادەتگاھ قىلىپ بېكىتىلدى، ئادەم

مۇھەممەد ئاللاھنىڭ ئەلچىسى، دەپ گۇۋاھلىق بېرىش، ئىككىنچىسى ناماز ئوقۇش، ئۈچىنچىسى زاكات بېرىش، تۆتىنچىسى ھەج قىلىش، بەشىنچىسى روزا تۇتۇش» (بۇخارى، «ئىمان»، 1: مۇسلىم، «ئىمان»، 19، 20، 21: تىرمىزى، «ئىمان»، 3: ئەھمەد ئىبنى مالىك، مۇسەد، 8: 417، 9: 484، 10: 213، 31: 550، 555).

① قاراڭ: 6 - سۈرە ئەنئام، 92 - ئايەت: 42 - سۈرە شۇرا، 7 - ئايەت.

② قاراڭ: 2 - سۈرە بەقەرە، 125 - ۋە 144 - ئايەتلەر.

③ قاراڭ: 3 - سۈرە ئال ئىمران، 96 - ئايەت.

④ سەفا بىلەن مەرۋە ئارىسىدا مېڭىش پائالىيىتى.

⑤ قاراڭ: بۇخارى، «ئەھادىسۇل ئەننىيا»، 11.

⑥ ئەبۇ ئابدۇللاھ ئۇرۇھ ئىبنى زۇبەير ئىبنى ئاۋۋام (ۋاپاتى: 94 ھ). بۇ كىشى تابىئىنلاردىن بولۇپ ھەدىسچى، تارىخچى ۋە مەدەنىيەتتىكى يەتتە فەقھنىڭ بىرى ھېسابلىنىدۇ. ئۇ ئەينى ۋاقىتتا ھامىسى ئائىشە رەزىيەللاھۇ ئەنھۇدىن كۆپ ھەدىس رىۋايەت قىلغۇچىلارنىڭ بىرىدۇر. قاراڭ: ئەبۇلغەدا ئىسمائىل ئىبنى ئۆمەر ئىبنى كەسىر قۇرەشى دەمەشىقى، بىدايە ۋە نەھايە، تەھقىقلىغۇچى: ئەلى شىبىرىي (بېيرۇت: دارۇ ئەھيائىت تۇراسىل ئەرەبى، ھ 1408 / 1988)، 12: 476.

ئۇنى تاۋاپ قىلاتتى، ئۇنىڭ يېنىدا ئاللاھقا ئىبادەت قىلاتتى. نۇھ ئەلەيھىسسالام توپان بالاسىدىن ئىلگىرى بەيتۇللاھنى ھەج قىلغان، ئۇنىڭ يېنىغا كەلگەن، ئۇنى ھۆرمەتلىگەن. ئاللاھ توپان بالاسى بىلەن نۇھ ئەلەيھىسسالامنىڭ قەۋمىنى ھالاك قىلغاندا بەيتۇللاھمۇ مۇسبەتكە ئۇچراپ، ئورنى تونۇشلۇق بىر قىزىل تۆپىلىككە ئايلىنىپ قالغان. ئاندىن ئاللاھ ھۇد ئەلەيھىسسالامنى ئاد قەۋمىگە ئەلچى قىلىپ ئەۋەتتى، ئۇ ئۆمرىنىڭ ئاخىرىغىچە قەۋمنىڭ ئىشى بىلەن مەشغۇل بولدى، ھەج قىلمىدى. ئاندىن ئاللاھ سالىھ ئەلەيھىسسالامنى سەمۇد قەۋمىگە ئەلچى قىلىپ ئەۋەتتى، ئۇمۇ ئۆمرىنىڭ ئاخىرىغىچە قەۋمنىڭ ئىشى بىلەن مەشغۇل بولدى، ھەج قىلمىدى. ئاندىن ئاللاھ بەيتۇللاھنى ئىبراھىم ئەلەيھىسسالامغا ماكان قىلىپ بەردى. شۇنىڭ بىلەن ئىبراھىم ئەلەيھىسسالام ھەج قىلدى، ھەج پائالىيەتلىرىنى ئۆگەتتى ۋە ئۇنى زىيارەت قىلىشقا چاقىردى. ئاندىن ئاللاھ ئىبراھىم ئەلەيھىسسالامدىن كېيىن ئەۋەتكەن ھەر پەيغەمبەر ھەج قىلدى»^①.

① ئەبۇل ۋەلىد مۇھەممەد ئىبنى ئابدۇللاھ ئەزرەقى، ئەخبارۇ مەككە ۋەما فىھا مىنەل ئاسارى، تەھقىقلىغۇچى: رۇشىدى سالىھ مىلەس (بېيرۇت: دارۇل ئەندۇلۇس، تارىخسىز). 1: 72؛ ئەبۇ بەكر ئەھمەد ئىبنى ھۈسەين ئىبنى ئەلى ئىبنى مۇسا بەيھەقى، سۇنەنۇل كۇبىرا، تەھقىقلىغۇچى: ئابدۇقادىر ئاتا، 3 - باسما (بېيرۇت - لۇبنان، دارۇلكۇتۇبىل ئىلمىيە، 2003 / 1424)، 5: 288.

VII قۇربانلىق

§1. ئومۇمىي بايان

قۇربانلىق قىلىش، يەر يۈزىگە ئىنسان ئاپىرىدە بولغاندىن تارتىپ قىلىنىپ كەلگەن ئىبادەتتۇر^①. ئىنسانلار بۇ ئىبادەتنى پەيغەمبەرلىرىنىڭ كۆرسەتمىلىرى بويىچە قىلغاندا ئاللاھقا ئاتا، پەيغەمبەرلىرىنىڭ كۆرسەتمىلىرىدىن يىراقلاشقان چاغلىرىدا ئاللاھتىن غەيرىگە ئاتا قىلغان^②.

ئىبراھىم ۋە ئىسمائىل ئەلەيھىسسالامنىڭ يولىدىن يىراقلاشقان مەككە مۇشرىكلىرى ئىبادەتلەرنىڭ شەرت ۋە شەكىللىرىنى ئۆزگەرتكەن^③، ھەتتا بەزى ئىبادەتلەرنى ئاللاھقا قىلماي، ئاللاھقا يېقىن دەپ ئويلىغان خىيالى كىشىلەرنىڭ ھەيكەللىرىگە قىلغان^④. ئۇلار جۈملىدىن قۇربانلىق ئىبادىتىنىڭمۇ شەرت ۋە شەكىللىرىنى ئۆزگەرتكەن. ئاللاھقا قىلىنىشى كېرەك بولغان قۇربانلىقنىڭ بىر قىسمىنى ئۆزلىرى بەلگىلىگەن يەردە بۇتلىرىغا ئاتا قىلغان^⑤. ئاللاھ تائالا مۇنداق دەيدۇ:

﴿وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ
وَهَذَا لِشُرَكَائِنَا ۗ فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى
شُرَكَائِهِمْ سَاءَ مَا يَحْكُمُونَ ﴿١٣٦﴾﴾

① قاراڭ: ئادەم ئاتىنىڭ ئىككى ئوغلىنىڭ قۇربانلىق قىلغانلىقى بۇنى كۆرسىتىدۇ. قاراڭ: 5 - سۈرە مائىدە، 27 - ئايەت.

② قۇرئان كەرىمدە ئاللاھدىن غەيرىگە ئاتا بولغان ھايۋاننىڭ گۆشىنىڭ ھارام قىلىنىشى بۇنىڭغا دالەت قىلىدۇ. قاراڭ: 2 - سۈرە بەقەرە، 173 - ئايەت؛ 5 - سۈرە مائىدە، 3 - ئايەت؛ 6 - سۈرە ئەنئام، 145 - ئايەت؛ 16 - سۈرە نەھل، 115 - ئايەت.

③ قاراڭ: 2 - سۈرە بەقەرە، 189 - ۋە 196 - ئايەت؛ 8 - سۈرە ئەنئام، 35 - ئايەت.

④ قاراڭ: 39 - سۈرە زۇمەر، 3 - ئايەت؛ 10 - سۈرە يۇنۇس، 18 - ئايەت.

⑤ جاھىلىيەتتە كەبىنىڭ چۆرىسىدە تىكلەپ قويۇلغان بىر قىسىم تاشلار بولۇپ، ئۇ تاشلارنىڭ ئالدىدا بۇتلارغا ئاتا قۇربانلىق قىلىناتتى ۋە قۇربانلىق قىلىنغان ھايۋانلارنىڭ قانلىرىدىن شۇ تاشلارغا سۈركەپ قويۇلاتتى - قاراڭ: ئەبۇ ئابدۇللاھ مۇھەممەد ئىبنى ئۆمەر ئىبنى ھەسەن ئىبنى ھۈسەيىن تەيمىي رازى فەخرۇددىن، مەفاتىھۇل غەيب - تەفسىرۇل كەبىر، 3 - باسما (بېيرۇت: دارۇ ئەھيائىت تۇراسىل ئەرەبى، ھ / 1420 م، 1999)، 5: 285.

«مۇشرىكلار ئاللاھ ياراتقان ئېكىنلەردىن ۋە تۆگە، كالا، قوي، ئۆچكە قاتارلىق ھايۋانلاردىن ئاللاھ ئۈچۈن نېسىۋە ئايرىپ، ئاندىن ئۆزلىرىنىڭ باتىل چۈشەنچىسى بويىچە: «بۇ ئاللاھ ئۈچۈندۇر. بۇ شېرىكلىرىمىز ئۈچۈندۇر»^① دېدى. ئۇلارنىڭ باتىل چۈشەنچىسى بويىچە شېرىكلىرىنىڭ نېسىۋىسى ئاللاھنىڭكىگە قوشۇلمايتتى. ئاللاھنىڭ نېسىۋىسى شېرىكلىرىنىڭكىگە قوشۇلاتتى. ئۇلارنىڭ بۇ ھۆكۈمى نېمىدېگەن يامان!^②»^③.

ئاللاھ تائالا بۇتلارغا ئاتاپ قىلىنغان قۇربانلىقنىڭ گۆشىنى ھارام قىلغان^④، بۇتلارغا قۇربانلىق قىلىنىش ئۈچۈن تىكلەپ قويۇلغان تاشلارنىڭ ئۈستىدە قۇربانلىق قىلىشنى ۋە ئۇ يەردە قىلىنغان قۇربانلىقلارنىڭ گۆشلىرىنى يېيىشنى پاسكىنچىلىق ۋە شەيتاننىڭ ئىشى دەپ سۈپەتلەپ ئۇلاردىن يىراق تۇرۇشقا بۇيرۇغان^⑤، شۇنداقلا ئاخىرقى پەيغەمبىرى مۇھەممەد ئەلەيھىسسالامنى ۋە ئۇنىڭ ئۈمىتىنى ئاللاھقا قۇربانلىق قىلىشقا

① مۇشرىكلار كەبىنى تاۋاپ قىلىۋېتىپ مۇنداق دەيتتى: «لَيْتَ لَأَشْرِيكَ لَكَ إِلاَّ شَرِيكَ هُوَ لَكَ تَمَلِكُهُ وَ مَا مَلِكٌ - خوش، مەن ئەمرىڭنى بەجا كەلتۈرۈشكە ھازىرمەن ئى ئاللاھ! سېنىڭ ھېچ شېرىكىڭ يوق، پەقەتلا بىر شېرىكىڭ بار، ئۇ ۋە ئۇ ئىگە بولغان ھەممە نەرسە سېنىڭ ئىلكىڭدە ئى ئاللاھ!». ئىبنى ئابباس رەزىيەللاھۇ ئەنھۇ مۇنداق دەيدۇ: ئۇلار «لەببەيك لاشەرىيكە لەك - خوش، مەن ئەمرىڭنى بەجا كەلتۈرۈشكە ھازىرمەن ئى ئاللاھ! سېنىڭ ھېچ شېرىكىڭ يوق» دېگەن ۋاقىتلىرىدا مۇھەممەد ئەلەيھىسسالام: «ئىست سىلەرگە! بۇ يەردە توختىتىڭلار، بۇ يەردە توختىتىڭلار» دەيتتى. (قاراڭ: مۇسلىم، «ھەج»، 22). دېمەككى، ھەر قەبىلە ئۆزىنىڭ بۇنى ئاللاھنىڭ شېرىكى دەپ ئېتىقاد قىلاتتى ۋە ئېكىنلىرىدىن، تۆگە، كالا، قوي، ئۆچكە قاتارلىق ھايۋانلىرىدىن ئاللاھ ئۈچۈن بىر نېسىۋە، بۇنى ئۈچۈن بىر نېسىۋە ئايرىيتتى. ئايەتتە پۈتۈن مۇشرىكلارنىڭ بۇ باتىل قىلمىشى ئەيىبلەندۇ.

② ئىبنى ئابباس رەزىيەللاھۇ ئەنھۇ مۇنداق دەيدۇ: مۇشرىكلار ئېكىنلىرىدىن ۋە تۆگە، كالا، قوي، ئۆچكە قاتارلىق ھايۋانلىرىدىن ئاللاھ ئۈچۈن بىر ھەسسە، بۇتلىرى ئۈچۈن بىر ھەسسە ئايرىيتتى. ئۇلار بۇتلىرى ئۈچۈن ئايرىغىنىنى بۇنقا چىقىم قىلاتتى. ئاللاھ ئۈچۈن ئايرىغىنى بىلەن ئۆسۈمۈر بالىلارنى ۋە يوقسۇللارنى تەمىنلەيتتى ۋە ئۆزلىرى بۇنىڭدىن بېمەيتتى. ئەگەر ئاللاھ ئۈچۈن ئايرىغىنىدىن بۇتلار ئۈچۈن ئايرىغىغا بىر نەرسە قوشۇلۇپ كەتسە، ئۇنى شۇنداقلا تاشلىۋېتەتتى ۋە: «ئاللاھ بۇنىڭدىن بەھاجەت» دەيتتى. ئەگەر بۇتلار ئۈچۈن ئايرىغىنىدىن ئاللاھ ئۈچۈن ئايرىغىغا بىر نەرسە قوشۇلۇپ كەتسە ئۇنى ئېلىپ بۇتلىرىنىڭ ھەسسسىگە قايتۇرۇۋېتەتتى ۋە: «بۇ بېقىر» دەيتتى. (قاراڭ: فەخرۇددىن رازى، تەپسىرى كەبىر، 5 : 158).

③ 6 - سۈرە ئەنئام، 136 - ئايەت.

④ قاراڭ: 2 - سۈرە بەقەرە، 173 - ئايەت؛ 5 - سۈرە مائىدە، 3 - ئايەت؛ 6 - سۈرە ئەنئام، 145 -

ئايەت؛ 16 - سۈرە نەھل، 115 - ئايەت.

⑤ قاراڭ: 5 - سۈرە مائىدە، 3 - ۋە 90 - ئايەتلەر.

ئەمىر قىلغان^①. شۇڭا مۇھەممەد ئەلەيھىسسالام ۋە ئۇنىڭ ساھابىلىرى قۇربانلىق قىلغان.^②

§2. قۇربان (قۇربانلىق) نىڭ مەنىسى

1. قۇربان «قربان» دېگەن سۆزنىڭ لۇغەت مەنىسى

قۇربان - «قربان» ئەرەبچىدە يېقىنلاشماق، يېقىن بولماق، يېقىنچىلىق قىلماق دېگەنلىكتۇر^③. 46 - سۈرە ئەھقافنىڭ 28 - ئايىتىدىكى قۇربانەن «قۇربانغا» كەلىمىسى مانا مۇشۇ مەنىدە كېلىدۇ. ئاللاھ تائالا ئۇ ئايەتتە مۇنداق دەيدۇ:

﴿قُلْ لَا نَصْرَ لَهُمُ الَّذِينَ اتَّخَذُوا مِن دُونِ اللَّهِ قُرْبَانًا ءَالِهَةً ۗ بَلْ صَلَّوْا عَنْهُمْ
وَدَلِكِ اٰفْكُهُمْ وَمَا كَانُوْا يَفْقَرُوْنَ ﴿٢٨﴾﴾

«ئۇلارنىڭ بىزنى ئاللاھقا يېقىن قىلىدۇ دەپ ئاللاھنى قويۇپ چوقۇنغان مەبۇدلىرى، نېمىشقا ئۇلارغا ياردەم قىلىمىدى؟ بەلكى ئۇ مەبۇدلار

① قاراڭ: 6 - سۈرە ئەنئام، 162 - ۋە 163 - ئايەتلەر؛ 22 - سۈرە ھەج، 34 -، 36 - ۋە 67 - ئايەتلەر؛ 108 - سۈرە كەۋسەر بۇنىڭغا دالالەت قىلىدۇ.

② جۇندۇب ئىبنى سۇفيان بەجەلى رەزىيەللاھۇ ئەنھۇ مۇنداق دەيدۇ: بىز بىر كۈنى رەسۇلۇللاھ ئەلەيھىسسالام بىلەن قۇربانلىق قىلدۇق. قارىساق، بىرقانچە كىشى قۇربانلىقلىرىنى ھېيت نامىزىدىن ئىلگىرى بوغۇزلاپتۇ. رەسۇلۇللاھ ئەلەيھىسسالام قايتقان چېغدا ئۇلارنىڭ قۇربانلىقلىرىنى نامازدىن ئىلگىرى بوغۇزلىغانلىقىنى كۆرۈپ مۇنداق دېدى: «كىمكى نامازدىن ئىلگىرى بوغۇزلىغان بولسا ئورنىغا باشقا بىرنى بوغۇزلىسۇن، كىمكى بىز ناماز ئوقۇپ بولغۇچە بوغۇزلىمىغان بولسا بىسىمىلاھ دەپ بوغۇزلىسۇن» (بۇخارى، «زەبائىھ ۋە سەسىد»، 17؛ مۇسلىم، «سەسىد ۋە زەبائىھ ۋە ما يۇئكەلۇ مىنلەھەيۋان»، 1، 2، 3؛ نەسەئى، «داھايا»، 3؛ ئىبنى ماجە، «ئەداھى»، 12). ئەنەس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام يەتتە دانە تۈگىنى ئۆرە تۇرغۇزۇپ بوغۇزلىدى. مەدىنىدە مۇڭگۈزلۈك ئىككى ئالا قوچقارنى قۇربانلىق قىلدى (بۇخارى، «ھەج»، 117، 119، «جىھاد»، 104، 126؛ مۇسلىم، «ئەداھى»، 17؛ ترمىزى، «ئەداھى»، 2؛ ئەبۇ داۋۇد، «ئەداھى»، 4؛ نەسەئى، «داھايا»، 28 - 31؛ ئىبنى ماجە، «ئەداھى»، 1. ئەبۇ سەئىد رەزىيەللاھۇ ئەنھۇ مۇنداق دەيدۇ: «رەسۇلۇللاھ ئەلەيھىسسالام مۇڭگۈزلۈك بىر قوچقارنى قۇربانلىق قىلدى. قوچقار قارانىڭ ئىچىدە قارايتتى، قارانىڭ ئىچىدە ماڭاتتى ۋە قارانىڭ ئىچىدە يەيتتى (يەنى قوچقارنىڭ تۇمشۇقى، كۆزلىرىنىڭ چۆرىسى ۋە پۇتلىرىنىڭ ئۇچلىرى قارا ئىدى)» (مۇسلىم، «ئەداھى»، 19؛ ترمىزى، «ئەداھى»، 4؛ ئەبۇ داۋۇد، «ئەداھى»، 4؛ نەسەئى، «داھايا»، 14؛ ئىبنى ماجە، «ئەداھى»، 1.

③ جەۋھەرى، «قرب»، 1: 198 - 200؛ ئىبن فارس، «قرب»، 5: 80؛ ئىسفاھانى، «قرب»، 1: 663 - 665؛ ئىبن مەنزۇر، «قرب»، 1: 662 - 669.

ئۇلارنى تاشلىۋەتتى. ئۇ سۆز، ئۇلارنىڭ ئويدۇرمىسى ۋە ئاللاھقا چاپلىغان بوھتانىدۇر»^①.

2. قۇربان «قربان» سۆزىنىڭ ئىستىلاھ مەنىسى

قۇربان ئاللاھ تائالانى رازى قىلىپ، يېقىنلىقىنى قازىنىش ئۈچۈن ھايۋان بوغۇزلىماقتۇر ۋە بۇ نىيەتتە بوغۇزلانغان ھايۋاندىر. 3 - سۈرە ئال ئىمراننىڭ 183 - ئايىتىدىكى قۇرباننى «قۇربان» ۋە 5 - سۈرە مائىدەنىڭ 27 - ئايىتىدىكى قۇرباننى «قۇربان» كەلىمىلىرى مانا بۇ مەنىدە كېلىدۇ. ئاللاھ تائالا مۇنداق دەيدۇ:

﴿الَّذِينَ قَالُوا إِنَّ اللَّهَ عٰهَدَ اِلَيْنَا اَلَّا نُوْمِنَ لِرِسُوْلٍ حَتّٰى يَأْتِيَنَا بِقُرْبٰنٍ تَاْكُلُهٗ الْاَنۡاَرُ فُلْ قَدْ جَاۤءَكُمْ رُسُلٌ مِّنۡ قَبْلِۢ بَالِغِيۡنَتٍ وَّ بِالَّذِيۡ قُلْتُمْ فَلِمَ قَتَلْتُمُوهُمۡ اِنْ كُنْتُمْ صٰدِقِيۡنَ ﴿۱۸۳﴾﴾

«ئۇلار شۇنداق كىشىلەركى: «ئاللاھ بىزگە ئاسماندىن چۈشكەن ئوت كۆيدۈرۈۋېتىدىغان بىرەر قۇربانلىق مۆجىزىسى كۆرسەتمىگۈچە ھېچبىر ئەلچىگە ئىشەنمەسلىكنى تاپشۇرغان» دېدى. ئۇلارغا ئېيتقىنكى: «مەندىن ئىلگىرى سىلەرگە نۇرغۇن ئەلچىلەر روشەن دەلىللەرنى ۋە سىلەر دېگەن مۆجىزىنى ئېلىپ كەلدى. ئەگەر بۇ سۆزۈڭلار توغرا بولسا، ئۇلارنى نېمىشقا ئۆلتۈردۈڭلار؟»^②.

﴿وَاتْلُ عَلَيْهِمْ نَبَأَ اٰدَمَ بِالْحَقِّ اِذْ قَرَّبَا قُرْبٰنًا فَتَقَبَّلَ مِنْ اٰحَدِهِمَا وَاَلَمْ يُتَقَبَّلْ مِنَ الْاٰخَرِ قَالَا لَاقْتُلْتَكَ قَالَ اِنَّمَا اتَقَبَّلَ اللّٰهُ مِنَ الْمُتَّقِيۡنَ ﴿۱۷﴾﴾

«ئى مۇھەممەد! ئۇلارغا ئادەمنىڭ ئىككى ئوغلىنىڭ خەۋىرىنى ئوقۇپ بەرگىن: ئۆز ۋاقتىدا ئۇ ئىككىيلەن بىردىن قۇربانلىق قىلغان ئىدى. بىرىنىڭ قوبۇل قىلىندى، يەنە بىرىنىڭ قوبۇل قىلىنمىدى. قۇربانلىقى قوبۇل

① 46 - سۈرە ئەھقانى، 28 - ئايەت.

② 3 - سۈرە ئال ئىمران، 183 - ئايەت.

قىلىنمىغىنى: «مەن سېنى ئۆلتۈرۈۋېتىمەن» دېۋىدى، قۇربانلىقى قوبۇل قىلىنمىغىنى: «ئاللاھ پەقەت تەقۋادارلارنىڭكىنىلا قوبۇل قىلىدۇ» دېدى»^①.

دېمەك، قۇرئان كەرىمدە 3 يەردە «قۇربان» دېگەن سۆز كەلگەن بولۇپ، ئۇلارنىڭ بىرى لۇغەت مەنىسىدە، ئىككىسى ئىستىلاھ مەنىسىدەدۇر. 2 - سۈرە بەقەرەنىڭ 196 - ئايىتىدىكى ۋە 6 - سۈرە ئەنئامنىڭ 162 - ئايىتىدىكى نۇسۇك «نىسك» كەلىمىسى، 22 - سۈرە ھەجنىڭ 34 - ۋە 67 - ئايەتلىرىدىكى مەنسەك «منسك» كەلىمىسى ئەنە شۇ «قۇربان» دېگەن سۆز ئىپادىلىگەن مەنىنى ئىپادىلەيدۇ.

3. قۇربانلىق قىلىشنىڭ شەرتى مەنىسى

قۇربانلىق قىلىش، ئىقتىسادى يار بەرگەن كىشىلەر ھەر يىلى ھىجرىيە يىلىنامىسى بويىچە زۇلھەججە (12 - ئاي) نىڭ 10 - كۈنى ۋە داۋامىدىكى 3 كۈن، ئاللاھنىڭ نېمەتلىرىگە شۈكۈر ئېيتىش ۋە ئاللاھقا يېقىنلىشىش مەقسىتىدە تۆگە، كالا، قوي ۋە ئۆچكە قاتارلىق ھايۋانلاردىن بوغۇزلاش ئارقىلىق ئۆزىنىڭ پىداكارلىق روھىنى ئىپادىلەيدىغان بىر تۈرلۈك ئىقتىسادىي ئىبادەتتۇر.^②

زۇلھەججە ئېيىنىڭ 10 - كۈنى يەنى قۇربان ھېيت كۈنى ۋە داۋامىدىكى ئۈچ كۈن ئىچىدە ئۆلتۈرۈشكە ئاتالغان ۋە شۇ كۈنلەردە ئۆلتۈرۈلگەن ھايۋانغا قۇربانلىق، ئۇ ھايۋاننى يۇقىرىدىكى نىيەت بىلەن مەزكۇر كۈنلەردە ئۆلتۈرۈشكە قۇربانلىق قىلىش دېيىلىدۇ.

§3. قۇربانلىق قىلىشنىڭ ھۆكۈمى

قۇربانلىق قىلىش ئۈممەتنىڭ ئىچىدىن قادىر بولالىغانلارغا پەرزدۇر. قادىر بولالىغانلار قىلسا قادىر بولالمىغانلارنىڭ زىممىلىرىدىن ساقىت بولىدۇ. ئاللاھ تائالا مۇنداق دەيدۇ:

① 5 - سۈرە مائىدە، 27 - ئايەت.

② قاراڭ: 22 - سۈرە ھەج، 28 ~ 37 - ئايەتلەرنىڭ مەزمۇنى بۇ مەنىگە دالەت قىلىدۇ.

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١٦٢﴾ لَا شَرِيكَ لَهُ ۗ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ﴿١٦٣﴾﴾

«ئېيتقنكى: مېنىڭ نامىزىم، قۇربانلىقىم، ھاياتىم ۋە ماماتىم ئالەملەرنىڭ رەببى ئاللاھ ئۈچۈندۇر. ئاللاھنىڭ ھېچ شېرىكى يوقتۇر. مەن بۇنىڭغا بۇيرۇلدىم. مەن مۇسۇلمانلارنىڭ ئاۋۇلىدۇرمەن»^①.

بۇ ئايەتتە رەسۇلۇللاھ ئەلەيھىسسالام ئاللاھ تائالا تەرىپىدىن قۇربانلىق قىلىشقا بۇيرۇلغانلىقى بايان قىلىندۇ. ئاللاھ تائالا بۇ بۇيرۇقنى كەۋسەر سۈرىسىدە بايان قىلىپ مۇنداق دەيدۇ:

﴿إِنَّا أَعْطَيْنَاكَ الْكَوْثَرَ ﴿١﴾ فَصَلِّ لِرَبِّكَ وَأَحْزَرَ ﴿٢﴾ إِنَّ شَانِئَكَ هُوَ الْأَبْتَرُ ﴿٣﴾﴾

«ئى مۇھەممەد! بىز ساڭا نۇرغۇن ياخشىلىقلارنى ئاتا قىلدۇق. ئۇنداقتا رەببىڭ ئۈچۈن ناماز ئۆتىگەن ۋە قۇربانلىق قىلغىن. ئەسلىدە نەسلى ئۈزۈلگەن كىشى سېنى دۈشمەن تۇتقان كىشىدۇر»^②.

بۇ سۈرىدە رەسۇلۇللاھ ئەلەيھىسسالام قۇربانلىق قىلىشقا بۇيرۇلدى. بۇ بۇيرۇق تەھەججۇد نامىزى ئۆتەشكە قىلىنغان بۇيرۇققا ئوخشاش «بۇ ساڭا مەخسۇس» دېگەن مەنىدە بىر ئەسكەرتىش بىلەن كەلمىگەنلىكى ئۈچۈن پۈتۈن ئۈممەتكىمۇ قىلىنغان بۇيرۇق بولدى^③. ئۇنىڭ ئۈستىگە تۆۋەندىكى ئايەتلەرنىڭ مەزمۇنى قۇربانلىق قىلىشنىڭ پۈتكۈل ئۈممەتكە پەرز قىلىنغانلىقىغا، جۈملىدىن مۇھەممەد ئەلەيھىسسالامنىڭ ئۈممىتىگىمۇ پەرز قىلىنغانلىقىغا دالالەت قىلىدۇ:

﴿وَأَذِّنْ فِي النَّاسِ بِالْحَجِّ يَا تُوكِ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ﴿٢٧﴾ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَعْلُومَاتٍ عَلَى مَا

① 6 - سۈرە ئەنئام، 162 - ۋە 163 - ئايەتلەر.

② 108 - سۈرە كەۋسەر.

③ 17 - سۈرە ئىسرانىڭ 78 - ئايىتىدە ئاللاھ تائالا مۇھەممەد ئەلەيھىسسالامنى بىر كېچە - كۈندۈزدە بەش ۋاقىت ناماز ئۆتەشكە، 79 - ئايىتىدە ھەر كېچىسى تەھەججۇد نامىزى ئۆتەشكە بۇيرۇيدۇ. تەھەججۇد نامىزى ئۆتەش توغرىسىدىكى ئايەتتە كەلگەن «بۇ ساڭا مەخسۇس» دېگەن مەنىدىكى ئەسكەرتىش 78 - ئايەتتىكى بەش ۋاقىت ناماز ئۆتەشكە قىلىنغان بۇيرۇقنىڭ پۈتۈن ئۈممەتكىمۇ قىلىنغانلىقىنى كۆرسىتىدۇ. يۇقىرىدىكى سۈرىدە (كەۋسەر سۈرىسىدە) ئۇنداق بىر ئەسكەرتىش كەلمىگەنلىكى ئۈچۈن مەزكۇر بۇيرۇق ئۈممەتنىمۇ ئۆز ئىچىگە ئالىدۇ.

رَزَقَهُمْ مِّنْ بَهِيمَةِ الْأَنْعَامِ فَكُلُوا مِنْهَا وَأَطِعُوا الْبَائِسَ الْفَقِيرَ ﴿٢٨﴾ ثُمَّ لِيَقْضُوا
تَقَاتَهُمْ وَيُلْوَؤُا نُدُورَهُمْ وَيَلْطَوُفُوا بِالْبَيْتِ الْعَتِيقِ ﴿٢٩﴾

«ئىنسانلارنىڭ ئىچىدە ھەجنى ئېلان قىلغىن. ئۇلار يېنىڭغا پىيادە كېلىدۇ، چوڭقۇر ۋە كەڭ يوللاردىن كەلگەن ئورۇق ئۇلاغلار ئۈستىدىمۇ كېلىدۇ. ئۇلار مەنپەئەتلىرىنى كۆرسۈن، ئاللاھ رىزىق قىلىپ بەرگەن تۈگە، كالا، قوي ۋە ئۆچكىلەردىن ئىبارەت بولغان ھايۋانلاردىن مەلۇم كۈنلەردە بىسىمىلاھ دەپ قۇربانلىق قىلسۇن. ئى قۇربانلىق قىلغۇچىلار! قۇربانلىقنىڭلاردىن ئۆزۈڭلارمۇ يەڭلار، موھتاجلارغىمۇ يېگۈزۈڭلار، ئۇلار بۇنىڭ بىلەن بىرلىكتە تەفەسنى ① ئادا قىلسۇن، نەزىرلىرىگە ۋاپا قىلسۇن ۋە بەيتى ئەتىقىنى ② تاۋاپ قىلسۇن» ③.

﴿وَلِكُلِّ أُمَّةٍ جَعَلْنَا مَنْسَكًا لِّيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةِ
الْأَنْعَامِ ۗ فَإِلَهُكُمْ إِلَهُ وَاحِدٌ فَلَهُ أَسْلِمُوا وَبَشِّرِ الْمُخْبِتِينَ ﴿٣٤﴾﴾

«بىز ھەر ئۈممەتكە قۇربانلىق قىلىشنى بەلگىلىدۇق. بىز بۇنى، ئۇلارنىڭ ئاللاھ رىزىق قىلىپ بەرگەن تۈگە، كالا، قوي ۋە ئۆچكىلەردىن ئىبارەت بولغان ھايۋانلارنى بىسىمىلاھ دەپ قۇربانلىق قىلىشى ئۈچۈن قىلدۇق. سىلەرنىڭ ئىلاھىڭلار يالغۇز بىر ئىلاھتۇر. ئۇنداقتا پەقەت ئۇنىڭغىلا

① «تەفەسنى ئادا قىلسۇن» نىڭ مەنىسى توغرىسىدا تەپسىرلەردە ئاساسلىق ئىككى كۆزقاراش زىكىر قىلىنىدۇ. بىر كۆزقاراشقا ئاساسەن، تەفەسنى ئادا قىلىش، ئېھرام سەۋەبىدىن بەدەندە پەيدا بولغان كىرلەرنى تازىلاش، خۇسۇسەن تىرناقلىرىنى ئېلىش، بۇرۇتنى كېسىش، چاچنى چۈشۈرتۈش ياكى قىرقتىش دېمەكتۇر. يەنە بىر كۆزقاراشقا ئاساسەن تەفەسنى ئادا قىلىش، ھەم بۇ ئىشلارنى قىلىش ھەم ھەجنىڭ مەنا، ئەرەپات ۋە مۇزدەلىغىدە قىلىنىدىغان پائالىيەتلىرىنى ئادا قىلىش دېگەن بولىدۇ. شۇنىڭ ئۈچۈن بىزچە بۇ «تەفەسنى ئادا قىلسۇن» نىڭ ئەڭ توغرا مەنىسى، «ھەجنىڭ مەنا، ئەرەپات ۋە مۇزدەلىغىدە قىلىنىدىغان پائالىيەتلىرىنى ئادا قىلىپ تازىلىق قىلسۇن» دۇر.

② «بەيت» ئۆي، «ئەتىق» كونا، ئازات قىلىنغان دېگەن بولۇپ، كەبىنى كۆرسىتىدۇ. چۈنكى كەبە ھەم يەر يۈزىگە سېلىنغان ئەڭ قەدىمىي ئۆيدۇر (قاراڭ: 3 - سۈرە ئال ئىمران، 96 - ئايەت) ھەمدە ئاللاھ تائالا دۈشمەنلەرنىڭ تاجاۋۇزىدىن ۋە ھۆكۈمرانلىقىدىن ساقلاپ ئازاد ھالىتىنى داۋاملاشتۇرغان ئۆيدۇر. ئۇ ئۆينىڭ «ھەرەم» (قاراڭ: 5 - سۈرە مائىدە، 2 - ۋە 97 - ئايەتلەر)، «مۇھەررەم» (قاراڭ: 14 - سۈرە ئىبراھىم، 37 - ئايەت) دېيىلىشى، ئۇ ئۆي ئورۇن ئالغان شەھەرنىڭ «بەلەدى ئەمىن» (قاراڭ: 95 - سۈرە تىن، 3 - ئايەت) دېيىلىشى قاتارلىقلار بۇنىڭغا دالالەت قىلىدۇ.

③ 22 - سۈرە ھەج، 27 ~ 29 - ئايەتلەر.

بويسۇنۇڭلار. ئاللاھقا چىن قەلبىدىن بويسۇنغۇچىلارغا خۇش خەۋەر بەرگىن»^①.

بۇ ئايەتلەردىن مۇنداق مەنىلەر چىقىدۇ: ئىبراھىم ئەلەيھىسسالامنىڭ ھەجنى ئېلان قىلغانلىقىنى ئاڭلاپ مەككىگە كەلگەنلەر ئۇ يەردە مۇنۇ تۆت ئىش ئۈچۈن كېلىدۇ:

- مەنپەئەتلىرىنى كۆرۈش،
- ئۆزلىرى بىلىدىغان كۈنلەردە قۇربانلىقلىرىنى بوغۇزلاش،
- تەفەسسىنى ئادا قىلىش،
- بەيتى ئەتىقىنى يەنى كەبىنى تاۋاپ قىلىش.

دېمەككى، قۇربانلىق ئىبادىتى ئۇلارنىڭ ئىچىدە قىلىنىپ كەلگەن بىر ئىبادەت، ئۇلار ئۇنىڭ قايسى كۈنلەردە بوغۇزلىنىدىغانلىقىنى بىلىدۇ.

§4. قۇربانلىق قىلىشنىڭ ھېكمىتى

1. ئاللاھقا يېقىنلىشىش

قۇربانلىق قىلىش، ئىسمىدىنمۇ مەلۇم بولغاندەك ئاللاھقا يېقىنلىشىش ئۈچۈن ئېلىپ بېرىلىدىغان ئىبادەتتۇر. چۈنكى ئاللاھ تائالانىڭ «قۇربانلىق قىلىڭلار» دېگەن مەزمۇندىكى سۆزلىرى: «مۇئەييەن سۈپەتلەردىكى ھايۋانلاردىن مەلۇم كۈنلەردە بىسىمىلاھ دەپ بوغۇزلاش ئارقىلىق ماڭا يېقىنلىشىڭلار» دېگەن مەنىنى ئىپادىلەيدۇ. بۇ ئايەتلەر «قۇربانلىقنىڭ ھۆكۈمى» دە زىكىر قىلىندى.

2. گۆش يېيىش ۋە يېگۈزۈش

ھېيت كۈنلىرى قۇربانلىق قىلىنغان مالنىڭ گۆشلىرىدىن قۇربانلىق قىلغۇچى كىشى ۋە ئۇنىڭ بالا - چاقىلىرى يەيدۇ، شۇنداقلا ھېيتلاپ كەلگەنلەرگە سۇنۇلىدۇ ۋە پېقىر - مىسكىنلەرگە ھەدىيە قىلىنىدۇ. ئاللاھ تائالا مۇنداق دەيدۇ:

① 22 - سۈرە ھەج، 34 - ئايەت.

﴿... فَإِذَا وَجَبَتْ جُنُوبُهَا فَكُلُوا مِنْهَا وَأَطِعُوا الْقَانِعَ وَالْمُعْتَرَّ كَذَلِكَ سَخَّرْنَاهَا لَكُمْ لَعَلَّكُمْ تَشْكُرُونَ﴾⁽³⁶⁾

«ئۇلارنىڭ يانلىرى يەرگە چۈشۈپ جېنى چىققاندا ئۇلاردىن يەڭلار، قانائەتچان موھتاجلارغا ۋە ئېھتىياجىنى بىلدۈرگەن موھتاجلارغا يېگۈزۈڭلار. بىز ئۇ ھايۋانلارنى سىلەرگە ئەنە شۇنداق بويسۇندۇرۇپ بەردۇق. شۈكۈر قىلغايىسىلەر»^①.

3. ئاللاھقا شۈكۈر قىلىش

قۇربانلىق قىلىش - ئاللاھ تائالا تۆگە، كالا، قوي ۋە ئۆچكە قاتارلىق ھايۋانلارنى بىزگە بويسۇندۇرۇپ بەرگەنلىكى ئۈچۈن، بۇ ھايۋانلاردىن ئاللاھ بەلگىلىگەن كۈنلەرنىڭ بىرىدە ئاللاھ يولىدا بوغۇزلاش ئارقىلىق ئاللاھقا شۈكۈر قىلىشتۇر. 22 - سۈرە ھەجنىڭ 36 - ئايىتىنىڭ ئاخىرى (يەنى يۇقىرىدا زىكىر قىلغان ئايەتنىڭ ئاخىرى) بۇنىڭغا دالالەت قىلىدۇ.

4. ئىبراھىم ئەلەيھىسسالامنىڭ سۈننىتىنى تىرىلدۈرۈش

ئاللاھ تائالا ئەلچىلىرىدىن ئىبراھىم ئەلەيھىسسالامدىن بىر ئىمتىھان ئالغان ۋە ئىبراھىم ئەلەيھىسسالامنىڭ ئۇ ئىمتىھاندىن ئۆتكەنلىكىنى ئېلان قىلغان. قۇربانلىق قىلىش ئارقىلىق ئەنە شۇ ئىلاھى ئىمتىھان ئەسلىنىدۇ ۋە زېھنىلەردە جانلاندىرۇلىدۇ. ئۇ ئىمتىھاننىڭ جەريانى مۇنداق:

ئۆز ۋاقتىدا ئىبراھىم ئەلەيھىسسالام ئوغلى ئىسمائىل ئەلەيھىسسالامنى قۇربانلىق قىلىپ چۈش كۆرگەن ۋە پەيغەمبەرلەرگە خاس ئىمانى ۋە ئاتلارغا خاس مېھرى بىلەن ئوغلى ئىسمائىلغا: «ئى ئوغۇلچىقىم! مەن سېنى قۇربانلىق قىلىپ چۈش كۆرۈپتىمەن، ئويلاپ باققىنا، سەن قانداق قارايسىن!» دەيدۇ، ئوغۇل دادىسىغا: «دادىكا! ساڭا بۇيرۇلغاننى قىلغىن. ئاللاھ خالىسا مېنىڭ سەۋر قىلغۇچىلاردىن ئىكەنلىكىمنى كۆرسەن!» دەپ جاۋاب بېرىدۇ.

شۇنىڭ بىلەن: «دادا - بالا ئىككىيلەن ئاللاھنىڭ ئەمرىگە تەسلىم بولۇپ، ئىبراھىم ئوغلىنى دۈم يانتقۇزىدۇ»، دەل بۇ ۋاقىتتا ئاللاھ تائالا ئىبراھىم ئەلەيھىسسالامغا: «ئى ئىبراھىم! سەن چۈشۈشنى ئەمەلگە

① 22 - سۈرە ھەج، 36 - ئايەت.

ئاشۇردۇڭ!» دەپ ندا قىلىدۇ. ئاندىن: «شۈبھىسىزكى بۇ، ئويۇچۇق بىر ئىمتىھان ئىدى. بىز ئىبراھىمغا ئوغلنىڭ ئورنىغا چوڭ بىر قۇربانلىق بەردۇق» دەپ ئىبراھىم ئەلەيھىسسالامنىڭ ئىمتىھانىدىن ئۆتكەنلىكىنى ئېلان قىلىدۇ.^①

§5. قۇربانلىقنىڭ شەرتلىرى

5 - سۈرە ئەنئامنىڭ 162 - ۋە 163 - ئايەتلىرى، 108 - سۈرە كەۋسەرنىڭ 2 - ئايىتى، 22 - سۈرە ھەجنىڭ 34 - ئايىتى قۇربانلىق قىلىشنىڭ پەرز ئىكەنلىكىنى ئوتتۇرىغا قويسا، 22 - سۈرە ھەجنىڭ 36 - ئايىتى قۇربانلىق قىلىنىدىغان ماللارنىڭ شەرتلىرىنى ۋە قۇربانلىقنىڭ گۆشلىرىنىڭ قانداق قىلىنىشىنى ئوتتۇرىغا قويدۇ. شۇنىڭ ئۈچۈن بۇ يەردە 22 - سۈرە ھەجنىڭ 36 - ئايىتىنىڭ بېشىدىكى «ئەلبۇدنه» دېگەن سۆز ئۈستىدە بىرئاز توختىلىشقا توغرا كېلىدۇ. ئاللاھ تائالا مۇنداق دەيدۇ:

﴿وَالْبَدَنَ جَعَلْنَاهَا لَكُمْ مِّنْ شَعَائِرِ اللَّهِ لَكُمْ فِيهَا حَيْرٌۭ ۖ فَأَذْكُرُوا لِسْمِ اللَّهِ عَلَيْهَا صَوَافٍ ۖ فَإِذَا وَجَبَتْ جُنُوبُهَا فَكُلُوا مِنْهَا وَأَطْعِمُوا الْقَانِعَ وَالْمُعْتَرَّ ۚ كَذَلِكَ سَخَّرْنَاهَا لَكُمْ لَعَلَّكُمْ تَشْكُرُونَ ﴿٣٦﴾ لَنْ يَنَالَ اللَّهُ لُحُومَهَا وَلَا دِمَاؤُهَا وَلَٰكِنْ يَنَالُهُ التَّقْوَىٰ مِنكُمْ ۚ كَذَلِكَ سَخَّرَهَا لَكُمْ لِتُكَبِّرُوا اللَّهَ عَلَىٰ مَا هَدَيْكُمْ ۗ وَبَشِّرِ الْمُحْسِنِينَ ﴿٣٧﴾﴾

«بىز سىلەرگە قۇربانلىق قىلىدىغان گەۋدىلىك ھايۋانلىرىڭلارنى ئاللاھنىڭ نىشانلىرىدىن قىلىپ بەردۇق. سىلەر ئۈچۈن ئۇ ھايۋانلاردا ياخشىلىق بار. ئۇ ھايۋانلارنى قاتار تۇرغۇزۇپ قۇربانلىق قىلىشقا تەييار ھالەتكە كەلتۈرگەن چېغىڭلاردا بىسىمىلاھ دەپ بوغۇزلاڭلار. ئۇلارنىڭ يانلىرى يەرگە چۈشۈپ جېنى چىققاندا ئۇلاردىن يەڭلار، قانائەتچان موھتاجلارغا ۋە ئېھتىياجىنى بىلدۈرگەن موھتاجلارغا يېگۈزۈڭلار. بىز ئۇ ھايۋانلارنى سىلەرگە ئەنە شۇنداق بويسۇندۇرۇپ بەردۇق. شۈكۈر قىلغايىسىلەر. شۈبھىسىزكى، ئاللاھقا قۇربانلىقنىڭ گۆشلىرىمۇ، قانلىرىمۇ يەتمەيدۇ. ئاللاھقا سىلەرنىڭ تەقۋالىقنىڭ يېتىدۇ. ئاللاھ ئۇ ھايۋانلارنى

① قاراڭ: 37 - سۈرە سافات، 102 ~ 107 - ئايەتلەر.

سلەرگە ئەنە شۇنداق بويسۇندۇرۇپ بەردى. ئاللاھقا تەكبىر ئېيتقايسلەر!
ئاللاھ سلەرگە توغرا يولنى كۆرسەتتى. ياخشى ئىش قىلغۇچىلارغا خۇش
خەۋەر بەرگىن»^①.

بۇ ئايەتلەرنىڭ قۇربانلىقنىڭ شەرتلىرىگە دالالەت قىلىدىغان مۇھىم
نۇقتىلىرى:

• ئەلبۇدئە **﴿الْبُدْنَ﴾** دېگەن كەلىمە. بۇ كەلىمە بەدەنە «بدنة»
كەلىمىسىنىڭ كۆپلۈك شەكلى بولۇپ، مەنىسى «گەۋدىلىك، بەستلىك،
كېلىشكەن، چىرايلىق» دېگەنلىك بولىدۇ. بۇ كەلىمىنىڭ سۈپەت ئىكەنلىكى
ۋە بۇ كەلىمىنىڭ بېشىدىكى ئەل «ال»، مۇھەممەد ئەلەيھىسسالامنىڭ
ئۈمىتى قۇربانلىق قىلىدىغان ماللارنىڭ گەۋدىلىك، بەستلىك، كېلىشكەن ۋە
چىرايلىق ماللار بولۇشىنىڭ شەرت ئىكەنلىكىگە دالالەت قىلىدۇ. بۇ ئۇ
ماللارنىڭ مەلۇم ياشقا كىرگەن، سېمىز ۋە بېجىرىم بولۇشىنىڭ لازىملىقىنى
تەلەپ قىلىدۇ.

• **﴿فَإِذَا وَجَبَتْ جُنُوبُهَا فَكُلُوا مِنْهَا وَأَطِعُوا الْقَانِعَ وَالْمُعْتَرَّ﴾**

«ئۇلارنىڭ يانلىرى يەرگە چۈشۈپ جېنى چىققاندا ئۇلاردىن يەڭلار،
قانائەتچان موھتاجلارغا ۋە ئېھتىياجىنى بىلدۈرگەن موھتاجلارغا
يېگۈزۈڭلار»^②.

قۇربانلىقتىن قان ئېقىتىشلا مەقسەت ئەمەس. ئەگەر ئۇنداق بولسا
ئىدى، قۇربانلىق قىلىنىدىغان ھايۋاننىڭ قېنى چىقىسلا كۇپايە قىلغان
بولاتتى. لېكىن قۇربانلىق قىلغۇچىنىڭ ئۆز قۇربانلىقىنىڭ گۆشىدىن ئۆزى
يېيىشكە ۋە موھتاجلارغا يېگۈزۈشكە بۇيرۇلۇشى قۇربانلىق قىلىدىغان
ھايۋاننىڭ سېمىز ۋە تېنى ساق بولۇشىنىڭ لازىملىقىنى تەلەپ قىلىدۇ.

• **﴿لَنْ يَنَالَ اللَّهُ لُحُومَهَا وَلَا دِمَاؤها وَلَكِنْ يَنَالُهُ التَّقْوَى مِنْكُمْ﴾**

① 22 - سۈرە ھەج، 36 - ۋە 37 - ئايەتلەر.

② 22 - سۈرە ھەج، 36 - ئايەت.

«ئاللاھقا قۇربانلىقلىرىڭلارنىڭ گۆشلىرىمۇ، قانلىرىمۇ يەتمەيدۇ. ئاللاھقا سىلەرنىڭ تەقۋالىقىڭلار يېتىدۇ»^①.

قۇربانلىقتىن ئاللاھقا يېتىدىغىنى ئۇنىڭ گۆشى ياكى قېنى ئەمەس، ئەكسىچە قۇربانلىق قىلغۇچىنىڭ تەقۋالىقىدۇر، خالاس. قۇربانلىق قىلىشتا ئاللاھقا بولغان تەقۋالىق ئەڭ قىممەتلىك ھايۋاننى يەنى سۈپەتلىك، ساغلام، سېمىز، بېجىرىم ۋە چىرايلىق ھايۋاننى قۇربانلىق قىلىش بىلەن ئەمەلگە ئاشىدۇ.

رەسۇلۇللاھ ئەلەيھىسسالامنىڭ قۇربانلىق قىلىشقا بولىدىغان ھايۋانلار ۋە بولمايدىغان ھايۋانلار توغرىسىدىكى ھەدىسلىرى ئەنە شۇ 22 - سۈرە ھەجنىڭ 36 - ۋە 37 - ئايەتلىرىنىڭ مەنىلىرىنى ئوتتۇرىغا قويىدۇ.

§6. قۇربانلىق قىلىشقا بولىدىغان ھايۋانلار

● قۇربانلىق قىلىنىدىغان مال تۆگە، كالا، قوي ۋە ئۆچكە قاتارلىق ھايۋانلاردىن بولۇشى لازىم. چۈنكى ئاللاھ تائالا 22 - سۈرە ھەجنىڭ 28 - ۋە 34 - ئايەتلىرىدە قۇربانلىق قىلىنىدىغان ماللارنى «ئەنئام» دەپ ئاتايدۇ. ئەنئام كەلىمىسى تۆگە، كالا، قوي ۋە ئۆچكە قاتارلىق ھايۋانلارنىلا ئىپادىلەيدۇ^②. شۇنىڭ ئۈچۈن ئۆزى ھالال بولسىمۇ ئەنئام دېيىلمەيدىغان ھايۋانلارنى قۇربانلىق قىلىشقا بولمايدۇ. مەسىلەن: ئات، جەرەن، كېپىك، بېلىق، كەپتەر ۋە توخۇ... قاتارلىق ھايۋانلار ھالال بولسىمۇ، ئۇلارنى قۇربانلىق قىلىشقا بولمايدۇ. شۇڭا رەسۇلۇللاھ ئەلەيھىسسالام ۋە ساھابىلەر رەزىيەللاھۇ ئەنھۇ ئەنئام دېگىلى بولمايدىغان ھايۋانلاردىن قۇربانلىق قىلمىغان.

● يېشىغا توشقان بولۇشى لازىم. چۈنكى يېشىغا توشمىغان ھايۋان تاكامۇللاشمايدۇ، شۇنداقلا يۇقىرىدىكى ئايەتلەردە ئوتتۇرىغا قويۇلغان سۈپەتتە بولمايدۇ.

① 22 - سۈرە ھەج، 37 - ئايەت.
② قاراڭ: 6 - سۈرە ئەنئام، 144 - ئايەت.

رەسۇلۇللاھ ئەلەيھىسسالام مۇنداق دېگەن: «پەقەت چىشىگەن ھايۋاننىلا قۇربانلىق قىلىڭلار. لېكىن چىشىگەن ھايۋان تاپالمىساڭلار، قوينىڭ ئالتە ئايىنى توشقۇزۇپ بولغىنىنى قۇربانلىق قىلساڭلار بولىدۇ»^①.

ھەدىستىكى «چىشىگەن» دېگەن سۆزنىڭ مەنىسى قۇربانلىق قىلىنىدىغان ھايۋانلاردا پەرقلىق بولىدۇ. مەسىلەن: توڭنىڭ تۆت ياشنى توشقۇزۇپ بەش ياشقا ماڭغىنى، كالىنىڭ ئىككى ياشنى توشقۇزۇپ ئۈچ ياشقا ماڭغىنى، قوي بىلەن ئۆچكىنىڭ بىر ياشنى توشقۇزۇپ ئىككى ياشقا ماڭغىنى «چىشىگەن» بولىدۇ. لېكىن ھەدىستىمۇ ئوتتۇرىغا قويۇلغاندەك قۇربانلىق قىلىش ئۈچۈن بۇنداق «چىشىگەن ھايۋان» تاپالمىغانلار 6 ئايلىقتىن ئاشقان پاقلاننى قۇربانلىق قىلسا بولىدۇ.

§7. قۇربانلىق قىلىشقا بولمايدىغان ھايۋانلار

كور، توكۇر، قۇلىقى كېسىك، مۇڭگۈزى سۇنۇق، كېسەل ۋە بەك ئورۇق ھايۋانلارنى قۇربانلىق قىلىشقا بولمايدۇ. چۈنكى بۇنداق ھايۋانلار 22 - سۈرە ھەجنىڭ 36 - ئايىتىدىكى ئەلبۇدئە «گەۋدىلىك» دېگەن سۈپەتكە ئۇيغۇن كەلمەيدۇ. مۇناسىۋەتلىك ھەدىسلەر:

ئەلى ئىبنى ئەبى تالىپ رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام بىزنى قۇربانلىق قىلىدىغان ھايۋانلىرىمىزنىڭ كۆز ۋە قۇلاقلىرىغا دىققەت قىلىشقا، قۇلىقى ئۇچىدىن ياكى ياندىن كېسىلگەن، قۇلىقى يېرىلغان ياكى تېشىلگەن ھايۋاننى قۇربانلىق قىلماسلىققا بۇيرۇدى^②.

بەرا ئەبى ئازىب رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «توكۇرلۇقى ئېنىق بولغان توكۇر، كورلۇقى ئېنىق بولغان كور، كېسەللىكى ئېنىق بولغان كېسەل ۋە يىلىكى قۇرۇغان ئورۇق ھايۋان قۇربانلىق قىلىنمايدۇ»^③.

① مۇسلىم، «سەيد ۋە زەبائىھ ۋە ما يۇئكەلۇ مىنلەھەيۋان»، 13؛ ئەبۇ داۋۇد، «داھابا»، 5؛ نەسەئى، «داھابا»، 12؛ ئىبنى ماجە، «ئەداھى»، 7.

② تىرمىزى، «ئەداھى»، 6؛ ئەبۇ داۋۇد، «داھابا»، 6؛ نەسەئى، «ئەداھى»، 10، 11، 12؛ ئىبنى ماجە، «ئەداھى»، 8.

③ مۇۋەتتا، «داھابا»، 482؛ تىرمىزى، «ئەداھى»، 5؛ ئەبۇ داۋۇد، «داھابا»، 6؛ نەسەئى، «داھابا»، 5.

يەزىد زۇمىسىر مۇنداق دەيدۇ: مەن ئۆتتە ئىبنى ئابدۇسسۇلەمنىڭ يېنىغا كېلىپ: يا ئەباۋەلدا! قۇربانلىق ئالاي دەپ چىققان ئىدىم، بولغۇدەك بىر نەرسە تاپالمىدىم، چىشلىرى چۈشۈپ كەتكەن بىر مال بار ئىدى، ئۇنىڭغا كۆڭلۈم رازى بولمىدى. سىز بۇ ئىشقا نېمە دەيسىز؟ دېدىم، ئۆتتە:

- ئۇنى ماڭا ئەكەلمىدىڭىزمۇ؟ دېدى، مەن:

- سۇبھاناللاھ! ئۇ سىز ئۈچۈن جايز، مەن ئۈچۈن جايز ئەمەس؟ دېدىم، ئۇ مۇنداق دېدى:

- ھەئە، شۇنداق، سىز شەكلىنىۋاتسىز، مەن شەكلەنمەيمەن. بىلىشكى، رەسۇلۇللاھ ئەلەيھىسسالام مۇنۇ ھايۋانلارنى قۇربانلىق قىلىشتىن توستى: قۇللىقى تۈۋىدىن كېسىك، مۈڭگۈزى تۈۋىدىن چىقىپ كەتكەن، بىر كۆزى قۇيۇۋېتىلگەن، ئورۇقلۇقىدىن ياكى كۈچسىزلىكىدىن پادىدىن ئايرىلىپ يېتىپ قالغان، پۈتى سۇنۇپ كەتكەن^①.

§8. قۇربانلىق قىلىشنىڭ ۋاقتى

ئاللاھ تائالا مۇنداق دەيدۇ:

﴿... وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُم مِّنْ بَهِيمَةِ

الْأَنْعَامِ... ﴿١٨﴾

«ئاللاھ رىزىق قىلىپ بەرگەن تۈگە، كالا، قوي ۋە ئۆچكىلەردىن ئىبارەت بولغان ھايۋانلاردىن مەلۇم كۈنلەردە بىسىملاھ دەپ قۇربانلىق قىلسۇن»^②.

ئاللاھ تائالا بۇ ئايەتتە ھاجىلارنى يۇرتلىرىدىكى چېغدا قىلىپ كەلگەن قۇربانلىقلىرىنى ھەج ئەسناسىدا ئەيىمى مەلۇمات ﴿أَيَّامٍ مَّعْلُومَاتٍ﴾ - مەلۇم كۈنلەر دا يەنى ئۆزلىرى بىلىدىغان كۈنلەردە قىلىشقا بۇيرۇيدۇ، 2

① ئەبۇ داۋۇد، «داھابا»، 6.

② 22 - سۈرە ھەج، 28 - ئايەت.

- سۈرە بەقەرەنىڭ 203 - ئايىتىدە ئۇلارنى ئەيىبىمى مەئدۇدات ﴿أَيَّامٍ مَّعْدُودَاتٍ﴾
- ساناقلىق كۈنلەر﴾ دا زىكىر ئېيتىشقا بۇيرۇپ مۇنداق دەيدۇ:

﴿وَأَذْكُرُوا اللَّهَ فِي أَيَّامٍ مَّعْدُودَاتٍ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ
تَأَخَّرَ فَلَا إِثْمَ عَلَيْهِ لِمَنِ اتَّقَىٰ وَاتَّقُوا اللَّهَ وَاعْلَمُوا أَنَّكُمْ إِلَيْهِ تُحْشَرُونَ ﴿٣١٧﴾﴾

«ساناقلىق كۈنلەردە ئاللاھنى زىكىر قىلىڭلار. كىمكى ئالدىراپ
مىنادىن ئىككى كۈندە قايتسا، ئۇنىڭغا گۇناھ يوق. كىمكى مىنادا يەنە بىر
كۈن قالسا، ئۇنىڭغىمۇ گۇناھ يوق. بۇ تەقۋادار بولغان كىشى ئۈچۈندۇر.
ئاللاھقا تەقۋادارلىق قىلىڭلار. بىلىڭلاركى، سىلەر ئۇنىڭ ھۇزۇرىغا
يىغىلىسىلەر»^①.

ئەيىبام (كۈنلەر) يەۋم (كۈن) نىڭ كۆپلۈك شەكلىدۇر. ئەرەبچىدە
كۆپلۈك شەكىل ئاز بولغاندا ئۈچىنى كۆرسىتىدۇ، ئەگەر دەلىل بولسا ئۈچتىن
ئارتۇق ساننى ئىپادىلەيدۇ.

ئاللاھ تائالانىڭ ﴿أَيَّامٍ مَّعْدُودَاتٍ﴾ - ساناقلىق كۈنلەر﴾ دېگەن سۆزى،
داۋامىدىكى ﴿فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ﴾ -
كىمكى ئالدىراپ مىنادىن ئىككى كۈندە قايتسا، ئۇنىڭغا گۇناھ يوق. كىمكى
مىنادا يەنە بىر كۈن قالسا، ئۇنىڭغىمۇ گۇناھ يوق﴾ دېگەن سۆزنىڭ دالالەت
قىلىشى بىلەن ئۈچىنى ئىپادىلەيدۇ. بۇ ئۈچ كۈن تەشرىق كۈنلىرى دەپ
ئاتىلىدۇ ۋە بۇ كۈنلەردىمۇ قۇربانلىق قىلىشقا بولىدۇ. چۈنكى رەسۇلۇللاھ
ئەلەيھىسسالام مۇنداق دېگەن: «تەشرىق كۈنلىرىنىڭ ھەممىسىدە قۇربانلىق
قىلىشقا بولىدۇ»^②.

تەشرىق كۈنلىرى نەھىر كۈنىنى (ھېيتنىڭ بىرىنچى كۈنىنى) ئۆز
ئىچىگە ئالمايدۇ. چۈنكى ھاجىلارنىڭ «ساناقلىق كۈنلەر» دە ئاللاھنى زىكىر
قىلىش (ئاللاھۇ ئەكبەر دەپ شەيتانغا تاش ئېتىش) پائالىيىتى، زۇلھەججە
ئېيىنىڭ ئون بىرىنچى كۈنى يەنى ھېيتنىڭ ئىككىنچى كۈنى باشلىنىپ ئۈچ
كۈن داۋاملىشىدۇ. «ساناقلىق كۈنلەر» دىن ئىبارەت بولغان بۇ ئۈچ كۈنگە

① 2 - سۈرە بەقەرە، 203 - ئايەت.

② ئەھمەد ئىبنى ھەنبەل، مۇسەئەد، 27: 316 - 317.

نەھىر كۈنى (ھېيتنىڭ بىرىنچى كۈنى) قوشۇلسا «مەلۇم كۈنلەر» بولىدۇ. بۇ «مەلۇم كۈنلەر» نىڭ تۆت كۈن ئىكەنلىكىگە، «ساناقلىق كۈنلەر» نىڭ ئۈچ ئىكەنلىكى ۋە نەھىر كۈنىنىڭ بۇ ئۈچ كۈننىڭ ئىچىگە كىرمەيدىغانلىقى دەلىل بولىدۇ. بۇنى تۆۋەندىكى ھەدىسىمۇ تەكىتلەيدۇ:

ئۇقبە ئىبنى ئامىر رەزىيەللاھۇ ئەنھۇ دىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «ئەرەفە كۈنى، نەھىر كۈنى (ھېيتنىڭ بىرىنچى كۈنى) ۋە تەشرىق كۈنلىرى بىز ئەھلى ئىسلامنىڭ بايرىمىمىزدۇر. ئۇ كۈنلەر يېمەك ۋە ئىچمەك كۈنلىرىدۇر»^①.

پۈتۈن بۇلارغا ئاساسەن، قۇربانلىق قىلىشنىڭ ۋاقتى ھېيتنىڭ بىرىنچى كۈنى باشلىنىپ، ھېيتنىڭ تۆتىنچى كۈنى كۈن پانقۇچىلىك داۋاملىشىدۇ. لېكىن ھېيت كۈنىنىڭ چىقىشى بىلەن ئەمەس، ھېيت نامىزىنىڭ ئوقۇلۇشى بىلەن باشلانغانلىقى ئۈچۈن قۇربانلىقنىڭ دەسلەپكى ۋاقتى ھېيت نامىزى ئوقۇلۇپ بولغان ۋاقتتۇر. رەسۇلۇللاھ ئەلەيھىسسالام مۇنداق دېگەن:

«قۇربانلىقنى ھېيت نامىزىدىن ئىلگىرى بوغۇزلىغان كىشى بىلسۇنكى، بوغۇزلىغىنى، ئائىلىسىگە تەقدىم قىلغان گۆشتۇر، ئۇ ھەرگىزمۇ قۇربانلىق ئەمەستۇر»^②.

§9. قۇربانلىققا ئالاقىدار باشقا مەسىلىلەر

• بىر قوې قۇربانلىق قىلىش پۈتۈن بىر ئائىلىگە كۇپايە قىلىدۇ. ئەبۇ ئەييۇب ئەنسارى رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالامنىڭ دەۋرىدە بىر كىشى ئۆزى ۋە ئائىلىسى ئۈچۈن بىر قوې قۇربانلىق قىلاتتى. ئۇلار قۇربانلىقنىڭ گۆشىدىن ئۆزلىرى يەيتتى ۋە باشقىلارغا يېگۈزەتتى^③.

① ئەبۇ داۋۇد، «سەۋم»، 49؛ تىرمىزى، «سەۋم»، 59؛ نەسەئى، «مەناسىك»، 195.

② بۇخارى، «ئەداھى»، 1، 4، 12، «ئىدەين»، 5، 23؛ مۇسلىم، «ئەداھى»، 16؛ نەسەئى، «ئىدەين»، 30.

③ تىرمىزى، «ئەداھى»، 10؛ ئىبنى ماجە، «ئەداھى»، 2، 10؛ ئەھمەد ئىبنى ھەنبەل، مۇسنەد، 29.

• تۆگە يەتتە كىشىگە (ئائىلىگە)، كالا يەتتە كىشىگە قۇربانلىق بولىدۇ. چۈنكى رەسۇلۇللاھ ئەلەيھىسسالامنىڭ دەۋرىدە بىر تۆگە يەتتە كىشى ئۈچۈن، بىر كالا يەتتە كىشى ئۈچۈن قۇربانلىق قىلىنىدىغانلىقى رىۋايەت قىلىندۇ^①.

• قۇربانلىقنى ئۆلتۈرۈش جەريانىدا ئۇنىڭغا ئەزىيەت قىلىشقا بولمايدۇ. شۇڭا پىچاقنى چاقلاش ياكى بىلەش ئارقىلىق ئىتتىكىلىتىش كېرەك. چۈنكى رەسۇلۇللاھ ئەلەيھىسسالام مۇنداق دېگەن: «شۈبھىسىزكى، ئاللاھ ھەر نەرسىگە ياخشىلىق قىلىشنى سۆيىدۇ. شۇنىڭ ئۈچۈن مال بوغۇزلىساڭلار ياخشى بوغۇزلاڭلار، بىرىڭلار پىچىقنى ئىتتىكىلەتسۇن ۋە بوغۇزلىماقچى بولغان مېلىنى راھەتلەتسۇن»^②.

• مالغا پىچاق سۈرۈشتىن بۇرۇن «بىسىمىللاھ، ئاللاھۇ ئەكبەر» دېيىش لازىم. بۇ پەرزدۇر. 22 - سۈرە ھەجنىڭ 34 - ۋە 36 - ئايەتلىرى بۇنىڭغا دالالەت قىلىدۇ.

• قۇربانلىقنىڭ گۆشىنى ئۈچكە تەقسىم قىلىپ، بىر قىسمىنى ئائىلىسىگە يېگۈزۈش، بىر قىسمىنى پېقىر - مىسكىنلەرگە سەدىقە قىلىش، بىر قىسمىنى ئۇرۇق - تۇغقان، قولۇم - قوشنا ۋە دوست - بۇرادەرلىرىگە ھەدىيە قىلىش ياخشىدۇر. چۈنكى 22 - سۈرە ھەجنىڭ 36 - ئايىتىنىڭ مەزمۇنى بۇنىڭغا دالالەت قىلىدۇ.

• قۇربانلىقنىڭ تېرىسىنى ياخشى يوللارغا سەرپ قىلىش ياخشىدۇر. چۈنكى قۇربانلىق قىلغۇچى قۇربانلىقنى ئاللاھ يولىدا ئاتىغانلىقى ئۈچۈن ئۇنىڭ بىر پارچىسى بولغان تېرىسىنى ئاللاھ يولىدا بېرىۋېتىشى ياخشى ئىشتۇر.

• قۇربانلىقنى سويۇپ بەرگەن قاسساپقا قۇربانلىقنىڭ گۆشىدىن ياكى باشقا ئەزالىرىدىن (مەسىلەن: كالا - پاچىقنى، تېرىسىنى) ئەجرىگە ھېسابلاپ بېرىشكە بولمايدۇ. لېكىن قۇربانلىقنىڭ گۆشىدىن ئەجرىگە ھېسابلىماي بېرىشكە بولىدۇ.

① مۇسلىم، «ھەج»، 350؛ مۇۋەتتا، «داھىيا»، 9؛ تىرمىزى، «ھەج»، 66؛ ئەبۇ داۋۇد، «داھىيا»، 7؛ نەسەئى، «داھىيا»، 16.

② نەسەئى، «داھىيا»، 21، 26؛ ئەھمەد ئىبنى ھەنبەل، مۇسەئەد، 28؛ 342.

ئەلى رەزىيەللاھۇ ئەنھۇ مۇنداق دەيدۇ: رەسۇلۇللاھ مېنى ئەۋەتىپ ئۆزىنىڭ قۇربانلىق توڭلىرىنى قۇربانلىق قىلىشىغا، ئۇلارنىڭ گۆش، تېرە ۋە يوپۇقلىرىنى سەدىقە قىلىشىغا، ئۇلاردىن قاسساپقا بىر نەرسە بەرمەسلىكىمگە بۇيرۇدى». ئەلى رەزىيەللاھۇ ئەنھۇ: قاسساپنىڭ ھەققىنى يېنىمىزدىن بېرەتتۇق دەيدۇ^①.

بۇ ھەدىس يۇقىرىدىكى ئىككى مەسىلىگە دەلىل بولىدۇ.

① بۇخارى، «ھەج»، 112، 120، 122، «ۋاكالىت»، 1؛ مۇسلىم، «ھەج»، 348؛ ئەبۇ داۋۇد، «مەناسىك»، 20؛ ئىبنى ماجە، «مەناسىك»، 97.

VIII نەزىر ۋە قەسەملەر

§1. نەزىر

نەزىرنىڭ مەنىسى - دىندا ئەمىر قىلىنمىغان تۇرۇقلۇق ئادا قىلىنىشى ئۈستىگە ئېلىنغان نەرسە دېگەن بولىدۇ^①. مەسىلەن: بىر كىشى ئاللاھ رىزاسى ئۈچۈن بىر ئۆمرە قىلىشنى ياكى بىرقانچە كۈن نەپلە روزا تۇتۇشنى ياكى بىرقانچە رەكئەت نەپلە ناماز ئۆتەشنى ۋە ياكى بىر مىقدار پۇلنى ئاللاھ يولىدا چىقىم قىلىشنى ئۆزىگە ۋەزىپە قىلسا، ئۇ نەرسىلەرنىڭ ھەر بىرى بىرەر نەزىر ھېسابلىنىدۇ. بۇنداق نەزىرلەرنى ئورۇنلاشنىڭ، جەننەتكە كىرىدىغان كىشىلەرنىڭ سۈپەتلىرىدىن بىرى ئىكەنلىكى 76 - سۈرە ئىنساننىڭ 7 - ئايىتىدە بايان قىلىنىدۇ. ئاللاھنىڭ دىنىدىكى «نەزىر» مانا مۇشۇنداق نەزىرلەردۇر.

ئەمما ئۇيغۇر مۇسۇلمانلارنىڭ ئارىسىدا مېيىتنىڭ ئارقىسىدىن «بامدىتى»، «ئۈچى»، «يەتتىسى»، «يىگىرمىسى»، «قىرىقى» ۋە «يىلى» دەپ ئۆتكۈزۈلىدىغان ۋە «بالا - قازاننىڭ دەپى ئۈچۈن»، «مۇراد - مەقسەتنىڭ ھاسىل بولۇشى ئۈچۈن» ئۆتكۈزۈلىدىغان نەزىرلەر بار. بۇلار نەزىر دەپ ئاتالغان بولسىمۇ ئەمەلىيەتتە دىنىمىزدا كۆرسىتىلگەن نەزىرلەردىن ھېساپلانمايدۇ. بۇنىڭدىن قاتتىق ساقلىنىش لازىم. چۈنكى دىنىمىز مېيىتنىڭ ئارقىسىدىن قىلىنىدىغان ئىشلارنى، يامانلىقنىڭ دەپى ۋە ياخشىلىقنىڭ ھاسىل بولۇشى ئۈچۈن قىلىنىدىغان ئىشلارنى تەپسىلىي ئۆگەتكەن. ئۇلارنىڭ ئىچىدە بۇنداق نەزىرلەر يوق.

§2. قەسەملەر

1. ئېنىقلىمىسى ۋە ماھىيىتى

قەسەم ئەسلى ئەرەبچە سۆز بولۇپ، سۆزنىڭ راست ئىكەنلىكىنى ياكى قىلمىشنىڭ توغرا ئىكەنلىكىنى ۋە ياكى ئىرادىسىنىڭ چىڭ ئىكەنلىكىنى ئىسپاتلاش ئۈچۈن مۇقەددەس نەرسىلەرنىڭ نامىنى تىلغا ئېلىپ تۇرۇپ

① ئەھمەت ئۆزەل، «ئاداق - نەزىر»، تۈركىيە دىيانەت ئىسلام ئېنىسكلوپېدىيەسى (ئىستانبۇل: تۈركىيە دىيانەت ۋەقىفە نەشرىياتى، 1988)، 1: 337.

ئېيتىلغان سۆز دېگەن مەنىنى ئىپادىلەيدۇ. قەسەم تىلىمىزدا «ئانت» دەپمۇ ئاتىلىدۇ.

فقھ ئاتالغۇسىدا قەسەم - بىر كىشىنىڭ بىر ئىشنى قىلىش ياكى قىلماسلىقى ھەققىدە، بىر ھادىسىنىڭ توغرا ياكى خاتالىقى ھەققىدە ئاللاھنىڭ ئىسمىنى ياكى سۈپەتلىرىدىن بىرنى تىلغا ئېلىپ سۆزىنىڭ راستلىقىنى قۇۋۋەتلەندۈرۈشىدىن ئىبارەت. مەسىلەن: «ئاللاھ بىلەن قەسەمكى بۇ ئىشنى قىلمايمەن ياكى ئاللاھ بىلەن قەسەمكى بۇ يەرگە بارمايمەن، ئاللاھ بىلەن قەسەمكى قەرزىمنى تۆلىدىم، ئاللاھ شاھىد بولسۇن، ئاللاھ ھەققى ئۈچۈن قەسەم قىلىمەن، ئاللاھنىڭ ئىسمى بىلەن قەسەم قىلىمەن» دېگەن سۆزلەردىن قايسى بىرنى قەسەم نىيىتى بىلەن ئېيتسا ئاللاھنىڭ نامى بىلەن قەسەم قىلغان بولىدۇ^①.

خەلق ئارىسىدا بەزى سۆز - ھەرىكەتلەر قەسەم مەنىسىدە ئىشلىتىلىدۇ. مەسىلەن: «ئۇۋالىم بولسۇن، ھەرەمنىڭ ھەققى، پەيغەمبەرنىڭ ھۆرمىتى،...» دېگەندەك سۆزلەر بىلەن ۋە قۇرئان تۇتۇپ بېرىش، ناندىن ئانلاپ بېرىش، تۇزغا دەسسەپ بېرىش،... قاتارلىق ئىشلار بىلەن قەسەم قىلغانلارنىڭ قەسەمى ھېسابلانمايدۇ، لېكىن بۇنداق سۆز - ھەرىكەتلەر بىلەن قەسەم قىلغانلار ئاللاھقا شېرىك كەلتۈرگەن بولىدۇ. مۇناسىۋەتلىك ھەدىسلەر تۆۋەندىكىچە:

«قەسەم قىلماقچى بولغان كىشى ئاللاھتىن غەيرىنىڭ نامى بىلەن قەسەم قىلمىسۇن»^②.

«كىمكى ئاللاھتىن غەيرى بىلەن قەسەم قىلىدىكەن چوقۇم شېرىك كەلتۈرگەن بولىدۇ»^③.

① ئەرتۇغرۇل بويۇنقالىن، «يەمىن»، تۈركىيە دىيانەت ئىسلام ئېنىسكلوپېدىيەسى (ئىستانبۇل: تۈركىيە دىيانەت ۋەققى نەشرىياتى، 2013)، 43: 417 - 420.

② نەسەئى، «ئەيجان»، 4.

③ ئەھمەد ئىبنى ھەنبەل، مۇسەئەد، 2: 34.

«ئاللاھ ئاتىلىرىڭلارنىڭ نامى بىلەن قەسەم قىلىشىڭلارنى مەنىنى قىلدى. كىم قەسەم قىلماقچى بولسا ئاللاھ بىلەن قەسەم قىلسۇن ياكى سۈكۈت قىلسۇن»^①.

دىنىمىزدا قەسەم قىلىش رۇخسەت قىلىنغان بولسىمۇ لېكىن تاينى يوق ئىشلارغا قەسەم قىلىش ياكى قەسەم قىلىشنى ئادەت قىلىۋېلىش توغرا ئەمەس. مۇسۇلمان - قەسەم قىلىشقا ئىھتىياجى چۈشمەيدىغان دەرىجىدە سۆزىدە ئىشەنچلىك بولۇشقا تېرىشىش كېرەك. يالغان قەسەم قىلىش ۋە قەسەمدە تۇرماسلىق چوڭ خاتالىقتۇر. ئاللاھ تائالا مۇنداق دەيدۇ:

﴿وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ ﴿٩١﴾﴾

«ئاللاھ بىلەن ئەھدىلەشسەڭلار، ئەھدەڭلارغا ۋاپا قىلىڭلار. ئاللاھنى ئۆزۈڭلارغا گۈۋاھچى قىلىپ تۇرۇپ مۇستەھكەملىگەن قەسەملىرىڭلارنى بۇزماڭلار. ئاللاھ قىلمىشىڭلارنى بىلىپ تۇرىدۇ»^②.

بىر كىشى يامان بىر ئىشنى قىلىشقا ياكى ياخشى بىر ئىشنى قىلماسلىققا قەسەم قىلغان بولسا، بۇ قەسەمنى بۇزۇشى ۋە كەففارەت بېرىشى كېرەك. بۇ ھەقتە ئاللاھ تائالا مۇنداق دەيدۇ:

﴿وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا بَيْنَ النَّاسِ وَاللَّهُ سَمِيعٌ عَلِيمٌ ﴿٢٢٤﴾﴾

«ئاللاھنىڭ نامى بىلەن قەسەم ئىچتىم دەپ ياخشىلىق قىلىشتىن، تەقۋادارلىق قىلىشتىن ۋە ئىنسانلارنىڭ ئارىسىنى ياراشتۇرۇپ قويۇشتىن باش تارتماڭلار. ئاللاھ ئاڭلاپ تۇرغۇچىدۇر، بىلىپ تۇرغۇچىدۇر»^③.

مۇناسىۋەتلىك بىر ھەدىس مۇنداق:

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «كىمكى بىر ئىشقا قەسەم قىلسا، ئۇنىڭدىن

① بۇخارى، «ئەيمان»، 4؛ مۇسلىم، «ئەيمان»، 3؛ ئەبۇ داۋۇد، «ئەيمان»، 5؛ نەسەئى، «ئەيمان»، 3.

② 16 - سۇرە نەھل، 91 - ئايەت.

③ 2 - سۇرە بەقەرە، 224 - ئايەت.

باشقا بىر ئىشنى ئۇنىڭدىن ياخشىراق دەپ قارىسا قەسىمگە كەففارەت بېرىپ ياخشى دەپ بىلگەن ئىشنى قىلسۇن»^①.

2. قەسەمنىڭ تۈرلىرى

(1) بېھۇدە قەسەم

بۇ قەسەمگە گۇناھمۇ يېزىلمايدۇ. كەففارەت بېرىشمۇ كەتمەيدۇ. مەسىلەن: «ياق ۋەللاھى، ماقۇل ۋەللاھى، خۇدا ھەققى» دېگەندەك تىلغا رام بولۇپ قالغان سۆزلەرنى، قەسەمنى نىيەت قىلماستىن قىلىش «بېھۇدە قەسەم» ھېسابلىنىدۇ. بۇنىڭغا كەففارەت كەلمەيدۇ ۋە كەچۈرۈلىدۇ. ئاللاھ تائالا مۇنداق دەيدۇ:

﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَٰكِنْ يُؤَاخِذُكُم بِمَا كَسَبْتُمْ فُلُوبِكُمْ وَاللَّهُ عَفُورٌ حَلِيمٌ ﴿٢٢٥﴾﴾

«ئاللاھ سىلەرنى دىققەتسىزلىك بىلەن ئىچكەن قەسەملىرىڭلار ئۈچۈن ئەمەس، بەلكى كۆڭۈلدىن نىيەت قىلىپ ئىچكەن قەسەملىرىڭلار ئۈچۈن جاۋابكارلىققا تارتىدۇ. ئاللاھ مەغپىرەت قىلغۇچىدۇر، ھەلىمدۇر»^②.

(2) چىگىلگەن قەسەم ۋە كەففارەتنى

بۇ بىرەر ئىشنى قىلىش ئۈچۈن ياكى قىلماسلىق ئۈچۈن ئىچىلگەن قەسەم بولۇپ، بۇزۇلسا كەففارەت بېرىش لازىم بولىدۇ. ئاللاھ تائالا مۇنداق دەيدۇ:

﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَٰكِنْ يُؤَاخِذُكُم بِمَا عَقَدْتُمُ الْأَيْمَانَ فَكَفَرْتُمْ بِهِ ۖ إِطْعَامَ عَشْرَةِ مَسْكِينٍ مِنْ أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ تَخْرِيرُ رَقَبَةٍ ۖ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۚ ذَٰلِكَ كَفْرُهُ أَيْمَانِكُمْ إِذَا حَلَفْتُمْ ۚ وَاحْفَظُوا أَيْمَانَكُمْ ۚ كَذَٰلِكَ يُبَيِّنُ اللَّهُ لَكُمْ ءَايَاتِهِ ۚ لَعَلَّكُمْ تَشْكُرُونَ ﴿٨٩﴾﴾

① مۇسلىم، «ئەيمان»، 11: تىرمىزى، «ئەبۇبۇن نۇزۇر ۋەلئەيمان»، 6: نەسەئى، «ئەيمان ۋە نۇزۇر»،

14: ئىبنى ماجە، «كەففارات»، 7.

② 2 - سۈرە بەقەرە، 225 - ئايەت.

«ئاللاھ سىلەرنى دىققەتسىزلىكتىن قىلغان قەسەملىرىڭلار ئۈچۈن جاۋابكارلىققا تارتمايدۇ. لېكىن قەستەن قىلغان قەسەملىرىڭلار ئۈچۈن جاۋابكارلىققا تارتىدۇ، بۇنداق قەسەمنى بۇزۇشنىڭ كەففارىتى ئائىلەڭلەرگە بېرىدىغان تاماقنىڭ ئوتتۇرا دەرىجىلىكىدىن ئون مىسكىگە تاماق بېرىشتۇر ياكى ئۇلارغا كىيىم بېرىشتۇر ياكى بىر قۇل ئازاد قىلىشتۇر. كىمكى تاپالمىسا، ئۈچ كۈن روزا تۇتۇشى لازىم. بۇ ئەنە شۇ قەستەن قىلىپ بۇزغان چېغىڭلاردا، ئۇنىڭ كەففارىتىدۇر. قەسىمىڭلاردا تۇرۇڭلار. ئاللاھ ئايەتلىرىنى سىلەرگە مانا مۇشۇنداق بايان قىلىدۇ. شۈكۈر قىلغايىسىلەر»^①.

3) يالغان قەسەم

ئۆزىنىڭ يالغىنىنى راست قىلىپ كۆرسىتىش ئۈچۈن ياكى كىشىلەرنىڭ مال - مۈلكىنى ناھەق يۇلۇۋېلىش ياكى باشقىلارنىڭ ھەققىنى يوق قىلىۋېتىش ئۈچۈن يالغاندىن قىلىنغان قەسەم «يالغان قەسەم» ھېسابلىنىدۇ. ئاللاھ تائالا مۇنداق دەيدۇ:

﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ ﴿٧٧﴾﴾

«ئاز مەنپەئەتنى دەپ ئاللاھقا بەرگەن ئەھدىسىنى ۋە قەسەملىرىنى بۇزىدىغانلارنىڭ ئاخىرەتتە ھېچبىر نېسىۋىسى بولمايدۇ، ئاللاھ قىيامەت كۈنى ئۇلارغا گەپ قىلمايدۇ، ئۇلارغا قارىمايدۇ ۋە ئۇلارنى پاكلىمايدۇ. ئۇلارغا ئەلەملىك ئازاب بار»^②.

مۇناسىۋەتلىك ھەدىسلەر:

- ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «كىمكى بىر مۇسۇلماننىڭ پۇل -

① 5 - سۈرە مائىدە، 89 - ئايەت.

② 3 - سۈرە ئال ئىمران، 77 - ئايەت.

مېلىنى يولۇۋېلىش ئۈچۈن يالغان قەسەم ئىچىدىكەن، ئاللاھ ئۇنىڭغا دەرغەزەپ بولغان ھالدا مۇلاقات بولىدۇ»^①.

● ئەبۇ ئۇمامە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام: «كىمكى بىر مۇسۇلماننىڭ ھەققىنى يالغان قەسەم بىلەن ئېلىۋالسا، ئاللاھ ئۇنىڭغا دوزاخنى لايىق، جەننەتنى ھارام قىلىدۇ» دېدى. بىر كىشى: «ئازغىنە نەرسە بولسىمۇ شۇنداق بولامدۇ؟ ئى رەسۇلۇللاھ» دېدى. پەيغەمبەر ئەلەيھىسسالام: «مىسۋاك دەرەخىدىن بىر تال شاخ چاغلىق نەرسە بولسىمۇ شۇنداق بولىدۇ» دېدى^②.

● ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «چوڭ گۇناھلار ئاللاھقا شېرىك كەلتۈرۈش، ئاتا - ئانىنى قاقشىتىش، ناھەق ئادەم ئۆلتۈرۈش ۋە يالغان قەسەم قىلىش قاتارلىقلاردىن ئىبارەت»^③.

① بۇخارى، «مۇسافات»، 5، «ئەيمان ۋە نۇزۇر»، 11؛ مۇسلىم، «ئىمان»، 220؛ تىرمىزى، «بۇيۇغى»، 42؛ ئىبنى ماجە، «ئەھكام»، 8.

② مۇسلىم، «ئىمان»، 218.

③ بۇخارى، «ئەيمان ۋە نۇزۇر»، 16؛ نەسەئى، «تەھرىمى دەم»، 2.

IX يېمەك - ئىچمەك

§1. ئومۇمىي بايان

قۇرئان كەرىمدە پەرقلىق مۇناسىۋەتلەر بىلەن ئىنسانلارنىڭ يېمەك - ئىچمەكلىرى زىكر قىلىندۇ. مەسلەن: ئۇلارنىڭ بىر قىسمى ئاللاھ تائالانىڭ قۇدرەت ۋە ھېكمىتىنى ئوتتۇرىغا قويۇش ئۈچۈن زىكر قىلىندۇ. بىر قىسمى ئاللاھ تائالانىڭ ئىنسانىيەتكە ئاتا قىلغان نېمەتلىرىنىڭ قاتارىدا زىكر قىلىندۇ، بىر قىسمى جەننەتنىڭ نېمەتلىرى قاتارىدا زىكر قىلىندۇ.

ئاللاھ تائالا مۇنداق دەيدۇ:

﴿وَفِي الْأَرْضِ قِطْعٌ مُّتَجَلِّوْرَةٌ وَجَنَّتْ مِّنْ أَعْنَبٍ وَزَرْعٌ وَنَخِيلٌ صِنْوَانٌ وَعَيْرٌ صِنْوَانٍ يُسْقَىٰ بِمَاءٍ وَاحِدٍ وَنُفِضَلُ بَعْضُهَا عَلَىٰ بَعْضٍ فِي الْأَكْلِ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ ﴿٤١﴾﴾

«زېمىندا بىر - بىرىگە قوشنا ھەر خىل يەر پارچىلىرى^①، ئۈزۈملەردىن ھاسىل بولغان باغلار، ئېكىنلەر، بىر ئۇرۇقتىن ئوخشاش بىرقانچە تال ئۈنۈپ چىققان ۋە بىر ئۇرۇقتىن پەقەتلا بىر تال ئۈنۈپ چىققان خورما دەرەخلىرى بار. بۇلارنىڭ ھەممىسى بىر خىل سۇ بىلەن سۇغىرىلىدۇ. شۇنداق تۇرۇقلۇق بىز مەھسۇلاتىنىڭ بەزىسىنى بەزىسىدىن تەمدە ئۈستۈن قىلىمىز. شۈبھىسىزكى، بۇلاردا ئەقىللىرىنى ئىشلىتىدىغان قەۋم ئۈچۈن ھەقىقەتەن ئايەتلەر بار»^②.

﴿اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ ﴿٣٤﴾﴾

① بىر - بىرىگە يېقىن، لېكىن ھەر خىل. يەنى يەر - مۇنبەت يەر، شورلۇق يەر، ئاچچىق يەر، تاتلىق يەر، يۇمشاق يەر، قانتىق يەر، تۇز يەر، ئېگىز - پەس يەر دېگەندەك بىرقانچە خىلغا ئايرىلىدۇ. ھەتتا يەرلەرنىڭ رەڭگىمۇ ھەر خىل بولىدۇ. ھالبۇكى، ھەممىسىنىڭ ئۈستىگە قۇياش، ئاي ۋە يۇلتۇز نۇرلىرى ئوخشاشلا چۈشىدۇ. يامغۇرمۇ ئوخشاشلا ياغىدۇ.

② 13 - سۈرە رەئد، 4 - ئايەت.

«ئاللاھ شۇنداق زاتكى، ئاسمانلارنى ۋە زېمىننى ياراتتى، ئاسماندىن سۇ چۈشۈرۈپ، سىلەرگە رىزىق بولسۇن دەپ ئۇ سۇ ئارقىلىق تۈرلۈك - تۈرلۈك مېۋە ۋە مەھسۇلاتلارنى چىقاردى، ئۆز ئەمرى بىلەن دېڭىزدا ئۈزۈشى ئۈچۈن كېمىلەرنى سىلەرگە بويسۇندۇرۇپ بەردى، ئۆستەڭلەرنى سىلەرگە بويسۇندۇرۇپ بەردى»^①.

﴿مَثَلُ الْجَنَّةِ الَّتِي وَعَدَ الْمُتَّقُونَ فِيهَا أَنْهَارٌ مِنْ مَاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرَ طَعْمُهُ وَأَنْهَارٌ مِنْ حَمْرٍ لَذَّةٍ لِلشَّرْبِينَ وَأَنْهَارٌ مِنْ عَسَلٍ مُصَفًّى وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِنْ رَبِّهِمْ كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ﴾^②

«تەقۋادارلارغا ۋەدە قىلىنغان جەننەت مۇنداق: ئىچىدە بۇزۇلمىغان سۇ ئۆستەڭلىرى، تەمى ئۆزگەرمىگەن سۈت ئۆستەڭلىرى، ئىچكۈچىلەرگە لەززەت بېغىشلايدىغان مەي ئۆستەڭلىرى ۋە سۈزۈلدۈرۈلگەن ھەسەل ئۆستەڭلىرى بار. ئۇلار ئۈچۈن ئۇ جەننەتتە ھەر تۈرلۈك مېۋە ۋە رەببىدىن مەغپىرەت بار. بۇ نېمەتلەرگە ئېرىشكەن تەقۋادارلار، دوزاختا مەڭگۈ قالدىغان، قايناق سۇ بىلەن سۇغرىلغان، قايناق سۇ ئۈچەيلىرىنى پارچە - پارچە قىلىۋەتكەن كىشىلەر بىلەن ئوخشاشمۇ؟»^②.

§2. ئىچىملىكلەر

1. سۇ

ئاللاھ تائالا مۇنداق دەيدۇ:

﴿وَاللَّهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَةً لِقَوْمٍ يَسْمَعُونَ﴾^③

① 14 - سۈرە ئىبراھىم، 32 - ئايەت.

② 47 - سۈرە مۇھەممەد، 15 - ئايەت.

«ئاللاھ ئاسماندىن سۇ چۈشۈرۈپ ئۇنىڭ بىلەن ئۆلۈك تۇپراققا ھايات بەرمەكتىدۇر. شۈبھىسىزكى، بۇنىڭدا قۇلاق سالىدىغان قەۋم ئۈچۈن ئايەت بار»^①.

﴿أَوَلَمْ يَرَ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا^ط
وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ ﴿٣٠﴾﴾

«كاپىرلار كۆرمىدىمۇ؟ ئاسمانلار بىلەن زېمىن تۇتاش ئىدى، ئۇ ئىككىسىنى بىز ئايرىدۇق، بىز ھەر جانلىق نەرسىنى سۇدىن ياراتتۇق. ئۇلار يەنىلا ئىشەنمەمدۇ؟»^②.

﴿وَاللَّهُ خَلَقَ كُلَّ دَابَّةٍ مِّن مَّاءٍ فَمِنْهُمْ مَّن يَمْشِي عَلَى بَطْنِهِ ۖ وَمِنْهُمْ مَّن يَمْشِي عَلَى رِجْلَيْنِ وَمِنْهُمْ مَّن يَمْشِي عَلَى أَرْبَعٍ يَخْلُقُ اللَّهُ مَا يَشَاءُ إِنَّ اللَّهَ عَلَىٰ كُلِّ شَيْءٍ قَدِيرٌ ﴿٤٥﴾﴾

«ئاللاھ پۈتكۈل جانلىقلارنى سۇدىن ياراتتى. ئۇلارنىڭ بەزىسى قورسىقى بىلەن ماڭىدۇ، بەزىسى ئىككى پۇتى بىلەن ماڭىدۇ، بەزىسى تۆت پۇتى بىلەن ماڭىدۇ. ئاللاھ خالىغىنىنى يارىتىدۇ. چۈنكى ئاللاھ ھەر نەرسىگە قادىردۇر»^③.

﴿وَأَذْكُرُ عَبْدَنَا أَيُّوبَ إِذْ نَادَىٰ رَبَّهُ ۖ أَنِّي مَسَّنِيَ الشَّيْطَانُ بِنُصْبٍ وَعَذَابٍ ﴿٥١﴾
أَرْكُضْ بِرِجْلِكَ ۖ هَذَا مُغْتَسَلٌ بَارِدٌ وَشَرَابٌ ﴿٥٢﴾﴾

«بەندىمىز ئەيىۋبنى زىكەر قىلغىن، ئۇ ئۆز ۋاقتىدا رەببىگە: «شەيتان ماڭا ھارغىنلىق ۋە ئازاب يەتكۈزدى» دەپ ندا قىلغان ئىدى. ئۇنىڭغا «پۈتۈڭنى يەرگە ئۇرغىن، ئەنە سوغۇق سۇ! يۇيۇنسىن ۋە ئىچسىن» دېدۇق»^④.

① 16 - سۇرە نەھل، 65 - ئايەت.

② 21 - سۇرە ئەنئىيا، 30 - ئايەت.

③ 24 - سۇرە نۇر، 45 - ئايەت.

④ 38 - سۇرە ساد، 41 - ۋە 42 - ئايەتلەر.

2. سۈت

ئاللاھ تائالا مۇنداق دەيدۇ:

﴿وَإِنَّ لَكُمْ فِي الْأَنْعَامِ لَعِبْرَةً نُّسْقِيكُم مِّمَّا فِي بُطُونِهِ مِنْ بَيْنِ فَرْثٍ وَدَمٍ
لَبَنًا خَالِصًا سَائِغًا لِلشَّارِبِينَ ﴿٦٦﴾﴾

«شۈبھىسىزكى، تۆگە، كالا، قوي ۋە ئۆچكىلەردە سىلەر ئۈچۈن ئىبرەت بار: سىلەرنى ئۇ ھايۋانلارنىڭ قورساقلىرىدىكى نەرسىلەرنىڭ بىر قىسمى بىلەن سۇغىرىمىز. ئۇ، ئۇ ھايۋانلارنىڭ ئاشقازىنىدىكى ئوزۇقلۇقلار بىلەن قاننىڭ ئارىسىدىن كېلىدىغان، ئىچكۈچىلەرنىڭ گاللىرىدىن سىلىق ئۆتۈپ كېتىدىغان ساپ سۈتتۇر»^①.

﴿وَإِنَّ لَكُمْ فِي الْأَنْعَامِ لَعِبْرَةً نُّسْقِيكُم مِّمَّا فِي بُطُونِهَا وَلَكُمْ فِيهَا
مَنْفَعٌ كَثِيرَةٌ وَمِنْهَا تَأْكُلُونَ ﴿٦٧﴾﴾

«شۈبھىسىزكى، تۆگە، كالا، قوي ۋە ئۆچكىلەردە سىلەر ئۈچۈن ھەقىقەتەن ئىبرەت بار. بىز سىلەرنى ئۇلارنىڭ سۈتلىرى بىلەن سۇغىرىمىز. ئۇلاردىن كۆپ پايدىلىنىسىلەر ۋە گۆشلىرىنى يەيسىلەر»^②.

3. ھەسەل

ئاللاھ تائالا مۇنداق دەيدۇ:

﴿وَأَوْحَى رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا
يَعْرِشُونَ ﴿٦٨﴾ ثُمَّ كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا يَخْرُجُ مِنْ بُطُونِهَا
شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِقَوْمٍ يَتَفَكَّرُونَ ﴿٦٩﴾﴾

«رەببىڭ ھەسەل ھەرسىگە مۇنداق ۋەھىي قىلدى: «تاغلاردا، ئورمانزارلىقلاردا ۋە ئىنسانلار تەييارلىغان ساندۇقلاردا ئۆزۈڭ ئۈچۈن ئۆيلەر ياسىغىن. ئاندىن كېيىن مېۋىلەرنىڭ ھەممىسىدىن يېگىن، ئاندىن رەببىڭ ساڭا بويسۇندۇرۇپ بەرگەن يوللاردا ماڭغىن». ئۇلارنىڭ قورساقلىرىدىن

① 16 - سۈرە نەھل، 66 - ئايەت.

② 23 - سۈرە مۇئىننۇن، 21 - ئايەت.

رەڭگىلىرى ھەر خىل ئىچىملىك چىقىدۇ. ئۇ ئىچىملىككە ئىنسانلار ئۈچۈن شىپا بار. شۈبھىسىزكى، بۇنىڭدا تەپەككۈر قىلىدىغان قەۋم ئۈچۈن ئايەت بار»^①.

§3. يېمەكلىكلەر

يېمەكلىكلەر ئىككى تۈرلۈك بولىدۇ: بىرى دانلار (ئاشلىقلار) ۋە مېۋىلەر، يەنە بىرى گۆشلەر.

1. ئاشلىقلار ۋە مېۋىلەر

ئاللاھ تائالا مۇنداق دەيدۇ:

﴿وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتَ كُلِّ شَيْءٍ فَأَخْرَجْنَا مِنْهُ خَضِرًا نُخْرَجُ مِنْهُ حَبًّا مُمْتَرَاكِبًا وَمِنَ النَّخْلِ مِنَ طَلْعِهَا قِنْوَانٌ دَانِيَةٌ وَجَنَّاتٍ مِّنْ أَعْنَابٍ وَالزَّيْتُونَ وَالرُّمَّانَ مُشْتَبِهًا وَغَيْرَ مُتَشَبِهٍ أَنْظُرُوا إِلَى ثَمَرِهِ إِذَا أَثْمَرَ وَيَنْعِهِ إِنَّ فِي ذَٰلِكُمْ لَآيَاتٍ لِّقَوْمٍ يُؤْمِنُونَ ﴿٩٩﴾﴾

«ئاللاھ شۇنداق زاتكى، ئاسماندىن سۇ چۈشۈردى. ئاندىن بىز ئۇ سۇ بىلەن ھەر ئۆسۈملۈكنىڭ بىخنى چىقاردۇق، ئۇنىڭدىن نوتا چىقاردۇق. ئۇ نوتىدىن بىر - بىرىگە مىنگىشىپ كەتكەن دانلار، خورمىنىڭ چېچىكىدىن ساڭگىلىغان ساپاقلار، ئۈزۈملەردىن ھاسىل بولغان باغلارنى، بىر - بىرىگە ئوخشىشىدىغان ۋە ئوخشاشمايدىغان زەيتۇن ۋە ئانارلارنى چىقاردۇق. ھەر بىرى مېۋە چىقارغان چاغدا ئۇنىڭ مېۋىسىگە ۋە پىششىغا قاراڭلار. شۈبھىسىزكى، بۇلاردا ئىشىنىدىغان قەۋم ئۈچۈن ئايەتلەر بار»^②.

﴿وَهُوَ الَّذِي أَنْشَأَ جَنَّاتٍ مَّعْرُوشَاتٍ وَغَيْرِ مَعْرُوشَاتٍ وَالنَّخْلَ وَالزَّرْعَ مُخْتَلِفًا أُكْلُهُ وَالزَّيْتُونَ وَالرُّمَّانَ مُتَشَبِهًا وَغَيْرَ مُتَشَبِهٍ كُلُوا مِن ثَمَرِهِ إِذَا أَثْمَرَ وَعَآثُوا حَقَّهُ وَيَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿١٠١﴾﴾

① 16 - سۈرە نەھل، 68 - ۋە 69 - ئايەتلەر.

② 6 - سۈرە ئەنئام، 99 - ئايەت.

«ئاللاھ شۇنداق زاتكى، باراڭلىق ۋە باراڭسىز باغلارنى، تەمى ھەر خىل خورما ۋە ئېكىنلەرنى، بىر - بىرىگە ئوخشىشىدىغان ۋە ئوخشاشمايدىغان زەيتۇنلارنى، ئانارلارنى بار قىلدى. ھەر بىرى مېۋە بەرگەن چاغدا ئۇنىڭ مېۋىسىدىن يەڭلار، ئۇنى يىغقان كۈنى ھەققىنى بېرىڭلار، ئىسراپ قىلماڭلار. چۈنكى ئاللاھ ئىسراپ قىلغۇچىلارنى ياخشى كۆرمەيدۇ»^①.

﴿وَأَصْحَابُ الْيَمِينِ مَا أَصْحَابُ الْيَمِينِ ﴿٢٧﴾ فِي سِدْرٍ مَّخْضُودٍ ﴿٢٨﴾ وَطَلْحٍ مَّنْضُودٍ ﴿٢٩﴾ وَظَلِّ مَمْدُودٍ ﴿٣٠﴾ وَمَاءٍ مَّسْكُوبٍ ﴿٣١﴾ وَفَكَهْفٍ كَثِيرٍ ﴿٣٢﴾ لَا مَقْطُوعَةٍ وَلَا مَمْنُوعَةٍ ﴿٣٣﴾ وَفُرُشٍ مَّرْفُوعَةٍ ﴿٣٤﴾﴾

«ئەمەل دەپتىرى ئوڭ تەرەپتىن بېرىلگەنلەر، نېمىدېگەن بەختلىك بۇ ئەمەل دەپتىرى ئوڭ تەرەپتىن بېرىلگەنلەر! ئۇلار تىكەنسز گىلاس، سانجاق - سانجاق بانان، ئۈزىتىلغان سايە، ئېقىتىلغان سۇ، تۈگىمەيدىغان ۋە مەنى قىلىنمايدىغان كۆپ مېۋە، يۈكسەلدۈرۈلگەن تۆشەكلەر قاتارلىقلاردىن بەھرىمەن بولىدۇ»^②.

﴿وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنْتَهُ فِي الْأَرْضِ وَإِنَّا عَلَى ذَهَابٍ بِهٖ لَقَدِيرُونَ ﴿١٨﴾ فَأَنْشَأْنَا لَكُمْ بِهِ جَنَّاتٍ مِّنْ نَّخِيلٍ وَأَعْنَابٍ لَّكُمْ فِيهَا فَوَاكِهُ كَثِيرَةٌ وَمِنْهَا تَأْكُلُونَ ﴿١٩﴾ وَشَجَرَةً تَخْرُجُ مِنْ طُورِ سَيْنَاءَ تَنْبُتُ بِالدُّهْنِ وَصِبْغٍ لِلْأَكْلِيْنَ ﴿٢٠﴾﴾

«بىز ئاسماندىن بەلگىلەنگەن مىقداردا سۇ چۈشۈرۈپ ئۇنى زېمىندا توختاتتۇق. بىزنىڭ كۈچىمىز ئۇ سۇنى يوق قىلىۋىتىشكىمۇ يېتىدۇ. بىز ئۇ سۇ بىلەن سىلەرگە خورمىلىق ۋە ئۈزۈملۈك باغلارنى يېتىشتۈرۈپ بەردۇق. ئۇ باغلاردا سىلەر ئۈچۈن نۇرغۇن مېۋىلەر بار. سىلەر ئۇلاردىن يەيسىلەر. بىز

① 6 - سۈرە ئەنئام، 141 - ئايەت.

② 56 - سۈرە ۋاقىئە، 27~34 - ئايەتلەر.

يەنە ئۇ سۇ بىلەن بىر تۈرلۈك دەرەخ يېتىشتۈردۇق. ئۇ دەرەخ سىنا تېغىدا چىقىدۇ، ماي ۋە يېگۈچىلەرگە بوياق بىلەن ئۆسۈدۇ»^① ②.

2. گۆشلەر

1) تۆگە، كالا، قوي ۋە ئۆچكە گۆشلىرى

ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا أَوْفُوا بِالْعُقُودِ أَحَلَّتْ لَكُمْ بَهِيمَةَ الْأَنْعَامِ إِلَّا مَا يُتَىٰ
عَلَيْكُمْ غَيْرَ مُحِلِّي الصَّيْدِ وَأَنْتُمْ حُرْمٌ إِنَّ اللَّهَ يَحْكُمُ مَا يُرِيدُ ﴿١﴾﴾

«ئى مۇئمىنلار! توختاملىرىڭلارغا رىئايە قىلىڭلار. سىلەرگە تۆگە، كالا، قوي ۋە ئۆچكىلەردىن ئىبارەت بولغان ھايۋانلار ھالال قىلىندى. پەقەت ئۇلاردىن سىلەرگە تىلاۋەت قىلىنىدىغانلىرى بۇنىڭدىن مۇستەسنا. ئېھرامدا تۇرۇپ ئوۋ ئوۋلاشنى ھالال سانماڭلار. شۈبھىسىزكى، ئاللاھ خالىغىنى بويىچە ھۆكۈم قىلىدۇ»^③.

﴿وَالْأَنْعَامَ خَلَقَهَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ ﴿٢﴾﴾

«ئاللاھ تۆگە، كالا، قوي ۋە ئۆچكىلەرنىمۇ ياراتتى. ئۇلاردا سىلەر ئۈچۈن ئىسسىقچى نەرسىلەر ۋە باشقا مەنپەئەتلەر بار. ئۇلارنىڭ گۆشلىرىنى يەيسىلەر»^④.

﴿أَوْ لَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِيئَانَا أَنْعَامًا فَهُمْ لَهَا مَلِكُونَ ﴿٣﴾
وَدَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ﴿٤﴾ وَلَهُمْ فِيهَا مَنَافِعٌ وَمَشَارِبٌ أَفَلَا
يَشْكُرُونَ ﴿٥﴾﴾

«ئۇلار كۆرمەمدۈكى، بىز ئۆز قوللىرىمىز بىلەن ئىشلەپ ئۇلارنىڭ پايدىلىنىشى ئۈچۈن تۆگە، كالا، قوي ۋە ئۆچكىلەرنى ياراتتۇق. ئۇلار ئۇ

① بۇ يەردىكى بوياق قوشۇمچە يېمەكلىك بولۇپ، ئۇ زەيتۇن دەرەخىنىڭ مېۋىلىرى ۋە ئۇلارنىڭ مۇرابالىرىنى كۆرسىتىدۇ. چۈنكى بۇ نەرسىلەر ئېلىشتۇرۇلغان ناننىڭ رەڭگىنى ئۆزگەرتىدۇ.

② 23 - سۈرە مۇئمىنۇن، 18 ~ 20 - ئايەتلەر.

③ 5 - سۈرە مائىدە، 1 - ئايەت.

④ 16 - سۈرە نەھل، 5 - ئايەت.

ھايۋانلارغا ئىگىدارچىلىق قىلغۇچىدۇر. بىز ئۇ ھايۋانلارنى ئۇلارغا كۆندۈرۈپ بەردۇق. ئۇ ھايۋانلارنىڭ بەزىسى ئۇلارنىڭ ئۇلغىدۇر، ئۇلار ئۇ ھايۋانلارنىڭ گۆشلىرىنى يەيدۇ. ئۇلار ئۈچۈن ئۇ ھايۋانلاردا مەنپەئەتلەر ۋە ئىچىلىدىغان نەرسىلەر بار. ئۇلار يەنىلا شۈكۈر قىلمامدۇ؟»^①

﴿اللَّهُ الَّذِي جَعَلَ لَكُمْ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ ﴿٧٩﴾﴾

«ئاللاھ شۇنداق زاتكى سىلەرگە تۆگە، كالا، قوي ۋە ئۆچكىلەرنى يارىتىپ بەردى. ئۇلارنىڭ بەزىسىگە مىنسىلەر، ئۇلارنىڭ گۆشلىرىنى يەيسىلەر»^②.

(2) قۇش گۆشلىرى

ئاللاھ تائالا مۇنداق دەيدۇ:

﴿وَلَحْمَ طَيْرٍ مِّمَّا يَشْتَهُونَ ﴿٨١﴾﴾

«ۋە ئۇلارنىڭ كۆڭلى تارتىدىغان قۇش گۆشلىرىنى سۇندۇ»^③.

(3) ئوۋ گۆشلىرى

ئاللاھ تائالا مۇنداق دەيدۇ:

﴿يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيْبَاتُ وَمَا عَلَّمْتُم مِّنَ الْجَوَارِحِ مُكَلَّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكْنَ عَلَيْكُمْ وَاذْكُرُوا أَنَّ اللَّهَ عَلَيْهِ وَاَتَّقُوا اللَّهَ إِنَّ اللَّهَ سَرِيعُ الْحِسَابِ ﴿٨٤﴾﴾

«ئى مۇھەممەد! ئۇلار سەندىن ئۆزلىرىگە نېمىلەرنىڭ ھالال قىلىنغانلىقىنى سورايدۇ. ئېيتقىنكى: سىلەرگە پاك نەرسىلەر ۋە سىلەر ئاللاھنىڭ ئۆزۈڭلارغا ئۆگەتكەندىن ئۆگىتىپ ئوۋچى قىلىپ يېتىشتۈرگەن ھايۋانلار سىلەرگە تۇتۇپ بەرگەن ھايۋانلار ھالال قىلىندى»^④.

① 36 - سۈرە ياسىن، 71 ~ 73 - ئايەتلەر.

② 40 - سۈرە غافىر، 79 - ئايەت.

③ 56 - سۈرە ۋاقىئە، 21 - ئايەت.

④ 5 - سۈرە مائىدە، 4 - ئايەت.

﴿... وَحَرَّمَ عَلَيْكُمْ صَيْدُ الْبَرِّ مَا دُمْتُمْ حُرْمًا...﴾ ﴿٩٦﴾

«سەلەر ئېھرامدىلا بولىدىكەنسىلەر، قۇرۇقلۇقنىڭ ئوۋى سەلەرگە ھارام قىلىندى»^①.

5 - سۈرە مائىدەنىڭ 1 -، 94 - ۋە 95 - ئايەتلەردىمۇ ئېھرامسىز كىشىنىڭ ئوۋ ئوۋلىشىغا بولىدىغانلىقىنى ئوتتۇرىغا قويىدۇ. بۇ تۈگە، كالا، قوي ۋە ئۆچكىلەرنىڭ (ئەنئام تۈرى ھايۋانلارنىڭ) ياۋىلىرىنىڭ ۋە ئىنسانغا زىيانسىز بولغان باشقا ياۋا ھايۋانلارنىڭ گۆشلىرىنى يېيىشكە بولىدىغانلىقىنى كۆرسىتىدۇ.

4) دېڭىز ھايۋانلىرىنىڭ گۆشلىرى

ئاللاھ تائالا مۇنداق دەيدۇ:

﴿أَجَلٌ لَّكُمْ صَيْدُ الْبَحْرِ وَطَعَامُهُ، مَتَعًا لَّكُمْ وَلِلسَّيَّارَةِ...﴾ ﴿٩٦﴾

«سەلەرگە دېڭىزنىڭ ئوۋى ۋە يېمەكلىكى ھالال قىلىندى. بۇ سەلەرنى ۋە يولۇچىلارنى مەنپەئەتلەندۈرۈش ئۈچۈندۇر»^②.

﴿وَهُوَ الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا وَتَرَى الْفُلْكَ مَوَاجِرَ فِيهِ وَلِتَبْتَغُوا مِنْ فَضْلِهِ، وَلِعَلَّكُمْ تَشْكُرُونَ﴾ ﴿٩٦﴾

«ئاللاھ شۇنداق زاتكى، دېڭىزنىمۇ خىزمىتىڭلارغا سېلىپ بەردى. ئاللاھ بۇنى، ئۇنىڭدىن يېشى گۆش يېيىشىڭلار ۋە ئۇنىڭدىن تاقايدىغان زىننەت بۇيۇملىرىڭلارنى چىقىرىشىڭلار ئۈچۈن قىلدى - سەن ئۇنىڭدا سۇنى يېرىپ كېتىۋاتقان كېمىلەرنى كۆرسەن -، ھەمدە ئاللاھنىڭ پەزىلىدىن تەلەپ قىلىشىڭلار ئۈچۈن ۋە شۈكۈر قىلىشىڭلار ئۈچۈن شۇنداق قىلدى»^③.

① 5 - سۈرە مائىدە، 96 - ئايەت.

② 5 - سۈرە مائىدە، 96 - ئايەت.

③ 16 - سۈرە نەھل، 14 - ئايەت.

§4. يېمەك - ئىچمەكلەرگە تەم كىرگۈزگۈچى ماددىلار

1. دورا - دەرەمەك ۋە ئوتياشلار

ئاللاھ تائالا مۇنداق دەيدۇ:

﴿وَالْأَرْضَ وَضَعَهَا لِلْأَنَامِ ﴿١٠﴾ فِيهَا فَكْهَةٌ وَالتَّخْلُ ذَاتُ الْأَكْمَامِ ﴿١١﴾
وَالْحَبُّ ذُو الْعَصْفِ وَالرَّيْحَانُ ﴿١٢﴾﴾

«رەھمان زېمىنى مەخلۇقاتنىڭ پايدىلىنىشى ئۈچۈن قويدى. ئۇنىڭدا مېۋىلەر، بوغۇملۇق خورمىلار، سامانلىق دانلار ۋە خۇشبوۋى ئۆسۈملۈكلەر بار»^①.

﴿وَإِذْ قُلْتُمْ يَا مُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا مِمَّا تُثْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلِهَا ۗ قَالَ أَتَسْتَبْدِلُونَ الَّذِي هُوَ أَدْنَىٰ بِالَّذِي هُوَ خَيْرٌ أَهْبِطُوا مِصْرًا فَإِنَّ لَكُمْ مَّا سَأَلْتُمْ... ﴿١١﴾﴾

«سىلەر ئۆز ۋاقتىدا: «ئى مۇسا! بىز بىر خىل تاماققا سەۋر قىلالمايمىز. سەن بىز ئۈچۈن رەببىڭگە دۇئا قىلغىن، بىزگە زېمىن ئۈندۈرىدىغان نەرسىلەردىن كۆكتات، تەرخەمەك، سامساق، يېسىمۇق ۋە پىياز لارنى چىقىرىپ بەرسۇن» دېگەن ئىدىڭلار، مۇسا سىلەرگە: «ياخشى نەرسىلەرنى ناچار نەرسىلەرگە تېڭىشمەكچى بولۇۋاتامسىلەر؟ بىرەر شەھەرگە چۈشۈڭلار، سورىغىنىڭلارنى شۇ يەردە تاپسىلەر!» دېگەن ئىدى»^②.

2. زەنجۈل

ئاللاھ تائالا مۇنداق دەيدۇ:

﴿وَيُسْقَوْنَ فِيهَا كَأْسًا كَانَتْ مِرْجَاهَا زَنْجَبِيلًا ﴿١٧﴾ عَيْنًا فِيهَا تُسَمَّى سَلْسَبِيلًا ﴿١٨﴾﴾

① 55 - سۇرە رەھمان، 10 ~ 12 - ئايەتلەر.

② 2 - سۇرە بەقەرە، 61 - ئايەت.

«ئۇلار يەنە ئۇ جەننەتتە زەنجەبىل ئارىلاشتۇرۇلغان قەدەھلەر بىلەن سۇغۇرۇلىدۇ. ئۇ سەلسەبىل دەپ ئاتىلىدىغان بۇلاقتۇر»^①.

3. كافۇر

ئاللاھ تائالا مۇنداق دەيدۇ:

﴿إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا ۗ عَيْنًا يُشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا ۝﴾

«شۈبھىسىزكى، ياخشىلار كافۇر ئارىلاشتۇرۇلغان قەدەھلەردىن ئىچىدۇ. ئۇ ئاللاھنىڭ بەندىلىرى خالىغان يەرلىرىگە ئېقىتىپ ئىچىدىغان بۇلاقتۇر»^②.

4. زەيتۇن ۋە زەيتۇن يېغى

ئاللاھ تائالا مۇندا دەيدۇ:

﴿وَشَجَرَةً تَخْرُجُ مِنْ طُورِ سَيْنَاءَ تَنْبُتُ بِالدُّهْنِ وَصَيْغٍ لِلَّالِكِينَ ۝﴾

«بىز يەنە ئۇ سۇ بىلەن بىر تۈرلۈك دەرەخ يېتىشتۈردۇق. ئۇ دەرەخ سىنا تېغىدا چىقىدۇ، ماي ۋە يېگۈچلەرگە بويلاق^③ بىلەن ئۆسىدۇ»^④.

﴿اللَّهُ نُورُ السَّمَوَاتِ وَالْأَرْضِ ۗ مَثَلُ نُورِهِ كَمِشْكَاةٍ فِيهَا مِصْبَاحٌ الْمِصْبَاحُ فِي زُجَاجَةٍ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبْرَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ نُّورٌ عَلَى نُورٍ يَهْدِي اللَّهُ لِنُورِهِ مَن يَشَاءُ وَيَضْرِبُ اللَّهُ الْأَمْثَلَ لِلنَّاسِ ۗ وَاللَّهُ بِكُلِّ شَيْءٍ عَلِيمٌ ۝﴾

«ئاللاھ ئاسمانلارنىڭ ۋە زېمىننىڭ نۇرىدۇر. ئاللاھنىڭ نۇرى، ئىچىدە چىراغ بولغان بىر تەكچىگە ئوخشايدۇ. ئۇ چىراغ بىر شېشىنىڭ ئىچىدەدۇر.

① 76 - سۈرە ئىنسان، 17 - ۋە 18 - ئايەتلەر.

② 76 - سۈرە ئىنسان، 5 - ۋە 6 - ئايەتلەر.

③ بۇ يەردىكى بويلاق قوشۇمچە يېمەكلىك بولۇپ، ئۇ زەيتۇن دەرەخىنىڭ مېۋىلىرى ۋە ئۇلارنىڭ مۇرابالىرىنى كۆرسىتىدۇ. چۈنكى بۇ نەرسىلەر ئېلىشتۇرۇلغان يېمەكلىك رەڭگىنى ئۆزگەرتىدۇ.

④ 23 - سۈرە مۇئىنۇن، 20 - ئايەت.

ئۇ شېشە خۇددى بىر گۆھەر يۇلتۇزدۇر. ئۇ چىراغ شەرقىمۇ، غەربكىمۇ مەنسۇپ بولمىغان بەرىكەتلىك زەيتۇن دەرىخىنىڭ يېغى بىلەن يورۇتۇلىدۇ. ئۇ شۇنداق بەرىكەتلىك دەرەخكى، يېغى ئوت تەگمىسىمۇ يورۇتايلا دەپ تۇرىدۇ. ئۇ نۇر ئۈستىگە نۇردۇر. ئاللاھ خالىغان كىشىنى نۇرغا ھىدايەت قىلىدۇ. ئاللاھ ئىنسانلارغا مىساللارنى بايان قىلىدۇ. ئاللاھ ھەر نەرسىنى بىلگۈچىدۇر»^①.

ئەنە شۇلارنىڭ ھەممىسى ئىنسانىيەتنىڭ تائامدۇر. ئاللاھ تائالا مۇنداق دەيدۇ:

﴿فَلْيَنْظُرِ الْإِنْسَانُ إِلَى طَعَامِهِ ۚ ﴿٢٤﴾ أَنَا صَبَبْنَا الْمَاءَ صَبًّا ﴿٢٥﴾ ثُمَّ شَقَقْنَا الْأَرْضَ شَقًّا ﴿٢٦﴾ فَأَنْبَتْنَا فِيهَا حَبًّا ﴿٢٧﴾ وَعَبَبْنَا وَقَضَبًا ﴿٢٨﴾ وَزَيْتُونًا وَنَخْلًا ﴿٢٩﴾ وَحَدَائِقَ غُلْبًا ﴿٣٠﴾ وَفَلَكِهَةً وَأَبًا ﴿٣١﴾ مَتَاعًا لَّكُمْ وَلَا نَعْمِيكُمْ ﴿٣٢﴾﴾

«ئۇ ئىنسان يېمەكلىكلىرىگە قارىسۇن: مول يامغۇرنى بىز ياغدۇردۇق، ئاندىن زېمىننى ياردۇق، ئاندىن ئۇ زېمىندا ئاشلىقلارنى ئۈندۈردۇق، ئۈزۈم، ئوتياش، زەيتۇن، خورما، دەرەخلىرى قويۇق باغلار، مېۋىلەر ۋە ئوتلاقلىرىنى يېتىشتۈردۇق. بىز بۇلارنى سىلەرگە ۋە تۈگە، كالا، قوي، ئۆچكىلىرىڭلارغا ياشاش ۋاستىسى بولسۇن دەپ قىلدۇق»^②.

① 24 - سۈرە نۇر، 35 - ئايەت.

② 80 - سۈرە ئەبەسە، 24 ~ 32 - ئايەتلەر.

X كىيىم - كېچەك ۋە زىننەتلىنىش

§1. كۈندىلىك كىيىملەر

ئاللاھ تائالا مۇنداق دەيدۇ:

﴿يَبْنِيْ عَادَمَ قَدْ اَنْزَلْنَا عَلَيْكُمْ لِبَاسًا يُوَارِي سَوْءَاتِكُمْ وَرِيْشًا وَّلِبَاسًا ط
الْتَّقْوَى ذٰلِكَ خَيْرٌ ذٰلِكَ مِنْ اٰيَاتِ اللّٰهِ لَعَلَّكُمْ يَذَكَّرُوْنَ ﴿٦٦﴾﴾

«ئى ئادەم ئەۋلادى! بىز سىلەرگە ئەۋرەت يەرلىرىڭلارنى ياپىدىغان كىيىم ۋە سىلەر زىننەتلىنىدىغان كىيىم چۈشۈرۈپ بەردۇق. تەقۋادارلىق كىيىمى ئەڭ ياخشىدۇر^①. ئەنە شۇ ئاللاھنىڭ ئايەتلىرىدىندۇر. ئۇلار ئويلانغاي»^②.

﴿وَاللّٰهُ نَعَمَ خَلَقَهَا لَكُمْ فِيْهَا دِفْءٌ وَمَنْفَعٌ وَمِنْهَا تَاْكُلُوْنَ ﴿٥٥﴾﴾

«ئاللاھ تۈگە، كالا، قوي ۋە ئۆچكىلەرنىمۇ ياراتتى. ئۇلاردا سىلەر ئۈچۈن ئىسسىقچى نەرسىلەر ۋە باشقا مەنپەئەتلەر بار. ئۇلارنىڭ گۆشلىرىنى يەيسىلەر»^③.

﴿وَاللّٰهُ جَعَلَ لَكُمْ مِّنْ بُيُوتِكُمْ سَكَنًا وَجَعَلَ لَكُمْ مِّنْ جُلُوْدِ الْاَنْعَامِ بُيُوتًا تَسْتَخِفُّوْنَهَا يَوْمَ ظَعْنِكُمْ وَيَوْمَ اِقَامَتِكُمْ وَمِنْ اَصْوَابِهَا وَاَوْبَارِهَا وَاَشْعَارِهَا اَثَثًا وَمَتْنَعًا اِلَى حِيْنِ ﴿٨٨﴾﴾

«ئاللاھ ئۆيلىرىڭلارنى سىلەرگە ئارامگاھ قىلىپ بەردى. ئاللاھ سىلەرگە تۈگە، كالا، قوي ۋە ئۆچكىلەرنىڭ تېرىلىرىدىن كۆچكەن كۈنۈڭلاردا ۋە تۇرغان كۈنۈڭلاردا ئېلىپ مېڭىشىڭلارغا ئەپلىك ئۆيلەرنى قىلىپ بەردى. ئاللاھ يەنە سىلەرگە ئۇ ماللارنىڭ يۇڭلىرىدىن، تىنتىلىرىدىن ۋە

① يەنى بەدەننى بۇ ئىككى تۈرلۈك كىيىمنى كىيىش بىلەن يۈگەپ، ئۇنى سوغۇقتىن، ئىسسىقتىن ۋە يالىڭاچ قېلىشتىن ساقلىغاندەك، ئۇنى زىننەتلىگەندەك، تەقۋادارلىقتىن ئىبارەت بولغان كىيىمنى كىيىش ئارقىلىق روھنىڭ گۇناھقا بولغان ئىنتىلىشلىرىنى يۈگەش (تىزگىنلەش)، شېرىك، يامان خۇي ۋە ناچار ئەخلاقلاردىن ساقلاش، شۇنداقلا ئۇنى تەۋھىد، ياخشى خۇي ۋە گۈزەل ئەخلاقلار بىلەن زىننەتلەش ئەڭ ياخشىدۇر.

② 7 - سۈرە ئەئرا، 26 - ئايەت.

③ 16 - سۈرە نەھل، 5 - ئايەت.

چۇبۇرلىرىدىن كىيىم - كېچەكلەر ۋە بىر مۇددەتكىچە چىدايدىغان ئۆي سەرەمجانلىرىنى قىلىپ بەردى»^①.

﴿وَاللَّهُ جَعَلَ لَكُمْ مِمَّا خَلَقَ ظِلَالًا وَجَعَلَ لَكُمْ مِنَ الْجِبَالِ أَكْنَانًا
وَجَعَلَ لَكُمْ سَرَابِيلَ تَقِيكُمُ الْحَرَّ وَسَرَابِيلَ تَقِيكُم بَأْسَكُمْ كَذَلِكَ يُتِمُّ نِعْمَتَهُ
عَلَيْكُمْ لَعَلَّكُمْ تُسْلِمُونَ﴾

«ئاللاھ ئۆزى ياراتقان نەرسىلىرىنىڭ بىر قىسمىدا سىلەر ئۈچۈن سايبىلارنى قىلىپ بەردى، تاغلارنىڭ بىر قىسمىدا سىلەر ئۈچۈن ئوۋلارنى قىلىپ بەردى، يەنە سىلەر ئۈچۈن سىلەرنى ئىسسىقتىن ساقلايدىغان كىيىملەرنى ۋە سىلەرنى ئۇرۇشتا ساقلايدىغان كىيىملەرنى قىلىپ بەردى. ئاللاھ سىلەرگە نېمىتىنى ئەنە شۇنداق تاماملايدۇ. تەسلىم بولغايىسىلەر!»^②.

﴿يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ
جَلْبَابِهِنَّ ذَٰلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۗ وَكَانَ اللَّهُ غَفُورًا رَحِيمًا﴾

«ئى نەبىي! ئاياللىرىڭغا، قىزلىرىڭغا ۋە مۇئمىنلارنىڭ ئاياللىرىغا ئېيتقىن: سىرتقا چىققاندا ئۈستىلىرىگە چوڭ كىيىملىرىنى كىيىۋالسۇن. بۇ ئۇلارنىڭ تونۇلۇپ رەنجىتىلمەسلىكىگە ئەڭ يېقىندۇر. ئاللاھ مەغپىرەت قىلغۇچىدۇر، كۆپ ئىنئام قىلغۇچىدۇر»^③.

﴿... وَلِيَضْرِبْنَ بِخُمُرِهِنَّ عَلَىٰ جُيُوبِهِنَّ ...﴾

«مۇئمىن ئاياللار ياغلىقلىرى بىلەن بويۇن ۋە كۆكسىلىرىنى ياپسۇن»^④.
بۇ ئايەتلەر، باشقا مۇناسىۋەتلىك ئايەتلەر ۋە مۇناسىۋەتلىك ھەدىسلەر كىيىم كىيىشنىڭ سەۋەبلىرىنى، كىيىمنىڭ ماددىلىرىنى، كىيىمنىڭ تۈرلىرىنى ۋە كىيىنىشنىڭ شەرتلىرىنى ئوتتۇرىغا قويدۇ. ئۇلار تۆۋەندىكىچە:

① 16 - سۈرە نەھل، 80 - ئايەت.

② 16 - سۈرە نەھل، 81 - ئايەت.

③ 33 - سۈرە ئەھزاب، 59 - ئايەت.

④ 24 - سۈرە نۇر، 31 - ئايەت.

1. كىيىنىشنىڭ سەۋەبلىرى

- ئەۋرەت يەرلىرىنى يېپىش
- ئىسسىق - سوغۇقتىن ساقلىنىش
- زىننەتلىنىش (ياسىنىش)
- قورال - ياراق زەربىسىدىن ساقلىنىش

2. كىيىمنىڭ ماددىلىرى

كىيىمنىڭ ماددىلىرى تۆگە، كالا، قوي ۋە ئۆچكىلەردىن ئېلىنىدىغان يۇڭ، تىۋىت، چۈپۈر ۋە تېرە قاتارلىق خام ئەشبالار^①، پاختا، تاشپاختا ۋە پىلىگە ئوخشاش يىپ چىقىدىغان ماددىلار^② ۋە تۆمۈر تۈرلىرىدۇر^③.

3. كىيىمنىڭ تۈرلىرى

- ئەۋرەت يەرلىرىنى يېپىش كىيىمى. بۇ ھازىرقى زاماندا ئىچ كىيىم دەپ ئاتىلىدۇ.
- زىننەتلىنىش كىيىمى. بۇنى تاشقى كىيىم دېيىشكە بولىدۇ، ھازىرقى زاماندا كاستۇم - بۇرۇلكا، كۆڭلەك - ئىشتان، تون، پەلتو دېگەندەك ئىسىملار بىلەن ئاتىلىدۇ.
- ئىسسىق - سوغۇقتىن ساقلىنىش كىيىملىرى. بۇ خىل كىيىملەرنى ھەر ئىقلىمغا ۋە ھەر مەۋسۇمغا مۇۋاپىق كىيىم دەپ چۈشىنىشكە بولىدۇ. مەسىلەن: يازلىق كىيىم، قىشلىق كىيىم، كۈزلۈك كىيىم... دېگەندەك.
- ئۇرۇش كىيىمى. بۇ تۆمۈر ۋە ئۇنىڭ تۈرلىرىدىن ياسىلىدىغان ساۋۇت ۋە دۇبۇلغا تۈرلىرىدۇر.

ئەسكەرتىش:

زىننەتلىنىش كىيىمى بىلەن ئىسسىق - سوغۇقتىن ساقلىنىش كىيىمى ئاساسەن بىر بولىدۇ. بۇ خىل كىيىملەر ئىنسانلارنىڭ ئۆرپ - ئادىتى ۋە ياشاۋاتقان رايونلىرىنىڭ شارائىتىنىڭ تەلپى بويىچە بەزى جايلاردا ئۈچ

① قاراڭ: 16 - سۈرە نەھل، 80 - ئايەت.

② ئاللاھ تائالا: «يېنىنى پىششىق ئېگىرىپ بولۇپ چۇۋۇۋەتكەن خوتۇندەك بولماڭلار» دېگەن مەنىدىكى سۆزىدە (قاراڭ: 16 - سۈرە نەھل، 92 - ئايەت) يىپ چىقىدىغان ماددىلارغا ئىشارەت قىلماقتا.

③ قاراڭ: 34 - سۈرە سەبەئ، 10 ~ 11 - ئايەتلەر؛ 57 - سۈرە ھەدىد، 25 - ئايەت.

پارچە (باش كىيىمى بىلەن ئۈستىگە كىيىدىغان كىيىم بىر پارچە، ئىشتان ۋە ئاياغ كىيىمى)، بەزى جايلاردا تۆت پارچە بولىدۇ (باش كىيىمى، ئۈستىگە كىيىدىغان كىيىم، ئىشتان ۋە ئاياغ كىيىمى). دىنىمىز بۇنىڭ ھەر ئىككىسىگە يول قويدۇ (بۇ ھەقتە كىيىن توختىلىمىز). لېكىن كىيىمنىڭ تۆت پارچە بولۇشى دۇنيانىڭ ھەر قايسى جايلىرىدا كۆپ سالماقنى ئىگەللەيدۇ. ئۇلار تۆۋەندىكىچە:

• باش كىيىمى. بۇ ئاياللار ئۈچۈن مۇھىم بولۇپ ياغلىق دەپ ئاتىلىدۇ^①. ئەرلەرنىڭ بېشى ياكى چېچى ئەۋرەت ھېسابلانمىغانلىقى ئۈچۈن ئۇلار بۇ ھەقتە ئىختىيارغا قويۇۋېتىلگەن. شۇڭا خالىغانلار بېشىغا بىر نەرسە كىيىدۇ، خالىغانلار كىيەيدۇ. نامازدىمۇ ئەرلەرنىڭ بېشىنى يۆگىشى ياكى ئېچىۋېتىشى شەرت قىلىنمىغان.

• بويۇندىن بەلنىڭ ئاستى تەرەپكىچە يۆگەيدىغان كىيىم بولۇپ، ھازىرقى زاماندا كۆڭلەك، يەكتەك، پەرىجە، پەلتو ۋە چاپان دېگەن ئىسىملار بىلەن ئىپادىلىنىدۇ. بۇنىڭ ئاياغلارغىچە يۆگەيدىغىنى ئاياللار ئۈچۈن مۇھىمدۇر^②.

• ئىشتان. بۇ شىم، تامبال دەپمۇ ئاتىلىدۇ.

• ئاياغ كىيىمى. بۇ كىيىم ئۆتۈك، مەسە ۋە بەتىنكە دېگەندەك ئىسىملار بىلەن ئاتىلىدۇ^③.

4. كىيىننىڭ شەرتلىرى

• كۇفرىنىڭ سىمۋولى بولغان كىيىملەرنى كىيىشكە بولمايدۇ. چۈنكى ئاللاھ تائالا بىرقانچە ئايەتتە كافىرلارغا ئوخشىۋېلىشتىن توسىدۇ^④. بۇ ئوخشىۋېلىش ئومۇمىي بولۇپ ئۇلارغا خاس بولغان كىيىمنى كىيىش بىلەن ئۇلارغا ئوخشىۋېلىشىمۇ ئۆز ئىچىگە ئالىدۇ. رەسۇلۇللاھ ئەلەيھىسسالام

① قاراڭ: 24 - سۈرە نۇر، 31 - ئايەت

② قاراڭ: 33 - سۈرە ئەھزاب، 59 - ئايەت.

③ قاراڭ: 20 - سۈرە تاھا، 12 - ئايەت.

④ قاراڭ: 3 - سۈرە ئال ئىمران، 105 - ئايەت؛ 4 - سۈرە نىسا، 104 - ئايەت؛ 8 - سۈرە ئەنفال، 21

- ۋە 48 - ئايەتلەر؛ 16 - سۈرە نەھل، 92 - ئايەت؛ 30 - سۈرە رۇم، 31 - ئايەت.

مۇنداق دېگەن: «كىمكى باشقا بىر قەۋمگە (مىللەتكە) ئوخشىۋالدىكەن، ئۇ شۇ قەۋمنىڭ قاتارىدىن بولۇپ كېتىدۇ»^①.

• ئاياللار ئەرەنچە، ئەرلەر ئايالچە كىيىنسە بولمايدۇ. ئاللاھ تائالا مۇنداق دەيدۇ:

﴿وَلَا تَتَمَتَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ لِّلرِّجَالِ نَصِيبٌ مِّمَّا أَكْتَسَبُوا وَلِلنِّسَاءِ نَصِيبٌ مِّمَّا أَكْتَسَبْنَ وَسَأَلُوا اللَّهَ مِن فَضْلِهِ ۗ إِنَّ اللَّهَ كَانَ بِكُلِّ شَيْءٍ عَلِيمًا ﴿٣٢﴾﴾

«ئاللاھ بەزىڭلارنى بەزىڭلاردىن پەرقلەندۈرۈشكە ۋاستە قىلغان نەرسىنى ئارزۇ قىلماڭلار. ئەرلەرگە ئۆز قىلمىشلىرىدىن نېسىۋە بار، ئاياللارغىمۇ ئۆز قىلمىشلىرىدىن نېسىۋە بار. ئاللاھتىن ئۆز پەزىلىدىن ئاتا قىلىشىنى تىلەڭلار. شۈبھىسىزكى، ئاللاھ ھەر نەرسىنى بىلىپ تۇرغۇچىدۇر»^②.

بۇ ئايەتنىڭ مەنىسى:

ئاللاھ تائالا بەزىڭلارغا ئىلىم - بىلىم، ئىززەت - ئېتىبار، مال - مۈلۈك ۋە بالا - چاقا قاتارلىق نېمەتلەرنى بەرگەن بولسا، بۇ نېمەتلەر بېرىلمىگەن كىشىلەر، بېرىلگەن كىشىلەرگە ھەسەت قىلمىسۇن، ئۇلارنىڭ ئىلكىدىكى مەزكۇر ئىلاھىي نېمەتلەرگە كۆز تىكىمسۇن، ئۇلارنىڭ يوق بولۇشىنى ئارزۇ قىلمىسۇن. ئاللاھ سىلەرنىڭ بەزىڭلارنى ئەر، بەزىڭلارنى ئايال قىلىپ ياراتقان ۋە ھەر بىرىڭلارغا ئايرىم - ئايرىم ئالاھىدىلىكلەر ئاتا قىلغان. ئەر ئايالنىڭ، ئايال ئەرنىڭ ئالاھىدىلىكىنى ئارزۇ قىلمىسۇن^③، ھەر جىنس ئۆز ئالاھىدىلىكىگە قانائەت قىلسۇن، باشقىسىنىڭ ئالاھىدىلىكىگە ھەۋەسلەنمىسۇن.

ئەر ئايالغا، ئايال ئەرگە سۆز - ھەرىكەت، يۈرۈش - تۇرۇش ۋە كىيىم - كېچەكتە ئوخشىۋالسا ئۇنىڭدىكى ئالاھىدىلىكىنى ئارزۇ قىلغان بولىدۇ.

① ئەبۇ داۋۇد، «لىياس»، 5.

② 4 - سۈرە نىسا، 32 - ئايەت.

③ 4 - سۈرە نىسا، 34 - ئايەتنىڭ بىرىنچى ئىزاھاتىغا قاراڭ.

«رەسۇلۇللاھ ئەلەيھىسسالام ئەرلەرگە ئوخشىۋالغۇچى ئاياللارغا، ئاياللارغا ئوخشىۋالغۇچى ئەرلەرگە لەنەت ئېيتقان»^①.

- ھەددىدىن زىيادە قىممەت باھالىق كىيىملەرنى كىيىشكە بولمايدۇ. بۇ بىر تەرەپتىن ئىسراپ^②، يەنە بىر تەرەپتىن تەكەببۇرلۇق بولىدۇ^③.
- ناتوغرا خەت يېزىلغان ياكى ھارام رەسىم چۈشۈرۈلگەن كىيىملەرنى كىيىشكە بولمايدۇ. مەسىلەن: ئەر - ئاياللارنىڭ يېرىم يالىڭاچ رەسىملىرى چۈشۈرۈلگەن ياكى باتىل دىنلارنىڭ سىمۋوللىرىنىڭ ۋە ياكى ھايۋانلارنىڭ رەسىملىرى چۈشۈرۈلگەن، يامانلىققا دەۋەت قىلىدىغان خەتلەر يېزىلغان كىيىملەرنى كىيىمەسلىك كېرەك^④.
- تار ئىشتان، ھەددىدىن زىيادە ئېگىز پاشنىلىق ئاياغدەك بەدەنگە ئەزىيەت بېرىدىغان كىيىملەرنى كىيىشتىن ساقلىنىش لازىم. چۈنكى بەدەن ئاللاھنىڭ ئامانىتى، ئۇنىڭغا ئەزىيەت يەتكۈزۈشكە بولمايدۇ. رەسۇلۇللاھ ئەلەيھىسسالام مۇنداق دېگەن: «زىيان سېلىشقا ۋە زىيان تارتىشقا بولمايدۇ»^⑤.
- ئەرلەر يىپەك كىيىم كىيىمەسلىكى لازىم^⑥.

دىنىمىز ئەنە شۇ شەرتلەرگە رىئايە قىلغان ھالدا كىيىنىشكە بۇيرۇيدۇ. شۇنىڭ ئۈچۈن بۈگۈن دۇنيانىڭ ھەر قايسى جايلىرىدىن ھەرەمگە كەلگەن ۋە رەڭگارەڭ مىللەتلەردىن تەركىب تاپقان مۇسۇلمانلار مەككە - مەدىنىدە ئېھرامنىڭ سىرتىدا ھەر خىل قىياپەتلەر بىلەن يۈرۈيدۇ. لېكىن ھېچبىرىنىڭ ئەۋرەت يەرلىرى ئېچىلىپ قالغىنى يوق. دېمەككى، دىنىمىز يۈگىلىشى كېرەك

① بۇخارى، «لىباس»، 61؛ تىرمىزى، «ئەدەب»، 34؛ ئىبنى ماجە، «نىكاھ»، 22.

② قاراڭ: 25 - سۈرە فۇرقان، 62 - ئايەت.

③ رىۋايەت قىلىنىشىچە، رەسۇلۇللاھ ئەلەيھىسسالام: «قىيامەت كۈنى ئاللاھ تائالا گەپ قىلمايدىغان، قارىمايدىغان، پاكلىمايدىغان ۋە ئەلەملىك ئازاپقا دۇچار قىلىدىغان ئۈچ كىشى بار» دېگەن ۋە ئۇلارنىڭ بىرىنى: «كىيىمنى تەكەببۇرلۇق قىلىش ئۈچۈن يەرگە قەدەر ئۇزارتقان كىشى» دەپ تونۇشتۇرغان (مۇسلىم، «ئىمان»، 171؛ ئەبۇ داۋۇد، «لىباس»، 28؛ تىرمىزى، «سەھىر»، 5؛ نەسەئى، «سەھىر»، 5).

④ چۈنكى بۇ يامانلىقنىڭ يېيىلىشىغا ياردەملەشكەنلىك بولىدۇ.

⑤ ئىبنى ماجە، «ئەھكام»، 17؛ ئەھمەد، مۇسەد، 5: 55 - 56؛ مۇۋەتتا، «ئەقدىيە»، 31.

⑥ قۇرئان كەرىمدە 43 - سۈرە زۇخۇرفىڭ 18 - ئايىتىدە قىزلارنىڭ ئادەتتە زىمۇزىننەت ئىچىدە چوڭ بولىدىغانلىقى بايان قىلىندۇ. رەسۇلۇللاھ ئەلەيھىسسالام زىمۇزىننەت بۇيۇملىرىنىڭ ئەڭ ئاساسلىقىنى تەشكىل قىلىدىغان ئالتۇن بىلەن يىپەكنىڭ ئەرلەرگە ھارام قىلىنغانلىقىنى بايان قىلىدۇ. مۇناسىۋەتلىك ھەدىسلەر: بۇخارى، «لىباس»، 25؛ مۇسلىم، «لىباس ۋە زىننەت»، 4؛ ئەبۇ داۋۇد، «ئەشربەت»، 18؛ تىرمىزى، «ئەبۇبۇل لىباس»، 1؛ نەسەئى، «زىننەت»، 40؛ ئەھمەد، مۇسەد، 1: 253.

بولغان يەرلەرنى كۆرسىتىپ بەرگەن، كىيىنىشتە بەزى شەرتلەرنى قويغان، لېكىن كىيىمنىڭ نۇسخا ۋە پاسونلىرىنى ئىنسانلارنىڭ ئۆرپ - ئادىتى ۋە زوقىغا قويغان.

§2. ياغلىق

بىزنى بىر ئەر ۋە بىر ئايالدىن ياراتقان^① ئاللاھقا ھەمدۇسانالار بولسۇن. ياخشى ئاقبۇتە ئاللاھ تائالانىڭ غەزەپ ۋە ئازابىدىن ساقلىنىش يولىدا ماڭغان ئەر - ئايال (تەقۋادار)لارغا بولسۇن^②. ئاللاھ تەرىپىدىن ئەر - ئايال پۈتكۈل ئىنسانىيەتكە ئەلچى قىلىپ ئەۋەتىلگەن^③ ئاخىرقى پەيغەمبەر مۇھەممەد^④ نىڭ شەنى ئۇلۇغ، دەرىجىسى ئۈستۈن بولسۇن^⑤. ئاللاھ ئۇ پەيغەمبەرنىڭ ئائىلە - تەۋەلىرىگە رەھمەت ۋە بەرىكەت ياغدۇرسۇن^⑥، ئەر - ئايال ئەسھابلىرىدىن ۋە قىيامەتكىچە ئۇنىڭغا ئەگەشكەن ئەر - ئاياللاردىن رازى بولسۇن^⑦.

جانلىقلار ئالىمىنىڭ ئىنسان تۈرى ئەر ۋە ئايال دەپ ئىككى جىنسىغا ئايرىلىدۇ^⑧. ئىسلام دىنىنىڭ دۇنيادا ئاللاھقا بەندە، رەسۇلۇللاھقا ئۆممەت بولۇپ ياشاش تەكلىپى ھەر ئىككى جىنسىغا ئوخشاش قارىتىلىدۇ^⑨. بۇ

① قارالغۇ: 49 - سۈرە ھۇجۇرات، 13 - ئايەت.

② قارالغۇ: 7 - سۈرە ئەئرا، 128 - ئايەت؛ 11 - سۈرە ھۇد، 49 - ئايەت؛ 20 - سۈرە تاھا، 132 - ئايەت؛ 28 - سۈرە قەسەس، 83 - ئايەت.

③ قارالغۇ: 7 - سۈرە ئەئرا، 158 - ئايەت؛ 34 - سۈرە سەبئ، 28 - ئايەت؛ 21 - سۈرە ئەنئىيا، 107 - ئايەت.

④ قارالغۇ: 33 - سۈرە ئەھزاب، 40 - ئايەت.

⑤ قارالغۇ: 33 - سۈرە ئەھزاب، 56 - ئايەت.

⑥ قارالغۇ: 33 - سۈرە ئەھزاب، 33 - ئايەت.

⑦ قارالغۇ: 9 - سۈرە تەۋبە، 100 - ئايەت.

⑧ قارالغۇ: 4 - سۈرە نىسا، 1 - ئايەت.

⑨ قارالغۇ: 2 - سۈرە بەقەرە، 21 - ئايەت؛ 3 - سۈرە ئال ئىمران، 32 - ۋە 132 - ئايەتلەر؛ 4 - سۈرە نىسا، 59 - ئايەت؛ 5 - سۈرە مائىدە، 92 - ئايەت؛ 8 - سۈرە ئەنئال، 20 - ۋە 46 - ئايەتلەر؛ 24 - سۈرە نۇر، 54 - ۋە 56 - ئايەتلەر؛ 47 - سۈرە مۇھەممەد، 33 - ئايەت؛ 58 - سۈرە مۇجادەلە، 13 - ئايەت؛ 64 - سۈرە تەغابۇن، 12 - ئايەت.

تەكلىپىنى قوبۇل قىلغان^① ۋە ئۇنىڭ تەلىپى بويىچە ياشىغان كىشى ئەر بولسۇن، ئايال بولسۇن ئاللاھنىڭ دەرگاھىدا مۇكاپاتقا ئېرىشىدۇ^②.

ئاللاھقا بەندە بولۇش ئاللاھ قاچان، قەيەردە، قانداق ئىش قىلىشقا بۇيرۇغان بولسا، ئۇنى ئەستايىدىللىق بىلەن قىلىش^③، رەسۇلۇللاھقا ئۈممەت بولۇش بولسا، ياشاش شەكلىدە رەسۇلۇللاھنى ئۈلگە قىلىش دېمەكتۇر^④.

ئاللاھ تائالا نۇرغۇنلىغان ساھەدە ھەر ئىككى جىنسىغا ئوخشاش ئەمەلەر چۈشۈرگەن ۋە ئوخشاش چەكلىمىلەر قويغان^⑤ بولسىمۇ بەزى ساھەلەردە ئۇلارنىڭ تەبىئىتىگە ماس ھالدا ھەر بىرىگە خۇسۇسىي ۋەزىپىلەر يۈكلىگەن. مەسىلەن: بالىلارنى ئېمىتىش ۋەزىپىسى ئاياللارغا، بالىلارنىڭ ۋە ئانىلارنىڭ ماددىي ئېھتىياجىنى قامداش ۋەزىپىسى ئەرلەرگە يۈكلىنگەن^⑥. ئائىلىنى بېقىش مەجبۇرىيىتى ئەرلەرگە، ئائىلىنىڭ ئامانەتدارلىق مەسئۇلىيىتى ئاياللارغا تاپشۇرۇلغان^⑦.

جۈملىدىن ھەر ئىككى جىنس نامەھرەمگە تىكىلىپ قاراشتىن ئوخشاشلا مەنئى قىلىنغان، ئىپپەتلىرىنى ساقلاشقا ئوخشاشلا بۇيرۇلغان. لېكىن بۇ ساھەدە ئاياللار ئەرلەردىن ئايرىم ھالدا زىننەتلىرىنى ئاشكارىلاشتىن مەنئى قىلىنغان. باش، بويۇن ۋە گاللىرىنى يۈگەشكە بۇيرۇلغان^⑧.

ئاياللار ئەرلەر بىلەن ئورتاق بولغان ئىلاھى ئەمىر - پەرمانلارغا تولۇق بويسۇنغاندىن سىرت، ئۆزلىرىگە چۈشۈرۈلگەن مەزكۇر خۇسۇسىي ئەمىر - پەرمانلارغىمۇ بويسۇنغاندا ئاللاھقا بەندە بولغان بولىدۇ. شۇنىڭ ئۈچۈن

① ئىمان ئېيتقان (4 - سۈرە نىسا، 136 - ئايەت)، پۈتكۈل ئىبادىتىم، ھاياتىم ۋە ماماتىم ئاللاھ ئۈچۈن، دېگەن ئېتىقاددا بولغان (6 - سۈرە ئەنئام، 162 - ئايەت).

② قاراڭ: 4 - سۈرە نىسا، 124 - ئايەت؛ 9 - سۈرە تەۋبە، 72 - ئايەت؛ 16 - سۈرە نەھل، 97 - ئايەت؛ 40 - سۈرە غافىر، 40 - ئايەت؛ 48 - سۈرە فەتھ، 5 - ئايەت؛ 57 - سۈرە ھەدىد، 12 - ئايەت. ③ قاراڭ: 6 - سۈرە ئەنئام، 151 ~ 153 - ئايەتلەر؛ 17 - سۈرە ئىسرا، 22 ~ 39 - ئايەتلەر؛ 22 - سۈرە ھەج، 77 - ئايەت؛ 25 - سۈرە فۇرقان، 63 ~ 77 - ئايەتلەر؛ 39 - سۈرە زۇمەر، 10 - ۋە 16 - ئايەتلەر.

④ قاراڭ: 33 - سۈرە ئەھزاب، 21 - ئايەت، 58 - سۈرە مۇجادەلە، 5 - ۋە 20 - ئايەتلەر.

⑤ ئىمان ئاساسلىرى، ئىسلام ئەركانلىرى، ئەخلاق پېرىنسىپلىرى ۋە مۇئامىلە ئەھكاملىرى ھەر ئىككىسىگە ئوخشاش يۈكلىنگەن. 9 - سۈرە تەۋبە، 71 - ئايەت؛ 33 - سۈرە ئەھزاب، 35 - ئايەت.

⑥ قاراڭ: 2 - سۈرە بەقەرە، 233 - ئايەت.

⑦ قاراڭ: 4 - سۈرە نىسا، 34 - ئايەت.

⑧ قاراڭ: 24 - سۈرە نۇر، 30 ~ 31 - ئايەتلەر.

ئۇلار ئۆزلىرىنىڭ ئومۇمىي ۋە خۇسۇسىي ۋەزىپىلىرىنى تونۇشى ۋە ئادا قىلىشى كېرەك، بولمىسا ئۇلار تولۇق مۇسۇلمان بولغان بولمايدۇ^①.

ئاللاھنىڭ ئەمر - پەرمانلىرىنى ئۆگىنىش ۋە ئۆگىتىش ئەر بولسۇن، ئايال بولسۇن ھەر مۇسۇلماننىڭ ۋەزىپىسىدۇر، چۈنكى مۇسۇلمانلار بىر - بىرىگە مەسئۇل، ھەممىسى بىرلىكتە ئىسلامغا مەسئۇل^②. ئىسلامنىڭ گۈللىنىشى ۋە يۈكسىلىشى، مۇسۇلمانلارنىڭ توغرا ئەقىدە، سالىھ ئەمەل، گۈزەل ئەخلاق ۋە دۇرۇس مۇئامىلە ئۈستىدە بولۇپ ئاللاھنىڭ رەھىمىتىگە لايىق بولۇشى^③ ئەنە شۇ تەلىم - تەربىيەگە باغلىقتۇر^④.

1. ئايال كىشىنىڭ پۈتۈن بەدىنى ئەۋرەتتۈر

مۇئمىن ئاياللارنىڭ نامەھرەم كۆرۈپ قېلىش ئېھتىمالى بولغان جايلاردا ئۈستىلىرىگە كەڭ ۋە قېلىن كىيىملەرنى كىيىش بىلەن پۈتۈن بەدەنلىرىنى باشتىن - ئاخىر يۈگىشى، ئەگەر ئۇ كىيىملەر بويۇنلىرىدىن تارتىپ يۈگەيدىغان پاسوندا بولسا، باشلىرىغا چوڭ ياغلىقلارنى ئارتىش بىلەن باش، بويۇن ۋە كۆكسىلىرىنى يۈگەشلىرى پەرزىدۇر. ئاللاھ تائالا مۇنداق دەيدۇ:

﴿يَا أَيُّهَا النَّبِيُّ قُلْ لَأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلْبَابٍ يَنْبَغِي لِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۗ وَكَانَ اللَّهُ عَفُورًا رَحِيمًا ﴿٥٩﴾﴾

«ئى نەبى! ئاياللىرىڭغا، قىزلىرىڭغا ۋە مۇئمىنلارنىڭ ئاياللىرىغا ئېيتقىن: سىرتقا چىققاندا ئۈستىلىرىگە چوڭ كىيىملىرىنى كىيۋالسۇن. بۇ ئۇلارنىڭ تونۇلۇپ رەنجىتىلمەسلىكىگە ئەڭ يېقىندۇر. ئاللاھ مەغپىرەت قىلغۇچىدۇر، كۆپ ئىنئام قىلغۇچىدۇر»^⑤.

① قاراڭ: 2 - سۈرە بەقەرە، 208 - ئايەت.

② قاراڭ: 3 - سۈرە ئال ئىمران، 104 - ، 110 - ۋە 114 - ئايەتلەر؛ 9 - سۈرە تەۋبە، 71 - ۋە 112 - ئايەتلەر؛ 22 - سۈرە ھەج، 41 - ئايەت؛ 103 - سۈرە ئەسەر، 1 ~ 3 - ئايەتلەر.

③ قاراڭ: 7 - سۈرە ئەئراڧ، 56 - ئايەت.

④ دىنىمىز ئىسلامدا ياخشىلىققا بۇيرۇش، يامانلىقتىن توسۇش، ھەقىقىي ۋە ھەق يولىدا سەۋرچان بولۇشنى تەۋسىيە قىلىشىش قاتارلىقلارنىڭ پەرز بولۇشىنىڭ ھېكمىتى مانا بۇدۇر.

⑤ 33 - سۈرە ئەھزاب، 59 - ئايەت.

بۇ ئايەتتىكى يۇدنىيە ئەلەيھىننە ﴿يُذِينَ عَلَيْنَ﴾ ئۆزىدىن ئىلگىرى كەلگەن ۋە بۇيرۇق پېئىلى بولغان قۇل ﴿قُل﴾ نىڭ جاۋابىدۇر. بۇ پېئىلنىڭ بېشىغا بۇيرۇق لامى تەقدىر قىلىنىپ ئۆز ئالدىغا لاملىق بۇيرۇق پېئىلى بولۇشىنى ئوتتۇرىغا قويغانلارمۇ بار^①.

بۇ پېئىل مەيلى ئۆزىنىڭ بېشىدىكى قۇل ﴿قُل﴾ نىڭ جاۋابى بولسۇن، مەيلى ئۆز ئالدىغا بۇيرۇق پېئىلى بولسۇن مەنىسى ئۆزگەرمەيدۇ، يەنى بۇ پېئىل كەسكىن بۇيرۇقنى ئىپادىلەيدۇ. بۇ پېئىل «يېقىنلاشتۇرماق» دېگەن مەنىدىكى ئىدنا «إدناء» سۆز تومۇرىدىن تۈرلەنگەن بولۇپ، «پەردىنى چۈشۈرۈۋەتمەك، پەردىنى ساڭگىلاتماق، پەردىنى قويۇۋەتمەك» دېگەن مەنىلەرنى ئىپادىلەيدىغان سەدل (سدل) ياكى ئىرخائ (إرخاء) مەنىسىنىمۇ ئۆز ئىچىگە ئالغانلىقى ئۈچۈن مەپئۇلى (ھەرىكەت ئوبىيكتى - تولدۇرغۇچىسى) نىڭ بېشىغا ئەلا ﴿على﴾ ھەرىپى كەلگەن^②.

من جەلابىھىننە ﴿مِنْ جَلَابِيهِنَّ﴾ دىكى من ﴿مِنْ﴾ تەبئىز ﴿تبعيض﴾ ئۈچۈن، يەنى ئۆزىنىڭ كەينىدىن كەلگەن نەرسىنىڭ بەزىسىنىڭ مەقسەت قىلىنغانلىقىنى ئىپادىلەش ئۈچۈندۇر^③. جەلابىب ﴿جَلَابِيه﴾ بولسا، جىلباب «جِلْبَاب» نىڭ كۆپلۈكى بولۇپ، جىلباب لۇغەتتە بەدەننىڭ ھەممىنى يۈگەيدىغان كىيىم، كۆڭلەك، پۈركەنجە، يېپىنچا، باش بىلەن كۆكسىنى يۈگەيدىغان كىيىم، ياغلىق، دېگەن مەنىلەرنى ئىپادىلەيدۇ^④.

① قاراڭ: مۇھىبىدىن دەرۋىش، ئىسرائىل قۇرئان ۋە بەيانۇھۇ، 4 - باسما (سۈرىيە: دارۇل ئىرشاد، ھ 1415 / م 1995)، 8: 45.

② قاراڭ: شەيخ ھۈسەين مۇھەممەد مەخلۇق، سەفۋەتۇلبايان لىمەئانلىقۇرئان (قاھىرە: دارۇش شۇرۇق، 1984/1404)، 537.

③ چارۇلاھ ئەبۇلقاسىم مەھمۇد ئىبنى ئۆمەر زەمەخشەرى، كەششائى، 3 - باسما (بېيرۇت: دارۇل كىتابىل ئەرەبى، ھ 1407 / م 1987)، 3: 559 - 560؛ ناسرۇددىن ئەبۇ سەئىد ئابدۇللاھ ئىبنى ئۆمەر ئىبنى مۇھەممەد شىرازى بەيداۋى، ئەنئۇرۇتتەنزىل ۋە ئەسراۋتتەئۇبىل، تەھقىقلىغۇچى: مۇھەممەد ئابدۇراھمان ماركاشلى (بېيرۇت: دارۇ ئىھيائىت نۇراسىل ئەرەبى، 1997 / 1418)، 4: 238.

④ ئىسفاھانى، «دنا»، 1: 318 - 319؛ ئىبنى مەنزۇر، «دنا»، 14: 271.

ھىننە ﴿ھىن﴾ ئۈچىنچى شەخس مۇئەننەس كۆپلۈك ئالماش بولۇپ جەلابىنىڭ ئېنىقلىغۇچىسىدۇر.

ئەللامە زەمەخشەرى ئۆزىنىڭ «كەششاق» ناملىق تەپسىرىدە جىلبابىنى، خىمار (ياغلىق) دىن كەڭ، رىدادىن كىچىك بىر تۈرلۈك كىيىم بولۇپ ئايال كىشى ئۇنىڭ بىلەن بېشىنى يۆگەيدۇ، قالغان قىسمىنى كۆكرەكلىرىنىڭ ئۈستىگە قويۇپ بېرىدۇ دەپ چۈشەندۈرىدۇ^①.

بۇنىڭغا ئاساسەن ئايەتنىڭ ﴿يُدْنِينَ عَلَيَّهِنَّ مِنْ جَلَابِيبِهِنَّ﴾ دېگەن قىسمىنىڭ مەنىسى مۇنداق بولىدۇ:

«مۇئىمىن ئاياللار پۈركەنچىلىرى بىلەن بەدەنلىرىنى ئورۇنالسۇن»، «مۇئىمىن ئاياللار ئۈستلىرىگە چوڭ كىيىملىرىنى كىيىۋالسۇن ۋە تۈگمىلىرىنى ئېتىپ ئۇلارنى ئۆزلىرىگە يېقىنلاشتۇرسۇن، باشلىرىغا چوڭ ياغلىقلىرىنى ئارتىپ ئەتراپىنى تۆۋەن تەرىپىگە قويۇۋېتىش ئارقىلىق پۈتۈن بەدەنلىرىنى يۆگىسۇن».

بۇ ئايەتنىڭ مەزمۇنى ئايال كىشىنىڭ بەدىنىنى يۆگەشنىڭ پەرز ئىكەنلىكىنى كۆرسىتىدۇ. لېكىن يۆگەيدىغان كىيىمنىڭ پاسونى توغۇرلۇق بىرەر بەلگىلىمە قويمايدۇ. شۇنىڭ ئۈچۈن بۇ ئايەتكە ئاساسەن يۆگەش بەدەننى باشتىن - ئاخىر يۆگەيدىغان شەكىلدىكى بىر كىيىمنى كىيىش ئارقىلىقمۇ ئەمەلگە ئاشىدۇ، بويۇننىڭ ئاستى قىسمىنى يۆگەيدىغان شەكىلدىكى بىر كىيىمنى كىيىش بىلەن بىرگە باشقا ئايرىم بىر ياغلىق ئارتىش بىلەنمۇ ئەمەلگە ئاشىدۇ.

2. ئايال كىشىنىڭ يۈزى ئەۋرەت ئەمەستۇر

ئاللاھ تائالا مۇنداق دەيدۇ:

﴿... وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ مُحْرِمْنَ عَلَىٰ جُوبِهِنَّ...﴾ (۳۱)

① زەمەخشەرى، كەششاق، 3: 559.

«مۇئىن ئاياللار زىننەتلىرىنى ئاشكارىلىمىسۇن - ئۇ زىننەتلەرنىڭ ئوچۇق بولغان قىسمى مۇستەسنا - . ياغلىقلىرى بىلەن بويۇن ۋە كۆكسىلىرىنى ياپسۇن»^①.

ئاللاھ تائالانىڭ بۇ سۆزى ئۈچ جۈملىدىن تەركىب تاپىدۇ:

- چەكلەش پېئىلى.
- ئىستىسنا جۈملىسى.
- بۇيرۇق پېئىلى.

بىرىنچى جۈملە: ﴿وَلَا يُبْدِينَ زِينَتَهُنَّ﴾

ۋەلا يۇبىدىنە ﴿وَلَا يُبْدِينَ﴾ بۇ ئاشكارا قىلماق دېگەن مەنىدىكى ئۆتۈملۈك مەسدەر بولغان ئىبدا «إبداء» دىن تۈرلەنگەن بولۇشى پېئىلىدۇر، فائىلى (ئىگىسى) مۇئەننەس كۆپلۈك ئالماش بولغان «نۇن» دۇر. مەنىسى: «مۇئىن ئاياللار ئاشكارا قىلمىسۇن» دېگەن بولىدۇ.

﴿زِينَتَهُنَّ﴾ زىنەت ئۈچىنچى شەخس مۇئەننەس كۆپلۈك ئالمىشى بىلەن بىرىككەن ئىزاڧەتلىك بىرىكمىدۇر. تەپسىرلەردە بۇ ئايەتتىكى «زىنەت» توغرىسىدا مۇنداق ئىككى تۈرلۈك كۆز قاراش بار: بىرى ئايال كىشىنىڭ پۈتۈن بەدىنى، يەنە بىرى ئايال كىشىنىڭ زىننەت بۇيۇملىرى^②. «زىنەت» نىڭ مەنىسى نېمە بولسا بولسۇن ئاللاھ تائالا بۇ يەردە ئاياللارنى ئۇنى ئاشكارا قىلىشتىن توسىدۇ. ئايەتنىڭ بۇ قىسمىنىڭ مەنىسى 33 - سۈرە ئەھزابنىڭ 59 - ئايىتىنىڭ مەنىسى بىلەن ئوخشاشتۇر.

ئىككىنچى جۈملە: ﴿إِلَّا مَا ظَهَرَ مِنْهَا﴾

بۇ ئىستىسنا جۈملىسى بولۇپ، باشتا مۇئىن ئاياللار ئاشكارا قىلىشتىن چەكلەنگەن ئومۇمىي زىننەتنىڭ ئىچىدىن ئىستىسنا قىلىنغان قىسمىنى ئىپادىلەيدۇ. يەنى بۇ جۈملە مۇئىن ئاياللارنىڭ ئۆز زىننەتلىرىدىن ئاشكارا بولغان قىسمىنى ئاشكارا قىلىشتىن چەكلەنمىگەنلىكىنى ئىپادىلەيدۇ.

① 24 - سۈرە نۇر، 31 - ئايەت.

② فەخرۇددىن رازى، تەڧسىرۇل كەبىير، 3: 229 .

ئۈچىنچى جۈملە: ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾

بۇ جۈملەنىڭ مەنىسى ئوبدان چۈشىنىش ئۈچۈن مۇھىم نۇقتىلىرى ئۈستىدە توختىلىمىز:

• ﴿وَلْيَضْرِبْنَ﴾

بۇ بىر نەرسىنى يەنە بىر نەرسىنىڭ ئۈستىگە شىددەت بىلەن چۈشۈرمەك، قاتتىق قويماق ۋە تېز تاشلىماق دېگەن مەنىنى ئىپادىلەيدىغان دەرب «ضَرْب» مەسىرىدىن^① تۈرلەنگەن لاملق بۇيرۇق يېتىلدۈر، فائىلى (ئىگىسى) مۇئەننەس كۆپلۈك ئالماش بولغان «نۇن» دۇر. مەنىسى: «مۇئەننەس ئاياللار تاشلىسۇن، قوبۇپ بەرسۇن» دېگەن بولىدۇ.

• ﴿بِخُمُرِهِنَّ﴾

﴿ب﴾ ھەرىپى توغرىسىدا ئىككى ئىپتىمال ئوتتۇرىغا قويۇلدى: بىرى ئارتۇق بولۇشى، يەنە بىرى «بەزىسى» دېگەن مەنىنى ئىپادىلىشى^②. بىزچە بۇ «ب» ھەرىپى بەزىسى دېگەن مەنىنى ئىپادىلەيدۇ. چۈنكى ئاللاھنىڭ كالىمدا ئارتۇق نەرسە يوق!

خۇمۇر ﴿خُمْر﴾ خىمار «خِمَار» نىڭ كۆپلۈكىدۇر. خىمار يېپىش، يۈگەش، ئۈستىنى ئېتىش دېگەن مەنىلەرنى ئىپادىلەيدىغان خەمىر «خُمْر» سۆز تومۇرىدىن تۈرلەنگەن ئىسىم بولۇپ مەنىسى ياغلىق، لېچەك، رومال دېگەن بولىدۇ. ئەرەبچىدە ئەقىلنى يۈگەيدىغان نەرسە (مەست قىلغۇچى نەرسە) خەمىر، باشنى يۈگەيدىغان نەرسە (رەخت پارچىسى) خىمار دەپ ئاتىلىدۇ^③.

ھىننە ﴿هِنَّ﴾ ئۈچىنچى شەخس مۇئەننەس كۆپلۈك ئالمىشى بولۇپ، خۇمۇرنىڭ ئېنىقلىغۇچىسىدۇر (مۇدافۇ ئىلەيھىدۇر). بۇ تەركىبىدە خۇمۇر شاخلانما ئىسىم بولمىغانلىقى ئۈچۈن ئېنىقلانغۇچى (مۇدافى) بىلەن

① راغب ئىسغەھانى، «ضرب»، 1: 505.

② قاراڭ: مۇھىددىن دەرۋىش، ئىبراھىل قۇرئان ۋە بەيانۇھۇ، 6: 595.

③ قاراڭ: ئىبنى فارس، «خمر»، 2: 215 - 217؛ راغب ئىسغەھانى، «خمر»، 298 - 299؛ ئىبنى

مەنزۇر، «خمر»، 4: 254.

ئېنىقلىغۇچى (مۇدافۇ ئىلەھىيە) ئارىسىدىكى مۇناسىۋەت مەنئىدۇر، يەنى بۇ يەردە ھىننە ئېنىقسىز ئىسىم بولغان خۇمۇر بىلەن بىرىكىپ ئۇنى ئېنىق ھالەتكە كەلتۈرگەن، چۈنكى ھىننە ئالماشتۇر، ئالماشلار ئېنىق ئىسىمدۇر، خۇمۇر ئېنىقسىز ئىسىمدۇر. نەتىجىدە «ياغلىقلار» «ياغلىقلىرى» بولىدۇ. بۇ سىنتاكسىس قائىدىلىرى يۇقىرىدا زىكر قىلىنغان «جەلابىھىننە» دە ۋە بۇنىڭدىن كېيىن زىكر قىلىنىدىغان «جۇيۇبھىننە» دە ئەينەن كۈچكە ئىگىدۇر.

• ﴿عَلَىٰ جُيُوبِهِنَّ﴾

ئەلا ﴿عَلَىٰ﴾ ئۈستىگە، غا، كە، گە دېگەن مەنىلەرنى ئىپادىلەيدۇ. بۇ كەلىمە جۇيۇبھىننە ﴿جُيُوبِهِنَّ﴾ نىڭ بېشىدا كېلىپ بۇيرۇق پېئىلىنىڭ مەنىسىنى تەكىتلەيدۇ.

جۇيۇب ﴿جُيُوب﴾ جەيب «جىب» نىڭ كۆپلۈكى بولۇپ جەيب «جىب»، كىيىمنىڭ ئۈستى تەرىپىدىكى ئوچۇق يەرنى (يەنى كىيىمنى كىيگەندە باشنى چىقىرىدىغان ئوچۇق يەرنى) كۆرسىتىدۇ. بۇ يەردە جەيبدىن ئۇنىڭ ئورنى بولغان بويۇن، گەدەن، گال، كۆكرەكنىڭ ئۈستى تەرىپى قاتارلىق يەرلەر مەقسەت قىلىنىدۇ^①. ئىستىلىستىكىدا بۇ ئۇسۇل «زىكر مەھەل، ئىرادە ھال» دەپ ئاتىلىدۇ. ھىننە ﴿هِنَّ﴾ ئۈچىنچى شەخس مۇئەننەس كۆپلۈك ئالمىشى بولۇپ، جۇيۇبىنىڭ ئېنىقلىغۇچىسىدۇر (مۇدافۇ ئىلەھىدۇر).

پۈتۈن بۇلارغا ئاساسەن ئاللاھ تائالانىڭ يۇقىرىدىكى ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ دېگەن سۆزىنىڭ مەنىسى مۇنداق بولىدۇ: «مۇئەمىن ئاياللار ياغلىقلار دەپ ئاتىلىدىغان رەخت پارچىلىرىنى باشلىرىغا ئارتىش ئارقىلىق ئۇلارنى «ياغلىقلىرى» ھالىتىگە كەلتۈرسۇن، ئاندىن ئۇ ياغلىقلىرىنىڭ بەزىسى بولغان ئەتراپىنى ياقلىرىنىڭ ئۈستىگە يەنى بويۇن، گەدەن، گال ۋە كۆكرەك قاتارلىق جايلىرىنىڭ ئۈستىگە قويۇپ بەرسۇن» دېگەن بولىدۇ.

① قاراڭ: مەخلۇق، سەفۋەتۇلبايان لىمەئىلىقۇرئان، 451.

مۇناسىۋەتلىك بىر ھەدىس تۆۋەندىكىچە:

ئائىشە رەزىيەللاھۇ ئەنھادىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن:

«شۈبھىسىزكى، قىز بالا بالاغەتكە يەتسە ئۇنىڭ يۈزى ۋە ئىككى قولىدىن باشقا يەرلىرىنىڭ كۆرۈنۈشى توغرا بولمايدۇ»^①.

مۇپەسسىرلەر بۇ ھەقتە مۇنداق دەيدۇ: «جاھىلىيەت ئاياللىرى ياغلىقلىرىنى ئارقىسىدىن چېگەتتى، ئۇلارنىڭ ياقىلىرى ئالدىدا ئىدى، شۇنىڭ بىلەن ئۇلارنىڭ گاللىرى ۋە بۇلاپكىلىرى ئوچۇق قالاتتى، بۇ ئايەت بىلەن ئۇلار ياغلىقلىرىنى ياقىلىرىنىڭ ئۈستىگە تاشلاشقا بۇيرۇلدى. بۇ بۇيرۇق ئۇلارنىڭ بويۇنلىرىنى، گەدەنلىرىنى، چاچلىرىنى، قۇلاقلىرىدىكى زىننەتلىرىنى، گاللىرىنى ۋە گاللىرىنىڭ ئەتراپىنى يۈگىشى ئۈچۈن ئىدى»^②.

خۇلاسە

24 - سۈرە نۇرنىڭ 31 - ئايىتى 33 - سۈرە ئەھزابىنىڭ 59 - ئايىتىنى تەپسىر قىلىدۇ. يەنى ئەھزاب سۈرىسىنىڭ 59 - ئايىتى ئاياللارنى يۈزلىرىنىمۇ يۈگەشكە بۇيرۇمايدۇ.

5 - سۈرە مائىدەنىڭ 6 - ئايىتىدە ﴿فَاعْسِلُوا وُجُوهَكُمْ - يۈزۈڭلارنى يۇيۇڭلار﴾ دېيىلىدۇ، ئاندىن ﴿وَأَمْسَحُوا بِرُءُوسِكُمْ - بېشىڭلارغا مەسە قىلىڭلار﴾ دېيىلىدۇ. دېمەككى، يۈز باشنى، باش يۈزنى ئۆز ئىچىگە ئالمايدۇ. يەنى 24 - سۈرە نۇرنىڭ 31 - ئايىتىدە مۇئمىن ئاياللارنىڭ باشلىرىغا چوڭ بىر ياغلىق ئارتىش ئارقىلىق باش، بويۇن، گەدەن، گال ۋە كۆكس قاتارلىق يەرلىرىنى يۈگەشكە ئەمىر قىلىنىشى ئۇلارنىڭ يۈزلىرىنىمۇ يۈگەشلىرىنىڭ لازىملىقىنى ئىپادىلەيدۇ.

① ئەبۇ داۋۇد، «لىياس»، 34.

② فەخرۇددىن رازىي، تەپسىرى كەبىر، 8: 364.

§3. زىبۇزىننەت بىلەن ياسىنىش

دىنىمىز ئاياللارنىڭ زىبۇزىننەت تاقىشىغا يول قويدۇ. قۇرئان كەرىمدە 43- سۈرە زۇخۇرفىنىڭ 18- ئايىتىدە قىزلارنىڭ ئادەتتە زىبۇزىننەت ئىچىدە چوڭ بولىدىغانلىقى بايان قىلىندۇ.

ھەدىس كىتابلىرىنىڭ مۇناسىۋەتلىك يەرلىرىدە پەيغەمبەر ئەلەيھىسسالامنىڭ توي قىلماقچى بولغان بىر ساھابىسىغا «بىر تال ئۈزۈك بولسىمۇ ئايالىڭغا توپلۇق بەرگىن»^① دېگەنلىكى رىۋايەت قىلىندۇ. يەنە ھەدىس كىتابلىرىدا مەشھۇر ئىفكى (ئائىشە رەزىيەللاھۇ ئەنھاغا چاپلانغان بوھتان) ۋە قەسگە ئانىمىز ئائىشە رەزىيەللاھۇ ئەنھانىڭ بوينىدىكى قىلدەسى (بۇلاپكىسى) نىڭ چۈشۈپ قالغانلىقىنىڭ سەۋەبىچى بولغانلىقى رىۋايەت قىلىندۇ.^②

شۇنىڭ ئۈچۈن قىز - ئاياللار ئۆز ئۆرپ - ئادەتلىرى بويىچە زىبۇزىننەت تاقىسا، 24 - سۈرە نۇرنىڭ 31 - ئايىتىنىڭ مەزمۇنى بويىچە يۈزى ۋە قولىدىن باشقا يەرلىرىنى قېلىن ۋە كەڭ كىيىملەرنى كىيىش، بېشىغا ياغلىق ئارتىش ئارقىلىق يۈگىسە، ئەۋرەت يەرلىرى بىلەن يۈگەلگەن زىبۇزىننەتلىرى يۈگەلگەن پېتى قالسا، ۋە «تاشقى زىننەتلىرى» كۆرۈنۈپ تۇرسا ئۇلارغا بىر گۇناھ بولمايدۇ.

لېكىن بىر قىز (ئايال) نىڭ زىبۇزىننەتلىرى زاكات كېلىش ئۆلچىمىگە يەتسە يەنى بىر ئايالنىڭ ئالتۇندىن ياسالغان زىننەت بۇيۇملىرىنىڭ توپلام مىقدارى 85 گرام ئالتۇنغا تەڭ كەلسە ئۇ نەرسىلەرنىڭ زاكاتىنى ئايرىشى لازىم. بۇ كىتابنىڭ «زاكات» بۆلۈمىدە بۇ مەسىلە بايان قىلىندى.

بۇنىڭغا ئاساسەن ئاتا - ئانىلارنىڭ، قىز بالىلىرىنىڭ قۇلىقىنى تەشتۈرۈپ قويۇشى ياخشى ئىش (مۇستەھەپ) تۇر. ئۇلارغا كېچىكىدىن باشلاپ ئالتۇندىن، كۈمۈشتىن ۋە باشقا قىممەتلىك تاشلاردىن ياسالغان زىننەت بۇيۇملىرىدىن ئېلىپ بېرىشلىرى ياخشى ئىشتۇر.

① بۇخارى، «نىكاھ»، 6، 32، 35، 37، 40، 44، 50، 51، «ۋاكالىت»، 9، «فەزائىلىل قۇرئان»، 21، 22، «لىباس»، 49؛ مۇسلىم، «نىكاھ»، 76؛ مۇۋەتتا، «نىكاھ»، 8؛ ئەبۇ داۋۇد، «نىكاھ»، 31؛ تىرمىزى، «نىكاھ»، 22؛ نەسەئى، «نىكاھ»، 62.

② قاراڭ: بۇخارى، «شەھادات»، 15، «مەغازى»، 36؛ مۇسلىم، «تەۋبە»، 56.

§4. مەڭ چەكتۈرۈش ۋە قاش تەردۈرۈش

قاش تەرسە ياكى تەرگۈزسە بولمايدۇ. چۈنكى پەيغەمبەر ئەلەيھىسسالام قاش تەرگەن ۋە قاش تەرگۈزگەن ئاياللارنى ئاللاھ تائالانىڭ لەنەتلىگەنلىكىنى ئېيتقان. مۇناسىۋەتلىك ھەدىس تۆۋەندىكىچە:

ئابدۇللاھ رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «بەدىنىگە مەڭ ۋە گۈلگە ئوخشاش نەرسىلەرنى چەكتۈرگۈچى ۋە چېكىپ قويغۇچى خوتۇنلارغا، قاشلىرىنى تەرگۈزگۈچى ۋە تېرىپ قويغۇچى خوتۇنلارغا، گۈزەللىك ئۈچۈن چىشلىرىنى قىرغۇزۇپ تۈزەتكۈچى خوتۇنلارغا ئاللاھ لەنەت قىلدى. ئۇ خوتۇنلارنىڭ ھەممىسى ئاللاھنىڭ ياراتقىنىنى ئۆزگەرتكۈچى خوتۇنلاردۇر»^①.

§5. ساقال - بۇرۇت

قۇرئان كەرىمدە ئەرلەرنى ساقال قويۇشقا بۇيرۇيدىغان ياكى ساقالنى چۈشۈرۈشتىن مەنئى قىلىدىغان ئايەت يوق. لېكىن قۇرئان كەرىمدە بىر يەردە ھارۇن ئەلەيھىسسالامنىڭ ساقىلى بارلىقى زىكىر قىلىندۇ^②. بۇ ساقال قويۇشنىڭ ئىبادەت ئەمەس، ئادەت ئىكەنلىكىگە دالالەت قىلىدۇ. ساقال قويۇش ئىبراھىم ۋە ئىسمائىل ئەلەيھىسسالامنىڭ ئەۋلادى بولغان مەككىلىكلەرنىڭمۇ ئادىتى ئىدى.

ساقال قويۇش ئەرلەرنىڭ ئاللاھ ياراتقان تەبىئىتىگە ماس كېلىدۇ. شۇنىڭ ئۈچۈن پەيغەمبەر ئەلەيھىسسالام ساقالنى تەبىئىي خىسلەتتىن ھېسابلىغان، شۇنداقلا ئۆزى ۋە ساھابىلىرى بۇ تەبىئىي خىسلەتنى ساقلاپ قېلىش ئۈچۈن ساقال قويغان.

رىۋايەت قىلىنىشىچە پەيغەمبەر ئەلەيھىسسالامنىڭ ساقال توغرۇلۇق قىلغان تەۋسىيەلىرى مۇنداق:

1- «بۇرۇتنى قىسقارتىڭلار، ساقالنى قويۇڭلار»^③.

① بۇخارى، «لىباس»، 82، 85، 87؛ مۇسلىم، «لىباس ۋە زىينەت»، 120؛ ئەبۇ داۋۇد، «تەرەججۇل»، 4؛ تىرمىزى، «ئەدەب»، 33؛ نەسەئى، «زىينەت»، 24؛ ئىبنى ماجە، «نىكاھ»، 52.

② قاراڭ: 20 - سۈرە تاھا، 94 - ئايەت.

③ ئەھمەد ئىبنى ھەنبەل، مۇسنەد، 2: 229.

2- «ساقالنى تولۇق قويۇڭلار، بۇرۇتنى قىسقارتىڭلار ۋە مۇشربىكلارغا مۇخالپلىق قىلىڭلار»^①.

3- «بۇرۇتنى قىرىڭلار، ساقالنى ئۇزارتىڭلار ۋە مەجۇسىيلارغا مۇخالپلىق قىلىڭلار»^②.

بۇ ھەدىسلەردىن پەيغەمبىرىمىزنىڭ ساقالنى قويۇۋېتىشقا ۋە بۇرۇتنى قىسقارتىشقا چاقىرىغانلىقى چىقىدۇ. ئەھۋال مۇشۇنداق بولسىمۇ بۇ ھەدىسلەرگە قاراپ ساقالنى چۈشۈرۈش ھارام دېگىلى بولمايدۇ. چۈنكى مۇشربىكلارغا ۋە مەجۇسىيلارغا مۇخالپلىق قىلىش پەرز بولغان بىر ئىشنى قىلىش بىلەنلا ئەمەلگە ئاشىدىغان ئىش ئەمەس. ئەگەر ئەھۋال ئۇنداق بولسا ئىدى، چاچنى بوياش قەتئىي پەرز بولغان بولاتتى. بۇ ھەقتە كۆپچىلىك رىۋايەت قىلغان ھەدىس مۇنداق: «شۈبھىسىزكى، يەھۇدىي ۋە ناسارالار چاچلىرىنى بويىمايدۇ، ئۇلارغا مۇخالپلىق قىلىڭلار»^③.

ھېچكىم «چاچنى بوياش پەرز» دېمەيدۇ ۋە دېيەلمەيدۇ. ئەھۋال مۇشۇنداق بولغانلىقى ئۈچۈن بەزى ساھابىلەر چاچلىرىنى بويغان، بەزىسى بويىمىغان. شۇنىڭ ئۈچۈن پەيغەمبىرىمىزنىڭ ساقال قويۇش ھەققىدىكى سۆزلىرىدىن پەرزلىكىنى ئەمەس، سۈننەتلىكىنى چۈشىنىش توغرا بولىدۇ. چۈنكى پەيغەمبەر ئەلەيھىسسالامنىڭ بىر نەرسە ھەققىدە ھالال ياكى ھارام، دېيىشى پەقەت قۇرئان كەرىمگە ئاساسەن بولىدۇ. قۇرئان كەرىمدە «ساقال قويۇش پەرز» ياكى «ساقالنى چۈشۈرۈش ھارام» دېگەن مەنىنى ئۆز ئىچىگە ئالغان بىرەر ئايەت يوق.

«ساقال قويۇش پەرز، چۈشۈرۈش ھارام» دېگۈچىلەر ئۆزلىرىنىڭ بۇ دەۋاسىغا مۇناسىۋەتلىك ھەدىسلەرنى دەلىل قىلىشنىڭ يېتەرلىك بولمايدىغانلىقىنى ھېس قىلغان چاغلىرىدا ياكى بۇ دەۋالرىغا قۇرئان كەرىمدىن دەلىل كەلتۈرۈشكە مەجبۇر بولۇپ قالغان چاغلىرىدا 4 - سۈرە نىساننىڭ 119 - ئايىتىنى دەلىل قىلىشىدۇ. ئۇ ئايەت مۇنداق:

① بۇخارى، «لباس»، 63؛ مۇسلىم، «تاھارەت»، 54؛ ترمىزى، «ئەدەب»، 18؛ ئەبۇ داۋۇد، «تەرەججۇل»، 15.

② مۇسلىم، «تاھارەت»، 55؛ ئەھمەد ئىبنى ھەنبەل، مۇسنەد، 2: 366.

③ بۇخارى، «لباس»، 66؛ مۇسلىم، «لباس ۋە زىننەت»، 80؛ ئەبۇ داۋۇد، «تەرەججۇل»، 17؛ نەسەئى، «زىننەت»، 14؛ ئىبنى ماجە، «لباس»، 32.

﴿لَعَنَهُ اللَّهُ وَقَالَ لَأَتَّخِذَنَّ مِنْ عِبَادِكَ نَصِيبًا مَفْرُوضًا ﴿١١٨﴾ وَلَا أَضِلَّنَّهُمْ وَلَا أَمْتِنَنَّهُمْ وَلَا مَرْئِيَهُمْ فَلْيَخَبَّئْكَ آذَانَ الْوَيْلِ لِمَنْ يَكْفُرْ بِاللَّهِ وَصَلَّى عَلَيْهِمْ وَأَمْرُهُمْ فَعَلِيمٌ ﴿١١٩﴾﴾

«ئاللاھ شەيتانى لەنەتلىدى. ئۇ مۇنداق دېدى: «بەندىلەرنىڭدىن مۇئەييەن نېسبە ئالىمەن، ئۇلارنى چوقۇم ئازدۇرۇمەن، ئۇلارنى چوقۇم قۇرۇق ئارزۇلارغا سالىمەن. ئۇلارنى چوقۇم بۇيرۇيمەن، شۇنىڭ بىلەن ئۇلار تۆگە، كالا، قوي ۋە ئۆچكىلەرنىڭ قۇلاقلىرىنى يارىدۇ. ئۇلارنى چوقۇم بۇيرۇيمەن، شۇنىڭ بىلەن ئۇلار ئاللاھنىڭ ياراتقىنىنى ئۆزگەرتىۋېتىدۇ. كىم ئاللاھنى قويۇپ شەيتانى دوست تۇتىدىكەن، ئۇ ئاشكارا زىيان تارتقان بولىدۇ»^①.

ئۇلار دەيدۇكى: ساقالنى چۈشۈرۈش ئاللاھنىڭ ياراتقىنىنى ئۆزگەرتكەنلىك، شۇنداقلا شەيتاننىڭ بۇيرۇقىغا بويسۇنۇپ ئاللاھقا ئاسىيلىق قىلغانلىقتۇر.

ئەگەر ئۇلار ئېيتقاندا ساقالنى چۈشۈرۈش ئاللاھنىڭ ياراتقىنىنى ئۆزگەرتكەنلىك بولسا ئىدى، باشنى چۈشۈرۈشمۇ ئاللاھنىڭ ياراتقىنىنى ئۆزگەرتكەنلىك بولاتتى. پەيغەمبەر ئەلەيھىسسالام ساقال قويۇشقا دەۋەت قىلىشنىڭ سەۋەبىنى مۇشرىك ۋە مەجۇسلىلارغا مۇخالپلىق قىلىش دەپ بايان قىلىدۇ. بۇنىڭدىن چۈشىنىۋېلىشقا بولىدۇكى، پەيغەمبەرنىڭ ئۇ دەۋىتى ئىجتىمائىي شارائىتلار بىلەن مۇناسىۋەتلىكتۇر. يەھۇدىيلارغا ۋە باشقا دىنلارنىڭ مەنسۇبلىرىغا مۇخالپلىق قىلىش ئىسلام دىنىنىڭ ئاساسلىق غايىسى ئەمەس.

يىغىپ ئېيتقاندا ساقال قويۇش چاچ بوياشقا ئوخشاش ئىش بولۇپ، بۇ ئىشلاردا ئىنسانلارنىڭ ھەرىكىتىنى ئۆرپ - ئادەتلەر ۋە ئىجتىمائىي ئەھۋاللار بەلگىلەيدۇ. بۇنىڭغا ئاساسەن بىر كىشى پەيغەمبەرنىڭ بۇ ھەقتىكى دەۋىتىگە ئەمەل قىلمەن دەپ ساقال قويسا ئەۋزەلنى قىلغان بولىدۇ، تەبرىكلىنىدۇ. بىر كىشى بۇنىڭ ئەكسىنى چۈشىنىپ ساقال قويمىسا ئەۋزەلنى تەرك ئەتكەن بولىدۇ، ئەيىبلەنمەيدۇ.

① 4 - سۈرە نىسا، 118 - ۋە 119 - ئايەت.

XI ئىجتىمائىي ھايات

§1. جەمئىيەت ۋە مۇسۇلمان

ئىنسانلار يارىتىلىشىنىڭ تەلىپى بويىچە توپلىشىپ ياشايدىغان جانلىقلاردۇر. ھەر توپلۇق بىر جەمئىيەتتۇر، ھەر جەمئىيەت تۈرلۈك ئېتىقاد، خىلمۇخىل كۆزقاراش ۋە پەرقلىق تىللارغا ئىگە بولغان ئىنسانلاردىن تەركىپ تاپىدۇ. بۇ شەكىلدە نۇرغۇنلىغان جەمئىيەتلەر مەيدانغا كېلىدۇ. ھەر جەمئىيەتنىڭ ھەممەيلەن رىئايە قىلىدىغان پىرىنسىپ ۋە نىزاملرى، قوغدايدىغان تەۋەرىۋىكىلىرى ۋە داۋاملاشتۇرىدىغان ئادەتلىرى بولىدۇ. ھەر ئىنساننىڭ ئۆز جەمئىيەتتە ھاياتىنى خاتىرجەم داۋاملاشتۇرىشى ئۈچۈن ئۇ پىرىنسىپ - نىزاملارغا بويسۇنىشى، تەۋەرىۋىكلەرنى قوغدىشى ۋە ئادەتلەرگە رىئايە قىلىشى كېرەك.

مۇسۇلمان قانداق جايدا ۋە قانداق جەمئىيەتتە ياشىشىدىن قەتئىينەزەر ئۆز جەمئىيەتنىڭ بىر ئەزاسىدۇر. ئۇ ئۆز جەمئىيەتىدىكى ئىجابىي پائالىيەتلەرگە قوشۇلىدۇ، ئۇلارنى ھەر جەھەتتىن قوللايدۇ، قۇۋۋەتلەيدۇ، ھەتتا ئالدىنقى قاتاردا ماڭىدۇ. شۇنىڭدەك، ئۇ ئۆز جەمئىيەتىدىكى سەلبىي ھادىسىلەرگە قوشۇلمايدۇ، ئۇلارنى قوللىمايدۇ، ئۇلارغا قارشى تۇرىدۇ. ئۇنىڭ بۇ قارشى تۇرۇشى ياخشى ئۇسلۇب، گۈزەل ئۇسۇل ۋە مەدەنىي يول بىلەن بولىدۇ.

ئۇ ئۆز جەمئىيەتتە ئەخلاقتىكى گۈزەللىك، مۇئامىلىسىدىكى دۇرۇسلىق، مۇناسىۋىتىدىكى مەرھەمەت، ھۆكۈملىرىدىكى ئادىللىق، سۆزلىرىدىكى دادىللىق قاتارلىق ئالاھىدىلىكلىرى بىلەن باشقىلارغا ئۆرنەك بولىدۇ. ئوساللىق، قوپاللىق، ساختىلىق، يالغانچىلىق، ئالدامچىلىق قاتارلىق ناچار ئىللەتلەردىن يىراق تۇرۇپ، ھەر كىشىنىڭ ئىشەنچىسىگە ئېرىشىدۇ.

§2. زالىم پادىشاھ ۋە مەزلۇم مۇسۇلمان

بىرەر زالىمنىڭ ھاكىمىيىتى ئاستىدا ياشاش مەجبۇرىيەتتە قالغان ۋە جىھادنىڭ قورال - ياراغ بىلەن قىلىنىدىغان قىسمىنى قىلىشقا شەرتى توشمايدىغان يەنى تەلەپكە لايىق قۇۋۋىتى ۋە يېتەرلىك دەرىجىدە ئەسكىرىي كۈچى بولمىغان مۇسۇلمانلارنىڭ زۇلۇمغا قارىتا تۇتىدىغان پوزىتسىيەسىگە

مۇسا ئەلەيھىسسالامنىڭ ئۆز زامانىسىنىڭ مۇستەبىت ھۆكۈمرانى فرىئەۋننىڭ قارشى تۇتقان پوزىتسىيەسى مىسال بولدى.

فرىئەۋن ئۆز ۋاقتىدا كۈچلۈك بىر دۆلەتنىڭ دىكتاتور ۋە زومىگەر پادىشاھى بولۇپ، ھاكىمىيىتى ئاستىدا نۇرغۇنلىغان خەلق بار ئىدى، ئۇ خەلقلەرنى ئالداپ ئۆزىگە بويسۇندۇرغان ئىدى. ئاللاھ تائالا فرىئەۋننىڭ ئەمرىنى، ئۇنىڭ ھەددىدىن ئېشىشىنى ۋە ئازغۇنلۇقىنى بايان قىلىپ مۇنداق دەيدۇ:

﴿وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿٩٦﴾ إِلَىٰ فِرْعَوْنَ وَمَلَئِهِۦ فَاتَّبَعُوهُ أَمَرَ فِرْعَوْنَ وَمَا أَمْرُ فِرْعَوْنَ بِرَشِيدٍ ﴿٩٧﴾﴾

«شۈبھىسىزكى، بىز مۇسانىمۇ ئايەتلىرىمىز بىلەن ۋە ئوچۇق دەلىل بىلەن فرىئەۋننىڭ ۋە ئۇنىڭ ئادەملىرىگە ئەلچى قىلىپ ئەۋەتتۇق. ئۇ ئادەملەر فرىئەۋننىڭ ئەمرىگە بويسۇندى. ھالبۇكى، فرىئەۋننىڭ ئەمرى ھەرگىزمۇ توغرا ئەمەس ئىدى»^①.

ئاللاھ تائالا مۇسا ئەلەيھىسسالامنى فرىئەۋننىڭ يېنىغا بېرىشقا، ئۇنىڭغا يۇمشاق گەپ بىلەن پاكىت قويۇشقا ۋە چىرايلىق سۆزلەر بىلەن نەسىھەت قىلىشقا بۇيرۇغان. مۇناسىۋەتلىك ئايەت مۇنداق:

﴿أَذْهَبَ أٰنتَ وَأَخُوكَ بِآيٰتِيۡ وَلَا تَنِيَا فِى ذِكْرِىۡ ﴿٩٢﴾ اَذْهَبَاۤ اِلَى فِرْعَوْنَ اِنَّهٗو طَغٰى ﴿٩٣﴾ فَقَوْلَا لَهُ قَوْلًا لَّيْتَا لَعَلَّهٗو يَتَذَكَّرُ اَوْ يَحْتٰى ﴿٩٤﴾﴾

«سەن ۋە قېرىندىشىڭ مېنىڭ ئايەتلىرىمنى ئېلىپ بېرىڭلار، مېنى زىكر قىلىشتا بوشاڭلىق قىلماڭلار. ئىككىڭلار بىرلىكتە فرىئەۋننىڭ يېنىغا بېرىڭلار. چۈنكى ئۇ بەك ھەددىدىن ئېشىپ كەتتى. ئۇنىڭغا يۇمشاق سۆز قىلىڭلار، نەسىھەت ئېلىشى ياكى ئەيمىنىشى مۇمكىن»^②.

ئاللاھ تائالا فرىئەۋننىڭ مۇسا ئەلەيھىسسالامنىڭ دەۋىتىگە قارشى تۇتقان پوزىتسىيەسىدىن خەۋەر بېرىپ مۇنداق دەيدۇ:

① 11 - سۈرە ھۇد، 96 - ۋە 97 - ئايەتلەر.

② 20 - سۈرە تاھا، 42 ~ 44 - ئايەتلەر.

﴿وَنَادَى فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ ﴿٥١﴾ أَمْ أَنَا خَيْرٌ مِّنْ هَذَا الَّذِي هُوَ مَهِينٌ وَلَا يَكَادُ يُبِينُ ﴿٥٢﴾ فَلَوْلَا أَلْقَى عَلَيْهِ أَسُورَةٌ مِّنْ ذَهَبٍ أَوْ جَاءَ مَعَهُ الْمَلَأِكَةُ مُقْتَرِنِينَ ﴿٥٣﴾﴾

«فرئەۋن قەۋمىنىڭ ئىچىدە ئىدا قىلىپ مۇنداق دېدى: «ئى قەۋمىم! مىسىرنىڭ پادىشاھلىقى مەندە ئەمەسمۇ؟ بۇ ئۆستەڭلەر مېنىڭ ئاستىدىن ئېقىۋاتامدۇ؟ كۆرمەيۋاتامسىلەر؟ ياكى مەن ئەرزىمەس ۋە ئوچۇق گەپ قىلالمايدىغان بۇ ئادەمدىن ياخشى ئەمەسمۇ؟ نېمە ئۈچۈن ئۇنىڭغا ئالتۇن بىلەزۈكلەر تاشلاپ بېرىلمىدى؟ ياكى نېمە ئۈچۈن ئۇنىڭ بىلەن بىللە پەرىشتىلەر ھەمراھ بولۇپ كەلمىدى؟»^①.

ئەنە شۇنداق بىر زالىمنىڭ ھاكىمىيىتى ئاستىدا ياشاشقا مەجبۇر بولۇپ قالغان مۇسۇلماننىڭ قىلىشى كېرەك بولغان ئىشلار:

1. ھوشيار بولۇش ۋە دىققەت قىلىش

فرئەۋن مۇسا ئەلەيھىسسالام ۋە ئۇنىڭ قەۋمىنى يوقاتماقچى بولغان، لېكىن فرئەۋن ئۇلاردىن بۇ مەقسەتنى ئەمەلگە ئاشۇرۇشقا ھېچقانداق باھانە تاپالمىغان. شۇنىڭ ئۈچۈن ئۇ خۇددى يوقىتىپ، مۇسا ۋە ئۇنىڭ قەۋمىنى تەلتۈكۈس يوقىتىش ئۈچۈن ئۆز قەۋمىدىن ئۆزىگە ھوقۇق بېرىشنى تەلەپ قىلغان. ھالبۇكى، ئۇ بىر دىكتاتور ئىدى، شۇنداقلا خالىغىنىنى ھېچكىمدىن سورمايلا قىلالايتتى. مۇناسىۋەتلىك ئايەت مۇنداق:

﴿وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ إِنِّي أَخَافُ أَنْ يُبَدِّلَ

دِينَكُمْ أَوْ أَنْ يُظْهِرَ فِي الْأَرْضِ الْفَسَادَ ﴿٦٢﴾﴾

«فرئەۋن مۇنداق دېدى: مېنى قويۇۋېتىڭلار، مۇسаны ئۆلتۈرۈۋېتەي، مۇسا رەببىگە دۇئا قىلسۇن. مەن ئۇنىڭ دىنىڭلارنى ئۆزىگە رىئەيەتتىن ياكى مەملىكەتتە بۇزغۇنچىلىق چىقىرىشىدىن قورقىمەن»^②.

① 43 - سۇرە زۇخۇرى، 51 ~ 53 - ئايەتلەر.

② 40 - سۇرە غافىر، 26 - ئايەت.

فرئەۋن مۇسا ئەلەيھىسسالام ۋە ئۇنىڭ قەۋمىنى يوقىتىش ئۈچۈن ھېچقانداق باھانە تاپالماي ئاخىرى ئۆز قەۋمىنىڭ دىنىنى ۋە ۋەتىنىنى قوغدايدىغان، ئۇلارنىڭ شەرىپىنى ساقلايدىغان قىياپەتكە كىرىۋالغان ۋە بۇ باھانە بىلەن ئۇلارنى يوق قىلىشقا ئۇرۇنغان. لېكىن مۇسا ئەلەيھىسسالام فرئەۋنگە، بۇنى ئەمەلگە ئاشۇرۇش پۇرسىتى بەرمىگەن، فرئەۋننىڭ ئوغىسىنى قاينىتىدىغان بىرەر ھەرىكەت قىلمىغان، بەلكىدە ئۇ ئۆز قەۋمىنى سەۋر قىلىشقا، ئاللاھقا تەۋەككۈل قىلىشقا، نامازنى ئۆيلەردە ئۆتەشكە، شۇنداقلا ئۆزلىرىنى پىرىئەۋننىڭ زۇلۇمىغا نىشان قىلىپ بەرمەسلىككە بۇيرۇغان. مۇشۇنداق بولغاندا فرئەۋن ئۇلارنى يوق قىلىۋېتىشقا سەۋەب تاپالمايتتى. مۇناسىۋەتلىك ئايەت مۇنداق:

﴿وَأَوْحَيْنَا إِلَىٰ مُوسَىٰ وَأَخِيهِ أَنْ تَبَوَّءَا لِقَوْمِكَمَا بِمِصْرَ بِيُوتًا وَأَجْعَلُوا
بِيُوتَكُمْ قِبْلَةً وَأَقِيمُوا الصَّلَاةَ وَبَشِّرِ الْمُؤْمِنِينَ﴾

«بىز مۇسا ۋە ئۇنىڭ قېرىندىشىغا مۇنداق دەپ ۋەھىي قىلدۇق: ئىككىڭلار مىسىردا قەۋمىڭلار ئۈچۈن ئۆيلەر تەييارلاڭلار. ئى ئىسرائىل ئەۋلادى! ئۆيلىرىڭلارنى نامازگاھ قىلىڭلار، نامازنى تولۇق ۋە داۋاملىق ئۆتەڭلار. ئى مۇسا! مۇئمىنلارغا خۇش خەۋەر بەرگىن»^①.

پەيغەمبەرلەرنىڭ تەرجىمىھاللىرىنى ئوقۇغان ۋە تەتقىق قىلغان ھەر كىشى تونۇپ يېتىدۇكى، پەيغەمبەرلەرنىڭ ھەممىسى ئۆز زامانىسىدىكى مۇستەبىتلەرگە قارشى، مۇسا ئەلەيھىسسالام تۇتقان يولنىڭ ئوخشىشىنى تۇتقان.

نۇھ، ھۇد، سالىھ، ئىبراھىم ۋە باشقا پۈتۈن پەيغەمبەرلەرنىڭ قىسسەلىرى ئېنىق كۆرسىتىدۇكى، تارىختا ئۆتكەن ھېچبىر پەيغەمبەر زالىم ھۆكۈمرانغا مۇئەمىن جامائەتنى يوق قىلىۋېتىش پۇرسىتىنى بەرمىگەن، ئۇنىڭغا باھانە بولىدىغان ھېچبىر ئىش قىلمىغان ۋە ھېچبىر يولغا كىرمىگەن.

پەيغەمبىرىمىز مۇھەممەد ئەلەيھىسسالاممۇ بۇ توغرىدا ئىلگىرىكى پەيغەمبەرلەردەك يول تۇتقان. مەككىدە تۇرغان ئون ئۈچ يىللىق ئۇزۇن زامان ئىچىدە مۇئمىنلارغا قوراللىق جىھاد قىلىش رۇخسىتى بەرمىگەن. ئەگەر

① 10 - سۈرە بۇنۇس، 87 - ئايەت.

بۇنىڭغا رۇخسەت قىلغان بولسا ئىدى، دۈشمەنلەرگە مۇئىنلارنى يوقىتىش ئۈچۈن پۇرسەت بەرگەن بولاتتى، ئۇلارنىڭ مۇسۇلمانلارنى قەتلىئام قىلىشىغا باھانە تېپىپ بەرگەن بولاتتى.

دېمەككى، مۇسۇلمان ھەر جايدا ۋە ھەر چاغدا ھەقنى كۆزلەيدۇ ۋە ھەقنى سۆزلەيدۇ، لېكىن بەزى شارائىتلاردا ھېسسىياتچانلىق قىلىپ ئۆزىنى، ئائىلىسىنى ۋە يېقىنلىرىنى خەتەرگە ئاتمايدۇ، ھەتتا مەجبۇر بولۇپ قالغان چاغلىرىدا ئۆيىدە ئولتۇرۇپ، نامازلىرىنى ئۆيىدە ئوقۇسا ئوقۇيدۇكى، زالىمغا باھانە تېپىپ بېرىشتىن ساقلىنىدۇ.

2. ئاللاھقا دۇئا قىلىش

ئاللاھ تائالا باشقىلارغا يامانلىق تىلەشنى ياخشى كۆرمەيدۇ، لېكىن مەزلۇمنىڭ زالىمغا يامانلىق تىلەشىگە رۇخسەت قىلىدۇ. مۇناسىۋەتلىك ئايەت مۇنداق:

﴿لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ وَكَانَ اللَّهُ سَمِيْعًا

عَلِيْمًا ﴿١٤٨﴾

«ئاللاھ زۇلۇمغا ئۇچرىغان كىشىدىن باشقىسىنىڭ يامان سۆزىنى ئاشكارا سۆزلىشىنى ياخشى كۆرمەيدۇ»^①. ئاللاھ ئاڭلاپ تۇرغۇچىدۇر، بىلىپ تۇرغۇچىدۇر»^②.

يەنى ئاللاھ بىر كىشىنىڭ باشقا بىر كىشىگە يامانلىق تىلەپ ئاشكارا دۇئا قىلىشىنى ياخشى كۆرمەيدۇ. لېكىن زۇلۇمغا ئۇچرىغان كىشى زۇلۇم قىلغۇچىغا يامانلىق تىلەپ ئاشكارا دۇئا قىلسا بولىدۇ^③.

① زۇلۇمغا ئۇچرىغان كىشى بۇ قائىدىنىڭ تېشىدا. زۇلۇمغا ئۇچرىغان كىشى پەرياد قىلالايدۇ؛ زالىمنىڭ زىيىنىغا، توۋلاپ دۇئاىمەت قىلالايدۇ ياكى ئۇنىڭدىن زۇلۇم كۆرگەنلىكىنى ئېلان قىلىپ يامانلىقلىرىنى سۆزلىمەلەيدۇ؛ ھەتتا يامان سۆزلىرىگە، ئوخشاش يامان سۆزلەر بىلەن قارشىلىقمۇ بېرەلەيدۇ.

② 4 - سۈرە نسا، 148 - ئايەت.

③ مۇھەممەد ئىبنى جەرىير ئىبن يەزىد ئىبن كەسىر ئىبن غالىب ئامىلى ئەبۇ جەئفەر تەبەرى، تەفسىرۇت تەبەرى = جامئۇل بايان فى تەئۋىيلىل قۇرئان، تەھقىقلىغۇچى: ئەھمەد شاكىر (بېيرۇت: مۇئەسسەسە تۇر رىسالە، 2000/1420)، 9: 343.

مۇسا ئەلەيھىسسالاممۇ فېرىئەۋن ۋە ئۇنىڭ خاندانغا يامانلىق تىلەپ ئاشۇنداق دۇئا قىلغان. مۇناسىۋەتلىك ئايەت مۇنداق:

﴿وَقَالَ مُوسَى رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوهُ عَنِ سَبِيلِكَ رَبَّنَا اطْمِسْ عَلَى أَمْوَالِهِمْ وَاشْدُدْ عَلَى قُلُوبِهِمْ فَلَا يُؤْمِنُوا حَتَّى يَرَوْا الْعَذَابَ الْأَلِيمَ ﴿٨٨﴾﴾

«مۇسا ئېيتتى: رەببىمىز! سەن فېرىئەۋنگە ۋە ئۇنىڭ ئادەملىرىگە بۇ قىسقا مۇددەتلىك ھاياتتا زىننەت ۋە ھەر خىل مال - مۈلۈك بەردىڭ. رەببىمىز! بۇ ئۇلارنىڭ سېنىڭ يولۇڭدىن ئازدۇرۇشى ئۈچۈنمۇ؟ رەببىمىز! ئۇلارنىڭ ماللىرىنى قۇرۇتۇۋەتكىن، قەلبلىرىنى قاتتىق قىلىۋەتكىن. شۇنىڭ بىلەن ئۇلار ئەلەملىك ئازابىنى كۆرمىگىچە ئىمان ئېيتىمىسۇن»^①.

نۇھ ئەلەيھىسسالاممۇ شۇنداق دۇئا قىلغان. مۇناسىۋەتلىك ئايەت مۇنداق:

﴿وَقَالَ نُوحٌ رَبِّ لَا تَذَرْ عَلَى الْأَرْضِ مِنَ الْكَافِرِينَ دَيَّارًا ﴿٦٦﴾ إِنَّكَ إِن تَذَرَهُمْ يُضِلُّوهُ عِبَادَكَ وَلَا يَلِدُوا إِلَّا فَاجِرًا كَفَّارًا ﴿٦٧﴾ رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ وَلَا تَزِدِ الظَّالِمِينَ إِلَّا تَبَارًا ﴿٦٨﴾﴾

«نۇھ ئېيتتى: رەببىمىز! يەر يۈزىدە كاپىرلاردىن بىرىنىمۇ قويمىغىن! چۈنكى سەن ئەگەر ئۇلارنى قويساڭ، ئۇلار سېنىڭ بەندىلىرىڭنى ئازدۇرىدۇ ۋە فاجىر، تۇز كورلاردىن باشقىنى تۇغمايدۇ. رەببىمىز! ماڭا، ئاتا - ئانامغا، ئۆيۈمگە مۇئىمىن بولۇپ كىرگەن كىشىگە، مۇئىمىن ئەر ۋە مۇئىمىن ئاياللارغا مەغپىرەت قىلغىن، زالىملارغا ھالاکەتتىن باشقا نەرسە زىيادە قىلمىغىن!»^②.

3. زۆرۈر تېپىلسا مۇسۇلمانلىقنى يوشۇرۇش

ئاللاھ تائالا مۇنداق دەيدۇ:

① 10 - سۈرە بۇنۇس، 88 - ئايەت.

② 71 - سۈرە نۇھ، 26 ~ 28 - ئايەتلەر.

﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ وَكَانَ اللَّهُ بِمَا تَعْمَلُونَ بَصِيرًا ﴿٢٤﴾ هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ مَحَلَّهُ ۖ وَلَوْلَا رِجَالُ الْمُؤْمِنُونَ وَنِسَاءُ الْمُؤْمِنَاتِ لَمْ تَعْلَمُوهُمْ أَنْ تَطَّوَّهُمْ فِتْصِيْبَكُمْ مِنْهُمْ مَعَرَّةٌ بَغِيْرٌ عِلْمٍ لِيَدْخُلَ اللَّهُ فِي رَحْمَتِهِ مَنْ يَشَاءُ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا ﴿٢٥﴾﴾

«ئاللاھ شۇنداق زاتكى، مەككىنىڭ ئىچىدە سىلەرنى ئۇلارغا غالب قىلغاندىن كېيىن ئۇلارنىڭ قوللىرىنى سىلەردىن، سىلەرنىڭ قوللىرىڭلارنى ئۇلاردىن توستى. ئاللاھ قىلمىشىڭلارنى كۆرۈپ تۇرغۇچىدۇر. ئۇلار كافر بولغان، سىلەرنى مەسجىدى ھەرەمدىن ۋە تۇتۇپ تۇرۇلغان قۇربانلىقلارنى ئۆز جايىغا يېتىپ بېرىشتىن توسقانلاردۇر. ئەگەر سىلەر بىلىمگەن مۇئىن ئەرلەر ۋە مۇئىن ئاياللار بولمىسا ئىدى، ئۇلارنى بىلمەستىن ئېزىپ قويۇپ، ئەيىبلەش ئېھتىمالىڭلار بولمىسا ئىدى، ئاللاھ قوللىرىڭلارنى بىر - بىرىڭلاردىن توسمايتتى. بۇ ئاللاھنىڭ خالىغان كىشىنى رەھىمتىگە ئېرىشتۈرۈشى ئۈچۈندۇر. ئەگەر ئۇلار ئايرىلسا ئىدى، بىز ئۇلارنىڭ ئارىسىدىكى كافرلارنى ئەلەملىك ئازاب بىلەن ئازابلايتتۇق»^①.

بۇ ئايەتنىڭ «ئەگەر سىلەر بىلىمگەن مۇئىن ئەرلەر ۋە مۇئىن ئاياللار بولمىسا ئىدى، ئۇلارنى بىلمەستىن ئېزىپ قويۇپ، ئەيىبلەش ئېھتىمالىڭلار بولمىسا ئىدى، ئاللاھ قوللىرىڭلارنى بىر - بىرىڭلاردىن توسمايتتى» دېگەن مەنىدىكى قىسمى چارىسىز قالغان مۇئىنلارنىڭ، كافرلارنىڭ ئارىسىدا باشقا مۇئىنلار تەرىپىدىن تونۇلمىغۇدەك شەكىلدە ياشىسا بولىدىغانلىقىنى ئوتتۇرىغا قويىدۇ. شۇنىڭدەك، بۇ ئايەتلەر مۇسۇلماننىڭ ھاياتتا قېلىشنىڭ مەككىنىڭ فەتىھىدىن مۇھىم ئىكەنلىكىگە دالەت قىلىدۇ.

كۆپۈر سۆزنى قىلمىسا ھاياتىغا دەخلى يېتىش خەۋپى بولغان مۇسۇلمانلارنىڭ قەلبى ئىمان بىلەن مۇستەھكەم تۇرغان ھالدا كۆپۈر سۆزنى

① 48 - سۈرە فەتھ، 24 - ۋە 25 - ئايەتلەر.

ئېغىزىنىڭ ئۇچىدا دەپ قويۇپ ھاياتىنى قۇتقۇزۇشقا رۇخسەت بېرىلىدۇ.
ئاللاھ تائالا بۇ ھەقتە مۇنداق دەيدۇ:

﴿مَنْ كَفَرَ بِاللَّهِ مِنْ بَعْدِ إِيْمَانِهِ إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيْمَانِ وَلَكِنْ
مَنْ شَرَحَ بِالْكَفْرِ صَدْرًا فَعَلَيْهِمْ عَذَابٌ مِّنَ اللَّهِ وَلَهُمْ عَذَابٌ عَظِيمٌ ﴿١٦﴾﴾

«ئىمان ئېيتقاندىن كېيىن ئاللاھقا كافر بولۇپ - قەلبى ئىمان بىلەن
مۇستەھكەم تۇرۇپ مەجبۇرلانغانلار مۇستەسنا - كۆڭلىنى كۇفرلىققا
ئاچقانلارغا ئاللاھ تەرىپىدىن غەزەپ ياغىدۇ ھەمدە ئۇلار چوڭ بىر ئازابقا
دۇچار بولىدۇ»^①.

قۇرئان كەرىمدە «مۇئىن سۈرىسى» دەپ بىر سۈرە بار (بۇ سۈرە غافىر
سۈرىسى دەپمۇ ئاتىلىدۇ). بۇ سۈرىدە مۇسا ئەلەيھىسسالامنىڭ ۋاقتىدىكى
فىرئەۋننىڭ خانىدانىدا بىر مەخپىي مۇئىننىڭ بارلىقى، فىرئەۋن مۇسانى
ئۆلتۈرۈۋېتىمەن دېگەن چاغدا ئۇ مۇئىننىڭ فىرئەۋن ۋە ئۇنىڭ ئادەملىرىگە
نەسىھەت قىلغانلىقى بايان قىلىنىدۇ. خالىغانلار ئۇ سۈرىنىڭ 23 - ئايىتىدىن
باشلاپ 45 - ئايىتىگىچە بولغان قىسمىنى (تەرجىمىسىنى) ئوقۇپ چۈشەنچە
ھاسىل قىلغاي.

ئاللاھ تائالا ئۇ كىشىنى تونۇشتۇرۇپ مۇنداق دەيدۇ:

﴿وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ... ﴿٢٨﴾﴾

«فىرئەۋن خانىدانىدىن بولۇپ شۇ ۋاقىتقىچە ئىمانىنى يوشۇرۇپ
كەلگەن بىر مۇئىن ئادەم مۇنداق دېدى...»^②.

دېمەككى، ئىمان فىرئەۋندەك بىر زومىگەر پادىشاھنىڭ خانىدانىنىڭ
ئارىسىدا يوشۇرغىلى بولىدىغان نەرسىدۇر.

§3. مۇسۇلمانلارنىڭ بىر - بىرىگە زۇلۇم قىلىشى

ئاللاھ تائالا مۇنداق دەيدۇ

① 16 - سۈرە نەھل، 106 - ئايەت.

② 40 - سۈرە غافىر، 28 - ئايەت.

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا بَصِيرًا﴾ ﴿٥٨﴾

«شۈبھىسىزكى، ئاللاھ سىلەرنى ئامانەتلەرنى ئۆز ئىگىلىرىگە تاپشۇرۇشقا ۋە ئىنسانلارنىڭ ئارىسىدا ھۆكۈم قىلغان چېغىڭلاردا ئادىللىق بىلەن ھۆكۈم قىلىشقا بۇيرۇيدۇ. ئاللاھ سىلەرگە نەسەھەت قىلغان بۇ ئىشلار نېمىدېگەن ياخشى! شۈبھىسىزكى، ئاللاھ ئاڭلاپ تۇرغۇچىدۇر، كۆرۈپ تۇرغۇچىدۇر»^①.

﴿يَا أَيُّهَا الَّذِينَ ءَامَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ﴾ ﴿٥٩﴾

«ئى مۇئمىنلار! ئاللاھقا ۋە ئاللاھنىڭ رەسۇلىغا خىيانەت قىلماڭلار، بىلىپ تۇرۇپ ئامانەتلىرىڭلارغا خىيانەت قىلماڭلار»^②.

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ﴾ ﴿٦٠﴾

«شۈبھىسىزكى، ئاللاھ ئادىل بولۇشقا، ياخشىلىق قىلىشقا ۋە ئۇرۇق - تۇغقانلارغا ياردەم قىلىشقا بۇيرۇيدۇ. قەبىھ سۆز - ھەرىكەتلەردىن، يامانلىقتىن ۋە ناھەقچىلىكتىن توسىدۇ. ئاللاھ سىلەرگە نەسەھەت قىلىدۇ. ئېسىڭلاردا تۇتقايسىلەر!»^③.

ئىسلام دىنى مۇتلەق مەنىدە ئادالەتكە بۇيرۇيدۇ، ھەر تۈرلۈك زۇلۇمدىن توسىدۇ. بۇ دىن بىلەن شەرەپلىنىپ مۇسۇلمان دېگەن ئىسىم بىلەن ئاتالغان كىشى ھەر ئىشتا ئادالەتنى ئاساس قىلىدۇ، زۇلۇمدىن يىراق تۇرىدۇ. بولۇپمۇ ئۆزىنىڭ مۇسۇلمان قېرىندىشىغا زۇلۇم قىلمايدۇ، بەلكىدە ئۇ ئۆزىنىڭ مۇسۇلمان قېرىندىشىغا زالىم بولسا زۇلۇمدىن توسۇش بىلەن، مەزلۇم بولسا يېنىدا تۇرۇش بىلەن ياردەم قىلىدۇ.

① 4 - سۈرە نسا، 58 - ئايەت.

② 8 - سۈرە ئەنفال، 27 - ئايەت.

③ 16 - سۈرە نەھل، 90 - ئايەت.

رەسۇلۇللاھ ئەلەيھىسسالام مۇسۇلماننىڭ ئۆز قېرىندىشى بىلەن بولغان مۇناسىۋىتىنى مۇنداق چۈشەندۈرىدۇ:

«مۇسۇلمان مۇسۇلماننىڭ قېرىندىشىدۇر. ئۇ ئۆز قېرىندىشىغا زۇلۇم قىلمايدۇ ۋە ئۇنى تاشلىۋەتمەيدۇ. كىمكى مۇسۇلمان قېرىندىشىنىڭ ھاجىتىدىن چىقسا، ئاللاھ تائالا ئۇنىڭ ھاجىتىدىن چىقىدۇ. كىمكى بىر مۇسۇلمان قېرىندىشىدىن بىر ئېغىرچىلىقنى كۆتۈرۈۋەتسە، ئاللاھ تائالا ئۇنىڭدىن قىيامەت كۈنىنىڭ ئېغىرچىلىقلىرىدىن بىر ئېغىرچىلىقنى كۆتۈرۈۋېتىدۇ. كىمكى بىر مۇسۇلماننىڭ ئەيىبىنى ياپسا، ئاللاھ تائالا قىيامەت كۈنى ئۇنىڭ ئەيىبىنى ياپىدۇ»^①.

رەسۇلۇللاھ ئەلەيھىسسالام: «قېرىندىشىڭ زۇلۇم قىلغۇچى بولسۇن ياكى زۇلۇمغا ئۇچرىغۇچى بولسۇن ئۇنىڭغا ياردەم قىلغىن» دېگەندە، بىر كىشى: «ئى رەسۇلۇللاھ! قېرىندىشىم زۇلۇمغا ئۇچرىغان بولسىغۇ ياردەم قىلارمەن، ئېيتىپ باققىنا، زۇلۇم قىلغۇچىغا قانداق ياردەم قىلىمەن؟» دېدى. رەسۇلۇللاھ: «ئۇنى زۇلۇم قىلىشتىن توسقىن، بۇ ھەقىقەتەن ئۇنىڭغا ياردەم قىلغانلىقىڭ بولىدۇ» دېدى^②.

ئەسلىدە مۇسۇلمان يۇقىرىدىكى ئايەت - ھەدىسلەرگە بويسۇنۇپ زۇلۇمدىن يىراق تۇرغان كىشىدۇر، لېكىن بەزى مۇسۇلمانلار مەنپەئەت ئارزۇسى بىلەن ئەقلىنىڭ ئاگاھلاندىرۇشلىرىغا پەرۋا قىلمايدۇ، نەپسىنىڭ خاھىشلىرىغا ئەگىشىدۇ، بارغانسېرى قەلب قارىيدۇ، ئىمان سۇسلىشىدۇ، سەممىيەت تۈگەيدۇ، نىيەت بۇزۇلىدۇ. بۇلار كۆپىنچە ۋاقىتتا ئۇ مۇسۇلمانلارنىڭ گەپ - سۆزلىرىدە يالغان، ئىش - ھەرىكەتلىرىدە رەزىللىك ۋە قارار - ھۆكۈملىرىدە زۇلۇم بولۇپ ئەكس ئېتىدۇ. ئۇلارنىڭ زۇلۇملىرىدىن بەزىدە ئۆز قېرىنداشلىرىمۇ «نېسىۋە» ئالىدۇ. ئۇنىڭ بىر قىسىم مىساللىرى تۆۋەندىكىچە:

① بۇخارى، «مەزالىم»، 4؛ مۇسلىم، «بىرر ۋە سىلە»، 32، 58؛ ئەبۇ داۋۇد، «ئەدەب»، 45؛ تىرمىزى، «ھۇدۇد»، 3، «بىرر ۋە سىلە»، 18.

② بۇخارى، «مەزالىم»، 5؛ مۇسلىم، «بىرر ۋە سىلە»، 62؛ تىرمىزى، «فىتنە»، 68.

1. يېتىمنىڭ مېلىنى يەۋېلىش

يېتىم - ئاتىسى ۋاپات بولۇپ كەتكەن نارەسەدە بالىدۇر. ئۇنىڭ ئاتىسىدىن قالغان مىراستىن ئالدىنغان ئۈلۈشىنى بەرمەسلىك ياكى تولۇق بەرمەسلىك، ئوبدان نەرسىسىنى ناچار نەرسىگە تېگىشىۋېلىش، مېلىنى ئۆزىنىڭ مېلىغا قوشۇپ تىجارەت قىلىپ پايدا ئايرىپ بەرمەسلىك ياكى ھەققىنى تولۇق بەرمەسلىك ۋە ياكى زىياننى ئىتتىرىپ قويۇش قاتارلىقلار يېتىمنىڭ مېلىنى يەۋالغانلىق بولىدۇ. ئاللاھ تائالا مۇنداق دەيدۇ:

﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا
وَسَيَصْلَوْنَ سَعِيرًا ﴿١٠﴾﴾

«يېتىملەرنىڭ ماللىرىنى ناھەق يەۋالدىغانلار قورساقلىرىغا چوقۇم ئوت يەيدۇ ۋە يېقىندا دوزاخقا كىرىپ كۆيىدۇ»^①.

2. يەر ئىگىلىۋېلىش

يەر ئىگىلىۋېلىش باشقىسىنىڭ يېرىگە كىرىۋېلىش، يەر پاسىللىرىنى ئۆزگەرتىش، باشقىسىنىڭ يېرىنى تارتىۋېلىش، قوشۇۋېلىش، پاسىلغا دەرەخ سېلىش ئارقىلىق يەر قوشنىسىغا زىيان سېلىش قاتارلىق ئىشلار بىلەن بولىدۇ. رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «كىمكى باشقىلارنىڭ بىر غېرىچ يېرىنى زورلۇق بىلەن تارتىۋالسا، ئاللاھ تائالا قىيامەت كۈنى يەتتە قات زېمىندىن ئۇ بىر غېرىچ يەرنى ئېلىپ ئۇنىڭ بويىغا چەمبىرەك شەكىلدە ئوراپ قويىدۇ»^②.

3. ئىشچىنىڭ ھەققىنى بەرمەسلىك ياكى كەم بېرىش

ئايلىق مائاشقا ئىشلەيدىغان ئىشچىنىڭ ياكى كۈنلۈك ئىش ھەققىگە ئىشلەيدىغان كۈنلۈكچىنىڭ ۋە ياكى بىرەر ئىشنى ھۆددىگە ئېلىپ ئىش قىلىپ تۇرمۇشىنى قامدايدىغان كىشىلەرنىڭ ئىش ھەققىنى بەرمەسلىك، كېچىكتۈرۈش، كېمەيتىش قاتارلىقلارنىڭ ھەممىسى زۇلۇمدۇر.

① 4 - سۈرە نسا، 10 - ئايەت.

② بۇخارى، «بەدئۇلخەلق»، 2؛ مۇسلىم، «مۇسافات»، 139.

ئابدۇللاھ ئىبنى ئۆمەر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «ئىشچىنىڭ ھەققىنى ئۇنىڭ تەرى قۇرۇماستىن بېرىۋېتىڭلار»^①.

4. ھەقىنى كېچىكتۈرۈش

بۇ ئۆتتىنى ياكى قەرزنى ۋە ياكى نېسى ئالغان نەرسىنىڭ پۇلىنى ۋاقتىدا تۆلىمەسلىك بىلەن بولىدۇ. بۇمۇ بىر زۇلۇمدۇر.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «تۆلەش ئىمكانىيىتى بار ئادەمنىڭ قەرزىنى ئارقىغا سۈرۈپ ۋاقتىدا بەرمەسلىكى زۇلۇم قىلغانلىق بولىدۇ. بىر كىمنىڭ بىر ئادەمدە ئېلىشى بولۇپ، قەرزدار ئادەم ئۇنى بىر باي كىشىنىڭ بېرىپ قويۇشىغا ھاۋالە قىلسا، ئۇ بۇ ھاۋالنى قوبۇل قىلسا بولىدۇ»^②.

5. ئالداش

ئېلىم - سېتىمدا قارشى تەرەپنىڭ خەۋەرسىزلىكىدىن پايدىلىنىپ بازار باھاسىدىن يۇقىرى باھادا سېتىش، مالنىڭ ئەيىبىنى يوشۇرۇپ سېتىش، ھۈنەر - سەنئەتتە ساختىپەزلىك قىلىش، ئىشنى تەلەپكە لايىق قىلماسلىق، ئىش بەرگۈچىنىڭ ئىشەنچىسىنى سۇيىستېمال قىلىپ، ئىش ۋاقتىنى بىكار ئۆتكۈزۈش قاتارلىقلار زۇلۇمدۇر.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «كىم بىزنى ئالدىسا، ئۇ بىزدىن ئەمەستۇر»، «كىم ئالدامچىلىق قىلسا، ئۇ بىزدىن ئەمەستۇر»^③.

6. بىئارام قىلىش

شەھەردە، ئادەملەر زىچ ئورۇنلاشقان جايلاردا ۋە قەۋەتلىك بىنالاردا گۈلدۈر - گۈپپاڭ قىلىش، توي - تۆكۈنلەردە كېچىنىڭ بىر مەھەلىگىچە داقا

① ئىبنى ماجە، «رۇھۇن»، 4.

② بۇخارى، «ھەۋالات»، 2؛ مۇسلىم، «مۇساقات»، 33؛ ئەبۇ داۋۇد، «بۇيۇئى»، 10؛ ترمىزى، «بۇيۇئى»، 68؛ نەسەئى، «بۇيۇئى»، 100؛ ئىبنى ماجە، «سەدەقات»، 8.

③ مۇسلىم، «ئىمان»، 164؛ ترمىزى، «بۇيۇئى»، 74؛ ئەبۇ داۋۇد، «بۇيۇئى»، 52؛ ئىبنى ماجە، «تجارەت»، 36.

- دۇمباق چېلىش، ۋارقىراپ - جارقىراش، ئاممىۋى قاتناش ۋاستىلىرىدا ۋاراڭ - چۇرۇڭ قىلىش، يوللاردا ماشىنىنىڭ ياڭراتقۇسىنى يۇقىرى ئېچىپ قويۇپ بىر نەرسە ئاڭلاش، ناخشا توۋلاپ مېڭىش، ئىنسانلار مېڭىۋاتقان يوللاردا ماشىنا، موتوسىكىلىت ۋە ھاكازالارنى تېز سۈرئەت بىلەن ھەيدەش، ئېھتىياجىدىن ئارتۇق سىگنال چېلىش قاتارلىقلار بىئارام قىلغانلىق، شۇنداقلا زۇلۇم قىلغانلىق بولىدۇ.

شۇنىڭدەك، يول ۋە كوچا - كويلارغا، سۇ بويلىرىغا، دەل - دەرەخلەرنىڭ تۈۋىلىرىگە تەرەت سۇندۇرۇپ قويۇش، تۈكۈرۈش، مىشقىرىش، قالايمىقان نەرسە ۋە ئەخەت - چاۋارلارنى تاشلاش، ئومۇمىي سورۇنلاردا بۇرنىنى كولاش، چىشىنى كولاش، قۇلىقىنى كولاش، تىرنىقىنى كولاش، بەلغەم چىقىرىش، ماڭقىسىنى تارتىش، يەل قويۇۋېتىش، خورەك تارتىش، ئۈستىگە پۇراقلىق نەرسە سۈرۈپ ياكى پۈركۈپ بېرىش قاتارلىقلار بىئارام قىلغانلىق، شۇنداقلا زۇلۇم قىلغانلىق بولىدۇ. چۈنكى بۇ ئىشلار باشقىلارغا ئەزىيەت بېرىدۇ، زىيان سالىدۇ. رەسۇلۇللاھ ئەلەيھىسسالام مۇنداق دېگەن: «زىيان سېلىشقا ۋە زىيان تارتىشقا بولمايدۇ»^①.

§4. ئىش ۋە ئىشچى

ئىسلام دىنى ھەر كىشىنى ئۆز ئەمگىكىگە تايىنىپ ياشاشقا، تىلەمچىلىكتىن ۋە تەمەخورلۇقتىن ساقلىنىشقا بۇيرۇيدۇ. كىشىنىڭ ئۆزى ئىشلەپ ئېرىشكەن يېمەك - ئىچمىكىنىڭ ئەڭ ئوبدان يېمەك - ئىچمەك ئىكەنلىكىنى ئوتتۇرىغا قويدۇ. ئاخىرەتتە ئەسقاتىدىغان ئەمەل - ئىبادەتنى ھەر كىشىنىڭ ئۆزىنىڭ قىلىشى لازىملىقىنى، دۇنيا ئىشلىرىدىمۇ ھەر كىشىنىڭ ئۆزىگە تايىنىشنىڭ زۆرۈرلۈكىنى ئوتتۇرىغا قويدۇ.

بۇنىڭ بىلەن بىرلىكتە ھۇرۇنلۇق ۋە بوشاڭلىق قىلىپ باشقىلارغا تايىنىپ ئۆزىنى خار قىلماستىكى تەكىتلەيدۇ، شۇنداقلا ھەر كىشىنى جانلىق، كۈچلۈك، ئىشچان ۋە پائالىيەتچان بولۇشقا، ھاياتنىڭ ھەر ساھەسىدە قولدىن كەلگەن ئىشنى قىلىپ ئۆزىنى ۋە ئائىلىسىنى ھالال بىلەن بېقىشقا،

① ئىبنى ماجە، «ئەھكام»، 17؛ ئەھمەد ئىبنى ھەنبەل، مۇسەد، 5: 55 - 56؛ مۇۋەتتا، «ئەقىدىيە»،

ئۇرۇق - تۇغقان ۋە قولۇم - قوشنىلىرىغا ياردەم قىلىشقا بۇيرۇيدۇ. كۈندۈز ئىنسانلار ئىشلەپ ئۆز رىزىقلىرىنى قولغا كەلتۈرسۇن دەپ يارىتىلغان.
ئاللاھ تائالا مۇنداق دەيدۇ:

﴿وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعِيشًا قَلِيلًا مَّا تَشْكُرُونَ ﴿١٠﴾﴾

«شۈبھىسىزكى، بىز سىلەرگە زېمىندا كۈچ - قۇۋۋەت بەردۇق ۋە زېمىندا سىلەرگە ھەر خىل تۇرمۇش لازىمەتلىكلىرىنى بار قىلدۇق. بەك ئاز شۈكۈر قىلىسىلەر!»^①.

﴿وَجَعَلْنَا اللَّيْلَ وَالنَّهَارَ آيَاتَيْنِ فَمَحْوِنًا آيَةَ اللَّيْلِ وَجَعَلْنَا آيَةَ النَّهَارِ مُبْصِرَةً لِّتَبْتَغُوا فَضْلًا مِّن رَّبِّكُمْ وَلِتَعْلَمُوا عَدَدَ السِّنِينَ وَالْحِسَابَ وَكُلُّ شَيْءٍ فَصَلَّنُهُ تَفْصِيلًا ﴿١٢﴾﴾

«بىز كېچە بىلەن كۈندۈزنى ئىككى ئايەت قىلدۇق. ئاندىن كېچە ئايىتىنى ئۆچۈردۇق، كۈندۈز ئايىتىنى كۆرسەتكۈچى قىلدۇق. بۇرەبىشكەلاردىن پەزىلەت تەلەپ قىلىشىڭلار ئۈچۈندۈر ھەمدە يىللارنىڭ سانىنى ۋە ھېسابىنى بىلىشىڭلار ئۈچۈندۈر. بىز ھەر نەرسىنى ناھايىتى تەپسىلىي بايان قىلدۇق»^②.

﴿وَمِن رَّحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِن فَضْلِهِ ۗ وَعَلَّكُم تَشْكُرُونَ ﴿٧٣﴾﴾

«ئاللاھ رەھمەت قىلىپ ئارام ئېلىشىڭلار ئۈچۈن كېچىنى، پەزىلىدىن تەلەپ قىلىشىڭلار ئۈچۈن كۈندۈزنى ياراتتى. شۈكۈر قىلغايىسىلەر!»^③.

﴿وَجَعَلْنَا النَّهَارَ مَعَاشًا ﴿١١﴾﴾

① 7 - سۈرە ئەئراق، 10 - ئايەت.

② 17 - سۈرە ئىسرا، 12 - ئايەت.

③ 28 - سۈرە قەسەس، 73 - ئايەت.

«بىز كۈندۈزنى مەئشەت ۋاقتى ① قىلدۇق» ②.

ئاللاھ تائالا ئىشلەشكە تەشۋىق قىلدۇ ۋە بۇيرۇيدۇ. مۇناسىۋەتلىك ئايەتلەر مۇنداق:

﴿هُوَ الَّذِي جَعَلَ لَكُمُ الْأَرْضَ ذُلُولًا فَأَمْشُوا فِي مَنَاكِبِهَا وَكُلُوا مِن رِّزْقِهِ ۗ
وَإِلَيْهِ النُّشُورُ ﴿١٥﴾﴾

«ئاللاھ شۇنداق زاتكى، زېمىننى سىلەرگە كۈنۈك ئۇلاغقا ئوخشاش قىلىپ بەردى. ئۇ ھالدا زېمىننىڭ ئۈستىدە مېڭىشلار ۋە ئۇ زات بەرگەن رىزىقتىن يەڭلار، قايتا تىرىلدۈرۈلۈپ ئۇنىڭ ھۇزۇرىغا قايتۇرۇلسىلەر» ③.

﴿اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ ۗ وَسَخَّرَ لَكُمُ الْأَنْهَارَ ﴿٣٢﴾ وَسَخَّرَ لَكُمُ الشَّمْسَ وَالْقَمَرَ دَائِبَيْنِ ۗ وَسَخَّرَ لَكُمُ اللَّيْلَ وَالنَّهَارَ ﴿٣٣﴾ وَعَاتِكُمْ مِّن كُلِّ مَا سَأَلْتُمُوهُ وَإِن تَعُدُّوا نِعْمَتَ اللَّهِ لَا تَحْصُوهَا ۗ إِنَّ الْإِنسَانَ لَظَلُومٌ كَفَّارٌ ﴿٣٤﴾﴾

«ئاللاھ شۇنداق زاتكى، ئاسمانلارنى ۋە زېمىننى ياراتتى، ئاسماندىن سۇ چۈشۈرۈپ، سىلەرگە رىزىق بولسۇن دەپ ئۇ سۇ ئارقىلىق تۈرلۈك مېۋە ۋە مەھسۇلاتلارنى چىقاردى، ئۆز ئەمرى بىلەن دېڭىزدا ئۈزۈشى ئۈچۈن كېمىلەرنى سىلەرگە بويسۇندۇرۇپ بەردى، ئۈستەڭلەرنى سىلەرگە بويسۇندۇرۇپ بەردى، مۇنتىزىم ئايلىنىپ تۇرىدىغان قۇياشنى ۋە ئايىنى سىلەرگە بويسۇندۇرۇپ بەردى، كېچە بىلەن كۈندۈزنى سىلەرگە بويسۇندۇرۇپ بەردى، سىلەرگە سىلەر ئېھتىياجلىق بولغان نەرسىلەرنىڭ ھەممىسىنى بەردى. ئەگەر ئاللاھنىڭ نېمەتلىرىنى سانغىلى تۇرساڭلار،

① تۇرمۇشنى قامداش ئۈچۈن ئىشلەش ۋاقتى.

② 78 - سۈرە نەبەئ، 11 - ئايەت.

③ 67 - سۈرە مۇلك، 15 - ئايەت.

ئۇلارنى ساناپ بولالمايسلەر. شۈبھىسىزكى، ئىنسان ھەقىقەتەن زالىمدۇر، تۈزكۈردۇر»^①.

﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ ...﴾ (198)

«ھەج مەۋسۈمدە تىجارەت قىلىپ رەبىئۇلئاۋۋالدىن رىزىق تەلەپ قىلىشنىڭدا سىلەرگە ھېچقانداق گۇناھ يوقتۇر»^②.

1. رۇخسەت بېرىلگەن ئىشلار

(1) تىجارەت (سۈدىگەرچىلىك)

بۇ شەرىئەتتە مال ھېسابلىنىدىغان ھەر تۈرلۈك نەرسىلەرنى شەرىئەت يولغا قويغان دائىرە ئىچىدە ئېلىپ - سېتىپ پايدا ئېلىشنى كۆرسىتىدۇ. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَن تَرَاضٍ مِّنكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾ (19)

«ئى مۇئمىنلار! بىر - بىرىڭلارنىڭ ماللىرىنى ناھەق يول بىلەن يەۋمالىڭلار. لېكىن ئۇ ماللارنى ئۆزئارا رازى بولۇشۇپ قىلىشقان تىجارەت ئارقىلىق قولغا كەلتۈرۈپ يېسەڭلار بولىدۇ. ئۆزۈڭلارنى ئۆلتۈرمەڭلار. شۈبھىسىزكى، ئاللاھ سىلەرگە كۆپ ئىنئام قىلغۇچىدۇر»^③.

﴿فَإِذَا فُضِّيتِ الصَّلَاةُ فَانْتَشِرُوا فِي الْأَرْضِ وَابْتَغُوا مِن فَضْلِ اللَّهِ وَاذْكُرُوا

اللَّهَ كَثِيرًا لَّعَلَّكُمْ تُفْلِحُونَ﴾ (۱۰)

«ناماز ئادا قىلىنىپ بولغاندا دەرھال زېمىنغا تارقىلىڭلار، ئاللاھنىڭ پەزىلىدىن تەلەپ قىلىڭلار ۋە ئاللاھنى كۆپ زىكەر قىلىڭلار، مۇرادىڭلارغا يېتەلەيسىلەر»^④.

① 14 - سۈرە ئىبراھىم، 32 ~ 34 - ئايەت.

② 2 - سۈرە بەقەرە، 198 - ئايەت.

③ 4 - سۈرە نىسا، 29 - ئايەت.

④ 62 - سۈرە جۇمۇئە، 10 - ئايەت.

2) دېھقانچىلىق، باغۋەنچىلىك ۋە ئورمانچىلىق

بۇ ھەر تۈرلۈك ئاشلىق ۋە كۆكتاتلارنى تېرىش، كۆچەتلەرنى تىكش، ئۇلارنى يېتىشتۈرۈش ۋە باغ - بوستانلارنى بەرپا قىلىشنى كۆرسىتىدۇ. كۆچەتچىلىك ۋە ئۇرۇقچىلىق ئىشلىرىنى، شۇنداقلا ئۇلار ۋاسىتىە بولىدىغان پۈتۈن كەسىپلەرنى ئۆز ئىچىگە ئالىدۇ. ئاللاھ تائالا مۇنداق دەيدۇ:

﴿وَهُوَ الَّذِي أَنشَأَ جَنَّاتٍ مَّعْرُوشَاتٍ وَعَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكْلُهُمُ وَالزَّيْتُونَ وَالرَّمَانَ مِثْلَهَا وَعَيْرَ مِثْلِهَا كُلُوا مِنْ ثَمَرِهِ إِذَا أَثْمَرَ وَعَاتُوا حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿١٧١﴾﴾

«ئاللاھ شۇنداق زاتكى، باراڭلىق ۋە باراڭلىق باغلارنى، تەمى ھەر خىل خورما ۋە ئېكىنلەرنى، بىر - بىرىگە ئوخشىشىدىغان ۋە ئوخشاشمايدىغان زەيتۇنلارنى، ئانارلارنى بار قىلدى. ھەر بىرى مېۋە بەرگەن چاغدا ئۇنىڭ مېۋىسىدىن يەڭلار، ئۇنى يىغقان كۈنى ھەققىنى بېرىڭلار، ئىسراپ قىلماڭلار. چۈنكى ئاللاھ ئىسراپ قىلغۇچىلارنى ياخشى كۆرمەيدۇ»^①.

﴿وَعَايَةُ لَهُمُ الْأَرْضُ الْمَيْتَةُ أَحْيَيْنَاهَا وَأَخْرَجْنَا مِنْهَا حَبًّا فَمِنْهُ يَأْكُلُونَ ﴿٣٣﴾ وَجَعَلْنَا فِيهَا جَنَّاتٍ مِّنْ نَّخِيلٍ وَأَعْنَابٍ وَفَجْرْنَا فِيهَا مِنَ الْعُيُونِ ﴿٣٤﴾ لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿٣٥﴾﴾

«ئۇلار ئۈچۈن بىر دەلىل ئۆلۈك زېمىندۇر. بىز ئۇنى تىرىلدۈردۇق ۋە ئۇنىڭدىن ئاشلىق چىقاردۇق. ئۇلار ئەنە شۇ ئاشلىقتىن يەيدۇ. بىز ئۇ زېمىندا خورمىلىق ۋە ئۈزۈملۈك باغلارنى يېتىشتۈردۇق، ئۇ زېمىندا بۇلاقلارنى ئېقىتتۇق. بىز ئۇلارنى ئۇنىڭ مەھسۇلاتىدىن ۋە ئۆز قوللىرى ئىشلەپچىقارغان نەرسىلەردىن يېسۇن دەپ مۇشۇنداق قىلدۇق. ئۇلار يەنىلا شۈكۈر قىلمايدۇ؟»^②.

﴿وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنَتْهُ فِي الْأَرْضِ ۗ وَإِنَّا عَلَىٰ ذَهَابٍ بِهٖ لَقَدِيرُونَ ﴿١٨﴾ فَأَنشَأْنَا لَكُمْ بِهِ جَنَّاتٍ مِّنْ نَّخِيلٍ وَأَعْنَابٍ لَّكُمْ فِيهَا فَاوَكِهٌ

① 6 - سۈرە ئەنئام، 141 - ئايەت.

② 36 - سۈرە ياسىن، 33 ~ 35 - ئايەتلەر.

كَثِيرَةٌ وَمِنْهَا تَأْكُلُونَ ﴿١٩﴾ وَشَجَرَةً تَخْرُجُ مِنْ طُورِ سَيْنَاءَ تَنْبُتُ بِالذَّهْنِ
وَصَبِغٍ لِلآكِلِينَ ﴿٢٠﴾

«بىز ئاسماندىن بەلگىلەنگەن مىقداردا سۇ چۈشۈرۈپ ئۇنى زېمىندا توختاتتۇق. بىزنىڭ كۈچىمىز ئۇ سۇنى يوق قىلىۋېتىشكەمۇ يېتىدۇ. بىز ئۇ سۇ بىلەن سىلەرگە خورمىلىق ۋە ئۈزۈملۈك باغلارنى يېتىشتۈرۈپ بەردۇق. ئۇ باغلاردا سىلەر ئۈچۈن نۇرغۇن مېۋىلەر بار. سىلەر ئۇلاردىن يەيسىلەر. بىز يەنە ئۇ سۇ بىلەن بىر تۈرلۈك دەرەخ يېتىشتۈردۇق. ئۇ دەرەخ سىنا تېغىدا چىقىدۇ، ماي ۋە يېڭۈچىلەرگە بويلاق^① بىلەن ئۆسىدۇ»^②.

﴿هُوَ الَّذِي أَنْزَلَ مِنَ السَّمَاءِ مَاءً لَكُمْ مِنْهُ شَرَابٌ وَمِنْهُ شَجَرٌ فِيهِ تُسِيمُونَ ﴿٢٠﴾ يُنْبِتُ لَكُمْ بِهِ الزَّرْعَ وَالزَّيْتُونَ وَالنَّخِيلَ وَالْأَعْنَابَ وَمِنْ كُلِّ الثَّمَرَاتِ إِنَّ فِي ذَلِكَ لَآيَةً لِقَوْمٍ يَتَفَكَّرُونَ ﴿٢١﴾﴾

«ئاللاھ شۇنداق زاتكى، ئاسماندىن سىلەرگە سۇ چۈشۈرۈپ بەردى. سىلەر ئۇنىڭدىن ئىچىسىلەر، ماللىرىڭلارنى ئوتلىغىلى قويۇۋېتىدىغان ئوتلاقلىرىڭلارمۇ ئۇنىڭدىن ھاسىل بولىدۇ. ئاللاھ يەنە ئۇ سۇ بىلەن سىلەر ئۈچۈن ئېكىنلەر، زەيتۇنلار، خورمىلار، ئۈزۈملەر ۋە خىلمۇخىل مېۋىلەرنى ئۆستۈرۈپ بەرمەكتە. شۈبھىسىزكى، بۇنىڭدا تەپەككۈر قىلىدىغان قەۋم ئۈچۈن ئايەت بار»^③.

3 چارۋىچىلىق

بۇ تۈگە، كالا، قوي ۋە ئۆچكە قاتارلىق ھايۋانلارنى بېقىش، سۈت مەھسۇلاتلىرى ئىشلەپچىقىرىش ۋە قاسساپلىق قىلىشنى، تېرە، يۇڭ، تىۋىت ۋە چۈپۈر تىجارىتى قىلىشنى، زاۋۇت ۋە فابرىكىلارنى قۇرۇپ، تېرىلەرنى پىششىقلاپ ئىشلەشنى، يۇڭ، تىۋىت ۋە چۈپۈرلاردىن يىپ ئىگىرىش، شۇنداقلا توقۇمىچىلىق، تىككۈچىلىك، كىگىزچىلىك، گىلەمچىلىك ۋە ئەدىيالىچىلىق

① بۇ يەردىكى بويلاق قوشۇمچە يېمەكلىك بولۇپ، ئۇ زەيتۇن دەرەخىنىڭ مېۋىلىرى ۋە ئۇلارنىڭ مۇراببالىرىنى كۆرسىتىدۇ. چۈنكى بۇ نەرسىلەر ئېلىشتۇرۇلغان ناننىڭ رەڭگىنى ئۆگەرتىدۇ.

② 23 - سۈرە مۇئەننۇن، 18 ~ 20 - ئايەتلەر.

③ 16 - سۈرە نەھل، 10 ~ 11 - ئايەتلەر. يەنى ئاللاھنىڭ قۇدرىتىگە دالالەت قىلىدىغان دەلىل بار.

قىلىش قاتارلىق كەسىپلەرنى ۋە ئۇلارنىڭ تىجارىتىنى قىلىشنى ئۆز ئىچىگە ئالىدۇ. ئاللاھ تائالا مۇنداق دەيدۇ:

﴿وَالْأَنْعَمَ خَلَقَهَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ ﴿٥٠﴾﴾

«ئاللاھ تۈگە، كالا، قوي ۋە ئۆچكىلەرنىمۇ ياراتتى. ئۇلاردا سىلەر ئۈچۈن ئىسسىقئۇچى نەرسىلەر ۋە باشقا مەنپەئەتلەر بار، ئۇلارنىڭ گۆشلىرىنى يەيسىلەر»^①.

﴿وَإِنَّ لَكُمْ فِي الْأَنْعَمِ لَعِبْرَةً لِّئَسْقِيَكُمْ مِمَّا فِي بُطُونِهِ مِنْ بَيْنِ فَرْثٍ وَدَمٍ

لَبَنًا خَالِصًا سَائِغًا لِّلشَّرِبِينَ ﴿٥١﴾﴾

«شۈبھىسىزكى، تۈگە، كالا، قوي ۋە ئۆچكىلەردە سىلەر ئۈچۈن ئىبرەت بار: سىلەرنى ئۇ ھايۋانلارنىڭ قورساقلىرىدىكى نەرسىلەرنىڭ بىر قىسمى بىلەن سۇغىرىمىز. ئۇ، ئۇ ھايۋانلارنىڭ ئاشقازىنىدىكى ئوزۇقلۇقلار بىلەن قاننىڭ ئارىسىدىن كېلىدىغان، ئىچكەنلەرنىڭ گاللىرىدىن سىلىق ئۆتۈپ كېتىدىغان ساپ سۈتتۇر»^②.

﴿وَاللَّهُ جَعَلَ لَكُمْ مِنْ بُيُوتِكُمْ سَكَنًا وَجَعَلَ لَكُمْ مِنْ جُلُودِ الْأَنْعَمِ

بُيُوتًا تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ وَمِنْ أَصْوَابِهَا وَأَوْبَارِهَا وَأَشْعَارِهَا

أَثْنَا وَمَتَلَعًا إِلَى حِينٍ ﴿٥٢﴾﴾

«ئاللاھ ئۆيلىرىڭلارنى سىلەرگە ئارامگاھ قىلىپ بەردى. ئاللاھ سىلەرگە تۈگە، كالا، قوي ۋە ئۆچكىلەرنىڭ تېرىلىرىدىن كۆچكەن كۈنۈڭلاردا ۋە تۇرغان كۈنۈڭلاردا ئېلىپ مېڭىشىڭلارغا ئەپلىك ئۆيلەرنى قىلىپ بەردى. ئاللاھ يەنە سىلەرگە ئۇ ماللارنىڭ يۇڭلىرىدىن، تىۋىتلىرىدىن ۋە چۈپۈرلىرىدىن كىيىم - كېچەكلەر ۋە بىر مۇددەتكىچە چىدايدىغان ئۆي سەرھىمجانلىرىنى قىلىپ بەردى»^③.

① 16 - سۈرە نەھل، 5 - ئايەت.

② 16 - سۈرە نەھل، 66 - ئايەت.

③ 16 - سۈرە نەھل، 80 - ئايەت.

﴿وَإِنَّ لَكُمْ فِي الْأَنْعَامِ لَعِبْرَةً لِّتُسْقِيَهُمْ مِّمَّا فِي بُطُونِهَا وَلَكُمْ فِيهَا مَنَافِعُ كَثِيرَةٌ وَمِنْهَا تَأْكُلُونَ ﴿٦١﴾ وَعَلَيْهَا وَعَلَى الْفُلْكِ تُحْمَلُونَ ﴿٦٢﴾﴾

«تۆگە، كالا، قوي ۋە ئۆچكىلەردە سىلەر ئۈچۈن ھەقىقەتەن ئىبرەت بار. بىز سىلەرنى ئۇلارنىڭ سۈتلىرى بىلەن سۇغىرىمىز. ئۇلاردىن كۆپ پايدىلىنىسىلەر ۋە گۆشلىرىنى يەيسىلەر. ئۇلارغا مىنىپ ۋە كېمىلەرگە ئولتۇرۇپ خالىغان يەرلىرىڭلارغا بارسىلەر ھەمدە ھەر ئىككىسى بىلەن يۈكلىرىڭلارنى توشۇيسىلەر»^①.

﴿أَوْ لَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَالِكُونَ ﴿٦١﴾ وَذَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ﴿٦٢﴾ وَلَهُمْ فِيهَا مَنَافِعُ وَمَشَارِبٌ أَفَلَا يَشْكُرُونَ ﴿٦٣﴾﴾

«ئۇلار كۆرمەمدۈكى، بىز ئۆز قوللىرىمىز بىلەن ئىشلەپ ئۇلارنىڭ پايدىلىنىشى ئۈچۈن تۆگە، كالا، قوي ۋە ئۆچكىلەرنى ياراتتۇق. ئۇلار ئۇ ھايۋانلارغا ئىگىدارچىلىق قىلغۇچىدۇر. بىز ئۇ ھايۋانلارنى ئۇلارغا كۆندۈرۈپ بەردۇق. ئۇ ھايۋانلارنىڭ بەزىسى ئۇلارنىڭ ئۇلغىدۇر، ئۇلار ئۇ ھايۋانلارنىڭ گۆشلىرىنى يەيدۇ. ئۇلار ئۈچۈن ئۇ ھايۋانلاردا مەنپەئەتلەر ۋە ئىچىلىدىغان نەرسىلەر بار. ئۇلار يەنىلا شۈكۈر قىلمايدۇ؟»^②.

4 كىراكەشلىك

بۇ تۆگە، ئات، قېچىر ۋە ئېشەك قاتارلىق ئۇلاغلار، دېڭىزدا، قۇرۇقلۇقتا ۋە ھاۋادا ماڭىدىغان ھەر تۈرلۈك زامانىۋى قاتناش ۋاسىتىلىرى بىلەن يۈك ۋە ئادەم توشۇش كەسپىنى ئىپادىلەيدۇ. ئاللاھ تائالا مۇنداق دەيدۇ:

﴿وَتَحْمِيلُ أَثْقَالِكُمْ إِلَىٰ بَلَدٍ لَّمْ تَكُونُوا بَالِغِيهِ إِلَّا بِشِقِّ الْأَنْفُسِ إِنَّ رَبَّكُمْ لَرَءُوفٌ رَّحِيمٌ ﴿٧﴾ وَالْخَيْلِ وَالْبِغَالِ وَالْأَحْمِيرِ لَتَرَكُبُوهَا وَزِينَةً وَيَخْلُقُ مَا لَا تَعْلَمُونَ ﴿٨﴾﴾

① 23 - سۈرە مۇئەننۇن، 21 - ۋە 22 - ئايەتلەر.

② 36 - سۈرە ياسىن، 71 ~ 73 - ئايەتلەر.

«ئۇلار سىلەر جاپا - مۇشەققەتسىز بارالمايدىغان يىراق جايلارغا يۈكلەرنى توشۇيدۇ. شۈبھىسىزكى، رەببىڭلار ھەقىقەتەن شەپقەتلىكتۇر، كۆپ ئىنئام قىلغۇچىدۇر. ئاللاھ ئاتلارنى، قېچىرلارنى، ئېشەكلەرنى مىنىشىڭلار ئۈچۈن ۋە زىننەت بولۇشى ئۈچۈن ياراتتى. ئاللاھ يەنە سىلەر بىلمەيدىغان نەرسىلەرنى يارىتىدۇ»^①.

﴿وَعَلَيْهَا وَعَلَى الْفُلْكِ تُحْمَلُونَ ﴿٢٢﴾﴾

«ئۇلارغا مىنىپ ۋە كېمىلەرگە ئولتۇرۇپ خالىغان يەرلىرىڭلارغا بارسىلەر ھەمدە ھەر ئىككىسى بىلەن يۈكلەرنى توشۇيسىلەر»^②.

﴿وَلَكُمْ فِيهَا مَنَافِعُ وَلِتَبَلَّغُوا عَلَيْهَا حَاجَةً فِي صُدُورِكُمْ وَعَلَى الْفُلْكِ تُحْمَلُونَ ﴿٨٠﴾﴾

«سىلەر ئۈچۈن ئۇلاردا مەنپەئەتلەر بار. كۆڭلۈڭلاردىكى ئارزۇبۇڭلارغا ئۇلار بىلەن يېتىسىلەر، ئۇلارغا مىنىپ ۋە كېمىلەرگە ئولتۇرۇپ خالىغان يەرلىرىڭلارغا بارسىلەر ھەمدە ھەر ئىككىسى بىلەن يۈكلەرنى توشۇيسىلەر»^③.

﴿وَالَّذِي خَلَقَ الْأَزْوَاجَ كُلَّهَا وَجَعَلَ لَكُم مِّنَ الْفُلْكِ وَالْأَنْعَامِ مَا تَرْكَبُونَ ﴿١٢﴾﴾

«ئۇ پۈتكۈل جۈپلەرنى ياراتقان، سىلەر ئۈچۈن مىنىپ ماڭىدىغان كېمىلەرنى ۋە بىر قىسىم ھايۋانلارنى قىلىپ بەرگەن زاتتۇر»^④.

5) ھەسەلچىلىك

بۇ ھەسەل ھەرىسى بېقىش، ھەسەل ئىشلەپچىقىرىش ۋە ئۇلارنىڭ تىجارىتىنى قىلىشنى كۆرسىتىدۇ. ئاللاھ تائالا مۇنداق دەيدۇ:

① 16 - سۈرە نەھل، 7 - ۋە 8 - ئايەتلەر.

② 23 - سۈرە مۇمىنۇن، 22 - ئايەت.

③ 40 - سۈرە غافىر، 80 - ئايەت.

④ 43 - سۈرە زۇخروف، 12 - ئايەت.

﴿وَأَوْحَىٰ رَبُّكَ إِلَىٰ التَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ﴿٦٨﴾ ثُمَّ كُلِّي مِن كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا يَخْرُجُ مِنْ بُطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَٰلِكَ لَآيَةً لِّقَوْمٍ يَتَفَكَّرُونَ ﴿٦٩﴾﴾

«رەببىڭ ھەسەل ھەربىلىرىگە مۇنداق ۋەھىي قىلدى: «تاغلاردا، ئورمانزارلىقلاردا ۋە ئىنسانلار تەييارلىغان ساندۇقلاردا ئۆزۈڭلار ئۈچۈن ئۆيلەر ياساڭلار. ئاندىن كېيىن مېۋىلەرنىڭ ھەممىسىدىن يەڭلار، ئاندىن رەببىڭلار سىلەرگە بويسۇندۇرۇپ بەرگەن يوللاردا مېڭىڭلار. ئۇلارنىڭ قورساقلىرىدىن رەڭلىرى ھەر خىل ئىچىملىك چىقىدۇ. ئۇ ئىچىملىكتە ئىنسانلار ئۈچۈن شىپا بار. شۈبھىسىزكى، بۇنىڭدا تەپەككۈر قىلىدىغان قەۋم ئۈچۈن ئايەت بار»^①.

6) سانائەت

بۇ تاش ۋە تۆمۈرلەردىن پايدىلىنىپ، زامانىۋىي ئۆي - ئىمارەت، قورال - ياراغ، ئوق - دورا ۋە مۇداپىئە ۋاسىتىلىرىنى ياساشنى، شۇنداقلا ئىنسانىيەتكە پايدىلىق ھەر تۈرلۈك سانائەت بۇيۇملىرىنى ئىشلەپچىقىرىشنى ئۆز ئىچىگە ئالىدۇ. ئاللاھ تائالا مۇنداق دەيدۇ:

﴿وَاللَّهُ جَعَلَ لَكُم مِّمَّا خَلَقَ ظِلَالًا وَجَعَلَ لَكُم مِّنَ الْجِبَالِ أَكْنَانًا وَجَعَلَ لَكُم سَرَابِيلَ تَقِيكُمُ الْحَرَّ وَسَرَابِيلَ تَقِيكُم بَأْسَكُمْ كَذَٰلِكَ يُتِمُّ نِعْمَتَهُ عَلَيْكُمْ لَعَلَّكُمْ تُسْلِمُونَ ﴿٨١﴾﴾

«ئاللاھ ئۆزى ياراتقان نەرسىلەرنىڭ بىر قىسمىدا سىلەر ئۈچۈن سايبىلارنى قىلىپ بەردى، تاغلارنىڭ بىر قىسمىدا سىلەر ئۈچۈن ئوۋلارنى قىلىپ بەردى، يەنە سىلەر ئۈچۈن سىلەرنى ئىسسىقتىن ساقلايدىغان كىيىملەرنى ۋە سىلەرنى ئۇرۇشتا ساقلايدىغان كىيىملەرنى قىلىپ بەردى. ئاللاھ سىلەرگە نېمىتىنى ئەنە شۇنداق تاماملايدۇ. تەسلىم بولغايسىلەر!»^②.

① 16 - سۈرە نەھل، 68 - ۋە 69 - ئايەتلەر.

② 16 - سۈرە نەھل، 81 - ئايەت.

﴿وَعَلَّمْنَاهُ صَنْعَةَ لَبُوسٍ لَّكُمْ لِيُحْصِنَكُمْ مِنْ بَأْسِكُمْ فَهَلْ أَنْتُمْ

شَاكِرُونَ ﴿٨٠﴾

«بىز داۋۇدقا سىلەر ئۈچۈن ساۋۇت ياساشنى ئۆگەتتۇق. بۇ، ساۋۇتنىڭ ئۇرۇشتا بەزىڭلارنى بەزىڭلارنىڭ زەربىسىدىن ساقلىشى ئۈچۈندۇر. شۈكۈر قىلامسىلەر؟»^①.

﴿وَلَقَدْ آتَيْنَا دَاوُدَ مِنَّا فَضْلًا يَجِبَالٌ أَوْبِي مَعَهُ وَالطَّيْرَ وَالنَّارَ لَهُ الْحَدِيدَ ﴿١١﴾

أَنِ اعْمَلْ سَابِغَةَ وَقَدِّرْ فِي السَّرْدِ وَاعْمَلُوا صَالِحًا إِنِّي بِمَا تَعْمَلُونَ بَصِيرٌ ﴿١٢﴾

«بىز داۋۇدقا ئۆز تەرىپىمىزدىن پەزىل ئاتا قىلدۇق: ئى تاغلار! ئۇنىڭ بىلەن بىللە ماڭا يۆنىلىڭلار، ئى قۇشلار! سىلەر مۇ شۇنداق قىلىڭلار، دېدۇق. ئۇنىڭغا تۆمۈرنى يۇمشاق قىلىپ بەردۇق. ئۇنىڭغا: كەڭ ساۋۇتلار ياسىغىن، ئۇلارنىڭ توقۇلۇشىنى ئۆلچەملىك ۋە مۇستەھكەم قىلغىن دەپ ۋەھىي قىلدۇق. ئۇنىڭغا ۋە ئائىلىسىگە: ياخشى ئەمەل قىلىڭلار. مەن قىلمىشىڭلارنى كۆرۈپ تۇرىمەن، دېدۇق»^②.

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ

بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ

وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ ﴿٥٥﴾

«بىز ئەلچىلىرىمىزنى روشەن دەلىللەر بىلەن ئەۋەتتۇق، ئىنسانلار ئادالەتنى بەرپا قىلسۇن دەپ ئۇ ئەلچىلەر بىلەن كىتابنى ۋە مىزاننى نازىل قىلدۇق. بىز تۆمۈرنىمۇ نازىل قىلدۇق، ئۇنىڭدا شىددەتلىك كۈچ ۋە ئىنسانلار ئۈچۈن مەنپەئەتلەر بار. بۇ ئاللاھنىڭ، ئۆزىنى كۆرمەي تۇرۇپ ئۆزىگە ۋە ئەلچىلىرىگە ياردەم بېرىدىغانلارنى بىلىشى ئۈچۈندۇر. شۈبھىسىزكى، ئاللاھ كۈچلۈكتۇر، ئەزىزدۇر»^③.

① 21 - سۇرە ئەنبىيا، 80 - ئايەت.

② 34 - سۇرە سەبئ، 10 - ۋە 11 - ئايەتلەر.

③ 57 - سۇرە ھەدد، 25 - ئايەت.

7) ئوۋچىلىق

بۇ قارچىغا، بۈركۈت، لاچىن ۋە ئىتقا ئوخشاش ھايۋانلارنى ئوۋگىتىپ ئوۋچى قىلىپ يېتىشتۈرۈش، ئۇلارنىڭ تېخى ئوۋگىتىلمىگەنلىرىنى تۇتۇشتا ۋە دېڭىز ھايۋانلىرىنى ئوۋلاشتا ئىشلىتىلىدىغان ھەر تۈرلۈك قىلتاق ۋە تورلارنى ياساش ۋە ئۇلارنىڭ تىجارىتىنى قىلىش، ئۇلار ئارقىلىق ئوۋ ئوۋلاش ۋە ئوۋ تىجارىتى قىلىش قاتارلىقلارنى ئۆز ئىچىگە ئالىدۇ. ئاللاھ تائالا مۇنداق دەيدۇ:

﴿يَسْأَلُونَكَ مَاذَا أَحَلَّ لَهُمْ قُلْ أَحَلَّ لَكُمْ الْبَرَّ وَبَرِّئْتُ مِنَ الْفَاحِشِ وَالْمُنْفَرِقِ وَالْمُبْتَغَى وَالْمُسَافَى وَالْمُتَّكِلِ وَالْمُقَدَّسِ وَالْمَقْبُورِ وَمَا عَلَّمْتُم مِّنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكَنَّ عَلَيْكُمْ وَاذْكُرُوا اسْمَ اللَّهِ عَلَيْهِ وَاتَّقُوا اللَّهَ إِنَّ اللَّهَ سَرِيعُ الْحِسَابِ ﴿٩٦﴾﴾

«ئى مۇھەممەد! ئۇلار سەندىن ئۆزلىرىگە نېمىلەرنىڭ ھالال قىلىنغانلىقىنى سورايدۇ. ئېيتقىنكى: سىلەرگە پاك نەرسىلەر ۋە سىلەر ئاللاھنىڭ ئۆزۈڭلارغا ئۆگەتكىنىدىن ئۆگۈتۈپ ئوۋچى قىلىپ يېتىشتۈرگەن ھايۋانلار سىلەرگە تۇتۇپ بەرگەن ھايۋانلار قىلىندى. ئۇلار سىلەرگە تۇتۇپ بەرگەن ھايۋاندىن يەڭلار، ئۇنىڭغا ئاللاھنىڭ ئىسمىنى زىكىر قىلىڭلار ۋە ئاللاھقا تەقۋادارلىق قىلىڭلار. ئاللاھنىڭ ھېساب ئېلىشى ناھايىتى تېز دۇر»^①.

﴿أَحَلَّ لَكُمْ صَيْدَ الْبَحْرِ وَطَعَامَهُ مَتَّعَّا لَكُمْ وَاللِّيَّارَةَ وَحَرَّمَ عَلَيْكُمْ صَيْدَ الْبَرِّ مَا دُمْتُمْ حُرْمًا وَاتَّقُوا اللَّهَ الَّذِي إِلَيْهِ تُحْشَرُونَ ﴿٩٦﴾﴾

«سىلەرگە دېڭىزنىڭ ئوۋى ۋە يېمەكلىكى ھالال قىلىندى. بۇ سىلەرنى ۋە يولۇچىلارنى مەنپەئەتلەندۈرۈش ئۈچۈندۇر. ئېھرامدىكى چېغىڭلاردا قۇرۇقلۇقنىڭ ئوۋى سىلەرگە ھارام قىلىندى. ئاللاھقا تەقۋادارلىق قىلىڭلاركى، سىلەر ئۇنىڭ ھۇزۇرىغا يىغىلسىلەر»^②.

8) دېڭىزچىلىق

بۇ دېڭىزدىكى ئۈنچە - مەرۋايىت ۋە مارجان قاتارلىق دېڭىز ئاستى بايلىقلىرىنى ئىزدەپ تېپىپ چىقىش، ئۇلاردىن پايدىلىنىش، ئۇلارنىڭ

① 5 - سۈرە مائىدە، 4 - ئايەت.

② 5 - سۈرە مائىدە، 96 - ئايەت.

تجارىتىنى قىلىش، بۇ ئىشقا ۋاستە بولىدىغان كەسىپلەرنى قىلىش، ھەر تۈرلۈك كېمە ۋە پاراخوتلارنى ياساش قاتارلىقلارنى ئۆز ئىچىگە ئالىدۇ. ئاللاھ تائالا مۇنداق دەيدۇ:

﴿وَهُوَ الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا وَتَرَى الْفُلْكَ مَوَاجِرَ فِيهِ وَلِتَبْتَغُوا مِنْ فَضْلِهِ وَلِعَلَّكُمْ تَشْكُرُونَ ﴿١٤﴾﴾

«ئاللاھ شۇنداق زاتكى، دېڭىزنىمۇ خىزمىتىڭلارغا سېلىپ بەردى. ئاللاھ بۇنى، ئۇنىڭدىن يېشى گۆش يېيىشىڭلار ئۈچۈن، ئۇنىڭدىن تاقايدىغان زىننەت بۇيۇملىرىڭلارنى چىقىرىشىڭلار ئۈچۈن - سەن ئۇنىڭدا سۇنى يېرىپ كېتىۋاتقان كېمىلەرنى كۆرسەن - ھەمدە ئاللاھنىڭ پەزىلىدىن تەلەپ قىلىشىڭلار ئۈچۈن ۋە شۈكۈر قىلىشىڭلار ئۈچۈن قىلدى»^①.

﴿وَمَا يَسْتَوِي الْبَحْرَانِ هَذَا عَذْبٌ فُرَاتٌ سَائِغٌ شَرَابُهُ وَهَذَا مِلْحٌ أُجَاجٌ وَمِن كُلِّ تَأْكُلُونَ لَحْمًا طَرِيًّا وَتَسْتَخْرِجُونَ حِلْيَةً تَلْبَسُونَهَا وَتَرَى الْفُلْكَ فِيهِ مَوَاجِرَ لِتَبْتَغُوا مِنْ فَضْلِهِ وَلِعَلَّكُمْ تَشْكُرُونَ ﴿١٥﴾﴾

«ئىككى دېڭىز ئوخشاش بولمايدۇ. بىرى شېرىندۇر، تاتلىقتۇر، سۈيى ئاسان ئىچىلىدۇ ۋە ئاسان سىڭىدۇ. يەنە بىرى تۇزلۇقتۇر، ئاچچىقتۇر. سىلەر ئۇلارنىڭ ھەر بىرىدىن يېشى گۆش يەيسىلەر، تاقايدىغان زىننەت بۇيۇملىرىڭلارنى چىقىرىسىلەر. سەن ئۇلاردا سۇنى يېرىپ كېتىۋاتقان كېمىلەرنى كۆرسەن، بۇ ئاللاھنىڭ پەزىلىدىن تەلەپ قىلىشىڭلار ئۈچۈندۇر ۋە شۈكۈر قىلىشىڭلار ئۈچۈندۇر»^②.

﴿مَرَجَ الْبَحْرَيْنِ يَلْتَقِيَانِ ﴿١٦﴾ بَيْنَهُمَا بَرْزَخٌ لَا يَبْغِيَانِ ﴿١٧﴾ فَبِأَيِّ آلَاءِ رَبِّكُمَا تُكَذِّبَانِ ﴿١٨﴾ يَخْرُجُ مِنْهُمَا اللُّؤْلُؤُ وَالْمَرْجَانُ ﴿١٩﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٠﴾﴾

① 16 - سۈرە نەھل، 14 - ئايەت.

② 35 - سۈرە فاتىر، 12 - ئايەت.

«رەھمان ئىككى دېڭىزنى بىر - بىرى بىلەن ئۇچرىشىپ تۇرىدىغان ھالەتتە قويۇۋەتتى. ئۇ ئىككى دېڭىزنىڭ ئوتتۇرىسىدا توسما بار. ئۇلار بىر - بىرىگە قوشۇلۇپ كەتمەيدۇ. ئى جىن ۋە ئىنسانلار! رەببىڭلارنىڭ قايسى نېمەتلىرىنى يالغان دېيەلەيسىلەر؟ ئۇ ئىككى دېڭىزدىن مەرۋايىت ۋە مارجان چىقىدۇ. ئى جىن ۋە ئىنسانلار! رەببىڭلارنىڭ قايسى نېمەتلىرىنى يالغان دېيەلەيسىلەر؟»^①

9) پۈتۈكچىلىك

بۇ كىشىلەرنىڭ ھەر تۈرلۈك قەرز مۇئامىلە، ئۆتنە - يېرىم، ئېلىم - سېتىم ۋە توختام - كېلىشىملىرى توغرىلۇق ھۆججەت يېزىپ بېرىش، ئەدلىيە گۇۋاھلىقى تۈزۈپ بېرىش، ھۆججەت ۋە ماتېرىياللىرىنىڭ نۇسخىسىنى كۆپەيتىپ چىقىرىپ بېرىش، تەرجىمە قىلىپ بېرىش قاتارلىق كەسىپلەرنى قىلىشنى، شۇنداقلا ئۇلارنى رەسمىي ۋە تەرتىپلىك شەكىلدە يۈرۈتۈش ئۈچۈن مۇئەسسەسەلەرنى قۇرۇشنى كۆرسىتىدۇ. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ وَلْيَكْتُب بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ وَلْيُمْلِلِ الَّذِي عَلَيْهِ الْحَقُّ وَلْيَتَّقِ اللَّهَ رَبَّهُ وَلَا يَبْخَسَ مِنْهُ شَيْئًا فَإِن كَانَ الَّذِي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْتَطِيعُ أَنْ يُمِلَّ هُوَ فَلْيُمْلِلْ وَلِيُّهُ بِالْعَدْلِ وَاسْتَشْهِدُوا شَهِيدَيْنِ مِنْ رِجَالِكُمْ فَإِن لَّمْ يَكُونَا رَجُلَيْنِ فَرَجُلٌ وَامْرَأَتَانِ مِمَّن تَرْضَوْنَ مِنَ الشُّهَدَاءِ أَن تَضِلَّ إِحْدَاهُمَا فَتُذَكَّرَ إِحْدَاهُمَا الْأُخْرَىٰ وَلَا يَأْبَ الشُّهَدَاءُ إِذَا مَا دُعُوا وَلَا تَسْأَمُوا أَن تَكْتُبُوهُ صَغِيرًا أَوْ كَبِيرًا إِلَىٰ أَجَلِهِ ذَٰلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا تَرْتَابُوا إِلَّا أَن تَكُونَ تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا وَأَشْهِدُوا إِذَا تَبَايَعْتُمْ وَلَا يُضَارَّ كَاتِبٌ وَلَا شَهِيدٌ وَإِن تَفَعَّلُوا فإِنَّهُ فُسُوقٌ بِكُمْ وَاتَّقُوا اللَّهَ وَيَعْلَمِ اللَّهُ ۝ وَاللَّهُ بِكُلِّ شَيْءٍ عَلِيمٌ ﴿٢٨٢﴾

① 55 - سۇرە رەھمان، 19 ~ 23 - ئايەتلەر.

«ئى مۇئمىنلار! ئۆزئارا قەرەللىك قەرز مۇئامىلىسى قىلىشقان چېغىڭلاردا ئۇنى يېزىپ قويۇڭلار. ئاراڭلاردىن خەت يازالايدىغان بىر كىشى ئۇنى ئادىللىق بىلەن يازسۇن. خەت يازالايدىغان كىشى ئۇنى ئاللاھنىڭ ئۆزىگە ئۆگەتكەندەك يېزىشتىن باش تارتىمسۇن، يازسۇن. ھەق زىممىسىگە يۈكلەنگەن كىشى ئېيتىپ بەرسۇن. ئۇ رەببى ئاللاھقا تەقۋادارلىق قىلسۇن، قەرزىدىن ھېچ نەرسە كېمەيتىمسۇن. ئەگەر ھەق زىممىسىگە يۈكلەنگەن كىشى ئەقىلسىز ياكى كۈچسىز بولسا ۋە ياكى ئېيتىپ بېرىشكە قادىر بولالمىسا ئۇنىڭ ۋەلىيىسى ئادىللىق بىلەن ئېيتىپ بەرسۇن. ئەر كىشىلىرىڭلاردىن ئىككى گۇۋاھچىنى گۇۋاھچى قىلىڭلار. ئەگەر ئۇ ئىككى گۇۋاھچى ئىككى ئەر بولمىسا، ئۆزۈڭلار رازى بولىدىغان گۇۋاھچىلاردىن بىر ئەر ۋە ئىككى ئايال بولسۇن. بۇ، ئىككى ئايالنىڭ بىرى ئېزىپ قالسا يەنە بىرىنىڭ ئەسلىتىشى ئۈچۈندۇر. گۇۋاھچىلار چاقىرىلغاندا كەلمەي قالمىسۇن. سىلەر پۈتۈكچىلەر! قەرز كىچىك بولسۇن، چوڭ بولسۇن ئۇنى قەرەلى بىلەن بىرلىكتە يېزىشتىن ئېرىنمەڭلار. بۇ ئاللاھنىڭ ھۇزۇرىدا توغرا، گۇۋاھلىق ئۈچۈن ساغلام، شۈبھىلەنمەسلىكىڭلار ئۈچۈن ئۇيغۇن بولىدۇ. لېكىن ئۇ ئاراڭلاردا نەق قىلىشىدىغان تىجارەت بولسا، ئۇنداق قىلمىساڭلارمۇ بولىدۇ. ئۇنى يازمىساڭلار سىلەرگە ھېچ گۇناھ يوق. ئېلىم - سېتىم قىلىشقان چېغىڭلاردا گۇۋاھچى ھازىر قىلىڭلار. پۈتۈكچىگىمۇ، گۇۋاھچىگىمۇ زىيان يەتكۈزۈلمىسۇن. ئەگەر ئۇلارغا زىيان يەتكۈزسەڭلار توغرا يولدىن چىققان بولسىلەر. ئاللاھقا تەقۋادارلىق قىلىڭلار. ئاللاھ سىلەرگە ئۆگەتمەكتىدۇر. ئاللاھ ھەر نەرسىنى بىلگۈچىدۇر»^①.

10) ئىشچىلىق

بۇ يۇقىرىدا زىكىر قىلىنغان ئىشلارنىڭ بىرىنى قىلىدىغان بىرەر شەخسكە ياللىنىپ ياكى بىرەر شىركەتكە ئىشچى بولۇپ ئىشلەشنى كۆرسىتىدۇ. ئاللاھ تائالا مۇنداق دەيدۇ:

② 1 - سۈرە بەقەرە، 282 - ئايەت.

﴿أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا
وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا وَرَحْمَتُ رَبِّكَ
خَيْرٌ مِّمَّا يَجْمَعُونَ ﴿٣١﴾﴾

«ئى مۇھەممەد! رەببىڭنىڭ رەھىمىنى ئۇلار تەقسىم قىلامدۇ؟
ئۇلارنىڭ دۇنيا ھاياتىدىكى تۇرمۇش ۋاسىتىلىرىنى ئۇلارنىڭ ئارىسىدا بىز
تەقسىم قىلدۇق، ئۇلارنىڭ بەزىسىنىڭ دەرىجىسىنى بەزىسىنىڭ دەرىجىسىدىن
ئۈستۈن قىلدۇق. بۇنى، ئۇلارنىڭ بەزىسى بەزىسىنى ھەق بېرىپ ئىشقا
سالسۇن دەپ قىلدۇق. رەببىڭنىڭ رەھىمىنى ئۇلارنىڭ توپلىغان نەرسىلىرىدىن
ياخشىدۇر»^①.

مۇناسىۋەتلىك بەزى ھەدىسلەر:

• ئەبۇ ئابدۇللاھ زۇبەير ئىبنى ئاۋۋام رەزىيەللاھۇ ئەنھۇ رىۋايەت
قىلىپ مۇنداق دەيدۇ: پەيغەمبەر ئەلەيھىسسالام مۇنداق دېگەن: «سىلەرنىڭ
بىرىڭلارنىڭ ئارغامچىسىنى ئېلىپ چىقىپ تاغدىن بىر باغلام ئوتۇن تېرىپ
كېلىپ، سېتىپ ئۆزىنى تەمىنلىسە، شۇنىڭ بىلەن ئاللاھ ئۇنى تىلەش ۋە تەمە
قىلىشتىن ساقلاپ قالسا، بۇ ئۇنىڭ ئۈچۈن، كىشىلەر مەيلى بىر نەرسە
بەرسۇن، مەيلى بەرمىسۇن تىلەمچىلىك قىلغىنىدىن ياخشى»^②.

• ئەبۇ ھۈرەيرە رەزىيەللاھۇ ئەنھۇ رىۋايەت قىلىپ مۇنداق دەيدۇ:
پەيغەمبەر ئەلەيھىسسالام مۇنداق دېگەن: «زەكەرىيا ئەلەيھىسسالام
ياغاچچىلىق بىلەن تىرىكچىلىك قىلاتتى»^③.

• مىقداد ئىبنى مەئدى كەرب رەزىيەللاھۇ ئەنھۇ رىۋايەت قىلىپ
مۇنداق دەيدۇ: پەيغەمبەر ئەلەيھىسسالام مۇنداق دېگەن: «كىشىنىڭ ئۆز

① 43 - سۈرە زۇخروفۇ، 32 - ئايەت.

② بۇخارى، «زاكات»، 50، «بۇيۇق»، 15، «مۇساقات»، 14؛ نەسەئى، «زاكات»، 85؛ ئەھمەد ئىبنى
ھەنبەل، مۇسنەد، 12: 459.

③ مۇسلىم، «فەدائىل»، 169؛ ئىبن ماجە، «تىجارات»، 5؛ ئەھمەد ئىبنى ھەنبەل، مۇسنەد، 13: 329.

ئەمگىكىگە تايىنىپ يېگەن تامىقى ئەڭ ھالال تاماقتۇر، ئاللاھ تائالانىڭ پەيغەمبىرى داۋۇد ئەلەيھىسسالام ئۆز ئەمگىكىگە تايىنىپ ياشايتتى»^①.

● رىۋايەت قىلىندۇكى، ئەنەس رەزىيەللاھۇ ئەنھۇ مۇنداق دەيدۇ: ئەنسارلاردىن بىر ئادەم پەيغەمبەر ئەلەيھىسسالامنىڭ قېشىغا كېلىپ بىر نەرسە تىلىۋىدى، پەيغەمبەر ئەلەيھىسسالام: «ئۆيۈڭدە ھېچ نەرسە يوقمۇ؟» دېدى، ئۇ كىشى: «ياق (تۈگىنىڭ ئۈستىگە سالدىغان) بىر ئۇچلىق بار، ئۇنىڭ بىر قىسمىنى يېپىنچا قىلىمىز، يەنە بىر قىسمىنى ئاستىمىزغا سالىمىز، يەنە بىر جام بار، ئۇنىڭدا سۇ ئىچىمىز» دېدى. پەيغەمبەر ئەلەيھىسسالام: «ئۇ ئىككى نەرسىنى مىنىڭ قېشىمغا ئېلىپ كەل» دېدى، شۇنىڭ بىلەن ئۇ كىشى ئۇ نەرسىلەرنى ئېلىپ كەلدى، پەيغەمبەر ئەلەيھىسسالام ئۇ نەرسىلەرنى قولىدا تۇتۇپ تۇرۇپ: «بۇلارنى كىم سېتىۋالىدۇ؟» دېدى، بىر ئادەم: مەن بىر دىرھەمگە ئالاي دېدى. پەيغەمبەر ئەلەيھىسسالام ئىككى ياكى ئۈچ قېتىم: كىم بىر دىرھەمدىن ئارتۇق ئالىدۇ؟ دېدى. بىر ئادەم: مەن ئىككى دىرھەمگە ئالاي دېدى، شۇنىڭ بىلەن پەيغەمبەر ئەلەيھىسسالام ئۇ نەرسىلەرنى ئۇنىڭغا بېرىپ، ئىككى دىرھەمنى ئېلىپ پۇلنى ھېلىقى ئەنسارغا بەردى ۋە ئۇنىڭغا: بىر دىرھەمگە تائام سېتىۋېلىپ ئائىلەڭگە ئاپىرىپ بەرگىن، يەنە بىر دىرھەمگە بىر پالتا سېتىۋېلىپ قېشىمغا كەل دېدى. ئۇ كىشى كېتىپ بىر پالتا ئېلىپ پەيغەمبەر ئەلەيھىسسالامنىڭ قېشىغا كەلدى، پەيغەمبىرىمىز ئۆز قولى بىلەن پالتىنى دەستىلەپ بەردى، ئاندىن ئۇ كىشىگە: بېرىپ ئوتۇن يىغقىن ۋە ساتقىن، مەن سېنى ئون بەش كۈنگىچە كۆرمەي دېدى. ئۇ شۇنداق قىلدى ۋە ئون بەش دىرھەم تېپىپ كەلدى. ئۇ پۇلنىڭ بىر قىسمىغا كىيىم كېچەك، يەنە بىر قىسمىغا تائام سېتىۋالدى. پەيغەمبەر ئەلەيھىسسالام: «بۇ ئىش سەن ئۈچۈن تىلەمچىلىكنىڭ قىيامەت كۈنى يۈزۈڭدە بىر داغ بولۇپ كېلىشىدىن ياخشىدۇر» دېدى^②.

① بۇخارى، «بۇيۇقى»، 15؛ ئىبن ماجە، «تىجارات»، 1؛ ئەھمەد ئىبنى ھەنبەل، مۇسەد، 28؛ 418.

② ئەبۇ داۋۇد، «زاكات»، 26؛ تىرمىزى، «بۇيۇقى»، 10؛ ئىبن ماجە، «تىجارەت»، 25.

2. چەكلەنگەن ئىشلار

ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ
تِجْرَةً عَنْ تَرَاضٍ مِّنْكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا ﴿١٩﴾﴾

«ئى مۇئمىنلار! بىر - بىرىڭلارنىڭ ماللىرىنى ناھەق يول بىلەن يەۋالماڭلار. لېكىن ئۇ ماللارنى ئۆزئارا رازى بولۇشۇپ قىلىشقان تىجارەت ئارقىلىق قولغا كەلتۈرۈپ يېسەڭلار بولىدۇ. ئۆزۈڭلارنى ئۆلتۈرمەڭلار. شۈبھىسىزكى، ئاللاھ سىلەرگە كۆپ ئىنئام قىلغۇچىدۇر»^①.

بۇ ئايەتتە «ناھەق يول» دەپ تەرجىمە قىلىنغان سۆز باتىل ﴿الْبَاطِلِ﴾ دۇر. باتىل - يالغان، ناھەق، ناتوغرا، ساختا، ئاساسسىز، ئويدۇرما، پايدىسىز دېگەن مەنىلەرنى ئىپادىلەيدۇ.

باتىل دېگەن سۆز بۇ ئايەتتە مەئرىفە (ئېنىق) ئىسىم بولغانلىقى ئۈچۈن بىز ئۇنى مۇناسىۋەتلىك ئايەتلەردىن چۈشىنىشكە تىرىشىمىز. ئۇ باتىل (ناھەق يول) لار تۆۋەندىكىچە:

1) قۇرئاننىڭ مەنىسىنى يوشۇرۇش

ئاللاھ تائالا مۇنداق دەيدۇ:

﴿إِنَّ الَّذِينَ يَكْتُمُونَ مَا آَنزَلَ اللَّهُ مِنَ الْكِتَابِ وَيَشْتُرُونَ بِهِ ءَثَمًا قَلِيلًا
أُولَئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَمَةِ وَلَا
يُزَكِّيهِمْ وَلَهُمْ عَذَابٌ أَلِيمٌ ﴿٧٤﴾﴾

«ئاللاھ نازىل قىلغان كىتابتىن بىرەر نەرسىنى يوشۇرۇپ، ئۇنى ئازغىنە پۇلغا ساتىدىغانلار قورساقلىرىنى ئوتقا تولدۇرىدۇ، قىيامەت كۈنى ئاللاھ ئۇلارغا گەپ قىلمايدۇ ۋە ئۇلارنى پاكلىمايدۇ. ئۇلارغا ئەلەملىك ئازاب بار»^②.

① 4 - سۈرە نىسا، 29 - ئايەت.

② 2 - سۈرە بەقەرە، 174 - ئايەت.

2) پارىخورلۇق قىلىش

ئاللاھ تائالا مۇنداق دەيدۇ:

﴿وَلَا تَأْكُلُوا أَمْوَالَكُمْ بَيْنَكُمْ بِالْبِطْلِ وَتُدْلُوا بِهَا إِلَى الْحُكَّامِ لِيَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ﴿١٨٨﴾﴾

«بىر - بىرىڭلارنىڭ ماللىرىنى ناھەق يول بىلەن يەۋالماڭلار، بىلىپ تۇرۇپ ئىنسانلارنىڭ بىر قىسىم ماللىرىنى ناھەق يەۋېلىش ئۈچۈن ئەمەلدارلارغا پارا بەرمەڭلار»^①.

3) جازانىخورلۇق قىلىش

ئاللاھ تائالا مۇنداق دەيدۇ:

﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا ... ﴿٢٧٥﴾﴾

«ئۆسۈم يەيدىغانلار، شەيتان چاپلىشىۋالغان ساراڭ ئادەم تۇرغاندەكلا تۇرىدۇ. بۇ ئۇلارنىڭ: «ئېلىم - سېتىم خۇددى ئۆسۈملۈك مۇئامىلىگە ئوخشاشتۇر» دېگەنلىكى ئۈچۈندۇر. ئاللاھ ئېلىم - سېتىمنى ھالال، ئۆسۈملۈك مۇئامىلىنى ھارام قىلغان»^②.

4) ئوغرىلىق ۋە بۇلاڭچىلىق قىلىش

ئاللاھ تائالا مۇنداق دەيدۇ:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِّنْ اللَّهِ وَاللَّهُ عَزِيزٌ حَكِيمٌ ﴿٣٨﴾﴾

«ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ قوللىرىنى كېسىڭلار. بۇ ئۇلارنىڭ قىلمىشلىرىنىڭ جازاسىنى بېرىش ۋە ئاللاھ تەرىپىدىن

① 2 - سۈرە بەقەرە، 188 - ئايەت.

② 2 - سۈرە بەقەرە، 275 - ئايەت.

ئىبرەت قىلىش ئۈچۈندۇر. ئاللاھ ئەزىزدۇر، ھېكمەت بىلەن ئىش قىلغۇچىدۇر»^①.

ئەسكەرتىش:

بۇ ئايەتتە ئوغرىلىق قىلىشنىڭ مەنى قىلىنىشى بۇلاڭچىلىق قىلىشنىڭمۇ مەنى قىلىنغانلىقىنى كۆرسىتىدۇ. چۈنكى ئوغرىلىق قىلىش باشقىسىنىڭ مېلىنى مەخپىي ئېلىۋېلىش دېمەكتۇر. بۇلاڭچىلىق قىلىش بولسا باشقىسىنىڭ مېلىنى ئاشكارا ئېلىۋېلىش دېگەن بولىدۇ. بىر ئىشنىڭ تۆۋەن چېكىنىڭ مەنى قىلىنىشى ئۇ ئىشنىڭ يۇقىرى چېكىنىڭمۇ مەنى قىلىنغانلىقىنى كۆرسىتىدۇ.

(5) قىمار ئويناش

ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا إِنَّمَا الْحُمُرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿٩٠﴾﴾

«ئى مۇئمىنلار! مەست قىلغۇچى نەرسە، قىمار، تىكلەپ قويۇلغان تاشلار^②، پال ئوقلىرى ھەقىقەتەن پاسكىنا نەرسىلەردۇر، شەيتاننىڭ ئىشىدندۇر. ئۇلاردىن ساقلىنىڭلار، مۇرادىڭلارغا يېتەلەيسىلەر»^③.

(6) دىنى قىياپەتكە كىرىۋېلىپ ئاللاھنىڭ يولىغا توسقۇنلۇق قىلىش

ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لَيَأْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ ... ﴿٣٤﴾﴾

① 5 - سۈرە مائىدە، 38 - ئايەت.

② جاھىلىيەتتە كەبىنىڭ چۆرىسىدە تىكلەپ قويۇلغان بىر قىسىم تاشلار بولۇپ، ئۇ تاشلارنىڭ ئالدىدا بۇتلارغا ئاتاپ قۇربانلىق قىلىناتتى ۋە قۇربانلىق قىلىنغان ھايۋانلارنىڭ قانلىرىدىن شۇ تاشلارغا سۇۋاپ قويولاتتى. 5 - سۈرە مائىدەنىڭ 3 - ئايىتى بىلەن ئەنە شۇ تاشلارنىڭ ئالدىدا بوغۇزلانغان ھايۋانلار مۇسۇلمانلارغا ھارام قىلىنغان (فەخرۇددىن رازى، تەفسىرۇلكەبىر، 11: 285).

③ 5 - سۈرە مائىدە، 90 - ئايەت.

«ئى مۇئمىنلار! ئۆلما ۋە راھىبلارنىڭ كۆپىنچىسى ئىنسانلارنىڭ ماللىرىنى ھەقىقەتەن ناھەق يەۋالىدۇ ۋە ئىنسانلارنى ئاللاھنىڭ يولىدىن توسىدۇ»^①.

7) ئۆلچەمدە ۋە تارازىدا كەم بېرىش

ئاللاھ تائالا مۇنداق دەيدۇ:

﴿وَيْلٌ لِّلْمُطَفِّفِينَ ۝۱۱ الَّذِينَ إِذَا أَكْتَالُوا عَلَى النَّاسِ يَسْتَوْفُونَ ۝۱۲ وَإِذَا كَالُوهُمْ أَوْ وَزَنُوهُمْ يُخْسِرُونَ ۝۱۳﴾

«ئۆلچەمدە ۋە تارازىدا كەم بەرگۈچىلەرنىڭ ھالىغا ۋاي! ئۇلار شۇنداق كىشىلەركى، ئىنسانلاردىن ئۆلچەپ ئالغان چاغلىرىدا تولۇق ئالىدۇ، ئىنسانلارغا ئۆلچەپ ياكى تارتىپ بەرگەن چاغلىرىدا كەم بېرىدۇ»^②.
ئەنە شۇ يوللارنىڭ بىرى بىلەن قولغا كەلتۈرۈلگەن نەرسە ھارامدۇر.

3. كاپىردىن ھەق ئېلىپ ئىشلەش

دىنىمىز ئىسلامدا، مۇسۇلمان بولۇش ئۈچۈن مەلۇم بىر يەردە ياشاش شەرت قىلىنمىغاندەك، مەلۇم بىر تەبىقىگە تەۋە بولۇپ شۇ تەبىقىنىڭ ئارىسىدا ياشاشمۇ شەرت قىلىنمايدۇ. ئەكسىچە مۇسۇلمان ئۆزىنىڭ مۇسۇلمانلىقىنى ساقلاپ قېلىش شەرتى بىلەن ھەر قانداق رايوندا ياشىسا بولىدۇ، ھەتتا ھەر قانداق ماقام ۋە مەرتىۋىگە ئېرىشسە بولىدۇ.

قۇرئان كەرىمدە يۇسۇف ئەلەيھىسسالامنىڭ مىسىردا كاپىر بىر پادىشاھنىڭ ھۆكۈمىتىدە دەسلەپتە مالىيە مىنىستىرى، كېيىن باش مىنىستىر (زۇڭلى) بولۇپ خىزمەت قىلغانلىقىنىڭ زىكىرى قىلىنىشى بىر مۇسۇلماننىڭ كاپىر پادىشاھنىڭ ھۆكۈمىتىدە ۋەزىپە ئېلىپ خىزمەت قىلىشىغا بولىدىغانلىقىنى كۆرسىتىدۇ. چۈنكى ئۇ قىسسەنىڭ قۇرئان كەرىمدە بايان قىلىنىشى بىزگە ھېكايە ئاڭلىتىش ئۈچۈن ئەمەس، يۇسۇف ئەلەيھىسسالامغا ئوخشاش، بىر كاپىر ھۆكۈمەتنىڭ ئىدارە - ئورگانلىرىدا ئىشلەشكە توغرا

① 9 - سۈرە تەۋبە، 34 - ئايەت.

② 83 - سۈرە مۇتەففىن، 1 ~ 3 - ئايەتلەر.

كېلىپ قالغانلارنىڭ ھېچ ئىككىلەنمەي ئىشلىسە بولىدىغانلىقىنى بىزگە بىلدۈرۈش ئۈچۈندۇر. ئاللاھ تائالا مۇنداق دەيدۇ:

﴿وَقَالَ الْمَلِكُ أَتُؤْتِنِي بِهِ ۖ أَسْتَحْلِصُهُ لِنَفْسِي ۗ فَلَمَّا كَلَّمَهُ قَالَ إِنَّكَ الْيَوْمَ لَدَيْنَا مَكِينٌ أَمِينٌ ﴿٥٦﴾ قَالَ أَجْعَلْنِي عَلَىٰ خَزَائِنِ الْأَرْضِ ۗ إِنِّي حَفِيظٌ عَلِيمٌ ﴿٥٧﴾ وَكَذَلِكَ مَكَّنَّا لِيُوسُفَ فِي الْأَرْضِ يَتَّبِعُوهُ مِنْهَا حَيْثُ شَاءَ نُصِيبُ بِرَحْمَتِنَا مَنْ نَشَاءُ وَلَا نُضِيعُ أَجْرَ الْمُحْسِنِينَ ﴿٥٨﴾﴾

«پادىشاھ: «ئۇنى يېنىمغا كەلتۈرۈڭلار، خاس ئادىمىم قىلىمەن» دېدى. ئاندىن پادىشاھ يۇسۇف بىلەن سۆزلەشكەندە ئۇنىڭغا: «شۈبھىسىزكى، سەن بۈگۈن يېنىمىزدا يۇقىرى مەرتىۋىلىك ۋە ئىشەنچلىك ئادەمسەن» دېدى. يۇسۇف: «مېنى مەملىكەتنىڭ خەزىنىلىرىنى باشقۇرۇش ۋە زىيىسىگە تەيىنلىگەن. چۈنكى مەن ئۇلارنى ئوبدان ساقلايدىغان ۋە ئۇلارنى باشقۇرۇشنى ئوبدان بىلىدىغان ئادەمسەن» دېدى. شۇنىڭدەك، بىز يۇسۇفكە ئۇ مەملىكەتنىڭ ئىشلىرىنى باشقۇرۇش ھوقۇقىنى بەردۇق. ئۇ مەملىكەتنى خالىغانچە تەسەررۇپ قىلاتتى^①. بىز رەھىمىتىمىزنى ئۆزىمىز خالىغان كىشىگە بەتكۈزۈمىز ۋە ياخشىلىق قىلغۇچىلارنىڭ ئەجرىنى زايە قىلىۋەتمەيمىز»^②.

كاپىردىن ھەق ئېلىپ ئىشلەشتە ئۇ ئىشنىڭ دىنىمىزدا چەكلەنمىگەن ئىش بولۇشى شەرتتۇر.

4. كاپىرغا ھەق بېرىپ ئىشلىتىش

ئاللاھ تائالا ئىنسانلارنى ھەر جەھەتتىن پەزىلىتىپ ياراتقان، شۇڭا ئۇلارنىڭ ئارىسىدا كۈچلۈك - ئاجىز، باي - نامرات، ئالىم - جاھىل، ھۈنەرلىك - ھۈنەرسىز... دېگەن سىنىپلار مەۋجۇت بولۇشى تەبىئىي ئەھۋال. ھەر كىشىنىڭ پۈتۈن ھۈنەرلەرنى بىلمەسلىكى ۋە لازىمەتلىك نەرسىلىرىنى ئۆزىنىڭ ياسىيالىمايدىغانلىقى ۋە ئىشلەپچىقىرالمىدايدىغانلىقىمۇ بىر

① يۇسۇف ئەلەيھىسسالام باشتا يېزا ئىگىلىك مىنىستىرى، مالىيە مىنىستىرى، كېيىن ئەزىز (باش مىنىستىر) بولغان، بۇنى بۇ ئايەت ۋە بۇ سۈرىنىڭ 78 - ۋە 88 - ئايەتلىرىدە يۇسۇف ئەلەيھىسسالامنىڭ قېرىنداشلىرىنىڭ ئۇنىڭغا «ئەزىز» دەپ خىتاب قىلىشى كۆرسىتىدۇ.

② 12 - سۈرە يۇسۇف، 54 ~ 56 - ئايەتلەر.

ئەمەلىيەت. شۇنىڭ ئۈچۈن ھەر كىشى باشقا بىر كىشىنىڭ ئىشىغا، ھۈنەرگە ۋە كەسپىگە موھتاج بولىدۇ.

دىنىمىزدا باشقىلارغا ھەق بېرىپ ئىشقا سېلىشتا لايىقەت ۋە ئىشەنچ ئاساس قىلىنىدۇ. ئاللاھ تائالا مۇنداق دەيدۇ:

﴿قَالَ اجْعَلْنِي عَلَىٰ خَزَائِنِ الْأَرْضِ ۗ إِنِّي حَفِيظٌ عَلِيمٌ ﴿٥٥﴾﴾

«يۇسۇف: >مېنى مەملىكەتنىڭ خەزىنىلىرىنى باشقۇرۇش ۋە زېمىنىگە تەيىنلىگىن. چۈنكى مەن ئۇلارنى ئوبدان ساقلايدىغان ۋە ئۇلارنى باشقۇرۇشنى ئوبدان بىلىدىغان ئادەممەن» دېدى»^①.

﴿قَالَتْ إِحَدَهُمَا يَا بَاتِ اسْتَغْرِيكِ إِن خَيْرٌ مِّنْ أَسْتَجِرْتَ الْقَوِيُّ الْأَمِينُ ﴿٦١﴾﴾

«ئىككى ئايالنىڭ بىرى: >ئى دادىكا! بۇ كىشىنى ھەق بېرىپ ئىشلەتكىن. سەن ھەق بېرىپ ئىشلەتكەنلەرنىڭ ئەڭ ياخشىسى كۈچلۈك ۋە ئىشەنچلىك بولغان بۇ كىشىدۇر» دېدى»^②.

رەسۇلۇللاھ ئەلەيھىسسالامنىڭ مەدىنىگە ھىجرەت قىلىش ئەسناسىدا يول باشلاپ مېڭىشى ئۈچۈن پۈتۈشكەن يېتەكچىسى مۇشەرىك بولۇپ، ئۇ يول باشلاشنى ئوبدان بىلىدىغان ۋە لەۋزىدە تۇرىدىغان بىرى ئىدى. مۇناسىۋەتلىك رىۋايەت تۆۋەندىكىچە:

ئائىشە رەزىيەللاھۇ ئەنھا مۇنداق دەيدۇ: ... رەسۇلۇللاھ بىلەن ئەبۇ بەكر مەككىدىكى چېغىدا ئابدۇ ئىبنى ئەدى قەبىلىسىدىن ماھىر بىر يېتەكچىنى (ئابدۇللاھ ئىبنى ئۇرەيقتىنى) يول باشلاپ مېڭىشى ئۈچۈن ھەق بېرىپ پۈتۈشكەن ئىدى. بۇ كىشى قۇرەيش كاپىرلىرىنىڭ دىنىدا ئىدى. لېكىن رەسۇلۇللاھ ۋە ئەبۇ بەكر ئۇ كىشىگە ئىشىنىپ تۈگىلىرىنى تاپشۇرغان ۋە ئۈچ كېچىدىن كېيىن تۈگىلەرنى ئېلىپ سەۋر غارىغا كېلىشكە ۋەدىلەشكەن ئىدى. بۇ كىشى ۋەدىلەشكەن بويىچە تۈگىلەرنى ئېلىپ ئۈچىنچى كېچىنىڭ ئەتىگىنى سەۋر غارىغا ئۇلارنىڭ يېنىغا كەلدى. رەسۇلۇللاھ ۋە ئەبۇ بەكر

① 12 - سۈرە يۇسۇف، 55 - ئايەتلەر.

② 28 - سۈرە قەسەس، 26 - ئايەت.

بىلەن بىرلىكتە ئامىر ئىبنى فۇھەيرەمۇ ماڭدى. ھېلىقى يېتەكچى بۇلارنى ساھىللار يولىدىن ئېلىپ ماڭدى.^①

شۇنىڭ ئۈچۈن بىر ئىشنى باشقىسىغا ھەق بېرىپ قىلدۇرماقچى بولغان بىر مۇسۇلماننىڭ، ئىشچىدا لايىقەت، ئىشەنچ ۋە ئادالەتنى ئاساس قىلىشى لازىم، يەنى ئىشچى شۇ ئىشنى ئوبدان قىلالايدىغان، باشقىسىنىڭ مال - مۈلكىدە ۋە ئائىلە - تاۋابىئاتىدا كۆزى بولمىغان، مۇۋاپىق ھەق تەلەپ قىلىدىغان بىر ئۇستا بولسا كۇپايە قىلىدۇ. بۇ بىر تەرەپتىن ئىش ۋە مەھسۇلاتنىڭ سۈپىتىنى كاپالەت ئاستىغا ئالىدۇ، يەنە بىر تەرەپتىن مۇسۇلمان ئىشچىلارنىڭ ھۇرۇنلۇقتىن، بوشاڭلىقتىن ۋە تەييارتاپلىقتىن ساقلىنىشىغا سەۋەبچى بولىدۇ، شۇنداقلا ئۇلارنى ئىلىم - بىلىمدە، ھۈنەر - سەنئەتتە ۋە ئىش - خىزمەتتە ئىلگىرىلەپ، ھەر تۈرلۈك رىقابەتتە ئالدىدا ماڭالايدىغان ھالەتكە كەلتۈرىدۇ.

ئەگەر بىر ئىشنى قىلىدىغان ئىككى ئىشچىنىڭ بىرى مۇسۇلمان، يەنە بىرى كاپىر بولۇپ، ئۇلارنىڭ لايىقىتى، ئىشەنچلىكلىكى ۋە تەلەپ قىلىدىغان ئىش ھەققى ئوخشاش بولسا، ئىشنى مۇسۇلمان ئىشچىغا بېرىش كېرەك. چۈنكى بۇ ئەھۋالدا ئىسلامىي قېرىنداشلىققا ئىككى تەرەپ ھېچقانداق زىيان - زەخمەتكە ئۇچرىماستىن رىئايە قىلىنغان بولىدۇ.

§5. كۆڭۈل ئېچىش ئويۇنلىرى

قارتا، دامكا، شىشخال ۋە شاھمات... قاتارلىقلارنى پۇل تىكىشمەي ئويناش قىماردىن ساقلانمىغانلىق ۋە بەھۇدە ئىشتىن يۈز ئۆرۈمگەنلىك بولىدۇ. شۇنىڭدەك، بۇ ئىش ئۆتىگەن نامازنىڭ ئەسقاتمىغانلىقىنى كۆرسىتىدۇ. ھالبۇكى، ئاللاھ تائالا قۇرئان كەرىمدە قىماردىن يىراق تۇرۇشقا بۇيرۇغان، بەھۇدە ئىشتىن يۈز ئۆرۈشنىڭ نىجاتلىققا ئېرىشىدىغان مۇئمىنلارنىڭ سۈپەتلىرىدىن بىرى ئىكەنلىكىنى ئوتتۇرىغا قويغان ۋە ئوقۇلغان نامازنىڭ يامان ئىشلاردىن توسىدىغانلىقىنى بايان قىلغان. تۆۋەندە مۇناسىۋەتلىك ئايەتلەر ئۈستىدە توختىلىمىز:

• ئاللاھ تائالا مۇنداق دەيدۇ:

① بۇخارى، «مەناقىبۇل ئەنئەسار»، 45.

﴿يَأْتِيهَا الَّذِينَ ءَامَنُوا إِنَّمَا الْحُمُرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾ ﴿٥٠﴾

«ئى مۇئمىنلار! مەست قىلغۇچى نەرسە، قىمار، تىكلەپ قويۇلغان تاشلار، پال ئوقلىرى ھەقىقەتەن پاسكىنا نەرسىلەردۇر، شەيتاننىڭ ئىشىدىندۇر. ئۇلاردىن ساقلىنىڭلار، مۇرادىڭلارغا يېتەلەيسىلەر»^①.

ئاللاھ تائالا بۇ ئايەتتە «ئۇ ئىشلارنى قىلماڭلار» دېمەستىن ﴿فَاجْتَنِبُوهُ﴾ - ئۇ ئىشلاردىن ساقلىنىڭلار ﴿﴾ دەيدۇ. ئاللاھ تائالانىڭ بۇ سۆزى «ئۇ ئىشلار» نىڭ مەنىسى قىلىنغانلىقىنىلا ئەمەس، بەلكىدە «ئۇ ئىشلار» غا ئېلىپ بارىدىغان ۋە «ئۇ ئىشلار» غا ۋاسىتە بولىدىغان پۈتۈن ئىشلارنىڭمۇ مەنىسى قىلىنىدىغانلىقىنى كۆرسىتىدۇ. مەسىلەن «ئۇ ئىشلار» نىڭ بىرى بولغان قىمارنى ئېلىپ ئېيتساق:

قىمار ئويناش ئەسۋابلىرى بولغان دامكا، شاھمات، قارتا، شىشىخال ئوشۇق ۋە كۈنىمىزدىكى پۈتكۈل قىمار قوراللىرىنى بىر نەرسە تىكشىپ ئويناش قىمار ئوينىغانلىق بولىدۇ. ئۇ نەرسىلەرنى بىر نەرسە تىكشىمەي ئويناش قىماردىن ساقلىنىمىغانلىق بولۇپ، ئاللاھنىڭ يۇقىرىدىكى ﴿اجْتَنِبُو - ساقلىنىڭلار﴾ دېگەن بۇيرۇقىغا بويسۇنمىغانلىق بولىدۇ.

پەيغەمبىرىمىزنىڭ تۆۋەندىكى ئىككى ھەدىسىمۇ يۇقىرىدىكى ئايەتنىڭ مەنىسىنى تەكىتلەيدۇ:

«كىم شىشىخال (شاھمات) ئوينىدىكەن قولىنى چوشقىنىڭ گۆشى ۋە قېنىدا بويىغاندەك بولىدۇ»^②، «كىم شىشىخال ئوينىدىكەن ئاللاھقا ۋە ئاللاھنىڭ رەسۇلىغا ئاسىيلىق قىلغان بولىدۇ»^③.

دېمەك، قىمار ئويناش ئەسۋابىنى پۇل تىكشىپ ئويناش چوشقىنىڭ گۆشىنى يېگەنلىك بىلەن، پۇل تىكشىمەي ئويناش چوشقىنىڭ گۆشى ۋە

① 5 - سۈرە مائىدە، 90 - ئايەت.

② مۇسلىم، «شېئىر»، 10؛ ئەبۇ داۋۇد، «ئەدەب»، 64؛ ئىبنى ماجە، «ئەدەب»، 43.

③ ئەبۇ داۋۇد، «ئەدەب»، 64؛ ئىبنى ماجە، «ئەدەب»، 43.

قېنىدا قولى بويغانلىق بىلەن ئوخشاش ئىشتۇر، شۇنداقلا ئاللاھقا ۋە ئاللاھنىڭ رەسۇلىغا ئاسىيلىق قىلغانلىقتۇر.

● ئاللاھ تائالا مۇئمىنۇن (مۇئمىنلار) سۈرىسى دەپ بىر سۈرە نازىل قىلىپ، ئۇ سۈرىنىڭ بېشىدا دۇنيا ۋە ئاخىرەتتە نىجاتلىققا ئېرىشىدىغان مۇئمىنلارنىڭ سۈپەتلىرىنى بايان قىلىدۇ. ئايەت مۇنداق:

﴿قَدْ أَفْلَحَ الْمُؤْمِنُونَ ﴿١﴾ الَّذِينَ هُمْ فِي صَلَاتِهِمْ خَاشِعُونَ ﴿٢﴾ وَالَّذِينَ هُمْ
عَنِ اللَّغْوِ مُعْرِضُونَ ﴿٣﴾﴾

«مۇئمىنلار ئەلۋەتتە مۇرادىغا يېتىدۇ. ئۇلار نامىزدا ئۆزلىرىنى تۆۋەن تۇتقۇچى ۋە ئاللاھقا ئېھتىرام بىلدۈرگۈچى كىشىلەردۇر. ئۇلار بەھۇدە سۆز - ھەرىكەتلەردىن يۈز ئۆرۈگۈچى كىشىلەردۇر»^①.

بۇنىڭغا ئاساسەن، بەھۇدە (دۇنياسىغا، ئاخىرىتىگە، ئۆزىگە ۋە باشقا مۇسۇلمانلارغا پايدىسى بولمىغان) سۆز - ھەرىكەتلەردىن ساقلىنىش مۇئمىنلارنىڭ نامازدىن كېيىنلا كېلىدىغان ئىككىنچى سۈپىتىدۇر.

قارتا، دامكا، شىشخال ۋە شاھمات... لارنى (پۇل تىكشىمىسىمۇ) ئويناش مۇئمىننى مۇئمىن قىلغان سۈپەتلەرنىڭ ئىككىنچىسىنى يوقاتقانلىق بولىدۇ. چۈنكى مۇئمىن دىنى نېمىگە بۇيرۇسا ئۇنى قىلغان، دىنى نېمىدىن چەكلىسە ئۇنىڭدىن يانغان، دىنى ئۇنى قانداق سۈپەتلەر بىلەن مۇئمىن دەپ ئاتىغان بولسا ئۇ سۈپەتلەرنى ئۆزىدە مەۋجۇت قىلغان كىشىدۇر. دۇنياسىغا، ئاخىرىتىگە، ئۆزىگە ۋە باشقا مۇسۇلمانلارغا پايدىسى بولمىغان، ھەتتا زىيىنى بولغان ئىشنى تەرك ئەتمىگەن كىشى بەھۇدە ئىشتىن يۈز ئۆرۈمىگەن بولىدۇ، شۇنداقلا ئاللاھ تائالانىڭ يۇقىرىدىكى ئايىتىگە ئۇيغۇن ئىش قىلمىغان بولىدۇ.

ھازىرقى زاماندا ئىلىم ياكى بىرەر ھۈنەر ۋە ياكى بىرەر كەسپ ئۆگىنىپ ئۆزلىرىنى يېتىشتۈرۈشنىڭ ئورنىغا قاۋاقخانا، ئويۇنخانا، تاۋكا، تورخانا ۋە بەزمىخانلاردا قىممەتلىك ۋاقىتلىرىنى نابۇت قىلىۋاتقان ياشلار ئەنە شۇلارنىڭ قاتارىدىندۇر.

① 23 - سۈرە مۇئمىنۇن، 1 ~ 3 - ئايەت.

• ئاللاھ تائالا نامازنىڭ پايدىلىرىدىن بىرىنى بايان قىلىپ مۇنداق دەيدۇ:

﴿... إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ...﴾

«... شۈبھىسىزكى، ناماز قەبىھ سۆز - ھەرىكەتلەردىن ۋە يامان ئىشلاردىن توسىدۇ...»^①.

ئاللاھ تائالانىڭ بۇ سۆزى ئېنىق ئوتتۇرىغا قويىدۇكى، ناماز ئوقۇيدىغان بىر كىشىنىڭ يامان (دۇنياسىغا، ئاخىرىتىگە، ئۆزىگە ۋە باشقا مۇسۇلمانلارغا پايدىسى بولمىغان) ئىشلارنى قىلىشى ئۆتىگەن نامىزنىڭ تەلەپكە لايىق ئۆتەلمىگەنلىكىنىڭ، شۇنداقلا ئۆتىگۈچىسىنىڭ ئەخلاقىغا تەسىر كۆرسىتىلمىگەنلىكىنىڭ ئالامىتىدۇر.

§6. سەيلە - ساياھەت

1. مەقسىتى

سەيلە - ساياھەت ئەرەبچىدە «سەپەر» دېگەن سۆز بىلەن ئىپادىلىنىدۇ. بۇ سۆزنىڭ مەنىسى، مەلۇم بىر ئىش ياكى زىيارەت ئۈچۈن بىر يەردىن يەنە بىر يەرگە بېرىش دېگەن بولىدۇ. دىنىمىز ئىسلام بىر قانچە تۈرلۈك مەقسەت بىلەن سەپەر قىلىشقا بۇيرۇيدۇ. ئۇلار تۆۋەندىكىچە:

(1) ئاڭ - سەۋىيەگە ئىگە بولۇش

ئاللاھ تائالا مۇنداق دەيدۇ:

﴿أَفَلَمْ يَسِيرُوا فِي الْأَرْضِ فَتَكُونَ لَهُمْ قُلُوبٌ يَعْقِلُونَ بِهَا أَوْ آذَانٌ يَسْمَعُونَ بِهَا فَإِنَّهَا لَا تَعْمَى الْأَبْصَارُ وَلَكِنَّ تَعْمَى الْقُلُوبَ الَّتِي فِي الصُّدُورِ﴾

«مۇشربىكلار زېمىندا سەپەر قىلىدىمۇ؟ ئەگەر ئۇلار سەپەر قىلغان بولسا، ئۇلارنىڭ قەلبىلىرى بولاتتى، ئۇلار ئۇ قەلبىلەر بىلەن ئەقىل ئىشلىتەتتى، ياكى

① 29 - سۈرە ئەنكەبۇت، 45 - ئايەت.

ئۇلارنىڭ قۇلاقلىرى بولاتتى، ئۇلار ئۇ قۇلاقلار بىلەن ئاڭلايتتى. شۇبھىسىزكى، كۆزلەر كور بولمايدۇ، لېكىن كۆكرەكلەردىكى قەلبلەر كور بولىدۇ»^①.

(2) بىلىم ۋە تەتقىقات

ئاللاھ تائالا مۇنداق دەيدۇ:

﴿قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُدْشِي النَّشْأَةَ
الْآخِرَةَ إِنَّ اللَّهَ عَلَىٰ كُلِّ شَيْءٍ قَدِيرٌ ﴿٢٠﴾﴾

«ئېيتتىكى: يەر يۈزىدە سەير قىلىپ، ئاللاھنىڭ يارىتىشىنى قانداق باشلىغانلىقىنى كۆزىتىڭلار! ئاللاھ كەلگۈسىدە بۇ يارىتىشىنى يەنە بىر قېتىم تەكرارلايدۇ. ئاللاھ ھەر نەرسىگە قادىردۇر»^②.

(3) دىنلار تارىخىنى ئۆگىنىش

ئاللاھ تائالا مۇنداق دەيدۇ:

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ فَمِنْهُمْ
مَنْ هَدَى اللَّهُ وَمِنْهُمْ مَن حَقَّتْ عَلَيْهِ الضَّلَالَةُ فَسِيرُوا فِي الْأَرْضِ فَانظُرُوا كَيْفَ
كَانَ عَاقِبَةُ الْمُكْذِبِينَ ﴿٢١﴾﴾

«شۇبھىسىزكى، بىز ھەر ئۈممەتكە ئەلچى ئەۋەتتۇق. ئۇ ئەلچى ئۇلارغا: «ئاللاھقا ئىبادەت قىلىڭلار، تاغۇتتىن ساقلىنىڭلار» دېدى. ئاندىن ئۇلارنىڭ بەزىسى ئاللاھنىڭ ھىدايتىگە ئېرىشتى، بەزىسى ئازغۇنلۇققا لايىق بولدى. يەر يۈزىدە سەير قىلىپ راستىنى يالغان دېگۈچىلەرنىڭ ئاقىۋىتىنىڭ قانداق بولغانلىقىنى كۆزىتىڭلار»^③.

(4) ئىبادەت

ئاللاھ تائالا مۇنداق دەيدۇ:

① 22 - سۈرە ھەج، 46 - ئايەت.

② 29 - سۈرە ئەنكەبۇت، 20 - ئايەت.

③ 16 - سۈرە نەھل، 36 - ئايەت.

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ ﴿٦٦﴾ فِيهِ
 آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ ءَامِنًا وَلِلَّهِ عَلَى النَّاسِ حُجُّ الْبَيْتِ مَنِ
 اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿٦٧﴾﴾

«ئىنسانلار ئۈچۈن سېلىنغان تۇنجى ئىبادەتگاھ مەككىدىكى كەبىدۇر. ئۇ بەرىكەتلىكتۇر، ئالەملەر ئۈچۈن ھىدايەتتۇر. ئۇ يەردە روشەن ئايەتلەر بار. ئىبراھىمنىڭ ماقامى بار. كىم ئۇ يەرگە كىرسە ئامانلىققا ئېرىشىدۇ. بەيتۇللاھقا بېرىشقا يول تاپالغانلارنىڭ ھەج قىلىشى ئاللاھنىڭ ئىنسانلار ئۈستىدىكى ھەققىدۇر. كىم كاپىر بولسا، بىلىپ قويسۇنكى، ئاللاھ ئالەملەردىن بەھاجەتتۇر»^①.

5) تىجارەت

ئاللاھ تائالا مۇنداق دەيدۇ:

﴿هُوَ الَّذِي جَعَلَ لَكُمْ الْأَرْضَ ذُلُولًا فَأَمْشُوا فِي مَنَاكِبِهَا وَكُلُوا مِنْ رِزْقِهِ
 وَإِلَيْهِ النُّشُورُ ﴿١٥﴾﴾

«ئۇ شۇنداق زاتكى، زېمىننى سىلەرگە كۆنۈك ئۇلاغقا ئوخشاش قىلىپ بەردى. ئۇ ھالدا زېمىننىڭ ئۈستىدە مېڭىشلار ۋە ئۇ زات بەرگەن رىزىقتىن يەڭلار، قايتا تىرىلدۈرۈلۈپ ئۇنىڭ ھۇزۇرىغا قايتۇرۇلسىلەر»^②.

﴿... وَءَاخِرُونَ يَصْرَبُونَ فِي الْأَرْضِ يَبْتَغُونَ مِنْ فَضْلِ اللَّهِ ... ﴿٢٠﴾﴾

«ئاللاھنىڭ پەزىلىدىن تىلەپ زېمىندا سەپەر قىلىدىغان باشقا كىشىلەر»^③.

2. ئاياللارنىڭ سەپىرىدە مەھرەم شەرتى

ئاياللار ۋۇجۇد جەھەتتىن ئەرلەرگە قارىغاندا ئاجىز بولغانلىقى ئۈچۈن يامان نىيەتلىك كىشىلەردىن ئىپپەت - نومۇسنى، ئوغرى - قاراقچىلاردىن

① 3 - سۈرە ئال ئىمران، 96 - ۋە 97 - ئايەتلەر.

② 67 - سۈرە مۇلك، 15 - ئايەت.

③ 73 - سۈرە مۇزەمىل، 20 - ئايەت.

مال - مۈلكىنى ساقلاشتا يېتەرسىز قالىدۇ. ئىنسانلار ھەر جەھەتتىن جاھىلىيەت ئىچىدە ياشاۋاتقان بىر زاماندا ۋە شۇنداق بىر ماكاندا پەيغەمبەر قىلىنىپ ئەۋەتىلگەن مۇھەممەد ئەلەيھىسسالامنىڭ مۇسۇلمان ئاياللارغا مەھرەمسىز سەپەرگە چىقماسلىق توغرىسىدا پەرقلق تەلىماتلار بەرگەنلىكى رىۋايەت قىلىنىدۇ. مەسلەن:

بەزى رىۋايەتلەردە رەسۇلۇللاھ ئەلەيھىسسالامنىڭ ئاياللارنى بىر كېچە - كۈندۈزلۈك سەپەرگە مەھرەمسىز چىقىشتىن توسقانلىقى بايان قىلىنسا، بەزى رىۋايەتلەردە ئىككى كېچە - كۈندۈزلۈك سەپەرگە مەھرەمسىز چىقىشتىن توسقانلىقى بايان قىلىنىدۇ. يەنە بەزى رىۋايەتلەردە ئۈچ - كېچە كۈندۈزلۈك سەپەرگە مەھرەمسىز چىقىشتىن توسقانلىقى رىۋايەت قىلىنسا، بەزى رىۋايەتلەردە مەھرەمسىز سەپەرگە چىقىشتىن مۇتلەق (يەنى ھېچ ۋاقىتقا باغلىق بولماستىن) توسقانلىقى بايان قىلىنىدۇ. شۇنىڭدەك، بەزى رىۋايەتلەردە ئاياللار يالغۇز سەپەرگە چىقالايدىغان بىر زامانلارنىڭ كېلىدىغانلىقىدىن بېشارەت بەرگەنلىكى بايان قىلىنىدۇ.

قۇرئان كەرىمدە ئاياللارنىڭ مەھرەمسىز سەپەرگە چىقىشىنىڭ چەكلىنىدىغانلىقى توغرىسىدا بىرەر ئىشارەتنىڭمۇ يوق ئىكەنلىكى، پەيغەمبەر ئەلەيھىسسالامنىڭ بۇ توغرىدىكى يوليورۇقلىرىنىڭ پەرقلق ئىكەنلىكى ۋە ئاياللارنىڭ مەھرەمسىز سەپەرگە چىقالايدىغانلىقى توغرىسىدا بەرگەن بېشارىتى، ئاياللارنىڭ مەھرەمسىز سەپەرگە چىقىشىنىڭ چەكلىنىشىنىڭ سەۋەبىگە باغلىق بىر چەكلىمە ئىكەنلىكىگە، شۇنداقلا چەكلەيدىغان سەۋەب يوقالغان ھامان ئۇ چەكلىمىنىڭمۇ ئەمەلدىن قالىدىغانلىقىغا دالالەت قىلىدۇ. مەزكۇر رىۋايەتلەرنىڭ بەزىلىرى تۆۋەندىكىچە:

1) بىر كېچە - كۈندۈزلۈك سەپەر

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «ئاللاھقا ۋە ئاخىرەت كۈنىگە ئىشىنىدىغان بىر ئايالنىڭ، بىر كېچە - كۈندۈزلۈك سەپەرگە مەھرەمسىز چىقىشى ھالال ئەمەس»^①.

① بۇخارى، «تەقسىرۇسسالات»، 4؛ مۇسلىم، «ھەج»، 419، 422؛ ئەبۇ داۋۇد، «مەناسىك»، 2؛

ترمىزى، «رەدائ»، 15.

2) ئىككى كۈنلۈك سەپەر

ئەبۇ سەئىد خۇدرى رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «ئايال كىشى ئىككى كۈنلۈك سەپەرگە، يېنىدا ئېرى ياكى مەھرەمى بولمىسا چىقىمىسۇن»^①.

3) ئۈچ كۈنلۈك سەپەر

ئەبۇ سەئىد خۇدرى رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «ئاللاھغا ۋە ئاخىرەت كۈنىگە ئىشىنىدىغان بىر ئايالنىڭ ئۈچ كۈنلۈك ۋە ئۈچ كۈنلۈكتىن ئارتۇق سەپەرگە، يېنىدا دادىسى ياكى ئوغلى ياكى ئېرى ياكى ئەر بىر تۇغقىنى ۋە ياكى ئۆزىگە مەھرەم كېلىدىغان بىر تۇغقىنى بولماستىن چىقىمىسۇن»^②.

4) باشقا سەپەر

ئىبنى ئابباس رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «ئايال كىشى مەھرەمسىز سەپەرگە چىقىمىسۇن»^③.

3. ئاياللارنىڭ مەھرەمسىز سەپىرى

1) پەيغەمبىرىمىزنىڭ بېشارىتى

ئەدى ئىبنى ھاتىم رەزىيەللاھۇ ئەنھۇ مۇنداق دەيدۇ: مەن پەيغەمبەر ئەلەيھىسسالامنىڭ يېنىدا ئىدىم. بىر ئادەم كەلدى ۋە پېقىرلىقتىن دەرد تۈكتى. بۇ ئەسنادا يەنە بىر ئادەم كېلىپ يولدىكى بۇلاڭ - تالاڭلاردىن دەرد تۈكتى. شۇنىڭ بىلەن پەيغەمبەر ئەلەيھىسسالام ماڭا قاراپ: «ئى ئەدى! سەن

① بۇخارى، «جەزائۇسسەيد»، 26، «فەزلىۋىسسالات»، 6، «سەۋم»، 67؛ مۇسلىم، «ھەج»، 415.

② بۇخارى، «تەقسىرۇسسالات»، 4؛ مۇسلىم، «ھەج»، 413، 424؛ ئەبۇ داۋۇد، «مەناسىك»، 2؛ تىرمىزى، «رەدا»، 15؛ ئىبنى ماجە، «مەناسىك»، 7؛ مۇۋەتتا، «ئىستىئزان»، 37.

③ بۇخارى، «جەزائۇسسەيد»، 24؛ مۇسلىم، «ھەج»، 424.

ھىرە^① شەھىرىنى كۆردۈڭمۇ؟» دېدى. مەن: ياق، كۆرمىدىم، لېكىن ئاڭلىدىم دېدىم. پەيغەمبەر ئەلەيھىسسالام مۇنداق دېدى:

«ئەگەر ئۆمۈرۈڭ ئۇزۇن بولسا، تۈگىسىنى مىنگەن بىر ئايال ھىرەدىن يولغا چىقىپ، مەككىگە كېلىپ كەبىنى تاۋاق قىلغانلىقىنى چوقۇم كۆرسەن. ئۇ، بۇ يولۇچىلىقىدا ئاللاھتىن باشقا ھېچكىمدىن قورقمايدۇ».....

ئەدى يەنە مۇنداق دەيدۇ: مەن تۈگىسىگە مېنىپ ئاللاھتىن باشقا ھېچكىمدىن قورقىمىغان ھالدا ھىرەدىن كېلىپ بەيتۇللاھنى تاۋاق قىلغان ئايالنى كۆردۈم.....»^②.

2) ساھابىلەرنىڭ تەتبىقى

ئۆمەر رەزىيەللاھۇ ئەنھۇنىڭ پەيغەمبەر ئەلەيھىسسالامنىڭ ئاياللىرىغا ھەجگە بېرىشلىرىغا رۇخسەت قىلغانلىقى، ئوسمان ئىبنى ئەففان رەزىيەللاھۇ ئەنھۇ بىلەن ئابدۇرراھمان ئىبنى ئەۋۇق رەزىيەللاھۇ ئەنھۇنى ئۇلارغا مەسئۇل قىلىپ ئەۋەتكەنلىكى رىۋايەت قىلىندۇ.^③

ئۆمەر، ئوسمان، ئابدۇررەھمان ئىبنى ئەۋۇق رەزىيەللاھۇ ئەنھۇملار ۋە رەسۇلۇللاھ ئەلەيھىسسالامنىڭ ئاياللىرى بۇ ئىش توغرىسىدا قارار قىلىشقاندا ھېچبىر ساھابە قارشى چىقمىغان.

قۇرئان كەرىمدە ئاياللارنىڭ مەھرەمسىز سەپەر قىلىشىنىڭ ھاراملىقىغا دائىر بىر ئىشارەتنىڭمۇ يوقلىقى، بۇ توغرىدىكى ھەدىسلەرنىڭ پەرقلق ۋە ھەممىسىنىڭ سەھھ ئىكەنلىكى، پەيغەمبەر ئەلەيھىسسالامنىڭ ئاياللار مەھرەمسىز سەپەرگە چىقالايدىغان بىر زاماننىڭ كېلىشىدىن بىشارەت بېرىشى ۋە بۇ بىشارەتنى ئاڭلىغان ساھابىنىڭ مەزكۇر بىشارەتنىڭ ئەمەلگە ئاشقانلىقىغا گۇۋاھلىق بېرىشى، ساھابىلەرنىڭ تەتبىقى قاتارلىقلار شۇنىڭغا قەتئىي دالالەت قىلىدۇكى:

① ھىرە بۈگۈنكى ئىراقنىڭ نەجەق ۋە كۇفە رايونلىرىنىڭ ئوتتۇرىدا بىر كەنت. ھىرە ھەققىدە تەپسىلى مەلۇمات ئۈچۈن قاراڭ: ھۈسەيىن ئەلى داكۇكى، «ھىبەرە»، تۈركىيە دىيانەت ۋەقىقى ئىسلام ئېنىسكلوپېدىيىسى (ئىستانبۇل: تۈركىيە دىيانەت ۋەقىقى نەشرىياتى، 1998)، 18: 122.

② بۇخارى، «مەناقب»، 25: تىرمىزى، «تەفسىرۇلقۇرئان»، 2.

③ قاراڭ: بۇخارى، «جەزائۇسەيد»، 26.

ئاياللارنىڭ مەھرەمسىز سەپەرگە چىقىشىنىڭ ھاراملىقى سەۋەبەكە باغلانغان بىر ھاراملىق بولۇپ، سەۋەب يوق بولسا ئۇ ھاراملىقمۇ يوق بولىدۇ. سەۋەب مەۋجۇت بولسا ئۇ ھاراملىقمۇ مەۋجۇت بولىدۇ. بۇ يەردىكى سەۋەب يولنىڭ خەتەرلىك بولۇشىدۇر.

4. ئاياللارنىڭ ماشىنا ھەيدىشى

دىنىمىز ئىسلامدا ئاياللارنىڭ ماشىنا ھەيدىشى چەكلەنمەيدۇ، يەنى ئاياللار بارىدىغان يېرىگە ماشىنىنى ئۆزى ھەيدەپ بارسا بولىدۇ. چۈنكى ئاياللار ئىنسانىيەتنىڭ يېرىمىدۇر. ئاللاھ تائالا قۇرئان كەرىمدە پۈتۈن ئىنسانىيەتنى يەر يۈزىدە بىر قانچە مەقسەت بىلەن سەپەر قىلىشىغا رۇخسەت بېرىدۇ، ھەتتا ئەمىر قىلىدۇ. يۇقىرىدا تەپسىلىي ئوتتۇرىغا قويۇلغاندەك ئاللاھ تائالانىڭ بۇ ئەمرىدە ئەر - ئايال ئايرىلمايدۇ.

ئۇنىڭ ئۈستىگە ئاياللار مەھەللە ئارىسىدا قىلىدىغان سەپەر، يول بىخەتەر بولغاندا ئۆزى يالغۇز ياكى باشقا ئاياللارنىڭ ھەمراھلىقىدا قىلىدىغان، يول بىخەتەر بولمىغاندا يېنىدا بىرەر مەھرىمى بولغان ھالدا قىلىدىغان سەپەر قاتارلىق سەپەرلىرىدە بارىدىغان يېرىگە ئات، ئېشەككە ئوخشاش ئۇلاغلارغا مىنىپ بارسا بولىدۇ. بۇ ئەسلا چەكلەنمەيدۇ. مىنگەن ئۇلاغنىڭ باش بېغىنى قولىدا تۇتۇپ ئىككى پۇتىدا دېۋىتىپ ئۇ ئۇلاغنى تېز مېڭىشقا زورلىشى دۇرۇس بولغان بىر ئايالنىڭ، زامانىۋى ئۇلاغ بولغان ماشىنىغا چىقىپ ئۇنىڭ باش بېغى بولغان رولىنى تۇتۇپ ماڭغۇزىدىغان يېرىگە پۇتى بىلەن بېسىپ (دېۋىتىپ) بېرىشىنىڭ ھېچقانداق يامان تەرىپى يوق. ئۇ ئىككى ئۇلاغنىڭ بىرى باش بېغى بىلەن باشقۇرۇلىدۇ، يەنە بىرى رول بىلەن. بىرى دېۋىتىپ ھەيدىلىدۇ، يەنە بىرى ماياغا بېسىپ ھەيدىلىدۇ. بۇ ئىككىسىنىڭ ئوتتۇرىسىدا ھېچقانداق پەرق يوق.

مۇھىم بولغىنى ئايال كىشىنىڭ بىر يەرگە بېرىشىدىن يولدىشىنىڭ ياكى ئۆيىدىكىلىرىنىڭ خەۋىرى بولۇشى، كىيىم - كېچەكلىرىنىڭ ئىسلامىي ئۆلچەمگە ئۇيغۇن بولۇشى، نامەھرەملەرگە تىكىلىپ قارىماسلىقى ۋە نازلىنىپ گەپ قىلماسلىقىدۇر.

بارىدىغان يېرىگە ئۇلاغقا مىنىپ ياكى زامانىۋى قاتناش ۋاسىتىلىرىدىن بىرىگە ئولتۇرۇپ بارسا بولىدىغان ئايال كىشى، مىنگەن ئۇلاغنىڭ باش

بېغىنى تۇتۇپ باشقۇرۇپ بارماقچى بولغان يېرىنىڭ يولىدا ماڭدۇرغاندەك، ئولتۇرغان زامانىۋى ئۇلغى بولغان ماشىنىسىنىڭ باش بېغى بولغان رولىنى تۇتۇپ بارىدىغان يېرىگە ئاپىرىدىغان يولدا ماڭغۇزۇپ شۇ يەرگە بارسا نېمە ئۈچۈن بولمايدۇ؟ بۇ ئايال ئۇ ماشىنىنى ھەيدەش بىلەن نېمە گۇناھ قىلدى؟ قانداق جىنايەت ئۆتكۈزدى؟ دىنىمىزنىڭ قايسى چەكلىمىسىگە بويسۇنمىدى؟ ياكى قايسى ئەمرىگە ئىتائەت قىلمىدى؟

«ئاياللارنىڭ ماشىنا ھەيدىشى ھارام» دېگۈچىلەرگە مەلۇم بولغايدىكى:

ئاللاھ تائالا ھالال - ھارام قىلىش ھوقۇقىنى ھېچكىمگە بەرمىگەن. دەلىلگە ئاساسلانماستىن «ماۋۇ ھالال، ئاۋۇ ھارام» دېگۈچىلەر ئاللاھقا يالغان چاپلىغان بولىدۇ. ئاللاھ تائالا مۇنداق دەيدۇ:

﴿وَلَا تَقُولُوا لِمَا تَصِفُ أَلْسِنَتَكُمُ الْكَذِبَ هَذَا حَلَلٌ وَهَذَا حَرَامٌ لِّتَفْتَرُوا عَلَى اللَّهِ الْكَذِبَ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴿۱۳۳﴾﴾

«تىللىرىڭلار توقۇغان يالغانغا ئاساسلىنىپ «ئۇ ھالال، بۇ ھارام» دېمەڭلار. بولمىسا ئاللاھقا يالغاننى چاپلىغان بولىسىلەر. ئاللاھقا يالغاننى چاپلىغانلار ھەرگىزمۇ مۇرادىغا يېتەلمەيدۇ»^①.

§7. ئەر - ئاياللارنىڭ ئارىلىشىپ ياشىشى

ئاياللار ئىنسانىيەت جەمئىيىتىنىڭ يېرىمدۇر. بۇنى ئەقىل تونۇيدۇ، ئەمەلىيەت ئىسپاتلايدۇ. ئەر - ئاياللارنىڭ، تۇرمۇشنىڭ ھەر ساھەسىدە بىر - بىرى بىلەن ئارىلىشىپ ياشاشقا ئېھتىياجى بار. ئىسلام دىنى ئەر - ئاياللارنى ئايرىلىپ ياشاشقا بۇيرۇماستىن، ئۇلارنى مەلۇم چەك - چېگرا ئىچىدە ئارىلىشىپ ياشاشقا بۇيرۇغان.

ئاللاھ تائالا مۇنداق دەيدۇ:

﴿قُلْ لِلْمُؤْمِنِينَ يَعْضُوا مِنْ أَبْصَرِهِمْ وَيَحْفَظُوا فُرُوجَهُمْ ذَلِكَ أَرْكَانٌ لَهُمْ إِنْ اللَّهُ خَيْرٌ بِمَا يَصْنَعُونَ ﴿۳۰﴾﴾ وَقُلْ لِلْمُؤْمِنَاتِ يَعْضْنَ مِنْ أَبْصَرِهِنَّ وَيَحْفَظْنَ

① 16 - سۈرە نەھل، 116 - ئايەت.

فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَائِهِنَّ أَوْ أَبْنَائِهِنَّ أَوْ أَبْنَائِهِنَّ أَوْ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولِي الْأَرْبَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَىٰ عَوْرَاتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنَ زِينَتِهِنَّ وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ﴿٣١﴾

«مۇئىمىن ئەرلەرگە ئېيتقىن: نامەھرەملەرگە تىكىلىپ قارىمىسۇن، ئىپپەتلىرىنى ساقلىسۇن. بۇ، ئۇلار ئۈچۈن ئەڭ پاكىتۇر. ئاللاھ ئۇلارنىڭ قىلمىشلىرىدىن خەۋەرداردۇر. مۇئىمىن ئاياللارغىمۇ ئېيتقىن: نامەھرەملەرگە تىكىلىپ قارىمىسۇن. ئىپپەتلىرىنى ساقلىسۇن. زىننەتلىرىنى ئاشكارىلىمىسۇن - ئۇ زىننەتلەرنىڭ ئوچۇق بولغان قىسمى مۇستەسنا - . ياغلىقلىرى بىلەن بويۇن ۋە كۆكرەكلەرنى ياپسۇن. زىننەتلىرىنى ئەرلىرىدىن، دادىلىرىدىن، قېيناتىلىرىدىن، ئۆز ئوغۇللىرىدىن، ئوڭەي ئوغۇللىرىدىن، قېرىنداشلىرىدىن، قېرىنداشلىرىنىڭ ئوغۇللىرىدىن، ھەمىشەلىرىنىڭ ئوغۇللىرىدىن، ئاياللىرىدىن، قول ئاستىدىكىلەردىن، ئۆيلىنىشكە ئېھتىياجى يوق ئەرلەرنىڭ ئىچىدىن ئۆزىگە تەۋە بولغانلاردىن ۋە ئاياللارنىڭ ئۇياتلىق يەرلىرىنى تېخى پەرق ئەتمىگەن بالىلاردىن باشقا ھېچكىمنىڭ يېنىدا ئاچمىسۇن. يوشۇرغان زىننەتلىرىنى بىلىنسۇن دەپ پۇتلىرىنى ئۇرمىسۇن. ئى مۇئىمىنلار! ھەممىڭلار ئاللاھقا تەۋبە قىلىڭلار، مۇرادىڭلارغا يېتەلەيسىلەر»^①

بۇ ئىككى ئايەتتىن تۆۋەندىكى مەزمۇنلار چىقىدۇ:

● ھاياتنىڭ ھەر ساھەسىدە ئەرلەرنىڭ ئەتراپىدا ئاياللار، ئاياللارنىڭ ئەتراپىدا ئەرلەر بولىدۇ. چۈنكى بىرىنچى ئايەتنىڭ «مۇئىمىن ئەرلەرگە ئېيتقىن: نامەھرەملەرگە تىكىلىپ قارىمىسۇن، ئىپپىتىنى ساقلىسۇن» دېگەن قىسمى، ئەرلەرنىڭ ئەتراپىدا نامەھرەم ئاياللارنىڭ بولىدىغانلىقىنى، ئەرلەرنىڭ ئۇلارغا تىكىلىپ قارىماسلىقىنىڭ ۋە ئۇلاردىن ئۆزلىرىنىڭ جىنسىي پاكلىقىنى ساقلىشىنىڭ لازىملىقىنى ئىپادىلەيدۇ. ئەرلەرنىڭ نامەھرەمگە

① 24 - سۈرە نۇر، 30 - ۋە 31 - ئايەتلەر.

قاراش ۋە ئۇلاردىن ئۆزلىرىنىڭ ئىپتىتىنى ساقلىماسلىق ئىمكانىيىتى بولمىغان يەردە ئۇلارغا بۇ توغرىدا بىر چەكلىمە قويغاننىڭ پايدىسى يوق.

• «قارمىسۇن» دېگەن چەكلىمە مۇتلەق بولماستىن، «تىكىلىپ» ئىپادىسى بىلەن بىرلىكتە كەلگەن. بۇ ھەر قانداق قاراشنىڭ ئەمەس، شەھۋانىي كۆز بىلەن ۋە يامان نىيەت بىلەن قاراشنىڭ چەكلەنگەنلىكىنى كۆرسىتىدۇ.

پەيغەمبەر ئەلەيھىسسالامنىڭ ئەلى رەزىيەللاھۇ ئەنھۇغا: «ئى ئەلى! ئارقا - ئارقىدىن قارىما، بىرىنچى قېتىملىقىغا رۇخسەت قىلىنىدۇ، ئىككىنچى قېتىملىقى مەنى قىلىنىدۇ» دېگەن ھەدىسىمۇ بۇ مەنىنى تەكىتلەيدۇ^①.

• ئاياللار يۈزلىرىنى يۆگەشكە ئەمىر قىلىنمايدۇ. ئەگەر ئاياللارنىڭ يۈزلىرىنى يۆگىشى پەرز بولسا ۋە ئۇلار بۇ پەرزنى ئادا قىلىش ئۈچۈن يۈزلىرىنى يۆگىگەن بولسا، بۇ ئەھۋالدا ئەرلەرگە «تىكىلىپ قارمىسۇن» دېيىشنىڭ بىر مەنىسى بولمايتتى.

بۇنى 33 - سۈرە ئەھزابنىڭ 52 - ئايىتىنىڭ بېشىدىكى: ﴿لَا يَحِلُّ لَكَ

النِّسَاءَ مِنْ بَعْدِ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعَجَبَكَ حُسْنُهُنَّ - ئى مۇھەممەد! بۇندىن ئېتىبارەن باشقا ئاياللارنى ئېلىشنىڭ، ئاياللىرىڭنى ئالماشتۇرۇشۇڭ - باشقا ئاياللارنىڭ جامالى سېنى مەپتۇن قىلىۋالغان تەقدىردىمۇ - ساڭا ھالال بولمايدۇ﴾ دېگەن ئىپادىمۇ تەكىتلەيدۇ. چۈنكى بۇ ئايەتتىكى (تەرجىمىسىدىكى) «جامالى» دېگەن سۆزنىڭ ئەرەبچىسى «ھۆسن» دۇر. ئەرەبچىدىكى ھۆسن، ئۇيغۇرچىدا جامال، ھۆسن، چىراي قاتارلىق سۆزلەر بىلەن ئىپادىلىنىدۇ. بۇ سۆزلەرنىڭ ھەممىسى يۈزنىڭ گۈزەللىكى دېگەن مەنىنىلا ئىپادىلەيدۇ. مۇھەممەد ئەلەيھىسسالامنى ئەجەپلەندۈرىدىغان گۈزەل يۈزنىڭ ئوچۇق يەنى يۆگەلمىگەن بولۇشى كېرەك. يۆگەلگەن يۈز قارشى جىنسىنى ئەجەبلەندۈرمەيدۇ.

• ئىككىنچى ئايەتنىڭ بېشىدىكى «مۇئىمن ئاياللارغىمۇ ئېيتقىن: نامەھرەملەرگە تىكىلىپ قارمىسۇن. ئىپتىتىنى ساقلىسۇن. زىننەتلىرىنى

① تىرمىزى، «ئەدەب»، 28؛ ئەبۇ داۋۇد، «نىكاھ»، 44.

ئاشكارىلىمىسۇن» دېگەن قىسىم، ئەرلەرگە قويۇلغان چەكلىمىنىڭ ئاياللارغىمۇ ئوخشاش ھالدا قويۇلغانلىقىنى ئىپادىلەيدۇ.

• بۇ ئىككى ئايەت ھەر ئىككى جىنسىنى زىنادىن ئىبارەت قەبىھ ئىشتىن يىراق تۇرۇشقا بۇيرۇيدۇ، شۇنداقلا 17 - سۈرە ئىسرانىڭ 32 - ئايىتىدىكى «زىناغا يېقىنلاشماڭلار، چۈنكى ئۇ قەبىھ ئىشتۇر ۋە يامان يولدۇر» دېگەن چەكلىمىنى بايان قىلىدۇ. چۈنكى ئاللاھ تائالا بۇ ئايەتتە «زىناغا يېقىنلىشتىن توسىدۇ» يۇقىرىدىكى ئىككى ئايەتتە ^① بولسا، قانداق قىلسا زىناغا يېقىنلاشقانلىق بولىدىغانلىقىنى بايان قىلىدۇ.

• زىنادىن ئىبارەت قەبىھ ئىشقا يېقىنلاشتۇرىدىغان ھەرقانداق سۆز - ھەرىكەت قەتئىي مەنئى قىلىنىدۇ. بۇنى يۇقىرىدىكى ئايەتنىڭ ئىككىنچىسىدە ئاياللارنىڭ زىننەتلىرىنى ئاشكارىلاشتىن ۋە زىننەتلىرىنى بىلىنسۇن دەپ يەرگە قاتتىق دەسسەپ مېڭىشتىن مەنئى قىلىنىشى ئىپادىلەيدۇ.

پەيغەمبەر ئەلەيھىسسالامنىڭ: «نىكاھ چۈشىدىغان ئەر - ئاياللار يالغۇز بىر يەردە تۇرمىسۇن. ئەگەر تۇرۇپ قالسا، ئۇ ئىككىسىنىڭ ئۈچىنچىسى شەيتان بولىدۇ» ^② دېگەن مەزمۇندىكى ھەدىسى ئەنە شۇ ئايەتلەرنىڭ بىر مەنىسىنى ئوتتۇرىغا قويىدۇ.

تۆۋەندىكى ئايەت مەسىلىنى ناھايىتى ئېنىق ئوتتۇرىغا قويىدۇ. ئاللاھ تائالا مۇنداق دەيدۇ:

﴿لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ أَخْوَالِكُمْ أَوْ بُيُوتِ خَالَاتِكُمْ أَوْ مَا مَلَكَتُمْ مَفَاتِحَهُ أَوْ صَدِيقِكُمْ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا ... ﴿٦١﴾﴾

«ئەما، توكۇر ۋە كېسەل كىشىلەر بىلەن ھەمداستىخان بولسا ھېچ گۇناھكار بولمايدۇ. شۇنىڭدەك، سىلەرمۇ ئۆز ئۆيلىرىڭلاردىن، ئاتىلىرىڭلارنىڭ ئۆيلىرىدىن، ئانىلىرىڭلارنىڭ ئۆيلىرىدىن،

① قاراڭ: 24 - سۈرە نۇر، 30 ۋە 31 - ئايەتلەر.

② تىرمىزى، «رىدائ»، 16.

قېرىنداشلىرىڭلارنىڭ ئۆيلىرىدىن، ھەمىشە ئۆيلىرىڭلارنىڭ ئۆيلىرىدىن، ئاتىلىرىڭلارنىڭ قېرىنداشلىرىنىڭ ئۆيلىرىدىن، ئاتىلىرىڭلارنىڭ ھەمىشە ئۆيلىرىدىن، ئانىلىرىڭلارنىڭ قېرىنداشلىرىنىڭ ئۆيلىرىدىن، ئانىلىرىڭلارنىڭ ھەمىشە ئۆيلىرىدىن، ئاچچۇقچىلىرىنى سىلەر باشقۇرۇۋاتقان ئۆيلەردىن ۋە دوستۇڭلارنىڭ ئۆيلىرىدىن بىر نەرسە يېسەڭلار گۇناھكار بولمايسىلەر. ھەممىڭلار بىر يەرگە جەم بولۇپ يېسەڭلارمۇ، ئايرىم - ئايرىم يېسەڭلارمۇ ھېچ گۇناھكار بولمايسىلەر»^①.

خۇلاسە

ئەر - ئاياللار ئىجتىمائىي ھاياتىدا بولۇپمۇ قاتناش ۋاسىتىلىرى، مەجلىس، يول، دوختۇرخانا، توي - تۆكۈن سورۇنلىرى ۋە ئادەمگە چىلىك باردى - كەلدىلىرى قاتارلىق جايلاردا ھەر ئىككى جىنسىنىڭ يۇقىرىدىكى شەرتلەرگە رىئايە قىلغان ھالدا بىر يەردە تۇرۇشى مەنى قىلىنمايدۇ.

ئەگەر بىر ئەر بىلەن بىر ئايالنىڭ بىر ئىشخانىدا ئىشلىشىگە ياكى ئەر كىشىنى ئايال دوختۇرخانىغا، ئايال كىشىنى ئەر دوختۇرخانىغا داۋالاشقا توغرا كېلىپ قالسا، يۇقىرىدا بايان قىلىنغان شەرتلەرگە ھەر ئىككى تەرەپ رىئايە قىلغاندىن سىرت، ئىككىسى بىر جايدا يالغۇز تۇرۇپ قالماسلىق شەرتىگەمۇ رىئايە قىلىشى كېرەك. بۇنىڭ ئۈچۈن يا ئۇلارنىڭ يېنىدا باشقا بىرىنىڭمۇ بولۇشى ياكى ئىشكىنىڭ ئوچۇق تۇرۇشى كېرەك.

§8. قوشنا ھەققى

ئاللاھ تائالا مۇنداق دەيدۇ:

﴿وَأَعْبُدُوا اللَّهَ وَلَا تُشْرِكُوا بِهِ شَيْئًا ۚ وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ ۗ إِنَّ اللَّهَ لَا يُحِبُّ مَن كَانَ مُخْتَالًا فَخُورًا ﴿٣٦﴾﴾

«ئاللاھقا ئىبادەت قىلىڭلار، ئاللاھقا ھېچ نەرسىنى شېرىك قىلماڭلار. ئانا - ئاناڭلارغا ياخشىلىق قىلىڭلار. ئۇرۇق - تۇغقانلىرىڭلارغا، يېتىملىرىگە،

① 24 - سۈرە نۇر، 61 - ئايەت.

مىسكىنلەرگە، يېقىن قوشناڭلارغا، يىراق قوشناڭلارغا، يېنىڭلاردىكى ھەمراھىڭلارغا، يولۇچىلارغا ۋە قول ئاستىڭلاردىكىلەرگەمۇ ياخشىلىق قىلىڭلار. شۈبھىسىزكى، ئاللاھ ھاكاۋۇرنى ۋە مەنمەنچىنى ياخشى كۆرمەيدۇ»^①.

مۇناسىۋەتلىك ھەدىسلەر:

● ئائىشە رەزىيەللاھۇ ئەنھادىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن:

«جىبرىئىل ماڭا قوشنىغا ياخشىلىق قىلىشنى تەۋسىيە قىلىۋەرگەچكە، قوشنىلارنى بىر - بىرىگە مىراسخور قىلامدىغاندۇ دەپ ئويلاپ قالدىم»^②.

مەن رەسۇلۇللاھ ئەلەيھىسسالامغا: ئى رەسۇلۇللاھ! مېنىڭ ئىككى قوشنام بار. ئالدى بىلەن ئۇ ئىككىسىنىڭ قايسىسىغا سوۋغا بەرسەم بولار؟ دېدىم، ئۇ: «ئىككى ساڭا يېقىنراق بولغىنىغا دېدى»^③.

● ئەبۇ ھۇرەيرە رەزىيەللاھۇ ئەنھۇدىن رىۋايەت قىلىدۇكى، رەسۇلۇللاھ ئەلەيھىسسالام مۇنداق دېگەن:

«ئاللاھ تائالا بىلەن قەسەمكى، كامىل مۇئمىن بولغان بولمايدۇ، ئاللاھ تائالا بىلەن قەسەمكى، كامىل مۇئمىن بولغان بولمايدۇ، ئاللاھ تائالا بىلەن قەسەمكى، كامىل مۇئمىن بولغان بولمايدۇ» دېگەن ئىدى، بىرەيلەن، ئى رەسۇلۇللاھ! كىم كامىل مۇئمىن بولمايدۇ؟ دەپ سورىدى، ئۇ: «قوشنىلىرىغا زىيان - زەخمەت يەتكۈزۈشتىن ئۆزىنى ساقلىمىغان ئادەم» دېدى^④.

«ئى مۇسۇلمان ئاياللار! قوشناڭلارغا قوينىڭ پاچىقى چاغلىق نەرسە بولسىمۇ ئاز كۆرمەي سۇنۇڭلار»^⑤. «كىشى ئۆزىنىڭ تېمىغا قوشنىسىنىڭ

① 44 - سۈرە نىسا، 36 - ئايەت.

② بۇخارى، «ئەدەب»، 28؛ مۇسلىم، «بىر»، 140؛ ئەبۇ داۋۇد، «ئەدەب»، 132؛ تىرمىزى، «بىر»،

28.

③ بۇخارى، «ئەدەب»، 32، «شۇفئە»، 3، «ھىبە»، 16؛ ئەبۇ داۋۇد، «ئەدەب»، 132.

④ بۇخارى، «ئەدەب»، 29؛ مۇسلىم، «ئىمان»، 73.

⑤ بۇخارى، «ئەدەب»، 30، «ھىبە»، 1؛ مۇسلىم، «زاكات»، 90؛ تىرمىزى، «ۋەلائى ۋە ھىبە»، 6.

ياغاچ قويۇۋېلىشنى توسمىسۇن»^①. «كىمكى ئاللاھ تائالاغا ۋە ئاخىرەت كۈنىگە ئىشىنىدىكەن، قوشنىسىغا ئەزىيەت يەتكۈزمىسۇن»^②.

§9. توي مۇراسىمى

ئاللاھ تائالا مۇنداق دەيدۇ:

﴿وَأَنْكِحُوا الْأَيْمَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ إِن يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ ۗ وَاللَّهُ وَاسِعٌ عَلِيمٌ ﴿٣٦﴾﴾

«ئاراڭلاردىكى بويتاق ئەر - ئاياللارنى ۋە لايىقەتلىك بولغان قۇل - چۆرىلىرىڭلارنى نىكاھلاندىرۇڭلار. ئەگەر ئۇلار پېقىر بولسا ئاللاھ ئۆز پەزىلىدىن ئۇلارنىڭ ئېھتىياجلىرىنى قامدايدۇ. ئاللاھنىڭ پەزىلى كەڭدۇر، ئۇ بىلگۈچىدۇر»^③.

«نىكاھ» كەلىمىسى قورئان كەرىمدە پەرقلىق شەكىللىرى بىلەن 23 يەردە كېلىدۇ. بۇ كەلىمدىن تۈرلەنگەن كەلىمىلەر ئۆتۈمسىز بولغاندا ئۆيلىنىش كېلىشىمى تۈزمەك، ئۆتۈملۈك بولغاندا ئۆيلىنىش كېلىشىمى تۈزدۈرمەك دېگەن بولىدۇ.

ئاللاھ تائالانىڭ بويتاق ئەر - ئاياللارغا «نىكاھلىنىڭلار» دېمەستىن مۇئمىنلار جامائەسىگە «نىكاھلاندىرۇڭلار» دېيىشى ئۇ كېلىشىمنى ئەسلىدە بويتاق ئەر - ئاياللار تۈزىدۇ، لېكىن ئى مۇئمىنلار! سىلەر ئۇلارنىڭ بۇ ئىشىغا باشتىن - ئاخىر قول تىقىڭلار ۋە يېنىدا ھازىر بولۇڭلار دېگەن مەنىنى ئىپادىلەيدۇ.

بۇ بىر ئەر بىلەن بىر ئايالنىڭ توي قىلىشنىڭ مەسلىھەتلىشىشتىن تارتىپ تاكى كېلىشىم تۈزۈش ئەسناسىغىچە بولغان باسقۇچلاردا ئۇ ئىككىيلەننىڭ ئەل - جامائىتى ھېسابلىنىدىغان مۇئمىنلارنىڭ ئاكتىپ ھالدا قاتنىشىشىنىڭ، كېلىشىم تۈزۈش ئەسناسىدا ھەممىسىنىڭ بىردەك ھازىر

① بۇخارى، «مەزالم»، 20؛ مۇسلىم، «مۇسافات»، 36؛ مۇۋەتتا، «ئەقدىيە»، 32؛ ئەبۇ داۋۇد، «ئەقدىيە»، 1؛ تىرمىزى، «ئەھكام»، 18.

② بۇخارى، «ئەدەب»، 31، 85، «نىكاھ»، 80، «رىئاق»، 23؛ مۇسلىم، «ئىمان»، 74؛ ئەبۇ داۋۇد، «ئەدەب»، 131.

③ 24 - سۈرە نۇر، 32 - ئايەت.

بولۇشنىڭ لازىملىقىنى كۆرسىتىدۇ. چۈنكى مۇشۇنداق بولغاندىلا ئۇ مۇئمىنلار مەزكۇر ئەر - ئايالنى «نىكاھلاندىرغان» بولىدۇ. بۇلارنىڭ ھەممىسى دالالەت قىلىدۇكى، ئۆيلىنىش كېلىشىمى زور كۆپچىلىكنىڭ ھۆزۇرىدا ئېلان قىلىش بىلەن تۈزۈلىدۇ. «توي» دېگەن سۆز بۇ ئېلاننىڭ خەلق تىلىدا ئىپادىلىنىشىدۇر.

مۇناسىۋەتلىك ھەدىسلەر:

● ئائىشە رەزىيەللاھۇ ئەنھادىن رىۋايەت قىلىندۇكى، بىر ئايالنى ئەنسارلاردىن بىر كىشىگە ياتلىق قىلغان ئىدۇق، رەسۇلۇللاھ ئەلەيھىسسالام: «ئى ئائىشە! ئويۇنۇڭلار يوقمۇ؟ چۈنكى ئەنسارلار ئويناشنى ياخشى كۆرىدۇ» دېدى.^①

● مۇھەممەد ئىبنى ھاتىب جۇمەھى رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «نىكاھدا ھالال بىلەن ھارامنىڭ ئوتتۇرىسىدىكى پەرق داپ ۋە ئاۋازدۇر»^②. بۇ ھەدىستىكى ئاۋاز ناخشا، غەزەل، شېئىر - قوشاق قاتارلىقلارنى كۆرسىتىدۇ.

● ئىبنى ئابباس رەزىيەللاھۇ ئەنھۇ مۇنداق دەيدۇ: ئائىشە رەزىيەللاھۇ ئەنھا ئەنسارلاردىن بىر يېقىننىڭ قىزىنى ياتلىق قىلغان ئىدى، رەسۇلۇللاھ ئەلەيھىسسالام كېلىپ مۇنداق دېدى: «قىزنى يوللىدىڭلارمۇ؟» دېدى، ئۇلار: ھەئە دېدى، رەسۇلۇللاھ ئەلەيھىسسالام: «ئۇنىڭ بىلەن بىرلىكتە نەغمە قىلىدىغان كىشىمۇ ئەۋەتتىڭلارمۇ؟» دېدى، ئائىشە: ياق دېدى، رەسۇلۇللاھ ئەلەيھىسسالام: «ئەنسارلار، غەزەل ئېيتىش ئادىتى بولغان قەۋمدۇر، كاشكى ئۇلارغا: «يېنىڭلارغا بىز كەلدۇق، يېنىڭلارغا بىز كەلدۇق - بولسۇن بۇ توي بىزگە ھەمدە سىلەرگە قۇتلۇق» دەپ غەزەل ئېيتىدىغان بىرنى ئەۋەتكەن بولساڭلار»^③.

● مۇئەۋۋىزنىڭ قىزى رۇبەيبىئە رەزىيەللاھۇ ئەنھا مۇنداق دەيدۇ: پەيغەمبەر ئەلەيھىسسالام تويۇم بولغان كۈنى ئەتىگەن يېنىمغا كېلىپ ئولتۇردى، ئۇ ئەسنادا بىرقانچە قىزچاق داپ چېلىپ بەدىردە ئولتۇرۇلگەن ئاتىلىرى ھەققىدە مەرسىيە ئوقۇۋاتاتتى، تاكى بىر قىز: «ئىچىمىزدە ئەتىكى

① بۇخارى، «نىكاھ»، 63.

② تېرمىزى، «نىكاھ»، 6؛ نەسەئى، «نىكاھ»، 72؛ ئىبنى ماجە، «نىكاھ»، 20؛ ئەھمەد ئىبنى ھەنبەل،

مۇسنەد، 24: 189.

③ ئىبنى ماجە، «نىكاھ»، 21؛ ئەھمەد ئىبنى ھەنبەل، مۇسنەد، 23: 379، 380، 27: 267.

ئىشلارنى بىلىدىغان پەيغەمبەر بار» دېدى، شۇنىڭ بىلەن پەيغەمبەر ئەلەيھىسسالام: «ئۇنداق دېمە، دەۋاتقىننىڭ دېگىن» دېدى.^①

• ئەمىر ئىبنى سەئىد رەزىيەللاھۇ ئەنھۇ مۇنداق دەيدۇ: بىر توي ئەسناسىدا قۇرەزە ئىبنى كەئب ۋە ئەبۇ مەسئۇد ئەلئەنسارنىڭ يېنىغا كىردىم، بىرقانچە قىز ناخشا ئېيتىۋاتتى، چىداپ تۇرالمى: «سىلەر رەسۇلۇللاھ ئەلەيھىسسالامنىڭ ئىككى ساھابىسى ۋە بەدىر ئەھلىدىن تۇرۇقلۇق يېنىڭلاردا مۇشۇنداق ئىش قىلىنسا بولامدۇ؟» دەپ تاشلىدىم، شۇنىڭ بىلەن ئۇلار: «خالىساڭ ئولتۇرۇپ بىز بىلەن ئاڭلىغىن، خالىساڭ كەتكىن، بىزگە تويدا ئويناشقا رۇخسەت بېرىلدى» دېدى.^②

بۇ ئايەت ۋە رىۋايەتلەردىن تۆۋەندىكى ھۆكۈملەر چىقىدۇ:

• ئۆيلىنىش كېلىشىمى (نىكاھنىڭ پۈتۈن شەرتلىرى ھازىرلانغاندىن كېيىنكى ئالدىم - تەگدىم باسقۇچى) ئەل - جامائەتنىڭ ھۇزۇرىدا بولۇشى لازىم، شۇنداق بولغاندا بىر جۈپ ئەر - ئايالنىڭ «نىكاھلىنىشى» باشقا مۇئىمىنلارنىڭ «نىكاھلاندىرۇشى» بىلەن ئەمەلگە ئاشقان بولىدۇ.

• بۇ نىكاھنى توپىغا ھازىر بولغان - بولمىغان پۈتۈن ئەل - يۇرتقا ئېلان قىلىش ئۈچۈن ناغرا - سۇناي ۋە داقا - دۇمباق چېلىشقا بولىدۇ، ھەتتا ياخشى بولىدۇ.

• دىنى تەۋەررۈكلەرگە تەنە قىلمايدىغان، مىللىي ئادەتلەرنى كەمسىتمەيدىغان ۋە شەرىئىي قائىدىلەرگە زىت كەلمەيدىغان ناخشا، قوشاق، شېئىر، غەزەل،...لەرنى ئېيتىشقا، ئۇلارغا تەڭكەش قىلىپ مۇزىكا چېلىشقا، شۇنداقلا ئەخلاقسىزلىققا چاقىرمايدىغان، ھاياسىزلىققا ئۈندەيدىغان، شەھۋانىيەتنى ئىپادىلەيدىغان، ئەر - ئاياللار ئارىلىشىپ ئوينىمايدىغان ۋە ئۇلارنىڭ فىرتىتىگە زىت كەلمەيدىغان ئويۇنلارنى ئويناشقا ۋە كۆرۈشكە بولىدۇ.

ئەسكەرتىش:

تويدا ھەر ئىشتا ئىسراپتىن ساقلىنىش، دىنىمىزدا چەكلەنگەن يېمەك - ئىچمەكلەردىن يىراق تۇرۇش، كېلىننىڭ ۋە كۈيۈغۇلنىڭ توي كىيىملىرى

① بۇخارى، «مەغازى»، 12، «نىكاھ»، 49؛ ئەبۇ داۋۇد، «ئەدەب»، 58؛ تىرمىزى، «نىكاھ»، 6.

② نەسەئى، «نىكاھ»، 80.

بۇ كىتابنىڭ «كىيىم - كېچەك» بۆلۈمىدىكى شەرتلەرگە ئۇيغۇن بولۇش، غەيرىي مۇسۇلمانلارنىڭ ئادەتلىرىنى دورىماسلىق قاتارلىقلارغا ئالاھىدە ئەھمىيەت بېرىش كېرەك.

توي قىلغان قىز - يىگىتكە يېقىن - يورۇق، دوست - بۇرادەر ۋە ئۇرۇق - تۇغقانلىرى ئۆزلىرىنىڭ ماددىي ئىمكانىيىتىگە قاراپ كۆڭۈل رازىلىقى بىلەن مەلۇم مىقداردا نەق پۇل ياكى بىرەر ماددىي بۇيۇم سوۋغات قىلسا ياخشى بولىدۇ. چۈنكى توي قىلىش ياخشى ئىشتۇر، دىنىمىز ياخشى ئىشقا ياردەملىشىشكە ئەمىر قىلىدۇ. قېرىنداشقا ياردەم قىلىشقا تەشۋىق قىلىدۇ. ئاللاھ تائالا مۇنداق دەيدۇ:

﴿... وَتَعَاوَنُوا عَلَى الْبِرِّ وَالتَّقْوَىٰ ... ﴾^①

«ياخشىلىققا ۋە تەقۋادارلىققا ياردەملىشىڭلار»^①.

رەسۇلۇللاھ ئەلەيھىسسالام مۇنداق دېگەن:

«كىمكى ئۆز قېرىندىشىغا يار - يۆلەك بولىدىكەن، ئاللاھ تائالا ئۇنىڭغا يار - يۆلەك بولىدۇ»^②.

بۇنى «ھارام» دېگۈچىلەرگە مەلۇم بولغاچكى، ئاللاھ تائالا مۇنداق دەيدۇ:

﴿وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَالٌ وَهَذَا حَرَامٌ لِّتَقْتَرُوا عَلَى اللَّهِ الْكَذِبَ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴾^③

«تىللىرىڭلار توقۇغان يالغانغا ئاساسلىنىپ «ئۇ ھالال، بۇ ھارام» دېمەڭلار. بولمىسا ئاللاھقا يالغاننى چاپلىغان بولسىلەر. ئاللاھقا يالغاننى چاپلىغانلار ھەرگىزمۇ مۇرادىغا يېتەلمەيدۇ»^③.

① 5 - سۈرە مائىدە، 2 - ئايەت.

② مۇسلىم، «زىكىر، دۇئا، تەۋبە ۋە ئىستىغفار»، 38؛ ئەبۇ داۋۇد، «ئەدەب»، 67؛ تىرمىزى، «ھۇدۇد»، 3، «ئەبۇبۇل بىررى ۋەسىلى»، 19، «ئەبۇبۇل قىرائات»، 12؛ ئىبنى ماجە، «ئىفتىتاھۇل كىتاب»، 17.

③ 16 - سۈرە نەھل، 116 - ئايەت.

§10. ھېيت (بايرام)

ئاللاھ تائالا مۇنداق دەيدۇ:

﴿وَلَقَدْ أَرَيْنَاهُ آيَاتِنَا كُلَّهَا فَكَذَّبَ وَأَبَىٰ ﴿٥٦﴾ قَالَ أَجِئْتَنَا لِتُخْرِجَنَا مِنْ أَرْضِنَا بِسِحْرِكَ يَا مُوسَىٰ ﴿٥٧﴾ فَلَنَأْتِيَنَّكَ بِسِحْرٍ مِّثْلِهِ ۚ فَأَجْعَلْ بَيْنَنَا وَبَيْنَكَ مَوْعِدًا لَا نُخْلِفُهُ ۚ وَلَا أَنْتَ مَكَانًا سُوًى ﴿٥٨﴾ قَالَ مَوْعِدُكُمْ يَوْمَ الزَّيْتَةِ وَأَنْ يُحْشَرَ النَّاسُ ضُحًى ﴿٥٩﴾﴾

«بىز فرئەۋنگە ئايەتلەرىمىزنىڭ ھەممىسىنى كۆرسەتتۇق. لېكىن ئۇ يالغان دەيدى ۋە باش تارتتى. ئۇ مۇنداق دېدى: «ئى مۇسا! سەن سېھرىڭ بىلەن بىزنى يۇرتىمىزدىن چىقىرىۋەتكىلى كەلدىڭمۇ؟ بىزمۇ ساڭا سېنىڭكىگە ئوخشاش سېھىر كۆرسىتىمىز. شۇنىڭ ئۈچۈن بىز بىلەن ئۆزۈڭنىڭ ئارىسىدا ئۇچرىشىش ۋاقتى بەلگىلىگىن. ئۇنىڭغا ھېچ قايسىمىز خىلاپلىق قىلمايلى. ئۇچرىشىدىغان يېرىمىزمۇ ئۇيغۇن يەر بولسۇن». مۇسا: «سەلەر بىلەن ئۇچرىشىش ۋاقتىمىز زىننەت كۈنى بولسۇن، خەلق چاشگاھ ۋاقتىدا يىغىلسۇن» دېدى»^①.

﴿قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوْلِيَانَا وَعَاقِرِنَا وَعَايَةَ مِنَّا ۖ وَأَنْتَ خَيْرُ الرَّازِقِينَ ﴿١١٤﴾ قَالَ اللَّهُ إِنِّي مُنزِلُهَا عَلَيْكُمْ ۖ فَمَنْ يَكْفُرْ بَعْدُ مِنكُمْ فَإِنِّي أُعَذِّبُهُ ۚ عَذَابًا لَا أُعَذِّبُهُ ۚ أَحَدًا مِّنَ الْعَالَمِينَ ﴿١١٥﴾﴾

«مەريەمنىڭ ئوغلى ئىيسا ئېيتتى: «ئى رەببىمىز ئاللاھ! بىزگە ئاسماندىن بىر داستىخان چۈشۈرۈپ بەرگىنىكى، بىز ئۈچۈن، ئاۋۋۇلىمىز ۋە ئاخىرىمىز ئۈچۈن بايرام، سەندىن بىر ئايەت بولسۇن»^②. بىزگە رىزىق بەرگىن. سەن رىزىق بەرگۈچىلەرنىڭ ئەڭ ياخشىسىسەن». ئاللاھ: «مەن ئۇ داستىخاننى

① 20 - سۈرە تاھا، 56 ~ 59 - ئايەتلەر.

② يەنى ئۇ داستىخان چۈشكەن كۈن بىزلەر ئۈچۈن ۋە بىزدىن كېيىن قىيامەتكە قەدەر دۇنياغا كېلىدىغان پۈتۈن قېرىنداشلىرىمىز ئۈچۈن بايرام كۈنى بولۇپ قالسۇن، ئۇ داستىخان سېنىڭ بىزگە بەرگەن بىر مۆجىزەڭ بولۇپ قالسۇن.

سەلەرگە چوقۇم چۈشۈرمەن. ئەمما ئۇنىڭدىن كېيىن سەلەردىن كىم تۈزكۈرلۈك قىلىدىكەن، ئۇنى شۇنداق ئازاب بىلەن ئازابلايمەنكى، ئالەملەردىن ھېچكىمنى ئۇ ئازاب بىلەن ئازابلايمەن» دېدى.^①

قۇرئان كەرىمدە ئەنە شۇ ئىككى بايرام كۈنى زىكىر قىلىنىدۇ. ئايەتتە بۇ كۈنلەرنىڭ بىرىنچىسىنىڭ زىننەت كۈنى، ئىككىنچىسىنىڭ ھېيت (بايرام) كۈنى دېيىلىشى بايرام كۈنلىرىنىڭ ئىنسانلار زىننەتلىنىپ خۇشاللىق بىلەن ئۆتكۈزۈلۈشىدىغان كۈنلەر ئىكەنلىكىگە دالالەت قىلىدۇ.

رەسۇلۇللاھ ئەلەيھىسسالامنىڭ ھېيت كۈنلىرىدە قىلغان ئىشلىرى، ئېيتقان سۆزلىرى ۋە كۆرسەتكەن سۈكۈتلىرى ئەنە شۇ ئايەتلەرنى تەپسىر قىلىدۇ.

مۇناسىۋەتلىك ھەدىسلەر:

• ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ روزا ھېيت كۈنى ۋە قۇربان ھېيت كۈنى غۇسۇل قىلاتتى.^②

• زۇھرىدىن رىۋايەت قىلىنىدۇكى، رەسۇلۇللاھ روزا ھېيت نامىزىغا چىقسا نامازگاھقا كېلىپ نامازنى ئادا قىلغانغا قەدەر تەكبىر ئېيتاتتى، نامازنى ئادا قىلغان چىغىدا تەكبىر ئېيتىشنى توختىتاتتى.^③

• ئابدۇللاھ ئىبنى ئۆمەر رەزىيەللاھۇ ئەنھۇما مۇنداق دەيدۇ: رەسۇلۇللاھ ئىككى ھېيتتا فەزل ئىبنى ئابباس، ئابدۇللاھ، ئابباس، ئەلى، جەئفەر، ھەسەن، ھۈسەين ئۇسامە ئىبنى زەيد، زەيد ئىبنى ھارىسە ۋە ئەيمەنلەر بىلەن بىرلىكتە چىقاتتى ۋە نامازگاھقا كەلگەنگە قەدەر يۇقىرى ئاۋاز بىلەن تەھلىل ۋە تەكبىر ئېيتاتتى.^④

• ئابدۇللاھ ئىبنى ئۆمەر رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ھېيت نامىزىغا بېرىشتا بىر يولدىن باراتتى، قايتىشتا باشقا يولدىن قايتاتتى.^⑤

① 5 - سۈرە مائىدە، 114 - ۋە 115 - ئايەت.

② ئىبنى ماجە، «ئىقامەتى سالات»، 169.

③ ئىبنى ئەبى شەيبە، مۇسەننەئى، 1: 487.

④ بەيھەقى، سۈنەنۇل كۇبىرا، 3: 395؛ بۇ ھەدىس بەيھەقىنىڭ سۈنەنۇس سۇغرا، شۇئەبۇلئىمان ۋە فەزائىلۇل ئەۋقات ناملىق ئەسەرلىرىدىمۇ ئۆتىدۇ.

⑤ ئەبۇ داۋۇد، «سالات»، 254.

• رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «ئەرەفە كۈنى، ھېيتنىڭ بىرىنچى كۈنى ۋە تەشرىق كۈنلىرى (ھېيت كۈنىدىن كېيىنكى 3 كۈن) بىز ئەھلى ئىسلامنىڭ بايرىمىمىزدۇر. ئۇلار يېيىش ۋە ئىچىش كۈنلىرىدۇر»^①.

• ئەنەس رەزىيەللاھۇ ئەنھۇ مۇنداق دەيدۇ: جاھىلىيەت دەۋرىدە مەدىنىلىكلەرنىڭ يىلدا ئوينىيدىغان ئىككى كۈنى بار ئىدى، رەسۇلۇللاھ ئەلەيھىسسالام كېلىپ ئۇلاردىن: «بۇ قانداق ئىككى كۈن؟» دەپ سورىدى، ئۇلار: «بىز بۇ ئىككى كۈندە جاھىلىيەتتە ئوينىيتتۇق» دېدى، رەسۇلۇللاھ: «ئاللاھ سىلەرگە ئۇ ئىككى كۈننىڭ ئورنىغا ئۇلاردىن ياخشىراق ئىككى كۈننى بەردى: بىرى قۇربان ھېيت كۈنى، يەنە بىرى روزا ھېيت كۈنى» دېدى^②.

• ئائىشە رەزىيەللاھۇ ئەنھا مۇنداق دەيدۇ: يېنىمدا ئەنسارلاردىن ئىككى قىز بۇئاس^③ كۈنى ئەنسارلار ئېيتىشقان سۆزلەر بىلەن ناخشا ئېيتىۋاتاتتى، بۇ ئەسنادا ئەبۇ بەكرى رەزىيەللاھۇ ئەنھۇ كىردى، مېنى ئازارلىدى ۋە: «رەسۇلۇللاھ ئەلەيھىسسالامنىڭ ئۆيىدە شەيتان چالغۇسىمۇ؟» دېدى، شۇنىڭ بىلەن رەسۇلۇللاھ ئەلەيھىسسالام: «ئى ئەبۇ بەكرى، ئۇلارنى چالغىلى قوي، چۈنكى ھەر قەۋمنىڭ بىر بايرىمى بار، بۇ بىزنىڭ بايرىمىمىز» دېدى^④.

بۇخارى بىلەن مۇسلىمنىڭ بەزى رىۋايەتلىرىدە بۇ ئىشنىڭ مىنا كۈنلىرىدە بولغانلىقىمۇ زىكىر قىلىنىدۇ^⑤. مىنا كۈنلىرى قۇربان ھېيتنىڭ 2 - ، 3 - ۋە 4 - كۈنلىرىدۇر.

① مۇسلىم، «سىيام»، 144، 145؛ ئەبۇ داۋۇد، «سەۋم»، 49؛ تىرمىزى، «سەۋم»، 59؛ نەسەئى، «ھەج»، 195؛ ئىبنى ماجە، «سىيام»، 35.

② ئەبۇ داۋۇد، «سالات»، 244؛ نەسەئى، «سالاتۇ ئىيدەين»، 1.

③ بۇئاس مەدىنىگە رەسۇلۇللاھ ئەلەيھىسسالام ھىجرەت قىلىشتىن ئىلگىرى ئەۋس ۋە خەزرج قەبىلىلىرى ئارىسىدا بولغان ئاخىرقى ئۇرۇشتۇر، رەسۇلۇللاھ ئەلەيھىسسالامنىڭ مەدىنىگە كېلىشى بىلەن ئۇ ئىككى قەبىلە ئۆزئارا قېرىنداش بولۇشۇپ كونا قان دەۋالىرى تۈگىگەن.

④ بۇخارى، «جۇمۇئە/ئەبۇبۇل ئىيدەين»، 2، 3؛ مۇسلىم، «سالاتۇلئىيدەين»، 16؛ ئىبنى ماجە، «نىكاھ»، 21؛ ئەھمەد ئىبنى ھەنبەل، مۇسنەد، 41؛ 480.

⑤ بۇخارى، «جۇمۇئە/ئەبۇبۇل ئىيدەين»، 25؛ مۇسلىم، «سالاتۇلئىيدەين»، 17.

• ئائىشە رەزىيەللاھۇ ئەنھا يەنە مۇنداق دەيدۇ: بىر ھېيت (بايرام) كۈنى ئىدى، زەڭگىلەر مەسچىتتە قىلىچ - قالقان ئويۇنى ئوينىۋاتاتتى، رەسۇلۇللاھ ئەلەيھىسسالام ماڭا: «كۆرەمسىز؟» دېدى، «ھەئە» دېدىم، شۇنىڭ بىلەن مېنى ئارقىسىدا تۇرغۇزدى، مەڭزىم مەڭزىگە ئۇدۇل كېلىدىغان ھالەتتە ئارقىسىدا تۇردۇم، ئىككىمىز بىرلىكتە ئۇلارنىڭ ئويۇنىنى كۆردۇق. ئۇ: «ھە، ئى ئەرفىدە ئەۋلادى، قېنى!» دەيتتى. مەن زېرىككچە بۇ شەكىلدە كۆردۇق. ئۇ زېرىككىنىمى ھېس قىلىپ: «يېتەرەمۇ؟» دېدى، «ھەئە» دېدىم، «ئۇنداق بولسا كەتكىن» دېدى^①.

بۇ رىۋايەتلەردە زىكىر قىلىنغان ئىشلار زىننەتلىنىش ۋە خۇشاللىنىشنى ئىپادىلەيدۇ، شۇنداقلا مەزكۇر ئايەتلەرنىڭ مەنىلىرىنى بىلدۈرىدۇ. دېمەككى، ھېيت (بايرام) دا «توي مۇراسىمى» دا ئوتتۇرىغا قويۇلغان شەرتلەرگە رىئايە قىلغان ھالدا ئويناش ۋە ئويۇن كۆرۈش ئارقىلىق كۆڭۈل ئېچىشقا بولىدۇ^②.

① بۇخارى، «جۇمۇئە/ئەبۇبۇل ئىيدەين»، 2، 3، 25، «جىھاد»، 81، «مەناقىب»، 15، «مەناقىبۇل ئەنسا»، 46، «نىكاھ»، 82، 114؛ مۇسلىم، «ئىيدەين»، 19؛ نەسەئى، «ئىيدەين»، 35-36.

② تويدا ۋە ھېيتتا ئوينىدىغان ئويۇن، ئېيتىدىغان ناخشا، چالىدىغان مۇزىكا ۋە ھاكازالارنىڭ دىنى تەۋھىررۇكلەرگە تەنە قىلمايدىغان، مىللىي ئادەتلەرنى كەمسىتمەيدىغان ۋە شەرىئىي قائىدىلەرگە زىت كەلمەيدىغان، ئەخلاقسىزلىققا چاقىرمايدىغان، ھاياسزلىققا ئۈندىمەيدىغان، شەھۋانىيلىق ئىپادىلەيدىغان، ئەر - ئاياللار ئارىلىشىپ ئوينىمايدىغان ۋە ئۇلارنىڭ فىتىرىتىگە زىت كەلمەيدىغان بولۇشى شەرت.

XII ئائىلىۋى ھايات

§1. ئەر - ئاياللارنىڭ مەسئۇلىيەتلىرى

ئىسلام دىنىمىز ئائىلە ھاياتىنىڭ كۆڭۈللۈك ئۆتۈشى ئۈچۈن ئەر - ئاياللارغا ئورتاق مەسئۇلىيەتلەر يۈكلەش بىلەن بىرگە، ئۇلارنىڭ ھەر بىرىگە ئايرىم - ئايرىم مەسئۇلىيەتلەر يۈكلەنگەن. ئەر - ئايال ھەر ئىككى تەرەپ بۇ مەسئۇلىيەتلەرنى ئادا قىلسا، ئۇلار ئۆزلىرىنىڭ بىر دىنى ۋەزىپىسىنى ئورۇندىغاننىڭ سىرتىدا تۇرمۇشلىرى كۆڭۈللۈك، ئۆيلىرىنىڭ ھۇزۇرلۇق ۋە ئائىلىسىنىڭ بەختلىك بولۇشىنىمۇ كاپالەتكە ئىگە قىلغان بولىدۇ. ئۇ مەسئۇلىيەتلەر تۆۋەندە ئۈچكە بۆلۈپ بايان قىلىندۇ:

1. ئورتاق مەسئۇلىيەتلەر

ئەر - ئايال ئوتتۇرىسىدا ئورتاق مەسئۇلىيەتلەر بولۇپ، ئۇلارنى ھەر ئىككى تەرەپ ئوخشاشلا ئادا قىلىشى كېرەك. ئۇ ھەقلەر تۆۋەندىكىچە:

(1) ۋاپادارلىق

ئەر - ئاياللاردىن ھەر بىرى قارشى تەرەپكە ۋاپادار بولۇشى، يەنى ئۇلار چوڭ بولسۇن، كىچىك بولسۇن ھېچقانداق سۆز ۋە ھەرىكەتتە بىر - بىرىگە خىيانەت قىلماسلىقى لازىم. چۈنكى ئەر - ئايال، شېرىكلىشىپ تىجارەت قىلغان ئىككى كىشىگە ئوخشايدۇ.

شېرىكلەر ئوتتۇرىسىدا سەمىمىيەت، راستچىللىق ۋە ئۆزئارا كۆيۈنۈش بولمىسا، شىركەت ۋەيران بولغاندەك، بىر - بىرىگە سادىق بولمىغان ئەر - ئايالدىن قۇرۇلغان ئائىلىمۇ ۋەيران بولىدۇ. شۇنىڭ ئۈچۈن ئەر - ئايال ئوتتۇرىسىدا ئۆزئارا ئىشەنچ، سەمىمىيلىك، راستچىللىق، ۋاپادارلىق ۋە كۆيۈنۈش قاتارلىقلارنىڭ ھەر دائىم ئەڭ يۇقىرى سەۋىيىدە مەۋجۇت بولۇشى كېرەك.

(2) دوستلۇق ۋە مېھرىبانلىق

ئەر - ئايال بىر - بىرىنى چىن كۆڭلىدىن ياخشى كۆرۈشى، بىر - بىرىگە مېھرىبانلىق قىلىشى، قىسقىسى، «مەن ئۇ، ئۇ مەن» دېگەن كۆز قاراشتا

بولۇشلىرى لازىم. 30 - سۈرە رۇمنىڭ 21 - ئايىتى بۇنى كۆرسىتىدۇ. ئايەت مۇنداق:

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَعْتَفِرُونَ ﴿٦١﴾﴾

«ئاللاھنىڭ ئايەتلىرىدىن بىرى شۇكى، ئۇ سىلەرگە كۆڭلۈڭلارنىڭ ئارام تېپىشى ئۈچۈن ئۆزۈڭلاردىن جۈپتەلەر يارىتىپ بەردى، ئاراڭلاردا مۇھەببەت ۋە مېھرىبانلىق ئورناتتى. شۈبھىسىزكى، بۇنىڭدا تەپەككۈر قىلىدىغان قەۋم ئۈچۈن ئايەتلەر بار»^①.

3) ئۆزئارا ئىشەنچ

ھەر ئىككى تەرەپ، ئوتتۇرىسىدا ئەر - ئاياللىق مۇناسىۋەتتىن باشقا دىنى قېرىنداشلىق مۇناسىۋىتىنىڭ بارلىقىنىمۇ ئېسىدىن چىقىرىۋەتمەسلىكلىرى كېرەك. ئەر - ئايالنىڭ ھەر بىرى يەنە بىرىگە «بۇ مېنىڭ ھالال جۈپتىم» دەپ قاراش بىلەن بىرگە «بۇ مېنىڭ دىنى قېرىندىشىم» دېگەن چۈشەنچىدىمۇ بولۇشى، شۇنداقلا ئۇنىڭغا ئىشەنچ قىلىشى لازىم. ئاللاھ تائالا مۇنداق دەيدۇ:

﴿إِنَّمَا الْمُؤْمِنُونَ إِخْوَةٌ ... ﴿١٢﴾﴾

«شۈبھىسىزكى، مۇئمىنلار قېرىنداشلاردۇر»^②.

پەيغەمبەر ئەلەيھىسسالام مۇنداق دېگەن: «بىرىڭلار ئۆزى ئۈچۈن ياخشى كۆرگەننى، قېرىندىشى ئۈچۈنمۇ ياخشى كۆرمىگىچە مۇئمىن بولالمايدۇ»^③.

4) ياخشى ئەخلاق

ئەر - ئاياللار بىر - بىرىگە مۇئامىلىسى ياخشى، چىرايى ئوچۇق، گەپ - سۆزى ئېسىل، ئەخلاقى گۈزەل بولۇشى كېرەك. بىر - بىرىنى قەدىرلىشى ۋە

① 30 - سۈرە رۇم، 21 - ئايەت.

② 49 - سۈرە ھۇجرات، 10 - ئايەت.

③ بۇخارى، «ئىمان»، 6؛ مۇسلىم، «ئىمان»، 71؛ نەسەئى، «ئىمان»، 19؛ تىرمىزى، «سەئەتۇل

قىيامەت»، 60؛ ئىبنى ماجە، «مۇقەددىمە»، 9.

ھۆرمەتلىشى، ئەرلەر بۇنىڭغا بەكراق كۆڭۈل بۆلۈشى لازىم. ئاللاھ تائالا مۇنداق دەيدۇ:

﴿... وَعَاثِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَىٰ أَنْ تَكْرَهُوا شَيْئًا
وَيَجْعَلَ اللَّهُ فِيهِ خَيْرًا كَثِيرًا ﴿١٩﴾﴾

«ئاياللىرىڭلار بىلەن مەئزۇققا ئۇيغۇن ھالدا تۇرمۇش كەچۈرۈڭلار. ئەگەر ئۇلارنى ياقتۇرمىساڭلار، بىلىڭلاركى سىلەر بىر نەرسىنى ياقتۇرماسلىقىڭلار مۇمكىن، ئاللاھ ئۇنىڭدا كۆپ ياخشىلىق پەيدا قىلىشى مۇمكىن»^①.

بۇ يەردىكى «تۇرمۇش كەچۈرۈڭلار» دېگەن ئىپادىنىڭ ئەرەبچىسى «ئاشرۇ»دۇر. بۇ كەلىمىنىڭ شەكلى «مەئزۇققا ئۇيغۇن ھالدا تۇرمۇش كەچۈرۈڭلار» دېگەن بۇيرۇقنى ئەر - ئايال ھەر ئىككىسىنىڭ ئىجرا قىلىشىنىڭ لازىملىقىغا، بۇ بۇيرۇقنى ئىجرا قىلىشتا ئايالغا قارىغاندا ئەرنىڭ بەكراق كۆڭۈل بۆلۈشىنىڭ مۇھىملىقىغا دالالەت قىلىدۇ. چۈنكى بۇ كەلىمە مۇفائەلە بابىدىندۇر. «مۇفائەلە» بابى ئەسلىدە بىر پېئىلىنى فائىل (ئىگە) بىلەن مەفئۇلىنىڭ (تولدۇرغۇچى) ھەر ئىككىلىسىنىڭ قىلغانلىقىغا، لېكىن فائىلنىڭ كۆپراق قىلغانلىقىغا دالالەت قىلىدۇ^②.

«مەئزۇق» ياخشىلىقى شەرىئەت بىلەن ياكى ئەقىل بىلەن تونۇلغان ئىش - ھەرىكەت، دېگەن بولىدۇ^③. ئۇنداقتا مەئزۇق شەرىئەت بۇيرۇغان ھەر ئىش، شەرىئەتنىڭ ھېچبىر ئەمرىگە خىلاپ كەلمەسلىك شەرتى بىلەن ئىنسانلارنىڭ ئورتاق ئەقلى ئارقىلىق شەكىللەنگەن ئۆرپ - ئادەت دېگەن بولىدۇ.

① 4 - سۇرە نسا، 19 - ئايەت.

② خالىغانلار مۇناسىۋەتلىك كىتابلاردىن ئەرەبچىنىڭ مورفولوگىيە ۋە سىنتاكسىس قائىدىلىرىگە قاراپ باقسا بولىدۇ.

③ راغىب ئىسغەھانى، «مەئزۇق»، 561؛ قاھىرە ئەرەب تىلى ئاكادېمىيىسى، «مەئزۇق»، مۇئەججەمۇلۇۋەست، (دارۇ دەئۋەت، تارىخسىز)، 2: 595.

2. ئەرلەرنىڭ ئاياللىرى ئالدىدىكى مەسئۇلىيەتلىرى

1) ياخشى مۇئامىلە قىلىش

ئەرنىڭ، ئايالغا ياخشى مۇئامىلە قىلىشى ئايالنىڭ ئېرى ئۈستىدىكى بىر ھەققىدۇر، ياخشى مۇئامىلە قىلىش دېمەك يېڭىدىن يېڭۈزۈش، كېيىنكىدىن كېيىندۈرۈش، كۆڭلىنى ئاياش، ئۇرۇپ - تىللىماسلىق، تىل - ھاقارەت قىلماسلىق ۋە كەمسىتمەسلىك دېگەن بولىدۇ. پەيغەمبەر ئەلەيھىسسالام، «ئاياللىرىنىڭ بىزنىڭ ئۈستىمىزدىكى ھەققى قايسى يارەسۈلەللاھ؟» دەپ سورىغان بىر كىشىگە مۇنداق دەپ جاۋاب بەرگەن: «ئاياللىرىغا يېڭەن چىڭدا يېڭۈزسەن، كېيىنكى چىڭدا كېيىندۈرسەن، يۈزىگە ئۇرمايسەن، تىللىمايسەن، ئۇنى ئۆيىدىن چىقىرىۋەتمەيسەن»^①.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «ھېچبىر مۇئمىن ئەر، ئۆزىنىڭ مۇئمىن ئايالىنى يامان كۆرمىسۇن. ئەگەر ئۇنىڭ بىر خۇبى دېتىغا ياقمىسا، يەنە بىر خۇبى ياقىدۇ ئەمەسمۇ!»^②.

2) دىنىنى ئۆگىتىش

ئەر ئايالىنى، دىنى مەجبۇرىيەتلىرىنى ئادا قىلغۇدەك دەرىجىدە دىنى مەلۇماتقا ئىگە قىلىشى كېرەك. چۈنكى ئايال كىشىنىڭ، دىنى ۋەزىپىلىرىنى تەلەپكە لايىق ئورۇنداش ئارقىلىق روھىنى غىزالاندۇرۇشقا بولغان ئېھتىياجى، ئۇنىڭ يېمەك - ئىچمەك ئارقىلىق بەدىنىنى غىزالاندۇرۇشقا بولغان ئېھتىياجى بىلەن ئوخشاشتۇر، بەلكىدە تېخىمۇ زۆرۈردۇر. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا قُوا أَنفُسَكُمْ وَأَهْلِيكُمْ نَارًا ... ﴿٦﴾﴾

«ئى مۇئمىنلار! ئۆزۈڭلارنى ۋە ئائىلەڭلارنى دوزاختىن ساقلاڭلار...»^③.

① ئەبۇ داۋۇد، «نىكاھ»، 41.

② مۇسلىم، «نىكاھ»، 61.

③ 66 - سۈرە تەھرىم، 6 - ئايەت.

3) ھىمايە قىلىش

ئەر كىشى، ئايالنى ئىسلام تەلىماتلىرى بويىچە ساقلىشى، ھىمايە قىلىشى ۋە باشقۇرۇشى لازىم. ئاللاھ تائالا مۇنداق دەيدۇ:

﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ ...﴾ (۳۴)

«ئەرلەر ئاياللىرىنى باشقۇرغۇچى ۋە ساقلىغۇچىلاردۇر. بۇ ئاللاھ ئۇلارنىڭ بەزىسىنى بەزىسىدىن ئۈستۈن قىلغانلىقى ۋە ئەرلەرنىڭ ماللىرىدىن چىقىم قىلغانلىقى^① سەۋەبىدىندۇر...»^②.

ئاللاھ تائالا ئەرلەرنى بەدەن جەھەتتە كۈچلۈك، ئەقىل - پاراستى بىلەن ئىش قىلىشقا مايىل قىلىپ ياراتقان. ئاياللارنى بولسا بەدەن جەھەتتە نازۇك، مېھىر - شەپقىتى بىلەن ئىش قىلىشقا مايىل قىلىپ ياراتقان. شۇنىڭ بىلەن ئەرلەرگە ئائىلىسىنى بېقىش ۋە قوغداش ۋەزىپىسىنى يۈكلەنگەن، باشقۇرۇش ھوقۇقىنى بەرگەن.^③

4) سىرىنى ساقلاش

ئەر ئايالنىڭ سىرلىرىنى ۋە ئەيىپلىرىنى ئاشكارىلىماسلىقى لازىم. چۈنكى ئەر - ئاياللارنىڭ سىرلىرى بىر - بىرىگە ئامانەتتۇر. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَتَكُمْ وَأنتُمْ

تَعْلَمُونَ﴾ (۴۷)

«ئى مۇئمىنلار! ئاللاھقا ۋە ئاللاھنىڭ رەسۇلىغا خىيانەت قىلماڭلار، بىلىپ تۇرۇپ ئامانەتلىرىڭلارغا خىيانەت قىلماڭلار»^④.

① ئەر كىشى توي ئەسناسىدا ئايالغا تويۇق بېرىدۇ ۋە تويىدىن كېيىن ئائىلىنىڭ پۈتۈن چىقىمى ئەرگە يۈكلەندۇ.

② 4 - سۈرە نىسا، 34 - ئايەت.

③ قاراڭ: ئەنەس ئالىم، قۇرئان كەرىم ئىزاھلىق تەرجىمىسى (ئىستانبۇل: سۈلەيمانىيە ۋەقىفە نەشرىياتى، 2017)، 209 - 210. (2 - سۈرە بەقەرە، 228 - ئايەتنىڭ ئۈچىنچى ئىزاھاتى، 49 - ئىزاھات).

④ 8 - سۈرە ئەنفال، 27 - ئايەت.

پەيغەمبەر ئەلەيھىسسالامنىڭ تۆۋەندىكى ھەدىسىمۇ بۇنى تەكىتلەيدۇ:
 ئەبۇ سەئىد خۇدرى رەزىيەللاھۇ ئەنھۇدىن رىۋايەت قىلىندۇكى،
 رەسۇلۇللاھ ئەلەيھىسسالام مۇنداق دېگەن: «قىيامەت كۈنى ئاللاھنىڭ
 ھۇزۇرىدا ئەڭ يامان ھېساپلىنىدىغان ئەر، ئايالنىڭ سىرىنى ئاشكارىلىغان
 ئەردۇر»^①.

3. ئاياللارنىڭ ئەرلىرى ئالدىدىكى مەسئۇلىيەتلىرى

1) ئىتائەت قىلىش

ئايال گۇناھ بولمايدىغان ئىشلاردا ئېرىگە ئىتائەت قىلىشى كېرەك.
 چۈنكى ئاللاھ تائالا مۇنداق دەيدۇ:

﴿... فَإِنْ أَطَعْتَكُمْ فَلَا تَبْغُوا عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا ﴿٣٤﴾﴾

«ئەگەر ئۇلار سىلەرگە ئىتائەت قىلسا، ئۇلارغا قارشى باشقا يول
 ئىزدىمەڭلار»^②.

يەنى ئەگەر ئاياللىرىڭلار سىلەرنىڭ ئىسلامغا ۋە ئەقىلگە
 بۇيرۇقلىرىڭلارنى قوبۇل قىلسا ئۇلارغا يولسىزلىق قىلماڭلار، ئۇلارنى بوزەك
 قىلىش خىيالىدا بولماڭلار.

پەيغەمبەر ئەلەيھىسسالامنىڭ تۆۋەندىكى ھەدىسلىرى ئايەتتىكى
 «ئىتائەت» نىڭ گۇناھ بولمايدىغان ئىشلار بىلەن چەكلىك ئىكەنلىكىنى
 كۆرسىتىدۇ:

«ئىتائەت پەقەتلا توغرا ئىشتا بولىدۇ؛ ئاللاھنىڭ ئالدىدا گۇناھ
 بولىدىغان ئىشتا ھېچكىمگە ئىتائەت قىلىشقا بولمايدۇ»^③، «ئاللاھقا ئاسىي
 بولۇپ تۇرۇپ ھېچقانداق مەخلۇققا ئىتائەت قىلىشقا بولمايدۇ»^④.

① مۇسلىم، «نىكاھ»، 123.

② 4 - سۇرە نىسا، 34 - ئايەت.

③ مۇسلىم، «ئىمارەت»، 39؛ ئەبۇ داۋۇد، «جىھاد»، 94؛ نەسەئى، «بەيئەت»، 34؛ ئىبنى ماجە،

«جىھاد»، 40.

④ ئەھمەد ئىبنى ھەنبەل، مۇسنەد، 1: 129، 1: 131.

(2) ئابروي، شەرەپ ۋە مال - مۈلكىنى ساقلاش

ئايال ئېرىنىڭ ئابرويىنى، شەرىپىنى ۋە ئىناۋىتىنى قوغدىشى، مال - مۈلكىگە، بالىلىرىغا ۋە ئۆي ئىشلىرىغا كۆڭۈل بۆلۈشى كېرەك. چۈنكى ئاللاھ تائالا مۇنداق دەيدۇ:

﴿... فَأَصْلِحْ قَنَاتَكَ حَفِظْتُ لِّلْغَيْبِ بِمَا حَفِظَ اللَّهُ ...﴾ (۳۵)

«ياخشى ئاياللار ئىتائەت قىلغۇچىلاردۇر ۋە ئاللاھ ساقلىغانلىقى ئۈچۈن يالغۇز چاغلىرىدا ئۆزلىرىنى ساقلىغۇچىلاردۇر»^①.

يەنى ئاللاھ تائالا ئاياللارغا مىراسىنى ھەسسە بەردى^②. ئۇلارغا چاپلانغان بوھتانلارنىڭ تۆت گۇۋاھچى بىلەن ئىسپاتلىنىشىنى تەلەپ قىلدى، ئەگەر بوھتان چاپلىغۇچى دەۋاسىنى تۆت گۇۋاھچىنىڭ گۇۋاھلىق بېرىشى بىلەن ئىسپاتلىيالمىسا، ئۇنىڭ يالغانچى ھېسابلىنىدىغانلىقىنى، شۇنداقلا سەكسەن دەرىجە ئۇرۇلىدىغانلىقىنى ئوتتۇرىغا قويدى^③. تېخى كىچىك چېغىدىلا تىرىك كۆمۈۋېتىلىدىغان ئاياللارنىڭ^④ ئىنسانىيەتنىڭ بىر پارچىسى بولغانلىقىنى ئېلان قىلدى^⑤ ۋە ئۇلارنىڭ ياخشىلىق قىلىنىشى پەرز بولغان ئانا^⑥، ئىلاھىي ئامانەت سۈپىتىدە ساقلىنىشى پەرز بولغان رەپىقە^⑦، ئاسراپ بېقىلىشى، ھىمايە قىلىنىشى، كۆڭۈل بۆلۈنۈشى ۋە مەنىۋى جەھەتتىن تەربىيەلىنىشى پەرز بولغان قىز پەرزەنت^⑧ بولغانلىقى ئەسلىتىلدى. مانا ياخشى ئاياللار ئاللاھ تائالانىڭ بۇ ئىنايەت ۋە ئىلتىپاتى سەۋەبىدىن يالغۇز

① قاراڭ: 4 - سۈرە نىسا، 34 - ئايەت.

② قاراڭ: 4 - سۈرە نىسا، 7 -، 11 -، 12 - ۋە 33 - ئايەتلەر.

③ قاراڭ: 24 - سۈرە نۇر، 4 - ئايەت.

④ قاراڭ: 16 - سۈرە نەھل، 59 - ئايەت.

⑤ قاراڭ: 3 - سۈرە ئال ئىمران، 195 - ئايەت؛ 4 - سۈرە نىسا، 25 - ئايەت؛ 9 - سۈرە تەۋبە، 71 - ئايەت؛ 49 - سۈرە ھۇجۇرات، 13 - ئايەت.

⑥ قاراڭ: 2 - سۈرە بەقەرە، 83 - ئايەت؛ 4 - سۈرە نىسا، 36 - ئايەت؛ 6 - سۈرە ئەنئام، 151 - ئايەت؛ 17 - سۈرە ئىسرا، 23 - ئايەت؛ 46 - سۈرە ئەھقاف، 15 - ئايەت.

⑦ قاراڭ: ۋىدا خۇتبىسىنىڭ ئاياللار بىلەن مۇناسىۋەتلىك بۆلۈمى (مۇسلىم، «ھەج»، 147؛ ئەبۇ داۋۇد، «مەناسىك»، 56).

⑧ قىزلار ئوغۇللارغا ئوخشاش ئاللاھنىڭ ئاتا - ئانىسىغا قىلغان ھەدىيەسىدۇر (قاراڭ: 42 - سۈرە شۇرا، 49 - ئايەت)، زىيۇنىننەت ئىچىدە بېقىلىشى ۋە ھايالىق قىلىپ تەربىيەلىنىشى كېرەك بولغان بالىدۇر (قاراڭ: 43 - سۈرە زۇخروف). شۇنىڭ ئۈچۈن قىز بالىسىغا يامان كۆز بىلەن قارىغان، يامان مۇئامىلە قىلغان ۋە ياشاش ھوقۇقىغا رىئايە قىلمىغان ئاتىلار قاتتىق ئەيىبلەندۇ، شۇنداقلا قىيامەت كۈنى جاۋابكارلىققا تارتىلىدۇ (قاراڭ: 16 - سۈرە نەھل، 58 - ۋە 59 - ئايەتلەر؛ 81 - سۈرە تەكۋىر، 8 - ئايەت).

چاغلاردا ئۆزلىرىنى ساقلايدۇ، ئۆزلىرىنى بۇلغىمايدۇ ۋە ئەرلىرىنىڭ نامىغا داغ تەگكۈزمەيدۇ. قىسقىسى ياخشى ئاياللار: «ئاللاھ ماڭا نۇرغۇنلىغان ھەق - ھوقۇقلارنى بېرىپ مېنى قوغداپتۇ، مەن ئۆزۈمنى قوغداي» دېگەن ئېتىقاد بىلەن ياشايدۇ. ئاللاھ تائالانىڭ «تۆت گۇۋاھچى بىلەن ئىسپاتلاش» بۇيرۇقىنى ھەرگىزمۇ سۇيىستېمال قىلمايدۇ.

﴿وَقُلْ لِّلْمُؤْمِنَاتِ يَعْضُرْنَ مِنْ أَبْصَرِهِنَّ وَيَحْفَظْنَ فُرُوجَهُنَّ وَلَا يُبْدِينَ

زَيْنَتَهُنَّ...﴾ (۳۱)

«مۇئمىن ئاياللارغا ئېيتقىن: نامەھرەملەرگە تىكىلىپ قارىمىسۇن، ئىپپەتلىرىنى ساقلىسۇن، زىننەتلىرىنى ئاشكارىلىمىسۇن»^①.

رەۋايەت قىلىندۇكى، رەسۇلۇللاھ ئەلەيھىسسالام مۇنداق دەيدۇ: «قارىساڭ، سېنى خۇشال قىلىدىغان، بىر ئىشقا بۇيرىساڭ ئىتائەت قىلىدىغان، يېنىدا يوق چېغىڭدا ئۆزىنى ۋە مال - مۈلكىڭنى سەن ئۈچۈن قوغدايدىغان ئايال، ئەڭ خەيرلىك ئايال دۇر»^②.

3) ئاتا - ئانىسى ۋە تۇغقانلىرىغا ياخشى مۇئامىلە قىلىش

ئايال، ئېرىنىڭ ئاتا - ئانىسىغا ۋە تۇغقانلىرىغا ياخشى مۇئامىلە قىلىشى لازىم. چۈنكى ئېرىنىڭ ئاتا - ئانىسىغا ۋە تۇغقانلىرىغا ياخشى مۇئامىلە قىلىش، ئېرىگە قىلغان ئەڭ چوڭ ياخشىلىق بولىدۇ.

خۇلاسە قىلىپ ئېيتقاندا، ئەر - ئاياللارنىڭ ھەر بىرى مەيلى ئورتاق مەسئۇلىيەتلەر بولمىسۇن، مەيلى ئۆزلىرىنىڭ زىممىسىگە ئايرىم ھالدا يۈكلەنگەن مەسئۇلىيەتلەر بولمىسۇن يۇقىرىدىكى مەسئۇلىيەتلەرنىڭ ھەممىسىگە ئەستايىدىللىق بىلەن رىئايە قىلسا، ھەم ئاللاھنىڭ ئالدىدىكى مەجبۇرىيىتىنى ئادا قىلغان بولىدۇ، ھەم ئائىلىسىنىڭ بەختلىك بولۇشىنىمۇ كاپالەتكە ئىگە قىلغان بولىدۇ.

① 24 - سۈرە نۇر، 31 - ئايەت.

② ئەبۇ داۋۇد تەيالىسى، مۇسەد، 4: 87.

§2. ئاتا - ئانىلارنىڭ مەسئۇلىيەتلىرى

پەرزەنتلەر ئاللاھ تائالانىڭ ئاتا - ئانىلارغا بەرگەن ھەدىيەسى، ئاتا قىلغان نېمىتى ۋە قوبىغان ئامانلىقىدۇر. ئاللاھ تائالا مۇنداق دەيدۇ:

﴿لِلَّهِ مُلْكُ السَّمَوَاتِ وَالْأَرْضِ يَخْلُقُ مَا يَشَاءُ يَهَبُ لِمَن يَشَاءُ إِنثًا وَيَهَبُ لِمَن يَشَاءُ الذُّكُورَ ﴿٤٩﴾ أَوْ يُزَوِّجُهُمْ ذُكْرَانًا وَإِنثًا وَيَجْعَلُ مَن يَشَاءُ عَقِيمًا إِنَّهُ عَلِيمٌ قَدِيرٌ ﴿٥٠﴾﴾

«ئاسمانلارنىڭ ۋە زېمىننىڭ پادىشاھلىقى ئاللاھقا خاستۇر. ئاللاھ خالىغىنى يارىتىدۇ، خالىغان ئادەمگە قىز پەرزەنتلەر ئاتا قىلىدۇ، خالىغان ئادەمگە ئوغۇل پەرزەنتلەر ئاتا قىلىدۇ ياكى ئۇلارغا ئوغۇل - قىز ئارىلاش پەرزەنتلەر ئاتا قىلىدۇ. ئاللاھ خالىغان ئادەمنى تۇغماس قىلىدۇ. شۈبھىسىزكى، ئاللاھ بىلگۈچىدۇر، قادىردۇر»^①.

﴿وَاللَّهُ جَعَلَ لَكُم مِّنْ أَنْفُسِكُمْ أَزْوَاجًا لَّعَلَّ لَكُمْ مِّنْ أَرْوَاحِكُمْ

بَيْنَ وَحَفَدَةٍ ... ﴿٧٢﴾﴾

«ئاللاھ سىلەرگە ئۆزۈڭلاردىن جۈپلەرنى يارىتىپ بەردى، جۈپلىرىڭلاردىن سىلەرگە بالىلار ۋە نەۋرىلەرنى يارىتىپ بەردى»^②.

﴿الْمَالُ وَالْبَنُونَ زِينَةُ الْحَيَاةِ الدُّنْيَا ... ﴿٦٦﴾﴾

«مال ۋە بالىلار دۇنيا ھاياتىنىڭ زىننىتىدۇر»^③.

﴿يَا أَيُّهَا الَّذِينَ ءَامَنُوا لَا تَحُونُوا اللَّهَ وَالرَّسُولَ وَتَحُونُوا أَمَدَانِكُمْ وَأَنْتُمْ تَعْلَمُونَ ﴿٧٧﴾﴾
 ﴿وَأَعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ ﴿٧٨﴾﴾

① 42 - سۇرە شۇرا، 49 - ۋە 50 - ئايەتلەر.

② 16 - سۇرە نەھل، 72 - ئايەت.

③ 18 - سۇرە كەھق، 46 - ئايەت.

«ئى مۇئمىنلار! ئاللاھقا ۋە ئاللاھنىڭ رەسۇلىغا خىيانەت قىلماڭلار، بىلىپ تۇرۇپ ئامانەتلىرىڭلارغا خىيانەت قىلماڭلار. بىلىڭلاركى، ماللىرىڭلار ۋە بالىلىرىڭلار سىناققۇر، ئاللاھنىڭ ھۇزۇرىدا بۈيۈك مۇكاپات بار»^①.

ئاللاھ تائالا بالىلارنى ياخشى تەربىيەلەش توغرىسىدا مۇنداق دەيدۇ:

﴿... وَقُلْ رَبِّ ارْحَمْهُمَا كَمَا رَبَّيَانِي صَغِيرًا ۝٢٤﴾

«ئاتا - ئاناڭ ئۈچۈن مۇنداق دەپ دۇئا قىلغىن: رەببىم! ئاتا - ئانام مېنى كىچىكلىكىمدە تەربىيىلىگەندەك، سەن ئۇلارغا مەرھەمەت قىلغىن»^②.

بۇ ئايەت ئاتا - ئانىنىڭ ئۆز پەرزەنتلىرىنى كىچىك چاغلىرىدا ياخشى تەربىيەلىشىنىڭ لازىملىقىغا دالالەت قىلدۇ. چۈنكى پەقەت ياخشى تەربىيەلەنگەن پەرزەنتلەرلا ئاتا - ئانىسىنىڭ ئارقىسىدىن خەيرلىك دۇئا قىلدۇ.

﴿يَا أَيُّهَا الَّذِينَ ءَامَنُوا قُوا أَنفُسَكُمْ وَأَهْلِيكُمْ نَارًا ... ۝٦﴾

«ئى مۇئمىنلار! ئۆزۈڭلارنى ۋە ئائىلەڭلەرنى ئوتتىن ساقلاڭلار»^③.

يۇقىرىدىكى ئايەتلەر ئاتا - ئانىلارغا ئۆز پەرزەنتلىرىنى تەربىيەلەش، يېتەكلەش، ئوقۇتۇش ۋە ئۇلارغا دائىم كۆز - قۇلاق بولۇش قاتارلىق مەسئۇلىيەتلەرنى يۈكلەيدۇ. ئاتا - ئانىلارنىڭ بۇ مەسئۇلىيەتلىرىنى ئادا قىلىشى ئاللاھنىڭ ھەدىيەسىگە تەشەككۈر ئېيتقانلىق، نېمىتىگە شۈكۈر قىلغانلىق ۋە ئاماننىنى قوغدىغانلىق بولىدۇ. ئۇ مەسئۇلىيەتلەر تۆۋەندىكىچە:

① 8 - سۈرە ئەنفال، 27 - ۋە 28 - ئايەتلەر.

② 17 - سۈرە ئىسرا، 24 - ئايەت.

③ 66 - سۈرە تەھرىم، 6 - ئايەت.

1. تۇغۇلغان ھامان قۇلىقىغا ئەزان ئوقۇش

ئەبۇ رافىئ رەزىيەللاھۇ ئەنھۇ مۇنداق دەيدۇ: مەن پەيغەمبەر ئەلەيھىسسالامنىڭ نەۋرىسى ھەسەن تۇغۇلغاندا قۇلىقىغا نامازغا ئوقۇغاندەك ئەزان ئوقۇغىنىنى كۆردۈم.^①

بالا تۇغۇلغاندا قۇلىقىغا ئەزان ئوقۇش، بالىنى ئاتا قىلغان ئاللاھقا شۈكۈر ئېيتقانلىق ھەمدە بالىغا تۇنجى قېتىم ئىسلامنىڭ شۇئارىنى ۋە ئىماننىڭ شەرتىنى ئاڭلاتقانلىق بولىدۇ.

2. ئېغىزلاندۇرۇش ۋە بەرىكەت تىلەش

ئېغىزلاندۇرۇش - بالىنى تازىلاپ ئاغزىغا بىرىنچى قېتىم يېمەكلىك سالماق (خورما سالسا تېخىمۇ ياخشى) دېگەن بولىدۇ. بۇنىڭ ئۇسۇلى مۇنداق: خورما ياكى باشقا بىر يېمەكلىك ناھايىتى يۇمشاق چاينىلىپ بالىنىڭ ئاغزىغا سېلىنىدۇ، ئاندىن ناھايىتى سىلىق شەكىلدە بالىنىڭ ئاغزى ئوڭ - سولغا ھەرىكەتلەندۈرۈلىدۇ، نەتىجىدە بالىنىڭ ئاغزىغا سېلىنغان نەرسە گېلىدىن ئۆتۈپ كېتىدۇ.

بالا ئانىسىنىڭ قورسىقىدا چاغدا كىندىك نەيچىسى ئارقىلىق، تۇغۇلغاندىن كېيىن ئېغىزى ئارقىلىق ئوزۇقلىنىدۇ. ئۇنىڭ تۇغۇلۇپ ئېغىزى ئارقىلىق ئالىدىغان ئوزۇقى دەسلەپتە ئانىسىنىڭ سۈتى، كېيىنچە ئاللاھ تائالا يەر يۈزىدە ياراتقان يېمەك - ئىچمەك بولىدۇ. ئۇنىڭ دۇنياغا كۆز ئېچىپ تۇنجى بولۇپ ئېغىزى ئارقىلىق ئوزۇقلىنىشى ئەنە شۇ شەكىلدە باشلىنىدۇ.

ئېغىزلاندۇرۇشنى تەقۋادار، سالھ بىر كىشىنىڭ قىلىشى ئەۋزەل. بالىنى ئېغىزلاندۇرغان كىشى ئۇنىڭغا ئاللاھتىن بەرىكەت تىلەيدۇ.

ئەبۇ بەكر سىددىق رەزىيەللاھۇ ئەنھۇنىڭ قىزى ئەسما رەزىيەللاھۇ ئەنھۇ مۇنداق دەيدۇ: ھامىلىدارلىق مۇددىتىنى تاماملىغان چىغىمدا مەككىدىن چىقتىم، مەدىنىگە كېلىپ قۇباغا چۈشتۈم، قۇبادا تۇغدۇم، ئاندىن بالىنى رەسۇلۇللاھ ئەلەيھىسسالامنىڭ يېنىغا ئېلىپ كەلدىم، رەسۇلۇللاھ ئەلەيھىسسالام بالىنى قۇچىقىدا قويدى، ئاندىن خورما تەلەپ قىلدى، خورما

① ئەبۇ داۋۇد، «ئەدەب/ ئەبۇابۇ نەۋم»، 115؛ تىرمىزى، «ئەداھى»، 17؛ ئەھمەد ئىبنى ھەنبەل، مۇسنەد، 39: 297.

كەلتۈرۈلگەن ئىدى، ئۇنى چايناپ بالىنىڭ ئاغزىغا قويدى، بالىنىڭ قورسىقىغا تۇنجى بولۇپ كىرگەن نەرسە رەسۇلۇللاھ ئەلەيھىسسالامنىڭ تۈكۈرۈكى بولدى، ئاندىن بالىنى خورما بىلەن ئېغىزلاندىردى، ئاندىن بالا ئۈچۈن دۇئا قىلدى ۋە بەرىكەت تىلىدى ①.

ئەبۇ مۇسا ئەشئەرى رەزىيەللاھۇ ئەنھۇ مۇنداق دەيدۇ: مېنىڭ بىر ئوغلۇم تۇغۇلغان ئىدى. ئۇنى پەيغەمبەر ئەلەيھىسسالامنىڭ يېنىغا ئېلىپ كەلدىم. پەيغەمبەر ئەلەيھىسسالام ئوغلۇمغا ئىبراھىم دەپ ئىسىم قويدى، ئاندىن ئېغىزلاندىردى ۋە ئۇنىڭغا بەرىكەت تىلىدى ②.

3. ئېمىتىش

ئاللاھ تائالا مۇنداق دەيدۇ:

﴿وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْمِ الرِّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا لَا تُضَارَّ وَالِدَةٌ بَوْلِهَا وَلَا مَوْلُودٌ لَهُ بِوَلَدِهِ وَعَلَى الْوَارِثِ مِثْلُ ذَلِكَ فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا وَإِنْ أَرَدْتُمْ أَنْ تَسْرِعُوا فَأَوْلَادَكُمْ فَلَا جُنَاحَ عَلَيْكُمْ إِذَا سَلَّمْتُمْ مَا آتَيْتُم بِالْمَعْرُوفِ وَاتَّقُوا اللَّهَ وَعَلِمُوا أَنَّ اللَّهَ بِمَا تَعْمَلُونَ بَصِيرٌ﴾

«ئانىلار بالىلىرىنى تولۇق ئىككى يىل ئېمىتىدۇ. بۇ ئېمىتىشنى تاماملىماقچى بولغانلار ئۈچۈندۇر. ئاتىلار ئۇلارغا يېمەك - ئىچمەك ۋە كىيىم - كېچەك بېرىشى كېرەك. ھېچكىم كۈچى يەتمەيدىغان ئىشقا تەكلىپ قىلىنمايدۇ. ئانا بالىسى سەۋەبلىك زىيانغا ئۇچرىتىلمىسۇن، ئاتىمۇ بالىسى سەۋەبلىك زىيانغا ئۇچرىتىلمىسۇن. مېراسچىنىڭ مەسئۇلىيىتىمۇ شۇنىڭغا ئوخشاشتۇر. ئەگەر ئانا - ئانا ئۆزئارا كېڭىشىپ ئۆز رازىلىقلىرى بىلەن بالىنى ئىككى يىل توشماستىن ئەمچەكتىن ئايرىۋەتسە، ھېچ گۇناھكار بولمايدۇ. ئەگەر بالىلىرىڭلارنى ئىنىڭئانىلارغا ئېمىتمەكچى بولساڭلار،

① بۇخارى، «مەناقىبۇل ئەنسا»، 45، «ئەققە»، 1؛ مۇسلىم، «ئاداب»، 26.

② بۇخارى، «ئەققە»، 1؛ مۇسلىم، «ئاداب»، 24.

بېرىدىغىنىڭلارنى مەئزۇق بويىچە تاپشۇرساڭلار سىلەرگە ھېچ گۇناھ يوق. ئاللاھقا تەقۋادارلىق قىلىڭلار. بىلىڭلاركى، ئاللاھ قىلمىشىڭلارنى كۆرۈپ تورغۇچىدۇر»^①.

بۇ ئايەت دالالەت قىلىدۇكى، بالىنىڭ ئانىسىنى ئېمىش ھەققى بار. ئېنىكئانىلارغا ئېمىتىشكەمۇ بولىدۇ. ئىشقىلىپ بالىنىڭ تۇغۇلۇپ بىر مۇددەت ئانىسىنى ياكى ئىنىكئانىسىنى ئېمىش ھەققى بار. ئەگەر بالىنى تالاق قىلىنغان ئانىسى ئېمىتسە، بۇ ئانىنىڭ يېمەك - ئىچمىكىنى ۋە كىيىم - كىچىكىنى بالىنىڭ ئانىسى بېرىشى كېرەك. ئەگەر ئاتا ئۆلۈپ كەتكەن بولسا، ۋارىسلىرى بېرىدۇ. ئەگەر ئاتا بالىنى ئىنىكئانىغا ئېمىتمەكچى بولسا، ئىنىكئانىنىڭ ھەققىنى (دېيىشكەن بويىچە ئېمىتىش ھەققىنى) تولۇق بېرىشى كېرەك. بۇ ئىشنى سۈت پاراشوكى ياكى ھايۋان سۈتى بىلەن «بېجىرگەنلەر» بالىنىڭ ئېمىش ھەققىنى ئادا قىلمىغان بولىدۇ.

ئىككى يىل توشماستىن ئانا قايتا ھامىلىدار بولۇپ بالىغا سۈتى زىيان قىلىش ياكى قانداقلا بىر سەۋەب تۈپەيلىدىن ئاتا - ئانا ئۆزئارا مەسلىھەتلىشىپ ۋە رازى بولۇشۇپ بالىنى ئەمچەكتىن بۇرۇن ئايرىۋەتسە ھەر ئىككىلىسى گۇناھكار بولمايدۇ. شۇنىڭدەك، ئەگەر ئانا كېسەللىكى سەۋەبىدىن بالىنى ھېچ ئېمىتمەلمىسە ياكى ۋاقىتتىن ئىلگىرى ئايرىۋېتىشكە مەجبۇر بولۇپ، مۇددەتتىن بۇرۇن ئايرىۋەتسە گۇناھكار بولمايدۇ. چۈنكى «ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ»^②.

4. ئىسىم قويۇش

ئۆز ۋاقتىدا ئاللاھ تائالا پەرىشتىلەرگە: ﴿إِنِّي خَالِقُ بَشَرًا مِّن طِينٍ - مەن لايدىن ئىنسان يارىتىمەن﴾^③ دېگەن، يارىتىپ بولغاندىن كېيىن ئۇنى «ئى ئادەم!»^④ دەپ چاقىرغان. يەر يۈزىدە ئايرىدە بولغان تۇنجى ئىنسانغا ئاللاھ تائالا تەرىپىدىن بۇ شەكىلدە ئىسىم قويۇلغان. ئاندىن ئاللاھ تائالانىڭ ئۆگىتىشى ۋە ئىلھام قىلىشى بىلەن ئادەم ئەلەيھىسسالام ئۆز بالىلىرىغا،

① 2 - سۈرە بەقەرە، 233 - ئايەت.

② قارالڭ: 2 - سۈرە بەقەرە، 286 - ئايەت.

③ قارالڭ: 38 - سۈرە ساد، 71 - ئايەت.

④ قارالڭ: 2 - سۈرە بەقەرە، 33 - ۋە 36 - ئايەتلەر؛ 7 - سۈرە ئەئرا، 19 - ئايەت؛ 20 - سۈرە تاھا،

117 - ۋە 120 - ئايەتلەر.

بالىلىرى بالىلىرىغا ئىسىم قويغان ۋە بۇ ئىش ئەۋلادتىن ئەۋلادقا مۇشۇنداق داۋاملىشىپ كەلگەن. بۇنى ئاللاھ تائالانىڭ زەكەرىييا ئەلەيھىسسالامغا قىلغان مۇنۇ سۆزى كۆرسىتىدۇ:

﴿يَزْكِرِيَا إِنَّا نُبَشِّرُكَ بِغُلَامٍ أَصْمُومٍ يَخْبَى لَمْ نَجْعَلْ لَهُ مِنْ قَبْلُ سَمِيًّا ﴿٧﴾﴾

«ئى زەكەرىييا! ساڭا خوش خەۋەر: يەھيا ئىسىملىك ئوغلۇڭ بولىدۇ. بىز ئىلگىرى ھېچكىمنى ئۇنىڭغا ئىسىمداش قىلمىدۇق»^①.

دېمەك، شۇ ۋاقىتقىچە دۇنياغا كەلگەن ھەر ئىنساننىڭ ئىسمى بار، لېكىن ئۇلارنىڭ ئىچىدە يەھيا ئىسىملىك ھېچكىم يوق.

مۇناسىۋەتلىك باشقا بىر ئايەت مۇنداق:

﴿قَلَمًا وَضَعْتُهَا قَالَتْ رَبِّ إِنِّي وَضَعْتُهَا أُنْثَىٰ وَاللَّهُ أَعْلَمُ بِمَا وَضَعْتَ وَلَيْسَ الذَّكَرُ

كَالْأُنْثَىٰ ۗ وَإِنِّي سَمَّيْتُهَا مَرْيَمَ ۗ وَإِنِّي أُعِيدُهَا بِنَاكِ وَذَرَيْتَهَا مِنَ الشَّيْطَانِ الرَّجِيمِ ﴿٣١﴾﴾

«ئۇ ئايال قىزنى تۇغقاندا: «رەببىم! بۇنى قىز تۇغدۇم» - ھالبۇكى، ئاللاھ ئۇنىڭ نېمە تۇغقانلىقىنى ئوبدان بىلىدۇ - «ئوغۇل قىزغا ئوخشاش ئەمەس. مەن بۇنىڭ ئىسمىنى مەريەم قويدۇم. رەببىم! سەن بۇنى ۋە بۇنىڭ ئەۋلادىنى ئۆز پاناھىڭغا ئېلىپ تاش ئېتىلغۇچى شەيتاندىن ساقلىغىن» دېدى»^②.

بۇ ئايەتلەر دالالەت قىلىدۇكى، تۇغۇلغان ھەر بالغا دۇنياغا كۆز ئېچىپ ئۇزۇن ئۆتمەي ئىسىم قويۇلىدۇ ۋە بەخت - سائادىتى ئۈچۈن دۇئا قىلىنىدۇ.

مۇناسىۋەتلىك بەزى ھەدىسلەر:

• ئەبۇ دەردائ رەزىيەللاھۇ ئەنھۇدىن رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن: «شۈبھىسىزكى، سىلەر قىيامەت كۈنى ئۆزۈڭلارنىڭ ۋە ئاتىلىرىڭلارنىڭ ئىسىملىرى بىلەن چاقىرىلسىلەر. شۇنىڭ ئۈچۈن چىرايلىق ئىسىم قويۇڭلار»^③.

① 19 - سۈرە مەريەم، 7 - ئايەت.

② 3 - سۈرە ئال ئىمران، 36 - ئايەت.

③ ئەبۇ داۋۇد، «ئەدەب»، 68؛ ئەھمەد ئىبنى ھەنبەل، مۇسنەد، 36: 23.

● ئابدۇللاھ ئىبنى ئۆمەر رەزىيەللاھۇ ئەنھۇمادىن رىۋايەت قىلىندۇكى، رەسۇلۇللاھ مۇنداق دېگەن: «ئىسىملارنىڭ ئاللاھقا ئەڭ ياخشى كۆرۈلىدىغىنى «ئابدۇللاھ» ۋە «ئابدۇررەھمان» دۇر»^①.

● ئەبۇ ۋەھب رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: «پەيغەمبەرلەرنىڭ ئىسىملىرى بىلەن ئىسىم قويۇڭلار، ئىسىملارنىڭ ئاللاھقا ئەڭ ياخشى كۆرۈلىدىغىنى «ئابدۇللاھ» ۋە «ئابدۇررەھمان» دۇر، ئەڭ توغرىسى ھارس (دېھقان) ۋە ھەمام (ھىممەتلىك) دۇر، ئەڭ سەت بولغىنى ھەرپ (ئورۇش، جەڭ) ۋە مۇررە (ئاچچىق) دۇر»^②.

دېمەككى، ئوغۇل بالىنىڭ ئىسمىنى ئاللاھ تائالانىڭ بىرەر ئىسمىنىڭ بېشىغا ئابدۇ (بەندە) قوشۇپ قويۇش ياكى قۇرئان كەرىمدە زىكىر قىلىنغان پەيغەمبەرلەرنىڭ بىرىنىڭ ئىسمىنى قويۇش ۋە ياكى ھەر مۇسۇلمان ئۆز ئەنئەنىسى بويىچە يامانلىق ئىپادىلەيدىغان بىر ئىسمىنى قويۇش چىرايلىق ئىسىم قويغانلىق بولىدۇ. شۇنىڭ ئۈچۈن بالغا ئىسىم تاللىغاندا ئىسمىنىڭ مەنىسىگە دىققەت قىلىش كېرەك.

قىز بالغا كەلسەك، ھەر مۇسۇلمان ئۆزىنىڭ مىللىي ئۆرپ - ئادىتى بويىچە ياخشى مەنە ئىپادىلەيدىغان بىرەر ئىسمىنى قويسا چىرايلىق ئىسىم قويغان بولىدۇ.

ئىسىم قويۇش بالىنىڭ ئەقىقىسىنى بەرگەن كۈنى (تۇغۇلۇپ يەتتىنچى كۈنى ياكى ئۈستىدىن كېيىنكى تاق كۈنلەرنىڭ بىرى) ئائىلە - تاۋابىئات ۋە يېقىن - يورۇقلارنىڭ ئىچىدە بۇ بالىنىڭ ئىسمى مۇنداق بولسۇن دەپ بىر ئىسمىنى ئېلان قىلىش بىلەن بولىدۇ.

بۇ ئىش بىزنىڭ دىيارىمىزدا بالا تۇغۇلۇپ بىرقانچە كۈندىن كېيىن بىر كۈن تەيىنلەپ شۇ كۈنى يىغىلغان يېقىن - يورۇق ۋە ئۇرۇق - تۇغقانلارنىڭ ئىچىدە مەھەللىنىڭ ئىمامى ياكى باشقا بىرەر ئەھلى ئىلىمنىڭ بالىنى قۇچىقىغا ئېلىپ، قىبلىگە يۈز كەلتۈرۈپ ئۆرە تۇرۇپ ئەزان - تەكبىر ئوقۇپ ئېلان قىلىشى بىلەن قىلىنىپ كەلمەكتە. بۇ ئادەت باشتا بالا تۇغۇلغاندا

① ئەبۇ داۋۇد، «ئەدەب»، 68؛ ترمىزى، «ئەدەب»، 64؛ ئىبنى ماجە، «ئەدەب»، 30.

② ئەبۇ داۋۇد، «ئەدەب»، 68.

ئوقۇلىدىغان ئەزاننى توغرا ئوقۇلسۇن دېگەن ئۈمىد بىلەن بىرەر ئەھلى ئىلىمگە ياكى تەقۋادار بىرەر كىشىگە ۋە ياكى ياشتا چوڭراق بىرەر كىشىگە ئوقۇتۇش ۋە بالىنىڭ ئىسمىنى مۇشۇ چاغدا شۇ كىشىگە ئېلان قىلدۇرۇش بىلەن باشلىنىپ زاماننىڭ ئۆتۈشى بىلەن كۈنىمىزدىكى شەكلىنى ئالغان بولۇشى مۇمكىن. ئۇنداقتا بۇ ئادەت مۇشۇ بويىچە داۋاملاشسىمۇ يەنى بالىنىڭ ئىسمىنى بۇ شەكىلدە قويۇشقىمۇ بولىدۇ.

5. ئەقىقىسىنى بېرىش

بالا تۇغۇلغان ھەپتىسى سويۇلىدىغان قۇربانلىق ئەقىقە، ئۇنى شۇ چاغدا سويۇش ئەقىقە قىلىش، ئەقىقە بېرىش دەپ ئاتىلىدۇ^①. بۇ ئىش ئۇيغۇر مۇسۇلمانلىرىنىڭ ئارىسىدا بۇرۇن بىلىنمىگەن ۋە ئادەت بولمىغان بولسىمۇ يېقىنقى زامانلاردا پەيدا بولدى ۋە كۈندىن كۈنگە تەرەققىي قىلىۋاتىدۇ. بۇنى پۈتۈن كۈچى بىلەن ھە دەپ «تەبلىغ» قىلىۋاتقانلارنىڭ بەزىسى ئۇ قەدەر ئاشۇرۇۋەتتىكى، ئۆز ۋاقتىدا ئاتا - ئانىسى ئەقىقىسىنى بەرمىگەن كىشىلەرنى قانچە ياشقا كىرگەن بولۇشىدىن قەتئىينەزەر ئۆز ئەقىقىسىنىڭ قازاسىنى قىلىشقا «ئەمر» قىلدى. شۇنىڭ بىلەن جەمئىيەتتە 40، 50، ... ياشلارغا كىرىپ قالغان ئادەملەر ئۆز ئەقىقىلىرىنى بېرىدىغان ئادەت پەيدا بولدى. ھالبۇكى، ئىسلام دىنى ئىنسانلارنى ئۆز ۋاقتىدا ئاتا - ئانىسى ئادا قىلمىغان بۇ خىل سۈننەتنىڭ (سۈننەت دېيىلگەن تەقدىردە) قازاسىنى قىلىشقا بۇيرۇش ئۇياقتا تۇرسۇن، ئۆز ۋاقتىدا ئاتا - ئانىسى ئادا قىلمىغان پەرزنىڭ قازاسىنى قىلىشقىمۇ بۇيرۇمايدۇ. چۈنكى بۇ دىن ھېچكىمنىڭ گۇناھىنى ھېچكىمگە يۈكلىمەيدۇ^②.

ئىسلام دىنىنىڭ ئاساسىي مەنبەسى بولغان قۇرئان كەرىمدە ئەقىقە توغرىسىدا بىرەر ئىشارەتمۇ يوق. لېكىن ھەدىس كىتابلىرىدا پەرقلىق بىرقانچە رىۋايەت زىكىر قىلىنىدۇ. شۇنىڭ ئۈچۈن مەزھەپ ئۆلىمالىرىنىڭ بۇ ھەقتىكى كۆزقاراشلىرىمۇ پەرقلىق بولغان. مەزكۇر رىۋايەت ۋە كۆزقاراشلار تۆۋەندىكىچە:

① زۇھەيلى، ئەلفىقھۇل ئىسلامىيۇ ۋە ئەدىللەتۇھۇ، 4: 284.

② قاراڭ: 6 - سۈرە ئەنئام، 164 - ئايەت؛ 17 - سۈرە ئىسرا، 15 - ئايەت؛ 35 - سۈرە فاتىر، 18 -

ئايەت؛ 39 - سۈرە زۇمەر، 7 - ئايەت؛ 53 - سۈرە نەجم، 38 - ئايەت.

1) مۇناسىۋەتلىك ھەدىسلەر

• سەمۇرە ئىبنى جۇندۇب رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام مۇنداق دېگەن: بالا ئەققىسىگە باغلىنىپ قالدۇ. (يەنى بالىنىڭ ياخشى يېتىلىشى ئەققىسىگە باغلىق) ئەققە بالا تۇغۇلۇپ يەتتىنچى كۈنى بوغۇزلىنىدۇ، ئۇ كۈنى بالىنىڭ چېچى چۈشۈرۈلىدۇ ۋە ئىسمى قويۇلىدۇ.^①

• ئىبنى ئۆمەر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام بالا تۇغۇلۇپ يەتتىنچى كۈنى ئىسمىنى قويۇشقا، يۈيۈپ پاكلاشقا ۋە ئەققىسىنى بېرىشكە بۇيرۇدى.^②

• رىۋايەت قىلىندۇكى، ئۇمۇمۇ كۇرۇز رەزىيەللاھۇ ئەنھا مۇنداق دەيدۇ: رەسۇلۇللاھ ئەلەيھىسسالامنىڭ مۇنداق دېگەنلىكىنى ئاڭلىدىم: ئوغۇل بالا ئۈچۈن بىر - بىرىگە ئوخشاش ئىككى قوي، قىز بالا ئۈچۈن بىر قوي سويۇلىدۇ، قويلارنىڭ ئەركەك ياكى چىشى بولۇشىنىڭ پەرقى يوق.^③

• رىۋايەت قىلىندۇكى، ئىبنى ئابباس رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام نەۋرىلىرى ھەسەن ۋە ھۇسەين ئۈچۈن بىردىن قوچقار ئەققە بەردى.^④

نەسەئىنىڭ رىۋايىتىدە «ئىككىدىن قوچقار ئەققە بەردى» دەپ زىكر قىلىندۇ.

• ئەمر ئىبنى شۇئەيبىتىن، ئۇ دادىسىدىن، ئۇمۇ دادىسىدىن رىۋايەت قىلىندۇكى، رەسۇلۇللاھ ئەلەيھىسسالامدىن ئەققە توغرىسىدا سوئال سورالغان ئىدى، «ئاللاھ ئۇقۇق (مۇناسىۋەتنى ئۈزۈش)نى ياخشى كۆرمەيدۇ» دېدى، ئۇ بۇ ئىسمىنى ياققۇرمىغاندەك كۆرۈنەتتى ۋە مۇنداق دېدى: «بىر كىشىنىڭ بالىسى تۇغۇلسا ۋە بالىسى ئۈچۈن قۇربانلىق قىلىشنى خالىسا قۇربانلىق

① ئەبۇ داۋۇد، «ئەداھى»، 21؛ تىرمىزى، «ئەداھى»، 23؛ نەسەئى، «ئەققە»، 5.

② ئەبۇ داۋۇد، «ئەداھى»، 21؛ تىرمىزى، «ئەداھى»، 23، «ئەدەب»، 63؛ نەسەئى، «ئەققە»، 5؛ ئىبنى

ماجە، «زەبائىھ»، 1.

③ ئەبۇ داۋۇد، «ئەداھى»، 21؛ تىرمىزى، «ئەداھى»، 17؛ نەسەئى، «ئەققە»، 3.

④ ئەبۇ داۋۇد، «ئەداھى»، 21؛ نەسەئى، «ئەققە»، 4.

قىلسۇن، ئوغۇل بالا ئۈچۈن ئوخشاش ئىككى قوي، قىز بالا ئۈچۈن بىر قوي»^①.

ئىمام مالىكىنىڭ رىۋايىتىدە «رەسۇلۇللاھ ئەلەيھىسسالام: «مەن ئۇقۇقنى (مۇناسىۋەتنى ئۈزۈش) ياخشى كۆرمەيمەن» دېدى» دېگەن پەرقلق ئىپادە زىكر قىلىندۇ. بۇ رىۋايەتنىڭ قالغان يەرلىرى يۇقىرىدىكى بىلەن ئوخشاش.

● رىۋايەت قىلىندۇكى، ئەبۇ بۇرەيدە رەزىيەللاھۇ ئەنھۇ مۇنداق دەيدۇ: «جاھىلىيەت دەۋرىدە ئارىمىزدىن بىرىنىڭ ئوغۇل بالىسى تۇغۇلسا بىر قوي سوياتتى ۋە قوينىڭ قېنىنى بالىنىڭ بېشىغا سۈرەتتى. ئىسلام كەلگەندىن كېيىن بىر قوي بوغۇزلايدىغان، بېشىنى چۈشۈرتىدىغان ۋە زەپە سۈرىدىغان بولدۇق»^②.

● ئەبى رافىئ رەزىيەللاھۇ ئەنھۇ مۇنداق دەيدۇ: فاتىمە ھەسەنى تۇغقاندا رەسۇلۇللاھقا: يا رەسۇلەللاھ! ئوغلۇم ئۈچۈن يەتتىنچى كۈنى ئەقىقە بېرەيمۇ؟ دېدى، رەسۇلۇللاھ: «ياق، لېكىن ئۇنىڭ چېچىنى چۈشۈرتكىن، چاچنىڭ ئېغىرلىقىدەك كۈمۈشنى ئەھلى سۇففىگە ياكى مىسكىنلەرگە سەدىقە قىلغىن» دېدى، فاتىمە بۇنى قىلدى، كېيىن ھۈسەيىنى تۇغقاندىمۇ شۇنداق قىلدى»^③.

2) مەزھەپ ئالىملىرىنىڭ كۆزقاراشلىرى

(1) ھەنەفىي مەزھىپى

ئەقىقە جاھىلىيەتتە بار ئىدى، ئىسلامنىڭ دەسلەپكى مەزگىلىدە مۇسۇلمانلار ئەقىقە قىلغان ۋە قۇربان ھېيت قۇربانلىقىنىڭ يولغا قويۇلۇشى بىلەن ئەمەلدىن قالغان. شۇڭا ئۇنى خالىغان كىشى قىلسۇن، خالىغان كىشى قىلمىسۇن. ئۇنىڭ ئەمەلدىن قالغانلىقىنى ئائىشە رەزىيەللاھۇ ئەنھانىڭ: «قۇربان ھېيت قۇربانلىقى ئىلگىرىكى پۈتۈن قۇربانلىقلارنى ئەمەلدىن قالدۇردى» دېگەن سۆزى ئىسپاتلايدۇ. ئائىشە رەزىيەللاھۇ ئەنھانىڭ بۇنى رەسۇلۇللاھ ئەلەيھىسسالامدىن ئاڭلىغانلىقى ئۈچۈن دېگەنلىكى ئېنىق،

① ئەبۇ داۋۇد، «ئەداھى»، 21: مۇۋەتتا، «ئەقىقە»، 1.

② ئەبۇ داۋۇد، «داھايا»، 21.

③ ئەھمەد ئىبنى ھەنبەل، مۇسنەد، 1: 334، 45: 163.

چۈنكى بىر ھۆكۈمنىڭ ئەمەلدىن قالغانلىقىنى ئىجتىھات بىلەن بىلگىلى بولمايدۇ^①.

ھەنەفىي مەزھىپىدە كۈچكە ئىگە بولغان كۆزقاراش ئەنە شۇنىڭدىن ئىبارەت. يەنى بۇ مەزھەپتە ئەقىقە قىلىشنىڭ ھۆكىمى مۇباھتۇر. لېكىن ئەبۇ ھەنىفە رەھىمەھۇللاھنىڭ چوڭ تالىپلىرىدىن ۋە مەزھەپنىڭ پېشقەدەم ئۆلىمالىرىدىن بىرى بولغان ئىمام مۇھەممەد رەھىمەھۇللاھ ئەقىقە قىلىشنى مەكرۇھ دەپ قارايدۇ. كاسانى بۇ ھەقتە مۇنداق دەيدۇ:

مۇھەممەد رەزىيەللاھۇ ئەنھۇ ئەلجامئۇسسەغىر (ناملىق كىتابى)دا: «ئوغۇل بالا ئۈچۈنمۇ، قىز بالا ئۈچۈنمۇ ئەقىقە قىلىنمايدۇ» دېدى ۋە ئەقىقە قىلىشنىڭ مەكرۇھ ئىكەنلىكىگە ئىشارەت قىلدى. ئۇنىڭ دەلىلى مۇنداق: ئەقىقە نەپلە ئەمەل ئىدى، بىر ئىشنىڭ نەپىلىكى ئەمەلدىن قالدۇرۇلسا مەكرۇھلۇقى مۇئەييەنلىشىدۇ^②.

(2) مالىكىي مەزھىپى

ئەقىقە قىلىش مۇسۇلمانلارنىڭ ئەمىلىدىن بولۇپ كەلگەن مۇستەھەپ ئىشتۇر. ئۇ پەرزىمۇ ئەمەستۇر، مۇھىم سۈننەتمۇ ئەمەستۇر. لېكىن ئۇنى قىلىش مۇستەھەپ (ياخشى) بولىدۇ. چۈنكى رەسۇلۇللاھ ئەلەيھىسسالامنىڭ قىزى فاتىمە رەزىيەللاھۇ ئەنھانىڭ ئىككى ئوغلى ھەسەن ۋە ھۇسەين ئۈچۈن ئەقىقە بېرىلگەن. ئەقىقە قىلىنىدىغان مالنىڭ قۇربانلىق قىلىشقا بولىدىغان مال بولۇشى لازىم، كور، توكۇر، قوتۇر، مۇڭگۈزى سۇنۇق ياكى كېسىك مالنى ئەقىقە قىلىشقا بولمايدۇ. يۇڭنى قىرقلمايدۇ، تېرىسى سېتىلمايدۇ، گۆشىدىن ھېچ نەرسە سېتىلمايدۇ. ئەقىقنى بوغۇزلاش ۋاقتى قۇربانلىقنى بوغۇزلاش ۋاقتىدۇر، يەنى بالا تۇغۇلۇپ يەتتىنچى كۈننىڭ چاشگاھ ۋاقتىدۇر. بالا قىز بولسۇن، ئوغۇل بولسۇن پەرقى يوق، ھەر بىرى ئۈچۈن بىر ئەقىقە قىلىنىدۇ. ئەگەر بالا قوشكېزەك بولسا، ھەر بالا ئۈچۈن ئايرىم - ئايرىم بىردىن ئەقىقە قىلىش كېرەك^③.

① ئالاھۇدىدىن ئەبۇ بەكر ئىبنى مەسئۇد ئىبنى ئەھمەد كاسانى، بەدائىئۇسسانائىئە فى تەرتىبىششەرائىئە (قاھىرە: دارۇل ھەدىس، ھ 1426 / م 2005)، 5: 69.

② كاسانى، بەدائىئە، 5: 69.

③ ئەبۇ ئابدۇللاھ مالىك ئىبنى ئەنەس ئىبنى مالىك ئىبنى ئامىر ئەلئەسبەھى ئەلمەدەنى، ئەلمۇدەۋۋنە (بېيرۇت: دارۇل كۈتۇبىل ئىلمىيە، ھ 1415 / م 1994)، 1: 554.

ئەقىقنىڭ گۆشىدىن ئۆي ئەھلى، قوشنىلار، بايلار ۋە پېقىرلەر يېسە بولىدۇ. ئىنسانلارغا سۇنۇشقا بولىدۇ. يەنى ئەقىقنىڭ گۆشىنى خۇددى قۇربانلىقنىڭ گۆشىگە ئوخشاش خالىغانى يېيىشكە، خالىغانى سەدىقە قىلىشقا، خالىغانى باشقىلارغا سۇنۇشقا بولىدۇ. ئەقىقە قىلغان ئۆيگە باشقىلارنى چاقىرىپ يېگۈزۈشتىن، گۆشىنى ئۇلارنىڭ ئۆيلىرىگە ئاپىرىپ بېرىش ياخشىدۇر^①.

(3) شافىئىي ۋە ھەنبەلىي مەزھەپلىرى

ئەقىقە سۈننەتتۇر، چۈنكى پەيغەمبەر ئەلەيھىسسالام ھەسەن ۋە ھۈسەين ئۈچۈن ئەقىقە قىلغان. ئەقىقە پەرز ئەمەس، چۈنكى پەيغەمبەر ئەلەيھىسسالام ئۇنىڭ توغرىسىدا سورالغاندا: «مەن ئۇقۇق (مۇناسىۋەتنى ئۈزۈش)نى ياخشى كۆرمەيمەن. بىر كىشىنىڭ بالىسى تۇغۇلسا ۋە بالىسى ئۈچۈن قۇربانلىق قىلىشنى خالىسا قۇربانلىق قىلسۇن» دېگەن. رەسۇلۇللاھ ئەلەيھىسسالامنىڭ بۇ ئىشنى بالىسى تۇغۇلغان كىشىنىڭ خاھىشىغا قويۇشى ئۇنىڭ پەرز ئەمەسلىكىگە دالالەت قىلىدۇ.

سۈننەت ئوغۇل بالغا ئىككى قوي، قىز بالغا بىر قوي ئەقىقە قىلىشتۇر. چۈنكى ئۇمۇ كۈزنىڭ ئېيتىشىچە رەسۇلۇللاھ ئەلەيھىسسالام: «ئوغۇل بالغا ئوخشاش ئىككى قوي، قىز بالغا بىر قوي» دېگەن. ئۇنىڭ ئۈستىگە ئەقىقە تۇغۇلغان بالغا سۆيۈنگەنلىكىنى ئىپادىلەش ئۈچۈن يولغا قويۇلغان. ئوغۇل بالغا سۆيۈنۈش كۈچلۈك بولىدۇ، شۇڭا ئوغۇل بالا ئۈچۈن مال سويۇشمۇ كۆپ بولىدۇ. ئوغۇلغا بىر قوي، قىزغا بىر قوي سويۇشمۇ جايىز بولىدۇ، چۈنكى ئىبنى ئابباس رەزىيەللاھۇ ئەنھۇنىڭ ئېيتىشىچە رەسۇلۇللاھ ئەلەيھىسسالام ھەسەن ۋە ھۈسەين ئۈچۈن بىردىن بىر قوچقار ئەقىقە قىلغان^②.

① مۇھەممەد ئىبنى ئەھمەد ئىبنى مۇھەممەد ئىللىش، مەنھۇل جەلىل شەرھۇ مۇختەسەرى خەلىپىل (بېيرۇت: دارۇلفىكر، ھ 1409 / م 1989)، 2: 106.

② ئەبۇ ئىسھاق ئىبراھىم ئىبنى ئەلى ئىبنى يۈسۈف شىرازى، ئەلمۇھەزەب فى فىقھىل ئىمامى شافىئىي (دەمەشق: دارۇ شامىيە - بېيرۇت: دارۇلقەلەم، ھ 1412 / م 1992)، 1: 438؛ ئەبۇ مۇھەممەد مۇۋەففەقۇددىن ئابدۇللاھ ئىبنى ئەھمەد ئىبنى مۇھەممەد ئىبنى قۇددامە، ئەلكافى فى فىقھىل ئىمام ئەھمەد (لېۋان: دارۇل كۇتۇبىل ئىلمىيە، ھ 1414 / م 1994)، 1: 546؛ ئەبۇ مۇھەممەد ئابدۇلئەزىز ئىبنى مۇھەممەد ئىبنى ئابدۇرراھمان ئىبنى ئابدۇلمۇھسىن سەلمان، ئەلئەسئىلەتۇ ۋەلئەجۇبەتۇل فىقھىيەتۇل مەقرۇنەتۇ بىل ئەدىللەتتىش شەرىئىيە (نەشر قىلىنغان ئورۇن ۋە تارىخ يوق)، 3: 35.

ئەقىدە قۇربانلىقتا تەلەپ قىلىنىدىغان شەرتلەر تەلەپ قىلىنىدۇ. ئەقىقەنىڭ گۆشى قۇربانلىقنىڭ گۆشىگە ئوخشاش بىر تەرەپ قىلىنىدۇ؛ ئۆي ئىگىسى يەيدۇ، يېقىن يورۇقلىرىغا يېگۈزىدۇ ۋە سەدىقە قىلىدۇ^①.

خۇلاسە

ئەقىقە قىلىش بالا تۇغۇلۇپ يەتتىنچى كۈنى قادر بولالغان ئاتنىڭ قۇربانلىق قىلىشقا بولىدىغان مالدىن بىرنى سويۇشىدۇر. گۆشنى ئائىلىسى ۋە يېقىن - يورۇقلىرى يىغىلىپ يەيدۇ، باشقىلارغا سۇنىدۇ ۋە سەدىقە قىلىدۇ. ئەقىقە قىلىشنىڭ ھۆكۈمى يۇقىرى بولغاندا سۈننەتتۇر، خالىغان ئاتلار شۇ كۈنى قىلسا ياخشى بولىدۇ، خالىغان ئاتلار قىلمىسا يامان بولمايدۇ. تۆۋەن بولغاندا مەكرۇھتۇر، قىلماسلىق ياخشىدۇر.

6. چېچىنى چۈشۈرۈش

بالا تۇغۇلۇپ يەتتىنچى كۈنى چېچىنى چۈشۈرۈش ياخشى بولىدۇ. «ئەقىقە» مەسىلىسىدە زىكىر قىلىنغان ھەدىسلەر بۇنىڭغا دالالەت قىلىدۇ.

7. خەتنە قىلىش

رىۋايەت قىلىنىدۇكى، رەسۇلۇللاھ ئەلەيھىسسالام: «بەش تۈرلۈك ئىش سۈننەت ھېسابلىنىدۇ» دېگەن ۋە خەتنە قىلىشنى ئۇلارنىڭ قاتارىدا سانغان^②.

8. مېھىر - شەپقەت كۆرسىتىش

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام ئەلنىڭ ئوغلى ھەسەننى سۆيگەن ئىدى. بۇ چاغدا پەيغەمبەر ئەلەيھىسسالامنىڭ يېنىدا ئەقرە ئىبنى ھابىس ئولتۇراتتى. ئەقرە: «مېنىڭ ئون بالام بار، ئۇلارنىڭ ھېچبىرىنى سۆيگەن ئەمەسمەن» دېدى. پەيغەمبەر

^① شىرازى، ئەلمۇھەزەزەب، 2: 743؛ ئىبنى قۇدامە، مۇغنى (مىسىر: مەكتەبەتۇل قاھىرە، 1388/1968). 11: 124 - 125.

^② قاراڭ: بۇخارى، «لىباس»، 63، 64. «ئىستىئان»، 51؛ مۇسلىم، «تاھارەت»، 49؛ مۇۋەتتا، «سىفائۇننەبىي»، 3؛ تىرمىزى، «ئەدەب»، 14؛ ئەبۇداۋۇد، «تەرەججۇل»، 16؛ نەسەئى، «تاھارەت»، 10.

ئەلەيھىسسالام ئۇنىڭغا بىر قاراپ قويغاندىن كېيىن: «مەرھەمەت قىلمىغان ئادەمگە مەرھەمەت قىلىنمايدۇ» دېدى.^①

9. قۇرئان كەرىم ئۆگىتىش

بالا ئەقىل تېپىشقا باشلىغاندىن تارتىپ قۇرئان ساۋادىنى چىقىرىشقا تىرىشىش، نەتىجىدە ئۇنى تەجۋىد قاندىلىرى بويىچە قۇرئان ئوقۇيالايدىغان قىلىش لازىم، پەيغەمبەر ئەلەيھىسسالام مۇنداق دېگەن: «سىلەرنىڭ ياخشىلىرىڭلار قۇرئاننى ئۆگەنگەن ۋە ئۆگەتكەنلىرىڭلاردۇر»^②.

ئۇنىڭ ئۈستىگە بالا يەتتە ياشقا كىرگەندە ناماز ئۆتەشكە ئەمىر قىلىندۇ، ئۇ چاغقىچە بالغا قۇرئان ساۋادىنى چىقارغاننىڭ سىرتىدا ھېچبولمىغاندا قىسقا سۈرلەردىن بىرقانچىنى، نامازدا ئوقۇلىدىغان زىكىر، تەسبىھ، دۇئا ۋە دۇرۇت...لارنى يادلىتىش كېرەك.

10. ناماز ئۆتەشكە ئادەتلەندۈرۈش

يەتتە يېشىدا ناماز ئۆتەشنى ئۆگىتىش ۋە ناماز ئۆتەشكە ئادەتلەندۈرۈش، مەسچىت - جامەلەرگە ۋە ئىلىم - مەرىپەت سورۇنلىرىغا بىللە ئاپىرىش. ئاللاھ تائالا مۇنداق دەيدۇ:

﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْأَلُكَ رِزْقًا لَّحْنٌ نَّرْزُقُكَ

وَالْعَاقِبَةُ لِلتَّقْوَى ﴿١٣٢﴾

«ئائىلەڭنى نامازنى ئۆتەشكە ئەمىر قىلغىن، ئۆزۈڭمۇ ئۇنىڭغا سەۋر قىلغىن. بىز سەندىن رىزىق تەلەپ قىلمايمىز. بەلكى بىز ساڭا رىزىق بېرىۋاتىمىز. ياخشى ئاقىۋەت تەقۋادارلارغا خاستۇر»^③.

① بۇخارى، «ئەدەب»، 18؛ مۇسلىم، «فەزائىل»، 65؛ ئەبۇ داۋۇد، «ئەدەب»، 156؛ تىرمىزى، «ئەبۇبۇل بىرى ۋە سىسلە»، 12.

② بۇخارى، «فەزائىلۇل قۇرئان»، 21؛ تىرمىزى، «فەزائىلۇل قۇرئان»، 15؛ ئەبۇ داۋۇد، «سالات»، 249؛ ئىبنى ماجە، «مۇقەددىمە»، 16.

③ 20 - سۈرە تاھا، 132 - ئايەت.

بۇ ئايەت بالىنى ئىبادەت قىلىشقا بۇيرۇشنىڭ مۇھىملىقىغا دالالەت قىلىش بىلەن بىرگە، ئۇنىڭغا ئىبادەتتە ۋە ياخشى ئىشلاردا ئۈلگە بولۇشنىڭ ئەھمىيىتىگىمۇ دالالەت قىلىدۇ.

پەيغەمبەر ئەلەيھىسسالامنىڭ: «بالىلىرىڭلارنى يەتتە ياشقا كىرگەندە ناماز ئۆتەشكە بۇيرۇڭلار، ئون ياشقا كىرگەندە ئوقۇمسا ئۇرۇڭلار»^① دېگەن مەزمۇندىكى سۆزى بۇ ئىشنىڭ نەقەدەر مۇھىملىقىنى كۆرسىتىپ بېرىدۇ.

ھەزرىتى لوقمان بۇ توغرىدا بالىسىغا مۇنداق نەسىھەت قىلىدۇ: «ئى ئوغۇلچىقىم! نامازنى تولۇق ۋە داۋاملىق ئوقۇغىن، ياخشىلىققا بۇيرۇغىن ۋە يامانلىقتىن توسقىن»^②.

11. روزا تۇتۇشقا كۆندۈرۈش

يەنە يەتتە يېشىدا روزا تۇتۇشقا ئادەتلەندۈرۈش، زولۇققا ئويغىتىپ داستىخانغا ئولتۇرغۇزۇپ زولۇق يېگۈزۈش، كۈندۈزى كۈچى يەتكەن يەرگىچە روزا تۇتقۇزۇش، ئەگەر پۈتۈن بىر كۈن روزا تۇتۇشقا كۈچى يېتىدىغانلىقى بايقالسا كۈن بويى روزا تۇتۇشقا تەرغىب قىلىش. چۈنكى رامزان ئېيىدا بىر ئاي روزا تۇتۇش دىنىمىزنىڭ ئاساسلىرىدىن بىرى. بۇ بالاغەتكە يەتكەن ھەر مۇسۇلمانغا پەرز. بالىنىڭ بۇ پەرزنى بالاغەتكە يەتكەندە ئوبدان ئورۇندىيالىشى ئۈچۈن بالاغەتكە يېتىشتىن ئىلگىرى ئادەتلىنىشى ياخشى. ئاتا - ئانىلار بالىلىرىنى كىچىكىدىن باشلاپلا بۇ پەرزنى ئادا قىلىشقا كۆندۈرۈشى كېرەك.

رېۋايەت قىلىنىدۇكى، مۇئەۋۋىزنىڭ قىزى رۇبەيبىئە رەزىيەللاھۇ ئەنھۇ مۇنداق دەيدۇ: رەسۇلۇللاھ ئەلەيھىسسالام ئاشۇرا كۈنى (ھىجرىيە كالىپندارى بويىچە بىرىنچى ئاي مۇھەررەمنىڭ ئونىنچى كۈنى) ئەتىگەن مەدىنىنىڭ ئەتراپىدىكى ئەنسار كەنتلىرىگە مۇنۇ خەۋەرنى يوللىدى: «كىم روزا تۇتۇپ تاڭ ئاتقۇزغان بولسا روزىسىنى تاماملىسۇن، كىم روزا تۇتماي تاڭ ئاتقۇزغان بولسا كۈنىنىڭ قالغان قىسمىنى تۇتسۇن».

رۇبەيبىئە ئېيتىدۇ: بىز ئۇنىڭدىن كېيىن ئاشۇرا كۈنى روزا تۇتاتتۇق، كىچىك بالىلىرىمىزنىمۇ تۇتقۇزاتتۇق. روزىدار بالىلىرىمىزغا يۇڭدىن ئويۇنچۇق

① ئەبۇ داۋۇد، «سالات»، 26.

② قاراك: 31 - سۈرە لۇقمان، 17 - ئايەت.

قىلىپ بېرەتتۇق. ئۇلارنىڭ بىرى تاماق دەپ يىغلىسا ئىپتار ۋاقتى بولغۇچە ئۇنىڭغا بۇ ئويۇنچۇقنى بېرەتتۇق^①.

12. ياخشى ئۈلگە بولۇش

ئاتا - ئانىلار بالىلىرىغا ئۆي ئىچىدە ۋە سىرتتا ياخشى ئۈلگە بولۇش كېرەك. پەيغەمبەر ئەلەيھىسسالام مۇنداق دەيدۇ: «ئەگەر ئىنسان ئۆلسە، ئۇنىڭ بارلىق ئەمەلى توختايدۇ. پەقەت تۆۋەندىكى ئۈچ خىل ئەمەلنىڭ ساۋابى توختىماي ئەمەل دەپتىرىگە يېزىلىپ تۇرىدۇ: بىرىنچى، پايدىسى ئۈزۈلۈپ قالمايدىغان سەدىقە. ئىككىنچى، ئەلگە پايدىلىق ئىلىم. ئۈچىنچى، ئارقىسىدىن ئاتا - ئانىسى ھەققىدە دۇئا قىلىپ تۇرىدىغان ياخشى بالا»^②.

بالىنىڭ «ياخشى بالا» بولۇشى ئۈچۈن ئۇنىڭ تۇنجى ئۇستازى ھېسابلىنىدىغان ئاتا - ئانىسى يامان تەسىر بەرمەسلىكى، ھەر دائىم ياخشى ئىشلاردا ئۈلگە بولۇشى لازىم.

13. ئائىلىۋى ئەدەپ - ئەخلاق ئۆگىتىش

ئاتا - ئانىلار بالىلىرىغا ئۆيگە كىرگەندە ئىشىكنى چېكىپ رۇخسەت بېرىلگەندىن كېيىن كىرىشىنى، كىرىپلا ئۆيدىكىلەرگە سالام بېرىشىنى ئۆگىتىشى ۋە بۇ توغرىدا بالغا ئۈلگە بولۇشى كېرەك^③. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا
وَتُسَلِّمُوا عَلَىٰ أَهْلِهَا ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ﴿٢٧﴾﴾

«ئى مۇئمىنلار! ئۆز ئۆيلىرىڭلاردىن باشقا ئۆيلەرگە ئۆزلىرىڭلارنى تونۇشتۇرۇپ، ئىجازەت ئالماستىن ۋە ئۆي ئەھلىگە سالام بەرمەستىن كىرمەڭلار. بۇ سىلەر ئۈچۈن ياخشىدۇر. بۇ نەسەھەتنى ئېسىڭلاردا تۇتقايسىلەر!»^④.

① بۇخارى، «سەۋم»، 46؛ مۇسلىم، «سىيام»، 136.

② مۇسلىم، «ۋەسىيەت»، 14؛ تىرمىزى، «ئەھكام»، 36؛ نەسەئى، «ۋەسايا»، 8؛ ئەبۇ داۋۇد،

«ۋەسايا»، 14.

③ 24 - سۈرە نۇر، 27 - ۋە 58 ~ 61 - ئايەتلەر بۇنى كۆرسىتىدۇ.

④ 24 - سۈرە نۇر، 27 - ئايەت.

﴿يَا أَيُّهَا الَّذِينَ ءَامَنُوا لِيَسْتَعِذِّنْكُمْ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا
 الْحُلُمَ مِنْكُمْ ثَلَاثَ مَرَّاتٍ مِّن قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِّن
 الظَّهِيرَةِ وَمِن بَعْدِ صَلَاةِ الْعِشَاءِ ثَلَاثُ عَوْرَاتٍ لَّكُمْ لَيْسَ عَلَيْكُمْ وَلَا عَلَيْهِمْ
 جُنَاحٌ بَعْدَهُنَّ طَوَافُونَ عَلَيْكُمْ بَعْضُكُمْ عَلَى بَعْضٍ كَذَلِكَ يُبَيِّنُ اللَّهُ لَكُمْ
 الْآيَاتِ وَاللَّهُ عَلِيمٌ حَكِيمٌ ﴿٥٨﴾ وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَعِذُّوْا كَمَا
 اسْتَعِذَّ الَّذِينَ مِّن قَبْلِهِمْ كَذَلِكَ يُبَيِّنُ اللَّهُ لَكُمْ ءَايَاتِهِ وَاللَّهُ عَلِيمٌ حَكِيمٌ ﴿٥٩﴾﴾

«ئى مۇئمىنلار! قۇللىرىڭلار، چۆرىلىرىڭلار ۋە تېخى بالاغەتكە
 يەتمىگەن بالىلىرىڭلار مۇنۇ ئۈچ ۋاقىتتا يېنىڭلارغا كىرمەكچى بولسا
 سىلەردىن ئىجازەت سورىسۇن: بامدات نامىزدىن ئىلگىرى، چۈشلۈك
 ئىستىراھەت ئۈچۈن كىيىملىرىڭلارنى سالىدىغان چېغىڭلاردا ۋە خۇپتەن
 نامىزدىن كېيىن. بۇ ئۈچ ۋاقىت، ئەۋرەتلىرىڭلار^① ئېچىلىپ قالىدىغان
 ۋاقىتلاردۇر. بۇلاردىن باشقا ۋاقىتلاردا ئۇلار يېنىڭلارغا ئىجازەتسىز كىرسە
 سىلەرگىمۇ ئۇلارغىمۇ ھېچ گۇناھ بولمايدۇ. چۈنكى ئۇلار يېنىڭلارغا كۆپ
 كىرىپ - چىقىدىغانلاردۇر. سىلەر بىر - بىرىڭلارنىڭ يېنىغا كىرىپ - چىقىپ
 تۇرىسىلەر. ئاللاھ سىلەرگە ئايەتلىرىنى ئەنە شۇنداق بايان قىلىدۇ. ئاللاھ
 بىلگۈچىدۇر، ھېكمەت بىلەن ئىش قىلغۇچىدۇر. بالىلىرىڭلار بالاغەتكە
 يەتكەندە يېنىڭلارغا كىرىش ئۈچۈن ئۆزلىرىدىن ئىلگىرىكىلەر ئىجازەت
 سورىغاندەك ئىجازەت سورىسۇن. ئاللاھ سىلەرگە ئايەتلىرىنى ئەنە شۇنداق
 بايان قىلىدۇ. ئاللاھ بىلگۈچىدۇر، ھېكمەت بىلەن ئىش قىلغۇچىدۇر»^②.

14. ئوقۇتۇش

بالا ئوقۇش يېشىغا يەتكەندە مەكتەپكە بېرىش، ئوقۇش
 لازىمەتلىكلىرىنى تولۇق قىلىپ بېرىش كېرەك. چۈنكى قۇرئان كەرىمنىڭ
 دەسلەپتە نازىل بولغان ئايىتى ئوقۇشقا بۇيرۇيدۇ ۋە نۇرغۇنلىغان ئايەتلىرى
 ئىلىمنىڭ بەك مۇھىم ئىكەنلىكىنى ۋە ئالىملارنىڭ دەرىجىسىنىڭ ناھايىتى

① ئالدى ۋە ئارقاڭلار.

② 24 - سۇرە نۇر، 58 - ۋە 59 - ئايەت.

يۇقىرى ئىكەنلىكىنى كۆرسىتىدۇ^①. پەيغەمبەر ئەلەيھىسسالام: «ئىلىم تەلەپ قىلىش ئەر - ئايال بارلىق مۇسۇلمانلارغا پەرز» دېگەن^②.

بۇنىڭغا ئاساسەن ئاتا - ئانىلارنىڭ، بالىلارنى ئوقۇتۇشى، ئوقۇش ئۈچۈن كېرەكلىك نەرسىلەرنى تولۇق قىلىپ بېرىشى، بالىلارنىڭ ئىلىملىك، ياراملىق ئادەم بولۇشى ئۈچۈن قولىدىن كەلگەننى قىلىشى لازىم.

15. بالىلارنى تەڭ كۆرۈش

نۇئمان ئىبنى بەشىر رەزىيەللاھۇ ئەنھۇدىن رىۋايەت قىلىندۇكى، ئاتىسى ئۇنى رەسۇلۇللاھنىڭ قېشىغا ئېلىپ كېلىپ: «مەن بۇ ئوغلۇمغا مېنىڭ خىزمەتكارىمنى بېرىۋەتتىم» دېۋىدى، رەسۇلۇللاھ: «سەن بالىلارنىڭنىڭ ھەممىسىگە مۇشۇنداق خىزمەتكار بەردىڭمۇ؟» دېدى. ئۇ: «ياق» دېدى. رەسۇلۇللاھ: «ئۇنى قايتۇرۇۋالغىن» دېدى.

بۇ ھەقتىكى پەرقلىق رىۋايەتلەر:

«ئاللاھتىن قورقۇڭلار، بالىلارنىڭ ئارىسىدا ئادىل بولۇڭلار»،

- «ئى بەشىر! بۇنىڭدىن باشقا بالىلارنىڭ بارمۇ؟»

- «ھەئە»

- «ئۇلارنىڭ ھەممىسىگە مۇشۇنداق بەردىڭمۇ؟»

- «ياق»

- «ئۇنداقتا مېنى گۇۋاھلىققا تارتىمىغىن، چۈنكى مەن زۇلۇمغا گۇۋاھ بولمايمەن.»

- «باشقا ئادەمنى گۇۋاھ قىلغىن»

- «بالىلارنىڭنىڭ ھەممىسىنىڭ ساڭا ئوخشاش ياخشىلىق قىلىشىدىن

خۇشاللىنامسەن؟»

- «شۇنداق»

① قاراڭ: 2 - سۈرە بەقەرە، 247 - ئايەت؛ 3 - سۈرە ئال ئىمران، 7 - ئايەت؛ 4 - سۈرە نىسا، 162

- ئايەت؛ 29 - سۈرە ئەنكەبۇت، 49 - ئايەت؛ 34 - سۈرە سەبئ، 6 - ئايەت؛ 35 - سۈرە فاتىر، 28 - ئايەت؛ 39 - سۈرە زۇمەر، 9 - ئايەت؛ 58 - سۈرە مۇجادلە، 11 - ئايەت.

② ئىبنى ماجە، «ئىفتىتاھۇل كىتاب»، 17.

- «ئۇنداقتا سەنمۇ ئۇلارنى باراۋەر كۆرگىن»^①.

16. ئومۇمىي ئەدەپ - ئەخلاق ئۆگىتىش

ئاللاھ تائالا مۇنداق دەيدۇ:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ
وَتُؤْمِنُونَ بِاللَّهِ ...﴾^②

«سەلەر ئىنسانلارنىڭ مەنپەئەتى ئۈچۈن ئوتتۇرىغا چىقىرىلغان ئەڭ خەيرلىك ئۈمەتسىلەر. ياخشىلىققا بۇيرۇپ، يامانلىقتىن توسسىلەر ۋە ئاللاھقا ئىشىنىسىلەر»^②.

رەسۇلۇللاھنىڭ تەربىيەسىدە بولغان ئۆمەر ئىبنى ئەبى سەلمە رەزىيەللاھۇ ئەنھۇ رىۋايەت قىلىپ مۇنداق دەيدۇ: مەن رەسۇلۇللاھ ئەلەيھىسسالامنىڭ تەربىيەسىدىكى بالا ئىدىم. تاماق يەۋاتقان چاغدا قولۇم لېگەندە چېپىپ يۈرەتتى. رەسۇلۇللاھ ئەلەيھىسسالام: «ئى بالا! بىسىمىللاھ دېگىن، ئوڭ قولۇڭ بىلەن يېگىن، ئۆزۈڭنىڭ ئالدىدىن يېگىن» دېگەن. شۇنىڭدىن بۇيان تاماق يېيىش ئۇسۇلۇم ھەر دائىم رەسۇلۇللاھ دېگەندەك بولۇپ كەلدى^③.

17. ئەقىدە توغرىسىدا ئالاھىدە تەربىيە بېرىش

ئاللاھ تائالا مۇنداق دەيدۇ:

﴿وَإِذْ قَالَ لِقَمْنُ لَأَبِينِء وَهُوَ يَعِظُهُ وَيَبْتِىَ لَا تُشْرِكْ بِاللَّهِ إِنَّ الشِّرْكَ لَظُلْمٌ
عَظِيمٌ﴾^④

«ئۆز ۋاقتىدا لۇقمان ئوغلىغا نەسىھەت قىلىپ، مۇنداق دېگەن ئىدى: ئى ئوغۇلچىقىم! ئاللاھقا شېرىك كەلتۈرمىگىن، چۈنكى ئاللاھقا شېرىك كەلتۈرۈش ناھايىتى چوڭ زۇلۇمدۇر»^④.

① بۇخارى، «ھىبە»، 10؛ مۇسلىم، «ھىبات»، 9.

② 3 - سۇرە ئال ئىمران، 110 - ئايەت.

③ بۇخارى، «ئەتتىمە»، 2؛ مۇسلىم، «ئەشربە»، 108.

④ 31 - سۇرە لۇقمان، 13 - ئايەت.

﴿يَبْتِئُ إِنَّهَا إِن تَكُ مِثْقَالَ حَبَّةٍ مِّنْ حَرْدَلٍ فَتَكُنْ فِي صَحْرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ﴾^(١٦)

«ئى ئوغۇلچىقىم! قىلمىشىڭ بىر دانە قىچا چاغلىق بولۇپ، ئۇ بىر تاشنىڭ ئىچىدە ياكى ئاسمانلاردا ۋە ياكى يەر ئاستىدا بولغان تەقدىردىمۇ ئاللاھ ئۇنى كەلتۈرۈپ سەندىن ھېسابىنى ئالىدۇ. ئاللاھ ئىنچىكىلەپ كۆزەتكۈچىدۇر، تولۇق خەۋەرداردۇر»^①.

بىر ئىنساننىڭ ئەمەل ئىبادەتلىرىنىڭ قوبۇل قىلىنىشى ئۈچۈن ئۇنىڭ ئەقىدىسىنىڭ توغرا بولۇشى شەرت^②. شۇنىڭ ئۈچۈن ئاتا - ئانىلار بالىلارغا كىچىكىدىن باشلاپ ئاللاھنىڭ بارلىق مەخلۇقاتلارنىڭ ياراتقۇچىسى، باققۇچىسى ۋە باشقۇرغۇچىسى ئىكەنلىكىنى، يەككە - يېگانە ئىكەنلىكىنى، چەكسىز قۇدرەت ۋە مۇتلەق ھاكىمىيەت ئىگىسى ئىكەنلىكىنى، شۇنداقلا بارلىق مەخلۇقاتلارنىڭ ئىبادىتىگە لايىق بولۇشتا يالغۇز ئىكەنلىكىنى ئۇقتۇرۇشى كېرەك. ئاللاھ تائالا مۇنداق دەيدۇ:

﴿يَا أَيُّهَا الَّذِينَ ءَامَنُوا قُوا أَنفُسَكُمْ وَأَهْلِيكُمْ نَارًا ...﴾^(٦)

«ئى مۇئمىنلار! سىلەر ئۆزۈڭلارنى ۋە ئائىلەڭلەرنى ئوتتىن ساقلاڭلار»^③.

بالا - چاقىنى دوزاختىن ساقلاش ئۇلارغا توغرا ئەقىدە ئۈگىتىش بىلەن بولىدۇ. شېرىك ئەقىدىسى بىلەن ئۆلگەنلەرنى ئاللاھ ھەرگىزمۇ ئەپۇ قىلمايدۇ^④. شۇڭا ھەزرىتى لوقمان ئوغلىغا ئالدى بىلەن ئاللاھقا شېرىك كەلتۈرۈشنىڭ ناھايىتى چوڭ زۇلۇم ئىكەنلىكىنى چۈشەندۈرىدۇ، ئاندىن ئاللاھنىڭ ھەر نەرسىنى بىلىپ تۇرىدىغانلىقىنى كىچىك بالىلار چۈشىنەلەيدىغان مىسال بىلەن ئۇقتۇرىدۇ.

① 31 - سۈرە لۇقمان، 16 - ئايەت.

② قاراڭ: 4 - سۈرە نىسا، 124 - ئايەت؛ 16 - سۈرە نەھل، 97 - ئايەت؛ 17 - سۈرە ئىسرا، 19 - ئايەت؛ 20 - سۈرە تاھا، 112 - ئايەت؛ 21 - سۈرە ئەنئىبا، 94 - ئايەت ۋە 40 - سۈرە غافىر، 40 - ئايەت قاتارلىق ئايەتلەرنىڭ مەزمۇنى بۇنىڭغا دەلىل بولىدۇ.

③ 66 - سۈرە تەھرىم، 6 - ئايەت.

④ قاراڭ: 4 - سۈرە نىسا، 48 - ۋە 116 - ئايەتلىرى بۇنىڭغا دالالەت قىلىدۇ.

18. باشقىلارغا ياخشى مۇئامىلە قىلىشنى ئۆگىتىش

بۇ ئىككى تۈرلۈك بولىدۇ:

● ئۆز ئاتا - ئانىسىغا ياخشىلىق قىلىشنى ئۆگىتىش، ئاتا - ئانىنىڭ ئەۋلادلىرى ئۈستىدىكى ھەقلىرىنى ۋە بۇ ھەقلىرىنى ئادا قىلمىسا بولمايدىغانلىقىنى تونۇتۇش^①. ئاللاھ تائالا مۇنداق دەيدۇ:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبْلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أَفٍ وَلَا تَنْهَرْهُمَا وَقُلْ لَهُمَا قَوْلًا كَرِيمًا ﴿٢٣﴾ وَأَخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي صَغِيرًا ﴿٢٤﴾﴾

«رەببىڭ مۇنداق ھۆكۈم قىلدى: ئاللاھتىن غەيرىگە ئىبادەت قىلماڭلار. ئاتا - ئاناڭلارغا ياخشىلىق قىلىڭلار. ئەگەر ئاتا - ئاناڭنىڭ بىرى ياكى ئىككىلىسى سېنىڭ يېنىڭدا قېرىپ قالسا، ئۇلارغا: «ئۇي!»^② دېگەن سۆزنىمۇ قىلمىغىن. ئۇلارغا ئازار بەرمىگىن، ئۇلارغا چىرايلىق گەپ قىلغىن. ئۇلارغا ناھايىتى مېھرىبان ۋە كەمتەر بولغىن، ئۇلار ئۈچۈن مۇنداق دەپ دۇئا قىل: «رەببىم! ئاتا - ئانام مېنى كىچىكىمدە تەربىيەلىگەندەك سەن ئۇلارغا مەرھەمەت قىلغىن!»^③»

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصْلَهُ فِي عَامَيْنِ ﴿١٤﴾ إِنَّ أَشْكُرَ لِي وَلِوَالِدَيْكَ إِلَيَّ الْمَصِيرُ ﴿١٥﴾﴾

① بۇ توغرىدىكى ئايەت - ھەدىسلەرنىڭ مەزمۇنىدىن ئاتا - ئانىلارنىڭ بالىلىرى ئۈستىدە تۆۋەندىكى ھەقلىرىنىڭ بارلىقى چىقىدۇ: 1 - ئاتا - ئانىلارغا ياخشىلىق قىلىش، 2 - ئۇلارنى كىچىكىدە بىر سۆز ياكى ئاددىي بىر ھەرىكەت بىلەن بولسىمۇ رەنجىتمەسلىك، 3 - ئۇلارنى ئازارلىماسلىق، يەنى ئۇلارغا ۋارقىراش ياكى قوپال گەپ - سۆزلەرنى قىلىش ئارقىلىق ئۇلارنىڭ كۆڭلىنى ئاغرىتىماسلىق، 4 - ئۇلارنىڭ ئالدىدا كەمتەر بولۇش، 5 - ئۇلارغا مېھرىبانلىق كۆرسىتىش، 6 - ئۇلارغا رەھمەت ۋە تەشەككۈر ئېيتىش، يەنى ئۇلاردىن مىننەتدار ئىكەنلىكىمىزنى سۆز - ھەرىكەتلىرىمىز بىلەن ھەر دائىم ئىپادىلەپ تۇرۇش، 7 - ئۇلارغا ئىنتايىن قىلىش؛ ئەسكەرتىش: ئۇلارغا ئىنتايىن قىلىشتا ئۇلارنىڭ مۇسۇلمان بولۇشى شەرت قىلىنمايدۇ، پەقەت ئۇلار بۇيرۇغان ئىشنىڭ دىنىمىزدا گۇناھ ھېسابلانماسلىقى لازىم. 8 - باشقىلارنىڭ ئاتا - ئانىسىنى تىللىماسلىق، سۆكۈمەسلىك ۋە ھاقارەت قىلماسلىق. 9 - ئۇلار ئۈچۈن دۇئا قىلىش، يەنى ئۇلار مەيلى ھايات بولسۇن مەيلى ھايات بولمىسۇن ئۇلار ئۈچۈن ئاللاھ تائالاغا دۇئا قىلىش. 10 - ئۇلارنىڭ قەرزى بولسا تۆلەپ قويۇش. 11 - ئۇلارنىڭ دوست - يارەنلىرىگە ياخشىلىق قىلىپ تۇرۇش.

② «ئۇي» دېگەن سۆز زېرىككەنلىكنى ئىپادىلەيدۇ.

③ 17 - سۈرە ئىسرا، 23 - ۋە 24 - ئايەتلەر.

«بىز ئىنساننى ئاتا - ئانىسىغا ياخشىلىق قىلىشقا بۇيرۇق چۈشۈردۇق - ئانىسى ئۇنى ئۈستى - ئۈستىلەپ ئاجىزلىق بىلەن قورسىقىدا كۆتۈردى. ئۇ ئىككى يىلدا ئەمچەكتىن ئايرىلىدۇ - : «مانغا ۋە ئاتا - ئانىغا شۈكۈر قىلغىن. ئاخىرى مېنىڭ ھۇزۇرۇمغا قايتىپ كېلسەن»^①.

• ئىنسانلارغا ياخشى مۇئامىلىدە بولۇشنى ئۆگىتىش.

ھەزرىتى لوقمان ئوغلىغا بۇ توغرىدىمۇ نەسەھەت قىلىدۇ. ئاللاھ تائالا مۇنداق دەيدۇ:

﴿وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كَلَّ الْمُخْتَالِ فَخُورٍ ﴿١٨﴾ وَأَقْصِدْ فِي مَشْيِكَ وَأَغْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ ﴿١٩﴾﴾

«ئۆزۈڭنى چوڭ تۇتۇپ ئىنسانلارنى كەمسىتىمگىن، زېمىندا غادىيىپ ماڭمىغىن، ئاللاھ ھاكاۋۇرلارنى ۋە مەنەنچىلەرنى ھەرگىزمۇ ياخشى كۆرمەيدۇ. مېڭىشىڭدا تەبىئىي بولغىن، ئاۋازىڭنى بىرئاز پەسەيتكىن، چۈنكى ئەڭ يامان ئاۋاز ئېشەكلەرنىڭ ئاۋازىدۇر»^②.

19. دۇنيانىڭ ماھىيىتىنى چۈشەندۈرۈش

نۇرغۇنلىغان ئاتا - ئانىلار بالىلىرىنىڭ راھەت - پاراغات ئىچىدە چوڭ بولۇشىغا ئالاھىدە ئەھمىيەت بېرىدۇ. ھەتتا ئۆزلىرى قىيىنچىلىق تارتسىمۇ بالىلىرىغا سەزدۈرمەي ئۇلارنىڭ ھۇزۇرىغا كۆڭۈل بۆلىدۇ. شۇنىڭ بىلەن بۇ خىل بالىلار، دۇنيا ھاياتىنى راھەت - پاراغات، باياشاتچىلىق، ئويۇن - تاماشا دەپ چۈشىنىدۇ ۋە بۇ چۈشەنچە ئىچىدە چوڭ بولىدۇ. بۇ ئاتا - ئانىلار: «بىز بالىلىرىمىزنى ئوبدان باقتۇق» دەپ ئويلايدۇ، لېكىن بۇنداق بالىلار ئاتا - ئانىسىدىن قالسا نېمە ئىش قىلىشلىرىنى بىلمەي تېڭىرقاپ قالىدۇ، ئۆزى كەسىپ بىلەن شۇغۇللىنىپ تۇرمۇشىنى قامداشنى بىلمەيدۇ، ئاتا - ئانىسىدىن قالغىنى تۈگەيدۇ، نەتىجىدە جەمئىيەتتە قىيىنچىلىق ئىچىدە ياشايدىغان نۇرغۇن «بايۋەچچە» لەر پەيدا بولىدۇ. دېمەك، بالىلارنى ماددىي

① 31 - سۈرە لۇقمان، 14 - ئايەت.

② 31 - سۈرە لۇقمان، 18 - ۋە 19 - ئايەتلەر.

جەھەتتىن بېقىشلا كۇپايە قىلمايدۇ، بۇنىڭ بىلەن بىرلىكتە ئۇلارنى مەنئى
جەھەتتىنمۇ تەربىيەلەش كېرەك.

دىنىمىز ئاتا - ئانىلاردىن بالىلىرىغا دۇنيانىڭ ھەقىقىتىنى ۋە كېلەچەك
ئەھۋالىنى تونۇتۇشنى، ئۆزلىرىنىڭ ئۆلۈپ كېتىپ دۇنيانىڭ ئۇلارغا
قالدىغانلىقىنى، ئۇلارنىڭ ئۆزلىرىگە تايىنىشلىرىنىڭ لازىملىقىنى ئۆگىتىشنى
تەلەپ قىلىدۇ. ھەزرىتى لۇقمان ئوغلىغا بۇ توغرىدىمۇ نەسەھەت قىلىدۇ.
ئاللاھ تائالا مۇنداق دەيدۇ:

﴿يَبْنَئِ أَيْمِ الصَّلَاةِ وَأَمْرٍ بِالْمَعْرُوفِ وَأَنَّهُ عَنِ الْمُنْكَرِ وَأَصْبِرْ عَلَى مَا
أَصَابَكَ إِنَّ ذَلِكَ مِنْ عَزْمِ الْأُمُورِ﴾^(۱۷)

«ئى ئوغۇلچىقىم! نامازنى تولۇق ۋە داۋاملىق ئۆتىگىن، ياخشىلىققا
بۇيرۇغىن، يامانلىقتىن توسقىن ۋە بېشىڭغا كەلگەن مۇسەبەتلەرگە سەۋر
قىلغىن. مانا بۇلار قىلىشقا تېگىشلىك ئىشلاردىندۇر»^①.

ھەزرىتى لۇقمان بۇ يەردە ئوغلىنى نامازنى ئۈزلۈكسىز ئۆتەشكە يەنى
ئۆزىنىڭ بىر كىشىلىك ئىبادىتىنى تولۇق، داۋاملىق ۋە تەلەپكە لايىق
ئورۇنداشقا بۇيرۇيدۇ. ئاندىن ياخشىلىققا بۇيرۇپ يامانلىقتىن توسۇشقا يەنى
جەمئىيەتكە ئارىلىشىشقا، شۇنداقلا توغرىنى تەشۋىق قىلىپ خاتاغا قارشى
تۇرۇشقا بۇيرۇيدۇ. ئاندىن بېشىغا كەلگەن مۇسەبەتلەرگە سەۋر قىلىشقا يەنى
جەمئىيەتتە ھەققانىيەتچى ۋە دادىل بىر كىشى بولۇپ ھايات كەچۈرۈشنىڭ
بەدىلىنى تۆلەشكە ۋە ئەسلا بۇ يولدىن قايتماسلىققا بۇيرۇيدۇ. شۇنىڭدەك،
كۈنلەرنىڭ بىرىدە ئۆزىنىڭ دۇنيادىن كېتىدىغانلىقىنى، ئۇنىڭ ئاتىسىز
قالدىغانلىقىنى، شۇنىڭ ئۈچۈن ئۇنىڭ ئۆزىگە تايىنىشنىڭ لازىملىقىنى
بىلدۈرىدۇ ۋە بۇ ئىشنىڭ يوللىرىنى ئۆگىتىدۇ.

ھەزرىتى لۇقماننىڭ بۇ نەسەھەتلىرىنىڭ قۇرئان كەرىمدە زىكىر
قىلىنىشى قۇرئان كەرىمگە ئىمان كەلتۈرگەن بارلىق مۇئمىنلارنىڭ بالىلىرىغا
شۇنداق نەسەھەتلەرنى قىلىشنىڭ لازىملىقىنى كۆرسىتىدۇ.

① 31 - سۈرە لۇقمان، 17 - ئايەت.

20. دائىم كۆز - قۇلاق بولۇش

ئاتا - ئانا بالىلىرى چوڭ بولۇپ ئۆيلۈك - ئوچاقلىق بولغاندىن كېيىنمۇ ھەر دائىم ئۇلارنىڭ ھالىدىن خەۋەر ئېلىشى، ئۇلارغا كۆڭۈل بۆلۈشى، نەسىھەت قىلىشى ۋە يول كۆرسىتىشى لازىم. چۈنكى مۇسۇلماننىڭ باشقىلارنى، بولۇپمۇ ئۆز يېقىنلىرىنى ياخشىلىققا بۇيرۇپ يامانلىقتىن توسۇش ۋە ھەقىنى تەۋسىيە قىلىش ۋەزىپىسى بار^①. ئىبراھىم ۋە يەئقۇب ئەلەيھىسسالاملار بۇ ھەقتە ئاتا - ئانىلارغا ئۈلگە بولسۇدۇ.

ئاللاھ تائالا مۇنداق دەيدۇ:

﴿وَوَصَّىٰ بِهَا إِبْرَاهِيمُ بَنِيهِ وَيَعْقُوبُ بَنِيَّ إِنَّ اللَّهَ اصْطَفَىٰ لَكُمُ الدِّينَ فَلَا تَمُوتُنَّ إِلَّا وَأَنتُمْ مُسْلِمُونَ﴾^(۱۳۲)

«بۇ دىنغا ئەمەل قىلىشنى ئىبراھىم ئۆز بالىلىرىغا ۋە سىيەت قىلدى، يەئقۇبمۇ شۇنداق قىلدى، ئۇلار: «ئى بالىلىرىم! ئاللاھ سىلەر ئۈچۈن بۇ دىننى تاللىدى. ئاخىرقى نەپىسنىڭلارغا قەدەر مۇسۇلمان بولۇڭلار!» دېدى»^②.

خۇلاسە

بالىنى پەقەت يېمەك - ئىچمەك، كىيىم - كېچەك، ئۆي - بىسات ۋە دورا - دەرمان...لار بىلەن تەمىنلەشلا ئۇنى تەربىيەلىگەنلىك بولمايدۇ، بەلكىدە تەربىيە بالا تۇغۇلغاندىن باشلاپ ئۇنى دىنىمىزنىڭ كۆرسەتمىسى بويىچە بىر تەرەپتىن بېقىش، يەنە بىر تەرەپتىن ئۇنىڭغا كىچىكىدىن باشلاپ ئىمان شەرتلىرىنى، ئىسلام ئاساسلىرىنى، ئىبادەت ئۇسۇللىرىنى، ئەخلاق پىرىنسىپلىرىنى ۋە مۇئامىلە قائىدىلىرىنى ئۆگىتىش، ئۇنىڭغا ياخشى ئۈلگە بولۇش، قايىسى ئىبادەتكە كۈچى يەتسە شۇنى قىلدۇرۇش، بۇ ئارقىلىق ئۇنىڭ جىسمانىي ۋە روھىي تەرەپلىرىنى ئوخشاش ئۆستۈرۈش، يېتىلدۈرۈش، كامالەتكە يەتكۈزۈش قاتارلىقلاردىن ئىبارەت.

① قاراڭ: 3 - سۈرە ئال ئىمران، 104 - ۋە 110 - ئايەتلەر؛ 9 - سۈرە تەۋبە، 71 - ۋە 112 - ئايەتلەر؛ 103 - سۈرە ئەسر، 1 ~ 3 - ئايەتلەر.

② 2 - سۈرە بەقەرە، 132 - ئايەت.

§3. پەرزەنتلەرنىڭ مەسئۇلىيەتلىرى

ئاللاھ تائالا مۇنداق دەيدۇ

﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا...﴾ (۳۶)

«ئاللاھقا ئىبادەت قىلىڭلار، ئاللاھقا ھېچ نەرسىنى شېرىك قىلماڭلار، ئاتا - ئانىڭلارغا ياخشىلىق قىلىڭلار»^①.

ئاللاھ تائالانىڭ «ئاتا - ئانىغا ياخشىلىق قىلىش» ھەققىدىكى بۇ بۇيرۇقى قۇرئان كەرىمدە بىرقانچە يەردە تەكرارلىنىدۇ^②.

بۇ ئايەتلەرنىڭ ھەممىسى دالالەت قىلىدۇكى،

پەرزەنتلەرنىڭ ئاتا - ئانىسىغا ياخشىلىق قىلىشى ئاللاھنىڭ ئەمىرىدۇر. بۇ ئەمىر تەۋھىدكە بولغان ئەمىردىن كېيىنلا ئىككىنچى ئورۇندا تۇرىدۇ.

بالا ئاتا - ئانىسى ئالدىدىكى مەسئۇلىيەتلىرىنى تونۇپ يېتىش ئۈچۈن ئارقىسىغا بىر قاراپ، ئۇلارنىڭ ئۆزىنى دۇنياغا كەلتۈرۈش ۋە چوڭ قىلىپ قاتارغا قوشۇش جەريانىنى ئازغىنە تەسەۋۋۇر قىلىشى يېتەرلىكتۇر:

ئانىسى ئۇنى ئون ئاي ئەتراپىدا قورسىقىدا كۆتۈرگەن، بۇ ئەسنادا چەككەن جاپا - مۇشەققەتلىرىنى بىر ئاللاھ بىلگەن، بىر ئۆزى. ئۇ ئانىسىنىڭ قورسىقىدا قانچىلىك يوغىنىسا ئانىسىنىڭ مۇشەققىتى شۇنچىلىك ئېغىرلاشقان، ئۇ كۈچەيگەنسېرى ئانىسى ئاجىزلاشقان، ئاغرىمىغان ھېچ يېرى قالمىغان، دەرد ئۈستىگە دەرد تارتقان. ئۇنى تۇغقان چېغىدا ئۆلۈمنى كۆزلىرى بىلەن كۆرگەن، لېكىن يېنىدا ئۇنى كۆرۈپلا پۈتكۈل دەرد - ئەلەملىرىنى ئۇنتۇپ بارلىق ئارزۇ - ئۈمىدلىرىنى ئۇنىڭغا باغلىغان، ھاياتنىڭ تەمىنى ئۇنىڭدا تېتىغان، كۆڭلىنىڭ خۇشاللىقىنى ئۇنىڭدا ھېس قىلغان.

ئاندىن كېچە - كۈندۈز ئۇنىڭ خىزمىتى بىلەن مەشغۇل بولغان: ئۇنىڭغا سۈتىنى ئوزۇق، قۇچقىنى ئارامگاھ، سىرتىنى ئۇلاغ، قوللىرىنى پاناھگاھ قىلىپ بەرگەن. ئۇنى تويىسۇن دەپ ئۆزى ئاچ قالغان، ئۇنى

① 4 - سۈرە نسا، 36 - ئايەت.

② مۇناسىۋەتلىك ئايەتلەر: 2 - سۈرە بەقەرە، 83 - ئايەت؛ 6 - سۈرە ئەنئام، 151 - ئايەت؛ 17 - سۈرە ئىسرا، 23 - ئايەت؛ 29 - سۈرە ئەنكەبۇت، 8 - ئايەت؛ 31 - سۈرە لۇقمان، 14 - ئايەت؛ 46 - سۈرە ئەھقاف، 15 - ئايەت.

ئۇخلىسۇن دەپ ئۆزى ئۇيقۇسىز قالغان، ئۇنىڭ ئارامى ئۈچۈن ئۆزى بىئارام، ئۇنىڭ ساقلىقى ئۈچۈن ئۆزى بىمار، ئۇنىڭ راھىتى ئۈچۈن ئۆزى بىدار بولغان، مېھرىنى ئۇنىڭغىلا بەرگەن، كۆزى ئۇنىلا كۆرگەن، تىلى ئۇنىلا كۈيلىگەن.

ئۇ ئانىسى نېرى كەتسە يىغلىغان، ئانىسىنىڭ چىرايى ئۆزگەرسە غەمكىن بولغان، كىچىككىنە قىيىنچىلىق ھېس قىلسا «ئانا!» دەپ ئىگرىغان، پۈتكۈل ياخشىلىقنىڭ ئانىسىدا ئىكەنلىكىنى ئويلىغان، ئانىسىنىڭ قۇچىقىدا ياكى يېنىدا بولسلا ئۆزىگە يامانلىق يەتمەيدۇ دەپ چۈشەنگەن. قىسقىسى كىچىك ۋاقتىدا ئانىسى ئۇنىڭ ھەر نەرسىسى ۋە ھەممە نەرسىسى.

ئانىسىغا كەلسەك، ئاتىسى ئۇنى دەپ جاپالىق ئىشلەيدۇ، ئۇنى دەپ ئۇزۇن سەپەرلەرگە چىقىدۇ، ئۇنى دەپ بارمىغان چۆل، ئاياغ باسمىغان شەھەر قالمىغىلى تاس قالىدۇ، بالامنى ئوبدان باقمەن دەپ ئۆزىنى خەتەرلەرگە ئاتىدۇ، مىڭ بىر قىيىنچىلىق بىلەن تاپقان پۇلىنى ئۇنىڭغا چىقىم قىلىدۇ، ئۇنى تەربىيەلەيدۇ، ئۇنىڭغا كېرەكلىك بولغان ھەر ئىشنى قىلىپ بېرىدۇ، يېنىغا كىرسە سۆيۈنۈپ كېتىدۇ، خۇشاللىق بىلەن كۈتۈۋالىدۇ، قۇچاقلاپ يۈز - كۆزلىرىگە سۆيىدۇ، باغرىغا باسدۇ، يېنىدىن چىقسا يۈرىكى ئۇنىڭ بىلەن بىللە چىقىدۇ.

ئەنە شۇ ئاتا - ئانىغا ياخشىلىق قىلىشنى ئەنە شۇ بالغا پەرز قىلغان دىن نېمىدىگەن مۇقەددەس - ھە!

ئاتا - ئانىغا ياخشىلىق قىلىش ماددىي ۋە مەنىۋى ياخشىلىقلارنىڭ ھەممىسىنى ئۆز ئىچىگە ئالىدۇ. بۇلار تۆۋەندىكىچە:

1. ماددىي ياخشىلىق

ئاتا - ئانىلارنىڭ يېمەك - ئىچمەك، كىيىم، كېچەك ۋە دورا - دەرمان قاتارلىق پۈتكۈل ماددىي ئېھتىياجلىرىنى قامداش، ئۇلارغا ھېچبىر جەھەتتىن كىچىككىنە بىر كەمچىللىك ھېس قىلدۇرماستىن، شۇنداقلا ئۇلارنىڭ خۇشال - خۇرام ھايات كەچۈرۈشى ئۈچۈن قولىدىن كەلگەننى قىلىش قاتارلىقلار «ئاتا - ئانىغا ماددىي ياخشىلىق» قىلغانلىقتۇر.

2. مەنئى ياخشىلىق

ئاتا - ئانىلارغا مېھرىبانلىق ۋە كەمتەرلىك بىلەن مۇئامىلە قىلىش، چىرايلىق سۆز قىلىش، كۆڭلىنى ئاۋايلاش، ئەتە - ئاخشام يوقلاپ تۇرۇش، گۇناھ بولمايدىغان بۇيرۇقلىرىغا ئىتائەت قىلىش^①، ھەققىدە دۇئا قىلىش قاتارلىقلار «ئاتا - ئانىغا مەنئى ياخشىلىق» قىلغانلىقتۇر.

بۇ ياخشىلىقلاردا ئانا بىرىنچى ئورۇندا تۇرىدۇ. ئەبۇ ھۇرەيرە رەزىيەللاھۇ ئەنھۇنىڭ رىۋايەت قىلىشىچە بىر كۈنى بىر كىشى رەسۇلۇللاھ ئەلەيھىسسالامنىڭ قېشىغا كېلىپ: «يارەسۇلەللاھ! مېنىڭ ياخشىلىق قىلىشىمغا ئەڭ ھەقىق ئادىمىم كىم؟» دەپ سورىدى. رەسۇلۇللاھ ئەلەيھىسسالام: «ئاناڭ» دەپ جاۋاب بەردى. ئۇ كىشى يەنە: «ئاندىن قالسىچۇ؟» دەپ سورىدى. رەسۇلۇللاھ ئەلەيھىسسالام: «ئاناڭ» دەپ جاۋاب بەردى. ئۇ كىشى يەنە: «ئاندىن قالسىچۇ؟» دەپ سورىدى. رەسۇلۇللاھ ئەلەيھىسسالام: «ئاناڭ» دەپ جاۋاب بەردى. ئۇ ئادەم يەنە (تۆتىنچى قېتىم): «ئاندىن قالسىچۇ؟» دەپ سورىدى، رەسۇلۇللاھ ئەلەيھىسسالام بۇ قېتىم: «ئاناڭ» دەپ جاۋاب بەردى.^②

ئەسكەرتىش:

ئاتا - ئانىغا ياخشىلىق قىلىشتا ئۇلارنىڭ مۇسۇلمان بولۇشى ئەمەس، ئاتا - ئانا بولۇشى ئاساس قىلىنىدۇ. ئاللاھ تائالا مۇنداق دېگەن:

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهَنَا عَلَى وَهْنٍ وَفَضَّلَهُ فِي عَافِيَةٍ أَنْ
أَشْكُرَ لِي وَلِوَالِدَيْكَ إِلَى الْمَصِيرِ ﴿١٤﴾ وَإِنْ جَاهَدَاكَ عَلَى أَنْ تُشْرِكَ بِي مَا لَيْسَ لَكَ
بِهِ عِلْمٌ فَلَا تُطِعْهُمَا ۖ وَصَاحِبُهُمَا فِي الدُّنْيَا مَعْرُوفًا ۗ وَاتَّبِعْ سَبِيلَ مَنْ أَنَابَ إِلَيَّ ۚ ثُمَّ
إِلَىٰ مَرْجِعِكُمْ فَأُنَبِّئُكُم بِمَا كُنتُمْ تَعْمَلُونَ ﴿١٥﴾﴾

① چۈنكى رەسۇلۇللاھ ئەلەيھىسسالام مۇنداق دېگەن: «ئىتائەت پەقەتلا توغرا ئىشتا بولىدۇ؛ ئاللاھنىڭ ئالدىدا گۇناھ بولىدىغان ئىشتا ھېچكىمگە ئىتائەت قىلىشقا بولمايدۇ» (مۇسلىم، «ئىمارەت»، 39؛ ئەبۇ داۋۇد، «جىھاد»، 94؛ نەسەئى، «بەيئەت»، 34؛ ئىبنى ماجە، «جىھاد»، 40).

② بۇخارى، «ئەدەب»، 2؛ مۇسلىم، «بىرر»، 1؛ ئەبۇ داۋۇد، «ئەدەب»، 129؛ ترمىزى، «ئەبۇبۇل بىررى ۋەسسىلە»، 1.

«بىز ئىنسانغا مۇنداق دەپ بۇيرۇق چۈشۈردۇق - ئانىسى ئۇنى ئۈستى - ئۈستىلەپ ئاجىزلىق بىلەن قورسىقىدا كۆتۈردى. ئۇ ئىككى يىلدا ئەمچەكتىن ئايرىلدى - : «ماڭا ۋە ئاتا - ئاناڭغا شۈكۈر قىلغىن. ئاخىرى مېنىڭ ھۇزۇرۇمغا قايتىپ كېلسەن. ئەگەر ئۇلار سېنى، ئىلمى ئاساسىڭ بولمىغان بىرەر نەرسىنى ماڭا شېرىك قىلىشقا زورلىسا، ئۇلارغا ئىتائەت قىلمىغىن، لېكىن دۇنيا ئىشلىرىدا ئۇلار بىلەن ياخشى ئۆتكىن. ماڭا داۋاملىق يۆنەلگەن كىشىنىڭ يولىغا ئەگەشكىن. ھەممىڭلار مېنىڭ ھۇزۇرۇمغا قايتىسىلەر، ئاندىن مەن سىلەرگە قىلمىشىڭلارنى ئېيتىپ بېرىمەن.»^①

بۇ ئايەتلەرنىڭ مەزمۇنىغا ئاساسەن، ئاتا - ئانا بالىنى گۇناھ قىلىشقا زورلىسا، ئۇلارغا ئىتائەت قىلماسلىقى، لېكىن دۇنيالىق ئىشلاردا ئۇلارغا قولدىن كەلگىنىچە ياخشىلىق قىلىشنى داۋاملاشتۇرۇشى كېرەك. مۇناسىۋەتلىك ھەدىس مۇنداق:

ئەبۇ بەكرى رەزىيەللاھۇ ئەنھۇنىڭ قىزى ئەسما رەزىيەللاھۇ ئەنھا مۇنداق دەيدۇ: مۇشېرىك بولغان ئانام يېنىمغا كەلگەن ئىدى، مەن ئۇنىڭغا قانداق مۇئامىلە قىلىش توغرىلىق رەسۇلۇللاھ ئەلەيھىسسالامدىن: «ئانام يېنىمغا كەلدى، مېنىڭ ياخشى مۇئامىلە قىلىشىمنى ئارزۇ قىلىدۇ، ئانامغا ياخشى مۇئامىلە قىلسام بولامدۇ؟» دەپ سورىدىم، ئۇ: «بولدۇ، ئاناڭغا ياخشى مۇئامىلە قىلغىن» دېدى.^②

① 31 - سۈرە لۇقمان، 14 ~ 15 - ئايەتلەر.

② بۇخارى، «ھىبە»، 28، «ئەدەب»، 8، «زاكات»، 50؛ ئەبۇ داۋۇد، «زاكات»، 34.

XIII بىدئەت ۋە خۇراپاتلار

§1. پال

پالچىلىق بەزى ئۇسۇللار بىلەن كەلگۈسىدە بولىدىغان بەزى ھادىسىلەرنى ئالدىن ئېيتىپ بېرىشتىن ئىبارەت بولۇپ، مۇھەممەد ئەلەيھىسسالام پەيغەمبەر بولۇشتىن بۇرۇن، جاھىلىيەت ئەرەبلىرىنىڭ ئىچىدە ئومۇملاشقان ئىدى. ئىنسانلارنىڭ ئارىسىدا پالچى ۋە رەمىچىلەرنىڭ ئالاھىدە ئېتىبارى بار ئىدى، ئىنسانلار مۈشكۈللىرىنى ئاسان قىلىش ئۈچۈن ۋە مۇھىم مەسىلىلىرى توغرىلۇق مەلۇماتقا ئېرىشىش ئۈچۈن ئۇلارنىڭ يېنىغا بېرىپ پال باقتۇراتتى.

ئىسلام كېلىپ، بۇ شېرىك ئېتىقادقا كەسكىن قارشى تۇردى، پال باققۇچى ۋە باقتۇرغۇچىنىڭ ئافىۋىتىنى بايان قىلدى: پال بېقىش ۋە پال باقتۇرۇشنى ئاللاھتىن غەيرىگە تايانغانلىق ھېسابلاپ، ئۇنىڭغا شېرىك، پال باققۇچى ۋە باقتۇرغۇچىلارغا مۇشرىك دەپ ھۆكۈم قىلدى. چۈنكى پالچىلىق قىلغانلار غەيبىنى بىلگەنلىكىنى دەۋا قىلغان كىشىلەردۇر، شۇنداقلا كاپىرلاردۇر. قۇرئان كەرىمدە غەيبىنى پەقەتلا ئاللاھنىڭلا بىلىدىغانلىقى، ئاللاھتىن غەيرىنىڭ غەيبىنى بىلمەيدىغانلىقى، ھەتتا مۇھەممەد ئەلەيھىسسالامنىڭمۇ بىلمەيدىغانلىقى قاتارلىق مەزمۇنلار ناھايىتى ئېنىق بايان قىلىنغان.^① مۇناسىۋەتلىك بىر ئايەت مۇنداق:

﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِنْ أَتَيْتُ إِلَّا مَا يُوحَىٰ إِلَيَّ قُلْ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ ﴿٥٠﴾﴾

«ئى مۇھەممەد! ئېيتقىنكى: مەن سىلەرگە، <ئاللاھنىڭ خەزىنىلىرى مېنىڭ يېنىمدا> دېمەيمەن، مەن غەيبنىمۇ بىلمەيمەن، سىلەرگە <مەن چوقۇم پەرىشتە> دېمەيمەن، مەن ماڭا ۋەھىي قىلىنغان قۇرئانغىلا ئەگىشىمەن.

① قاراڭ: 6 - سۈرە ئەنئام، 50 -، 59 - ۋە 73 - ئايەتلەر؛ 7 - سۈرە ئەئراڧ، 188 - ئايەت؛ 10 - سۈرە يۇنۇس، 20 - ئايەت؛ 11 - سۈرە ھۇد، 31 - ئايەت؛ 34 - سۈرە سەبەئ، 3 - ئايەت.

ئېيتقىنكى: كور ئادەم بىلەن كۆرگۈچى باراۋەر بولامدۇ؟ تەپەككۈر قىلامسىلەر؟^①.

رەسۇلۇللاھ ئەلەيھىسسالام مۇنداق دېگەن:

«كىمكى پالچىنىڭ يېنىغا كېلىپ، ئۇنىڭ سۆزىنى تەستىقلايدىكەن مۇھەممەدكە نازىل قىلىنغان قۇرئانغا كاپىر بولغان بولىدۇ»^②.

§2. كۆز تېگىش

كۆز بىلەن ھەسەت بىر - بىرى بىلەن زىچ مۇناسىۋىتى بولغان ئىككى ئاتالغۇ بولۇپ، بىرىنىڭ يېنىدا يەنە بىرىمۇ زىكىر قىلىنىدۇ ياكى بىرى زىكىر قىلىنسا يەنە بىرى ئەسكە كېلىدۇ. چۈنكى كۆز قەلبىنىڭ ئەڭ مۇھىم قورالىدۇر. مەسىلەن: ئۆزى ياقىتۇرمايدىغان كىشىلەردە بىر نېمەتنى كۆرگەن شەخسنىڭ قەلبى ئۇلارغا ھەسەت قىلىدۇ. شۇنىڭ بىلەن ئۇ شەخسنىڭ قاراشلىرى غەزەپلىك ھومىيىشلارغا ئۆزگىرىدۇ، شۇنداقلا ئۇنىڭ كۆزلىرى قەلبىدە يوشۇرۇلغان ھەسەتنى ئەكس ئەتتۈرىدۇ. بۇ ھەسەت بەزەن ھەسەت قىلىنغۇچىغا يامانلىق قىلىشقا ئېلىپ بارىدۇ.

كۆپچىلىك ئۆلىمالار: «غەزەپلىك قاراش قارالغان كىشىگە تەسىر قىلىدۇ (يەنى كۆز تېگىدۇ، كۆز تېگىش بار)» دەپ قارايدۇ. بىزنىڭ بۇ توغرىدىكى كۆز قارىشىمىز مۇنداق:

كۆز تېگىشنىڭ ئاساسى يوق، ئۇ بىر خۇراپات بولۇپ، كۆز تېگىش ئەسلىدە ھەسەتتىن ئىبارەتتۇر. كۆز تېگىش ھەققىدىكى ھەدىسلەر ئىككى نوقتىدىن كۆزنىڭ ھەسەتتىكى رولىنى ئوتتۇرىغا قويدۇ. ئۇلارنىڭ بىرى شۇكى، كۆز قەلبىنىڭ ئەلچىسى ۋە قورالىدۇر. ھەسەت، بىراۋدىكى نېمەتنى تونۇغاندىن كېيىن قەلبتە ھاسىل بولىدىغان چىدىماسلىق تۇيغۇسىدۇر. كۆز بۇ تونۇشنىڭ ئەڭ چوڭ ۋاسىتىسىدۇر. ئىككىنچىسى ھەسەتنىڭ تەسىرى كۆزدە ئاشكارا بولىدۇ. شۇنىڭ ئۈچۈن خەلق ئارىسىدا ھەسەت قىلىش كۆز

① 6 - سۇرە ئەنئام، 50 - ئايەت.

② ئەبۇ داۋۇد تەيالىسى، مۇسەد، 1: 300؛ ئەبۇ داۋۇد، «تېب»، 21؛ ئەھمەد ئىبنى ھەنبەل، مۇسەد،

تېگىش بىلەن ئىپادىلەنگەن. چۈنكى بۇ ئىككىسىنىڭ ئارىسىدا يۇقىرىدا دەپ ئۆتكىنىمىزدەك زىچ مۇناسىۋەت بار.

ھەر مۇسۇلمان كائىناتتا ئاللاھتىن باشقا تەسىر قىلغۇچىنىڭ يوقلىقىغا ئىشىنىدۇ، يەنى پايدا - زىيان ئاللاھتىن بولۇپ، ئۇلار ئاللاھ بېكىتىپ قويغان قانۇن ۋە بەلگىلەپ قويغان يول بىلەن مەيدانغا كېلىدۇ. ئاللاھ تائالا زىيان كېلىش ئۈچۈن بېكىتىپ قويغان قانۇنلارنىڭ ۋە بەلگىلەپ قويغان يوللارنىڭ ئىچىدە يامان كۆز بىلەن قاراش يوق.

ئەسلىدە كۆز تېگىشكە ئىشىنىش باشقا دىنلاردىن سىڭىپ كىرگەن بىر ئېتىقاد بولۇپ ئۇنىڭ، مۇقەددەس دىنىمىز ئىسلام بىلەن ھېچقانداق مۇناسىۋىتى يوقتۇر. كۆز تېگىشكە ئىشىنىش پىرىنسىپى دەلىل، ئىسپات، پاكىت ۋە ھۆججەت ئۈستىگە قۇرۇلغان، ئىلىمگە، تەپەككۇرغا ۋە چۈشىنىشكە چاقىرىدىغان ئىسلامنىڭ مەنتىقى بىلەن قارىمۇقارشى كېلىدۇ.

1. كۆز تېگىشكە دەلىل قىلىنغان ئايەتلەر

﴿وَإِنْ يَكَادُ الَّذِينَ كَفَرُوا لَيُزْلِقُونَكَ بِأَبْصَرِهِمْ لَمَّا سَمِعُوا الذِّكْرَ وَيَقُولُونَ إِنَّهُ لَمَجْنُونٌ ﴿٥١﴾﴾

«كاپىرلار قورئاننى ئاڭلىغان چاغلىرىدا سېنى كۆزلىرى بىلەن يىقىتىۋەتكىلى تاس قالىدۇ ۋە سېنىڭ ھەققىڭدە: «ئۇ ھەقىقەتەن جىن چاپلىشىۋالغان ئادەمدۇر» دەيدۇ»^①.

بۇ ئايەتنىڭ مەنىسى مۇنداق: كاپىرلار رەسۇلۇللاھ ئەلەيھىسسالامغا قاتتىق غەزەپ قىلغانلىقى ئۈچۈن ئۇنىڭغا نەپرەت كۆزلىرى بىلەن قارايدۇ. ئۇلارنىڭ بۇ قاراشلىرى رەسۇلۇللاھنىڭ پۇتلىرىنى تېپىلدۇرۇپ يىقىتىۋەتكىلى تاس قالىدۇ. لېكىن يىقىتىۋېتەلمەيدۇ.

بۇ ئايەت كۆز تېگىشكە دالالەت قىلمايدۇ. ئەگەر كۆپچىلىك ئۆلىمالار دېگەندەك كۆز تېگىش دەيدىغان ئىش مەۋجۇت بولسا ئىدى، رەسۇلۇللاھقا ئۇ كاپىرلارنىڭ كۆزلىرى تېگىپ يېقىلغان، ھەتتا كېسەل بولۇپ يېتىپ كەتكەن بولاتتى. ئىشنىڭ ئەجەبلىنەرلىك يېرى شۇكى، بۇ ئايەت

① 68 - سۈرە قەلەم، 51 - ئايەت.

رەسۇلۇللاھقا كاپرلارنىڭ يامان كۆزلىرىنىڭ تەگمىگەنلىكىنى ئوتتۇرىغا قويدۇ. ئۇ ئۆلىمالار بۇ ئايەتنى كۆز تېگىدىغانلىققا دەلىل قىلىدۇ.

ئەسلىدە بۇ ئايەتتە كاپرلارنىڭ رەسۇلۇللاھقا قاتتىق ھەسەت قىلغانلىقى، ئۇلارنىڭ قەلبىدىكى بۇ ھەسەتنىڭ ئۇلارنىڭ كۆزلىرىدە ئەكس ئەتكەنلىكى بايان قىلىنىدۇ. بۇنى مۇنۇ ئايەتمۇ تەكىتلەيدۇ:

﴿وَإِنْ كَادُوا لَيَفْتِنُونَكَ عَنِ الَّذِي أُوحِيَآ إِلَيْكَ لِتَفْتَرِيَ عَلَيْنَا غَيْرَهُ وَإِذًا لَا تَخَذُوكَ خَلِيلًا ﴿٧٦﴾ وَلَوْلَا أَنْ ثَبَّتْنَاكَ لَقَدْ كِدَّتْ تَرَكُنَ إِلَيْهِمْ شَيْئًا قَلِيلًا ﴿٧٧﴾﴾

«ئى مۇھەممەد! مۇشرىكلار، بىز ساڭا ۋەھىي قىلغان قۇرئاندىن غەيرىنى ئويدۇرۇپ بىزگە چاپلىشىڭ ئۈچۈن سېنى ئۇنىڭدىن ئايرىۋەتكىلى تاس قالدى. ئۇلار ئۇ تەقدىردىلا سېنى دوست تۇتاتتى. ئەگەر بىز سېنى ئىرادىلىك ۋە چىداملىق قىلمىغان بولساق، ئۇلارغا ئازراق مايىل بولۇپ كەتكىلى تاس قالغان ئىدىڭ»^①.

بۇ ئىككى ئايەتنى بىرلىكتە مۇلاھىزە قىلساق ئاللاھ تائالانىڭ: ﴿لِيُزَلِّقُونَكَ بِأَبْصَارِهِمْ - سېنى كۆزلىرى بىلەن يىقىتىۋەتكىلى﴾ دېگەن سۆزىنىڭ مەنىسىنى چۈشىنەلەيمىز. ئەرەبچىدە بۇ سۆز ئىشلىتىلسە قاراشنىڭ سەلبىي تەسىرى ئەمەس، بەلكىدە قاراشنىڭ ئۆتكۈرلۈكى ۋە قارىغان كىشىنىڭ پەسكەشلىكى مەقسەت قىلىنىدۇ. ئادەتتە نەپەرتلىك قاراشنى ئىپادىلەش ئۈچۈن خەلق ئارىسىدا «كۆزى بىلەن يەپ كەتكىلى تاس قالدى» دېگەن سۆزمۇ ئىشلىتىلىدۇ.

﴿وَقَالَ يَبْنَئِ لَا تَدْخُلُوا مِن بَابٍ وَاحِدٍ وَأَدْخُلُوا مِن أَبْوَابٍ مُّتَفَرِّقَةٍ وَمَا أُغْنِي عَنْكُمْ مِنَ اللَّهِ مِنْ شَيْءٍ إِنْ أُلْحَمْتُمْ إِلَّا لِلَّهِ عَلَيْهِ تَوَكَّلْتُ وَعَلَيْهِ فَلْيَتَوَكَّلِ الْمُتَوَكِّلُونَ ﴿٧٧﴾﴾

«يەئقۇب يەنە مۇنداق دېدى: ئى ئوغۇللىرىم! شەھەرگە ھەممىڭلار بىر دەرۋازىدىن كىرمەي، باشقا - باشقا دەرۋازىلاردىن كىرىڭلار. مەن ئاللاھتىن كېلىدىغان ھېچ نەرسىنى سىلەردىن دەپىنى قىلالمايمەن. ھۆكۈم قىلىش

① 17 - سۈرە ئىسرا، 73 - ۋە 74 - ئايەتلەر.

پەقەت ئاللاھقا خاستۇر. مەن ئاللاھقىلا تەۋەككۈل قىلدىم. تەۋەككۈل قىلغۇچىلارمۇ ئاللاھقىلا تەۋەككۈل قىلسۇن»^①.

كۆپچىلىك ئۆلىمالار بۇ ئايەتنى كۆز تېگىشكە دەلىل قىلىپ، مۇنداق دەيدۇ: يەئقۇب ئەلەيھىسسالام بالىلىرىغا كۆز تېگىپ كېتىشتىن ئەندىشە قىلغانلىقى ئۈچۈن ئۇلارنى شەھەرگە بىر دەرۋازىدىن كىرىشتىن توسۇپ، باشقا - باشقا دەرۋازىلەردىن كىرىشكە بۇيرۇغان.^②

بىزنىڭچە بۇ ئايەتنىڭ مەنىسى مۇنداق: يەئقۇب ئەلەيھىسسالامنىڭ بالىلىرىنى باشقا - باشقا دەرۋازىلەردىن كىرىشىگە بۇيرۇشى ئۇلارغا كۆز تېگىپ كېتىشتىن قورققانلىقى ئۈچۈن ئەمەس، بەلكىدە ئۇلارغا مىسىر پادىشاھىنىڭ ياكى باشقا بىر دۈشمەننىڭ تەرىپىدىن بىرەر مۇسبەت كېلىپ، بۇ مۇسبەتتىن ھەممەيلەننىڭ زىيان تارتىشىدىن قورققانلىقى ئۈچۈن ئىدى. بۇنى يۇقىرىدىكى ئايەتنىڭ داۋامىدىكى ئايەتمۇ تەكىتلەيدۇ. ئۇ ئايەت مۇنداق:

﴿وَلَمَّا دَخَلُوا مِنْ حَيْثُ أَمَرَهُمْ أَبُوهُم مَّا كَانَ يُغْنِي عَنْهُمْ مِنَ اللَّهِ مِنْ شَيْءٍ إِلَّا حَاجَةٌ فِي نَفْسِ يَعْقُوبَ قَضَاهَا وَإِنَّهُ لَدُوْءٌ عَلِيمٌ لِّمَا عَلَّمْنَاهُ وَلَٰكِنَّ أَكْثَرَ النَّاسِ لَا يَعْلَمُونَ ﴿٦٨﴾﴾

«ئۇلار شەھەرگە ئاتىسى بۇيرۇغان يەردىن كىرگەندە، بۇ ئاللاھتىن كېلىدىغان ھېچبىر نەرسىنى ئۇلاردىن دەپى قىلالمايتتى. لېكىن يەئقۇب، ئىچىدىكى بىر ئارزۇنى ئوتتۇرىغا قويغان بولدى. ئۇ ھەقىقەتەن ئىلىم ئىگىسى ئىدى، چۈنكى ئۇنىڭغا بىز ئۆگەتكەن ئىدۇق. لېكىن ئىنسانلارنىڭ تولىسى بىلمەيدۇ»^③.

بۇ ئايەت دالالەت قىلىدۇكى، مىسىردا ئۇ بالىلارنىڭ بېشىغا كەلگىنى كۆز تېگىش ئەمەس، مۇسبەت بولدى. يەئقۇب ئەلەيھىسسالامنىڭ ئەندىشە قىلغىنىمۇ بۇ ئىدى. يەئقۇب ئەلەيھىسسالام بۇ مۇسبەتنىڭ كەلمەسلىكى

① 12 - سۈرە يۇسۇف، 67 - ئايەت.

② تەبەرى، جامىئۇل بەيان فى تەفسىرىل قۇرئان، 16: 165؛ فەخرۇددىن رازى، مەفاتىھۇل غەيب، 6:

481.

③ 12 - سۈرە يۇسۇف، 68 - ئايەت.

ئۈچۈن ھەرقانچە ئېھتىيات قىلغان بولسىمۇ ئاللاھ تەرىپىدىن بەلگىلەنگەن مۇسبەتكە توسالغۇ بولالمىدى. لېكىن يەنئۇب ئەلەيھىسسالام بالىلىرى يولغا چىقىشنىڭ ئالدىدا كۆڭلىدىكى بىر ئارزۇسىنى ئۇلارغا ئېيتقان بولدى، خالاس.

2. كۆز تېگىشكە دەلىل قىلىنغان ھەدىسلەر

كۆز تېگىش ھەققىدە بىرقانچە ھەدىس بار. ئۇ ھەدىسلەردىكى «كۆز»نى ھەسەت دەپ چۈشىنىش توغرا بولىدۇ. مەسىلەن:

رەسۇلۇللاھ ئەلەيھىسسالامنىڭ «كۆز ھەقتۇر» دېگەن سۆزىدىكى «كۆز»نى ھەسەت دەپ چۈشىنىش كېرەك. بۇ ھەدىستە ھەسەت دېمەي كۆز دېيىلدى. چۈنكى كۆز قەلبنىڭ ئەلچىسىدۇر. باشتا دەپ ئۆتكىنىمىزدەك قەلبتىكى ھەسەت كۆز بىلەن كۆرگەندىن كېيىن باشلىنىدۇ ۋە كۆزدە ئەكس ئېتىدۇ. كۆز ئۆز ئىگىسىنىڭ ئىچكى ئەھۋالىنى ئىپادىلەيدۇ. دەرۋەقە، ھەسەت قىلغۇچى، غەمكىن بولغۇچى، خۇشال بولغۇچى، ياخشى كۆرگۈچى، يامان كۆرگۈچى، قورققۇچى، يالغان ئېيتقۇچى، تەكەببۇرلۇق قىلغۇچى... بۇلارنىڭ ھەممىسى كۆزلىرىدىن تونۇلىدۇ. دېمەككى، «كۆز ھەقتۇر»، ئەسلا يالغان سۆزلىمەيدۇ. شۇنىڭ ئۈچۈن مەزكۇر ھەدىستە كۆز تېگىشكە دەلىل يوق. ئەكسىچە ئۇ ھەدىستە غەزەپلىك قاراش بىلەن قارىغۇچىنىڭ قەلبىدە ھەسەت بارلىقىغا ۋە بۇ ھەسەتنىڭ ئۇنىڭ كۆزلىرىدە ئەكس ئېتىدىغانلىقىغا دەلىل بار.

3. كۆز تەگمەيدىغانلىقىغا دائىر دەلىللەر

• قۇرئان كەرىم ھەر ئىشتا ئىلىمنى، دەلىلنى ۋە تەپەككۇرنى تەشەببۇس قىلىدۇ، ئىنساننىڭ كۈچىگە، ئىشلەش روھىغا ۋە ئاكتىپلىقىغا توسالغۇ بولىدىغان ھەر قانداق خىيالىي كۈچ ۋە سىرلىق نەرسىلەرگە ئىشىنىشكە قارشى تۇرىدۇ. قۇرئان كەرىمنىڭ پۈتۈن يوليورۇقلىرى ئاللاھنىڭ بەندىلىرىدە گۇماندىن، شۈبھىدىن ۋە شەكتىن يىراق ساغلام ئەقىللەرنى بىنا قىلىشقا قارىتىلغان. بۇنى ھەر مۇسۇلمان بىلىدۇ ۋە بىلىشى لازىم. ئاللاھ تائالا مۇنداق دەيدۇ:

﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ
كَانَ عِنْدَهُ مَسْئُولًا ﴿٣٦﴾﴾

«ئىلمى ئاساسىڭ بولمىغان نەرسىگە ئەگەشمىگىن. چۈنكى ئاڭلاش قابىلىيىتى، كۆرۈش قابىلىيىتى ۋە دىلنىڭ ھەممىسى ئەلۋەتتە سوراققا تارتىلىدۇ»^①.

بۇ ئالەمدە بىزنىڭ ھاياتىمىزغا تەسىر قىلىدىغان ھەر قانداق نەرسە ئىنسان چۈشىنەلەيدىغان قانۇن ۋە سەۋەبلەرگە باغلىق قىلىنغان. ئاللاھ تائالا بىزنى مەخپىي ئالەمدىن كېلىدىغان ھەر قانداق يامانلىقتىن ئاگاھلاندۇرغان. مەسىلەن: شەيتاننىڭ ھىيلىسىدىن ئاگاھلاندۇرغان. بۇنىڭ بىلەن بىرلىكتە شەيتاننىڭ ھىيلىسىنىڭ بەك ئاجىز ئىكەنلىكىنى بىلدۈرگەن. چۈنكى شەيتاننىڭ تەسىرى ماددىي ئەمەس، بەلكىدە ۋەسۋەسە قىلىش، كۈشكۈرتۈش، قىزىقتۇرۇش ۋە قۇتۇتۇش قاتارلىق ئىشلار بىلەن چەكلىك بولىدۇ.

«كۆز تېگىدۇ» دەپ قارايدىغانلار قارىغۇچىنىڭ قارالغۇچىغا پەقەت كۆزلىرى بىلەن قاراش ئارقىلىقلا زىيان يەتكۈزەلەيدىغانلىقىنى دەۋا قىلىدۇ. ھەتتا ئۇلار كۆز تېگىش بىلەن نۇرغۇنلىغان كىشىلەر ئۆلۈپ قەبرىستانلىققا ئۇزىتىلغان دەيدۇ. ئۇلار بۇ سەپسەتنى بىر ھەدىس سۈپىتىدە رىۋايەت قىلىشىدۇ. ئەسلىدە ئۇلار كۆز تېگىپ ئەمەس، ھەسەتنىڭ نەتىجىسىدە باشقا بىر نەرسە تېگىپ ئۆلگەن. ئىنسانلارنىڭ ئەھۋالىنى كۈزەتكەن ھەر كىشى بۇنى شۇنداق بىلىدۇ. مەسىلەن:

مىليونلىغان ئىنساننىڭ ئۆلۈپ كېتىشىگە سەۋەبچى بولغان ۋە سەۋەبچى بولۇۋاتقان جەڭلەر، ئۇرۇشلار ۋە جېدەل - ماجىرالارنىڭ ئاساسلىق ئامىلى ھەسەتتۇر. جۈملىدىن ئىبلىسنىڭ ئادەمگە سەجدە قىلماسلىقى، يەھۇدىيلارنىڭ مۇھەممەد ئەلەيھىسسالامغا ئىمان كەلتۈرمەسلىكى ھەسەتتىن بولغان. شۇنىڭ ئۈچۈن «كۆز»دىن مەقسەت ھەسەتتۇر. كۆز تېگىشتىن مەقسەت ھەسەت قىلىشتۇر. بۇ سەۋەبتىن پەيغەمبەر ئەلەيھىسسالام كۆزدىن (ھەسەتتىن) ئاگاھلاندۇرغان ۋە ئۇنى ھالاك

① 17 - سۈرە ئىسرا، 36 - ئايەت.

بولۇشنىڭ سەۋەبى دەپ كۆرسەتكەن. چۈنكى كۆز يەنى ھەسەت توقۇنۇشلارغا سەۋەب بولىدۇ، قانلىق ئۇرۇشلارنى كەلتۈرۈپ چىقىرىدۇ.

● ئەمەلىيەت ئىسپاتلايدۇكى، كۆزنىڭ يەنى قاراشنىڭ قارالغۇچىغا ھېچقانداق تەسىرى يوق. ئەگەر كۆز بىلەن قاراشنىڭ ھەتتا غەزەپلىك ۋە نەپرەتلىك قاراشنىڭ يامان تەسىرى بولسا ئىدى، ھېچبىر ئادەمزاتتا ھېچبىر نېمەت داۋاملاشمىغان بولاتتى ۋە يەر يۈزىدە ئىنسانىيەت قالمىغان بولاتتى. چۈنكى يەر يۈزىدىكى ھەر كىشىنىڭ دۈشمىنى بار، يەنى ھەر كىشىگە يامان كۆز بىلەن قارىغان بىر قارىغۇچى، ھەتتا بىرقانچە قارىغۇچىلار بار. لېكىن يوللاردا كۆز تېگىپ يېتىپ كەتكەن ياكى مال - مۈلكى كۆز تېگىپ ھالاك بولۇپ كەتكەن ۋە ياكى ئۆزى كۆز تېگىپ ئۆلۈپ كەتكەن بىر مۇئىنسان يوق. بەزى مۇسبەتلەرنىڭ بەزى كىشىلەرنىڭ قارشى بىلەن مەيدانغا كەلگەندەك كۆرۈنۈشى بىر تاسادىپىيلىق بولۇپ ئەسلىدە ئۇنىڭ باشقا سەۋەبلىرى بار.

● ئاللاھ تائالا مۇنداق دەيدۇ: ﴿وَمِنْ شَرِّ حَاسِدٍ إِذَا حَسَدَ - ھەسەتخورنىڭ ھەسەت قىلغان چاغدىكى يامانلىقىدىن قېچىپ سېنىڭ پاناھىڭغا سېغىنىمەن﴾. ئاللاھ تائالانىڭ ﴿إِذَا حَسَدَ - ھەسەت قىلغان چاغدىكى﴾ دېگەن سۆزى ئارتۇق سۆز بولماستىن، بەلكىدە ئۇ سۆز ھەسەتخورنىڭ قانداق چاغدىكى يامانلىقىدىن پاناھ تەلەپ قىلىشنىڭ لازىملىقىنى بىلدۈرىدىغان سۆزدۇر. دېمەك، ھەسەتخورنىڭ قەلبىدىكى ھەسەتنىڭ ھەسەت قىلىنغۇچىغا بىرەر يامانلىقى بولمايدۇ، ئۇنىڭدىن پاناھ تىلەشنىڭمۇ ھاجىتى يوق، لېكىن ئۇ ھەسەت ھەسەتخورنى ھەسەت قىلىنغۇچىغا قارشى ھەرىكەت قىلىشقا ئېلىپ ماڭسا، ئۇنىڭ مانا مۇشۇ چاغدىكى يامانلىقى ھەسەت قىلىنغۇچىغا زىيان يەتكۈزەلەيدۇ. بولمىسا ئۇنىڭ قەلبىدىكى ھەسەت، ئۇنىڭ ئەلچىسى بولغان ھومبىشلار ھەسەت قىلىنغۇچىغا بىر زىيان يەتكۈزمەيدۇ.

ئەبى ئۇمامە مۇنداق دەيدۇ: ئەنەس ئىبنى مالىك بىلەن ئاھالىسى ھالاك قىلىنغان، ئۆزى خارابىلىككە ئايلىنىپ كەتكەن بىر كەنتتىن ئۆتكەن ئىدۇق. ئۇ مەندىن بۇ يۇرتلارنى تونۇمسەن؟ دەپ سورىدى. مەن تونۇمايمەن دەپ جاۋاب بەردىم. شۇنىڭ بىلەن ئۇ مۇنداق دېدى:

بۇ زۇلۇم بىلەن ھەسەت ھالاک قىلىۋەتكەن بىر قەۋمنىڭ يۇرتلىرىدۇر. ھەسەت ياخشىلىقلارنىڭ نۇرىنى ئۆچۈرۈۋېتىدۇ. زۇلۇم ئۇنى تەستىقلايدۇ ياكى يالغانغا چىقىرىدۇ...^①

ئەنەس رەزىيەللاھۇ ئەنھۇنىڭ بۇ سۆزىدىنمۇ قەلبتىكى ھەسەتنىڭ ھەسەت قىلىنغۇچىغا زىيىنىنىڭ بولمايدىغانلىقى، ھەسەت قەلبتىن چىقىپ پۇت - قول ئەزالاردا زىيانكەشلىك قىلىش، تاجاۋۇز قىلىش، كۈشكۈرتۈش... قاتارلىق ھەرىكەتكە ئايلانسا، ئاندىن ئۇنىڭ زىيىنى بولىدىغانلىقى بىلىنىدۇ.

§3. تۇمار ئېسىش

قۇرئان - ھەدىستىكى ئىسلامدىن يىراقلىشىپ، بىدئەت، خۇراپات ۋە شېرىكلەرنىڭ ئىچىدە ئۈزۈۋاتقانلىقىنى «مۇسۇلمانلىق» دەپ چۈشىنىپ قالغان نادانلار، كېسەللەرگە شىپا بولىدۇ ياكى بالايى - ئاپەتلەردىن ساقلايدۇ ۋە ياكى جىن - ئالۋاستىلارنىڭ زىيانكەشلىكى، كۆز تېگىش ۋە ھەسەت قاتارلىق يامانلىقلاردىن ساقلايدۇ دېگەن ئېتىقاد بىلەن بويۇنلىرىغا تۇمار، كۆز مونچىقى ۋە شۇلارغا ئوخشىغان نەرسىلەرنى ئېسىۋالىدۇ، بالىلىرىنىڭ بويۇنلىرىغا ئېسىپ قويدۇ.

بۇلارنىڭ بۇ باتىل ئېتىقادىدىن پايدىلىنىۋاتقان ئىنسانىي شەيتانلار، بۇ ھەقتە ھېكايە - چۆچەكلەرنى توقۇپ ئۇ ئىشلارنىڭ تىجارىتىنى قىلىپ جان بېقىپ كەلمەكتە. نەتىجىدە ئاللاھنىڭ دىنىدىن يىراقلاشقان ئۇ ئىنسانلار بۇ شەيتانلارنىڭ ئالدام خالتىسىغا چۈشۈپ ھەم دۇنيالىق، ھەم ئاخىرەتلىك زىيانلارغا ئۇچرىماقتا.

بۇ ئىشنىڭ دىنىمىزدىكى ھۆكۈمىگە كەلسەك،

بۇ، شېرىك ئىش بولۇپ، تەۋھىدكە خىلاپتۇر. ئاللاھ تائالا مۇنداق دەيدۇ:

﴿وَإِن يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِن يَمَسُّكَ بِخَيْرٍ فَهُوَ

عَلَىٰ كُلِّ شَيْءٍ قَدِيرٌ ﴿٥١﴾

① ئەبۇ داۋۇد، «ئەدەب»، 51.

«ئەگەر ئاللاھ سېنى بىرەر زىيانغا ئۇچراتسا، ئۇنى يەنە ئاللاھتىن باشقا كۆتۈرۈۋېتىدىغان ھېچكىم يوق. ئەگەر ئاللاھ ساڭا بىرەر ياخشىلىق يەتكۈزسە، شۈبھىسىزكى، ئۇ ھەر نەرسىگە قادىردۇر»^①.

﴿وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَن يَشَاءُ مِنْ عِبَادِهِ وَهُوَ الْغَفُورُ الرَّحِيمُ ﴿١٧﴾﴾

«ئەگەر ئاللاھ ساڭا بىرەر زىيان يەتكۈزسە، ئۇنى يەنە ئاللاھتىن باشقا كۆتۈرۈۋېتىدىغان ھېچكىم يوق. ئەگەر ئاللاھ ساڭا بىرەر ياخشىلىق ئىرادە قىلسا، ئۇنىڭ پەزىلىنى قايتۇرۇۋېتىدىغان ھېچكىم يوق. ئاللاھ ياخشىلىقنى بەندىلىرىدىن خالىغان كىشىگە يەتكۈزىدۇ. ئاللاھ مەغپىرەت قىلغۇچىدۇر، كۆپ ئىنئام قىلغۇچىدۇر»^②.

بۇ ئايەتلەرنىڭ مەزمۇنىغا ئاساسەن، پايدا - زىيان ئاللاھنىڭ ئىلكىدىدۇر، بىزگە پايدا يەتكۈزۈش، بىزنى زىياندىن ساقلاش پەقەتلا ئاللاھ قىلىدىغان ئىشتۇر. ئاللاھنىڭ بۇ ئىشىغا ھېچ نەرسە ۋە ھېچكىم ئارىلىشالمايدۇ. بۇ ھەقتىكى ھەدىسلەر تۆۋەندىكىچە:

ئۇقبە ئىبنى ئامىر رەزىيەللاھۇ ئەنھۇدىن رىۋايەت قىلىندۇكى، رەسۇلۇللاھ ئەلەيھىسسالام يېنىغا كەلگەن بىر توپ كىشىنىڭ توققۇزىدىن بەيئەت قوبۇل قىلىپ، بىرىدىن بەيئەت قوبۇل قىلمىدى. ئۇلار: يارەسۇلەللاھ! توققۇز كىشىنىڭ بەيئىتىنى قوبۇل قىلىدىڭىز، بۇنى تەرك ئەتتىڭىز؟ دېدى. رەسۇلۇللاھ: «چۈنكى ئۇنىڭ قولىدا تۇمار بار» دېدى. شۇنىڭ بىلەن ئۇ كىشى تۇمارنى ئۈزۈپ تاشلىۋەتكەندىن كېيىن رەسۇلۇللاھ ئۇنىڭ بەيئىتىنى قوبۇل قىلدى ۋە: «كىم تۇمار ئاسىدىكەن شېرىك كەلتۈرگەن بولىدۇ» دېدى^③.

ئۇقبە ئىبنى ئامىرنىڭ يەنە بىر رىۋايىتىدە «كىمكى تۇمار ئېسىۋالدىكەن، ئاللاھ ئۇنىڭ ئىشىنى تاماملىمىسۇن!» دېدى^④.

ئىمران ئىبنى ھۈسەيىن رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام بىر ئادەمنىڭ قولىدا ھالقا كۆرۈپ ئاچچىقلاپ

① 6 - سۈرە ئەنئام، 17 - ئايەت.

② 10 - سۈرە يۇنۇس، 107 - ئايەت.

③ ئەھمەد ئىبنى ھەنبەل. مۇسنەد، 28: 637.

④ ئەھمەد ئىبنى ھەنبەل. مۇسنەد، 28: 623.

ئۇنىڭدىن: «بۇ نېمە؟» دەپ سورىدى. ئۇ ئادەم: «ئاجىزلىقتىن ساقلايدىغان نەرسە» دەپ جاۋاب بەردى. شۇنىڭ بىلەن پەيغەمبەر ئەلەيھىسسالام ئۇ كىشىگە: «بۇ نەرسىنىڭ تېخىمۇ بەكرەك ئاجىزلاشتۇرۇشتىن باشقا پايدىسى يوق، ئۇنى چۆرىۋەتكىن! چۈنكى سەن ئۇنى ئاسقان ھالەتتە ئۆلۈپ كەتسەڭ، مەڭگۈ نىجاتلىق تاپالمايسەن»^①.

§4. دېمىدە قىلىش

جەمئىيەتتە نان، سۇ ۋە مېۋە قاتارلىق بىرەر نەرسىگە بەزى دۇئا ۋە ئايەتلەرنى ئوقۇپ سۈپكۆچ قىلىش ئادىتى بار. بۇ ئىش دەمىدە قىلىش، دەم سېلىش دەپ ئاتىلىدۇ. بۇنى بەزىلەر ئۆزى قىلىدۇ، بەزىلەر باشقىلارغا قىلدۇرىدۇ، ھەتتا بەزى جايلاردا بەزىلەر مەسچىتنىڭ ئالدىدا بىرەر قاچىغا سۇ ئېلىپ مەسچىتتىن چىققان جامائەتكە تەڭلەپ تۇرىدىغان، چىققان ھەر كىشى قاچىنىڭ ئوچۇق ئېغىزىغا سۈپ ياكى سۈپكۆچ دەپ قوبۇپ چىقىپ كېتىدىغان ئىشلارمۇ بار. بۇ ئىشنىڭ تېگىنى ئاۋام خەلق ئۈنچە بىلىپ كەتمەيدۇ. لېكىن ئۇلارنىڭ ئارىسىدىكى بەزى «ئاخۇنۇم»لار، بولۇپمۇ بۇ ئىشنىڭ «نېنىنى يەپ» ئادەتلەنگەنلەر بۇ ئىشقا 10 - سۈرە يۈنۇسنىڭ 57- ئايىتى، 17 - سۈرە ئىسرانىڭ 82 - ئايىتى ۋە 41 - سۈرە فۇسسەلەتنىڭ 44- ئايىتى قاتارلىق ئۈچ ئايەتنى دەلىل قىلىدۇ. ئەسلىدە مەزكۇر ئايەتلەر بۇ ئىشقا ھەرگىزمۇ دەلىل بولمايدۇ. تۆۋەندە ئۇ ئايەتلەر ئۈستىدە توختىلىمىز:

1. 10 - سۈرە يۈنۇسنىڭ 57 - ئايىتى:

﴿يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ

وَهُدًى وَرَحْمَةٌ لِّلْمُؤْمِنِينَ ﴿٥٧﴾

«ئى ئىنسانلار! سىلەرگە رەببىڭلاردىن نەسەھەت، دىللاردىكى دەردلەرگە شىپا، مۇئمىنلارغا ھىدايەت ۋە رەھمەت كەلدى»^②.

10 - سۈرە يۈنۇسنىڭ 45 - ئايىتىدىن باشلاپ 56 - ئايىتىگىچە بولغان ئايەتلەردە ئاخىرەت بىلەن مۇناسىۋەتلىك بايان ۋە

① ئىبنى ماجە، «تىب»، 39.

② 10 - سۈرە يۈنۇس، 57 - ئايەت.

ئاگاھلاندىرۇشلار زىكر قىلىندۇ. ئاندىن 57 - ئايەتتە قۇرئان كەرىمنىڭ نەسەت، شىپا، ھىدايەت ۋە رەھمەت ئىكەنلىكى ئوتتۇرىغا قويۇلدى. بۇ يۇقىرىدىكى ئايەتلەردە قىلىنغان بايان ۋە ئاگاھلاندىرۇشلارنىڭ سەۋەبىنى ئوتتۇرىغا قويدۇ. چۈنكى ئاخىرەتنى ئىنكار قىلىش، شۇنداقلا ئاخىرەتتىكى ھېسابنى ئويلىماي ياشاش ئىمان ۋە ئەمەلدە ئازغۇنلۇق دېمەكتۇر.

ئاللاھ بۇ ئايەتلەردە ئالدى بىلەن بۇ خەتەرلىك ئەھۋالغا قارشى ئىنسانلارغا نەسەت قىلىدۇ ۋە ئۇلارنى ۋاقىپلاندىرىدۇ. ئاندىن ھەر ئىنساننىڭ كۆڭۈل دۇنياسىدىكى مەنئى كېسەللىكلەرنى داۋالاشقا يۆنىلىدۇ، ئىنساننىڭ ئىچكى دۇنياسىنى پاكلاپ، ئۇ يەرگە توغرا ئېتىقاد ۋە ياخشى خىسلەتلەرنىڭ ئورۇنلىشىشىغا سەۋەب بولغۇچى ھۆكۈملەرنى كەلتۈرىدۇ. ئاندىن كېيىن ئاگاھلاندىرۇش ۋە نەسەتلەرگە قۇلاق سېلىپ قۇرئان كەرىمنىڭ شىپا بولغۇچى ھۆكۈملىرىنى قوبۇل قىلغان مۇئمىننىڭ ھەقىقەتنى كۆرۈشىگە، ئەبەدىي نىجاتلىققا يۆنىلىشىگە، ھەق يولدا مېڭىشىغا رەھبەرلىك قىلىدۇ، ئاخىرىدا بۇ كامال دەرىجىلىرىنى ھاسىل قىلغان مۇئمىنلارنىڭ ئاللاھنىڭ مۇھەببىتى ۋە رەھمىتىگە ئېرىشىشىنى كاپالەت ئاستىغا ئالىدۇ. قۇرئان كەرىمنىڭ خۇسۇسەن مۇئمىنلارغا ھىدايەت ۋە رەھمەت قىلىپ كۆرسىتىلىشى ئىنسانلارنىڭ قۇرئان كەرىمگە تۇتقان پوزىتسىيەسى بىلەن مۇناسىۋەتلىكتۇر. چۈنكى نەرسالىق ۋە ئويلىمايلا ئالدىن ھۆكۈم قىلىۋېتىش خۇبىي بىلەن باشتىلا توغرا ۋە خەيرلىك نەرسىلەرگە «ئىشىكلىرىنى تاقىۋەتكەنلەر» قۇرئاننىڭ نۇرىدىن پايدىلىنالمىدۇ. بۇ سەۋەبتىن ھىدايەت ۋە رەھمەت بولغان قۇرئان كەرىم ئۇلارغا پايدا بەرمەيدۇ. تۆۋەندىكى ئايەت بۇ ئەھۋالنى تەپسىلىي بايان قىلىدۇ:

﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ لَّهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ بِهَا أُولَئِكَ كَانُوا لِنَعْمِ بَلْ هُمْ أَصْلُ أُولَئِكَ هُمُ الْعَقِلُونَ ﴿١٧٨﴾﴾

«شۈبھىسىزكى، بىز جىن ۋە ئىنسانلاردىن نۇرغۇنلىرىنى يارىتىپ جەھەننەم ئۈچۈن بېقىۋاتىمىز. ئۇلارنىڭ قەلبلىرى بار، ئۇلار ئۇ قەلبلەر بىلەن چۈشەنمەيدۇ. ئۇلارنىڭ كۆزلىرى بار، ئۇلار ئۇ كۆزلەر بىلەن كۆرمەيدۇ. ئۇلارنىڭ قۇلاقلىرى بار، ئۇلار ئۇ قۇلاقلار بىلەن ئاڭلىمايدۇ. ئۇلار تۈگە، كالا،

قوي ۋە ئۆچكىلەرگە ئوخشاشتۇر. بەلكىدە، ئۇلار تېخىمۇ گۇمراھتۇر. ئەنە شۇلار ھەقىقەتەن غايىلاردۇر»^①.

دېمەككى، 10 - سۈرە يۇنۇسنىڭ 57 - ئايىتى قۇرئان كەرىمنىڭ ئايەتلىرىنى دېمىدە قىلىپ ئىچىشكە دەلىل بولمايدۇ. قۇرئان كەرىمنىڭ بەزى ئايەتلىرىنى تاللاپ دېمىدە قىلىش ۋە قىلدۇرۇپ ئىچىش بىدئەتتۇر، خۇراپاتتۇر، قۇرئان كەرىمنىڭ بىر پۈتۈنلىكىگە خىلاپتۇر، ئىسلام دىنىنىڭ روھىغا زىتتۇر، ئەقىلگە، مەنتىققە ۋە ئىلىمگە ھۆرمەت قىلمىغانلىقتۇر.

2. 17 - ئىسرا سۈرىسىنىڭ 82 - ئايىتى:

﴿وَنَزَّلْ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا

خَسَارًا ﴿٨٢﴾

«بىز مۇئمىنلارغا شىپا ۋە رەھمەت بولغان قۇرئاننى نازىل قىلماقتىمىز. قۇرئان زالىملارغا زىياندىن باشقا نەرسە زىيادە قىلمايدۇ»^②.

81 - ئايەتتىكى «ھەق» قۇرئان كەرىمىمۇ ئۆز ئىچىگە ئالدى. چۈنكى قۇرئان كەرىم ئېلىپ كەلگەن دىن ھەق، بەرگەن مەلۇمات راست، كۆرسەتكەن يول توغرىدۇر. قۇرئان كەرىم ھەقنىڭ دەل ئۆزىدۇر. قۇرئان كەرىم ھەقنى يەنى پاك ئېتىقاد، كېرەككە كېلىدىغان ئەمەل، دۇرۇس مۇئامىلە، گۈزەل ئەخلاقىلار قاتارلىق توغرىلارنى ئۆز ئىچىگە ئالدى. شۇنىڭ بىلەن بىرگە باتىل ئېتىقاد، ساختا ئىبادەت، يامان مۇئامىلە، ناچار ئىللەت قاتارلىق ناتوغرىلارنىڭ ھەقىقىتىنى ئېچىپ تاشلايدۇ.

ئەھۋال مۇشۇنداق بولغانلىقى ئۈچۈن 82 - ئايەتتە قۇرئان كەرىم «شىپا ۋە رەھمەت» دەپ ئىپادىلەنگەن. نۆۋەندە بۇ ئىككى سۆزنى چۈشىنىشكە تىرىشىمىز:

● «قۇرئان شىپادۇر» يەنى قۇرئان كەرىم دورىدۇر، كېسەلنىڭ ساقىيىشىغا سەۋەب بولغۇچى نەرسىدۇر. بۇنىڭ مەنىسى: «قۇرئان مۇئمىنلارنى يەنى ئۆزىگە (قۇرئانغا) ئىشەنگەن ۋە ئىشەنچ قىلغانلارنى بۇزۇق ئېتىقاد، يامان نىيەت، ناتوغرى چۈشەنچە ۋە خاتا تەسەۋۋۇر قاتارلىق روھىي

① 7 - سۈرە ئەئرا، 179 - ئايەت.

② 17 - سۈرە ئىسرا، 82 - ئايەت.

كېسەللىكلەردىن، ئەمەل - ئىبادەتتىكى بىدئەت، ئەدەپ - ئەخلاقىتىكى ناچارلىق، مۇئامىلە - مۇناسىۋەتتىكى ساختىلىق قاتارلىق مەنئىي كېسەللىكلەردىن ساقايتىدىغان ۋە ساقلايدىغان مەنئىي دورىدۇر» دېگەن بولىدۇ.

• «قۇرئان رەھمەتتۇر» يەنى قۇرئان كەرىم ئىلاھى ئىنئام، ئىلاھى ئېھسان ۋە ئىلاھى ئىلتىپاتتۇر. بۇنىڭ مەنىسى: «قۇرئان ئىنسانىيەتنىڭ دۇنيا ۋە ئاخىرەتلىك ھاياتلىرىنىڭ ياخشى بولۇشى ئۈچۈن كېرەكلىك بىلىملەرنى ئۆز ئىچىگە ئالغان، لايىق رەۋىشتە ئوقۇغۇچىلىرىغا ساۋاب قازاندۇرىدىغان، ئۆزىنىڭ ئايەتلىرىنى تەپەككۈر ۋە تەدەببۇر قىلغۇچىلارنى ھەر جەھەتتىن توغرا ئىلىمگە ئىگە قىلىدىغان، ئاللاھنىڭ مەغپىرىتى ۋە رازىلىقىغا لايىق قىلىدىغان، تەسلىكىنى ئاسانلاشتۇرىدىغان، قىيىنچىلىقنى ھەل قىلىدىغان، خاتالىقلىرىنىڭ ئەپۇ قىلىنىش، گۇناھلىرىنىڭ مەغپىرەت قىلىنىش ۋە يامانلىقلىرىنىڭ ياخشىلىقلارغا ئايلاندۇرۇلۇش يوللىرىنى كۆرسىتىدىغان ئىلاھىي ئىنئامدۇر» دېگەن بولىدۇ.

دېمەككى، قۇرئان كەرىم بەزى تەييار تاپلارنىڭ ئىسسىنقى - سوۋۇنقى قىلىش سەرمائىسى، بەزى ئالدامچىلارنىڭ سۈپكۆچلەش قورالى، بەزى قىزىل كۆزلەرنىڭ ساددا مۇسۇلمانلارنى تۇزاققا چۈشۈرۈش يەمچۈكى ئەمەس. ئەكسىچە، قۇرئان كەرىم مۇئمىنلارغا مەنئىي شىپا، مۇنتەقىيلىرىگە ھىدايەت رەھبىرى، مۇسۇلمانلارغا دەستۇردۇر.

ئۇنىڭ «شىپا» بولۇشى مانا مۇشۇنداق مەنىدۇر. ئايەتنىڭ ئاخىرىدا قۇرئاننىڭ «زالىملارنىڭ زىيىنىنى ئارتتۇرىدۇ» غانلىقى ئوتتۇرىغا قويۇلىدۇ. بۇ يەردىكى زالىملار تەرسالىق ۋە ئاڭسىزلىق بىلەن قۇرئاننىڭ ھەقىقەتلىرىنى قوبۇل قىلمىغان كىشىلەرنى كۆرسىتىدۇ.

بۇلار ئۈچۈن قۇرئاننىڭ «شىپا ۋە رەھمەت» بولۇشى ئۇياقتا تۇرسۇن، قۇرئان ئۇلارنىڭ مەنئىي زىيىنىنى ئارتتۇرىدۇ، چۈنكى ئۇلار قۇرئاننىڭ ھەقىقەتلىرى شۇنچىۋالا ئوچۇق تۇرسىمۇ يەنىلا باتىل ئېتىقاد ۋە يامان ئەمەللىرىدە ئەزەۋەيلىگەن. قۇرئان ئۇلارنىڭ ئەنە شۇ ئەزەۋەيلىشىگە سەۋەبچى بولغانلىقى ئۈچۈن ئۇلارنىڭ مەنئىي زىيىنىنى ئارتتۇرغان.

بۇ ئايەتتىكى (17 - سۈرە ئىسرانىڭ 82 - ئايىتىدىكى) «شىپا» مۇ مەنئىي شىپادۇر، «زىيان» مۇ مەنئىي زىياندۇر.

3. 41 - سۈرە فۇسسەلەتنىڭ 44 - ئايىتى:

﴿وَلَوْ جَعَلْنَاهُ فُرْعَانًا أَعْجَمِيًّا لَقَالُوا لَوْلَا فُصِّلَتْ آيَاتُهُ ۖ أَءَعْجَبِيٌّ وَعَرَبِيٌّ ۗ قُلْ هُوَ لِلَّذِينَ آمَنُوا هُدًى وَشَفَاءٌ ۗ وَالَّذِينَ لَا يُؤْمِنُونَ فِي آذَانِهِمْ وَقْرٌ وَهُوَ عَلَيْهِمْ عَمًى ۗ أُولَٰئِكَ يُنَادَوْنَ مِن مَّكَانٍ بَعِيدٍ ﴿٤٤﴾﴾

«ئەگەر بىز ئۇنى ئەجەمچە قۇرئان قىلغان بولساق، ئۇلار: «بۇنىڭ ئايەتلىرى نېمىشقا بىز چۈشىنىدىغان تىلدا بايان قىلىنىدى؟ ئەربكە ئەجەمچە كىتاب نازىل قىلىنمىدۇ؟» دەيتتى. ئېيتقىنكى: ئۇ ئىمان ئېيتقانلارغا ھىدايەت ۋە شىپادۇر. ئىمان ئېيتمىغانلارنىڭ قۇلاقلىرىدا ئېغىرلىق بار. قۇرئان ئۇلارغا كورلۇقتۇر. ئۇلار خۇددى يىراقتىن چاقىرىلىدۇ»^①.

10 - سۈرە يۇنۇسنىڭ 57 - ئايىتى ۋە 17 - سۈرە ئىسرانىڭ 82 -

ئايەتلىرىنىڭ تەپسىرلىرىدە ئوتتۇرىغا قويۇلغاندەك بۇ ئايەتتەمۇ قۇرئان كەرىمنىڭ ئۆزىگە ئىشەنگەن ۋە ئىشەنچ قىلغان (مۇئمىنلار)غا مەنئى شىپا بولىدىغانلىقى، ئىشەنمىگەن ۋە ئىشەنچ قىلمىغان (كاپىرلار)غا مەنئى گاسلىق ۋە كورلۇق ئېلىپ كېلىدىغانلىقى بايان قىلىنغان.

مەزكۇر ئۈچ ئايەتتىكى «شىپا»، بىر ئايەتتىكى «زىيان»، بىر ئايەتتىكى «گاسلىق» ۋە «كورلۇق» مەنئى بولغانلىقى ئۈچۈن قۇرئانغا ئىمان ئېيتقانلار كېسەل بولمايدىغان ئىش يوق، قۇرئانغا ئىمان ئېيتمىغانلار كېسەل بولۇپ يېتىپ كېتىدىغان ياكى نېمە ئىش قىلسا زىيان تارتىپ ئالدىغا ماڭالمايدىغان ۋە ياكى قۇللىقى ئىشىتمەس، كۆزى كۆرمەس بولۇپ قالىدىغان ئىشەنچ يوق.

بۇ تۆت ئەھۋال مەنئۇدۇر، يەنى قۇرئان مۇئمىنلارنىڭ قەلبىدىكى شەك - شۈبھە، كۆڭلىدىكى يامان غەرەز، تەسەۋۋۇردىكى خۇراپات، چۈشەنچىسىدىكى جاھالەت ۋە نادانلىق پەردىلىرىنى ئېلىپ تاشلاپ، ئۇلارنى دۇنيا ۋە ئاخىرەتنى توغرا چۈشىنىدىغان، شۇنداقلا ئىككىلىسىدە بەختلىك ياشاش ئۈچۈن ساغلام ئېتىقاد بىلەن، شەرىئەت دائىرىسى ئىچىدە، سالىھ

① 41 - سۈرە فۇسسەلەت، 44 - ئايەت.

(كېرەككە كېلىدىغان) ئەمەللەرنى قىلىدىغان ھالەتكە كەلتۈرىدۇ. مانا بۇ قۇرئاننىڭ ئىچكى كېسەللىكلەرگە شىپا بولۇشىدۇر.

شۇنىڭدەك، قۇرئان كەرىم مۇئمىنلارنىڭ ئەخلاقىدىكى ناچارلىق، مۇئامىلىسىدىكى ئوساللىق، سۆز - ھەرىكىتىدىكى يامانلىق قاتارلىق كېسەللىكلەرنى داۋالاپ ئۇلارنى ئەخلاقى گۈزەل، مۇئامىلىسى دۇرۇس، سۆز - ھەرىكىتى ياخشى ئالىيجاناب كىشىلەر ھالىتىگە كەلتۈرىدۇ. مانا بۇ قۇرئان كەرىمنىڭ تاشقى كېسەللىكلەرگە شىپا بولۇشىدۇر.

قۇرئان كەرىمنىڭ ئەنە شۇنداق شىپا بولۇشىنىڭ ماھىيىتىنى بىلمەكچى بولغانلار ئۇنىڭ نازىل بولغان چىغدىكى جاھىلىيەت ئەرەبلىرىنىڭ ئىچىدىن ئۆزىگە ئىشەنگەنلەرنىڭ نادانلىق ۋە جاھىللىق، قالاقلىق ۋە مەدەنىيەتسىزلىك، شەپقەتسىزلىك ۋە مەرھەمەتسىزلىك قاتارلىق كېسەللىكلەرنى داۋالاپ، ئۇلارنى قانداق ساھابە رەزىيەللاھۇ ئەنھۇمغا ئايلاندۇرغانلىقىنى ئىسلام تارىخىنىڭ مۇناسىۋەتلىك بەتلەردىن ئوقۇپ تەسەۋۋۇر قىلىشى لازىم. مۇشۇنداق قىلغان تەقدىردە ئۇلار 7 - ئەسىرنىڭ باشلىرىدا ئەرەب يېرىم ئارىلىدا قىساس ئېلىش ئۈچۈن ئۆزىنىڭ قېرىندىشى ھېسابلىنىدىغان ئىنسانلارنىڭ قېنىنى تۆكۈۋاتقان، نومۇستىن ساقلىنىش ئۈچۈن ئۆزىنىڭ جىگەر پارىسى بولغان قىزلىرىنى تىرىك كۆمۈۋاتقان جاھىلىيەت ئەھلىنىڭ ئىچىدىن قۇرئان كەرىمنىڭ مەنۋى دورىسى بىلەن پۈتۈن كېسەللىكلەردىن ساقىيىپ قىيامەتكە قەدەر ئادالەت تىمسالى، ۋاپاكارلىق ئۈلگىسى، مېھرى - شەپقەت ئۆرنىكى ۋە كۆيۈمچانلىق نەمۇنىسى بولغان كىشىلەرنىڭ چىققانلىقىنى كۆرىدۇ.

ئايەتتە قۇرئاننىڭ «شىپا»لىقىنىڭ «ئىمان ئېيتقانلارغا» خاس ئىكەنلىكىنىڭ بايان قىلىنىشىمۇ، ئۇنىڭ «شىپا»لىقىنىڭ مەنۋى ئىكەنلىكىنى ئوچۇق - ئاشكارا ئوتتۇرىغا قويدۇ. ئەگەر قۇرئان كەرىمنىڭ ئايەتلىرى تېۋىپنىڭ ياكى دوختۇرنىڭ دورىلىرىدەك ماددىي شىپا بولسا ئىدى، ئۇنىڭ مۇئىن، كاپىر دەپ ئايرىماي ھەر كىشىنىڭ ھەر تۈرلۈك كېسەللىكى (ئاغرىقى)غا پايدا قىلىدىغان بىر پارچىسى بولغان بولاتتى، ئۇ نازىل بولغاندىن بۇيان ئۆتكەن 14 ئەسىرلىك بىر زاماندا ئىنسانىيەت ئۇنى تەجرىبە قىلىپ كۈنىمىزگە كەلگەندە ئۇ دەپمىدە قىلىنغان سۇياكى نان ۋە ياكى باشقا نەرسە ئېلىنغان قۇتلار تىزىلىپ سېتىلىدىغان دۇكانلار تەرەپ - تەرەپتە

ئېچىلغان بولاتتى، ھەتتا كۈنىمىزدىكى تاللا بازىرىنىڭ بىر بۇلۇڭىدا «قۇرئان دېمىدىسى» بۆلۈمى بولغان ۋە ئۇ يەردە «جىگەر كېسىلى دېمىدىسى، ئۆپكە كېسىلى دېمىدىسى، باش ئاغرىق دېمىدىسى، قورساق ئاغرىقى دېمىدىسى...» دېگەندەك خەتلەر يېزىلغان قۇتلار ئۆز رېتى بويىچە تىزىلغان بولاتتى. لېكىن ئىنسانىيەت ئاللاھ ئاتا قىلغان ئەقلىنى ئىشلىتىپ ئاللاھ بەرگەن دەردنىڭ داۋاسىنى، ئاللاھ سالغان كېسەللىكنىڭ شىپاسىنى ئاللاھ ياراتقان ھەر تۈرلۈك ئوت - چۆپ ۋە ماددىلاردىن ئىزدەپ، كېسەل داۋالاشتا كۈنىمىزدىكى سەۋىيەگە يەتتى.

دېمەككى، كېسەللىكنىڭ شىپاسى قۇرئاننىڭ لەۋزىنى ئوقۇپ سۈپكۆچلەپ ئىچىشتە ئەمەس، ئۇنىڭ مەنىسىنى ئوقۇپ ئەمەل قىلىشتىدۇر. دەرۋەقە ھېچبىر كېسەل كىشى دوختۇر يېزىپ بەرگەن رېتسىپىنى ئوقۇپ دېمىدە قىلىپ ئىچمەيدۇ ياكى ساقىيىش ئۈچۈن ھەر كۈنى بىرقانچە قېتىم رېتسىپىنى ئوقۇمايدۇ. ئەكسىچە، رېتسىپتىكى دورىلارنى ئېلىپ دوختۇرنىڭ كۆرسەتمىسى بويىچە ئىستېمال قىلىدۇ.

زامانىمىزدىكى مۇسۇلمانلارنىڭ بېشىغا كېلىۋاتقان بالا - مۇسبەتلەردىن قۇتۇلۇپ دۇنيادا ئىنسانچە ياشىشى ئۈچۈن ئىلاھى دورا بولغان قۇرئان كەرىمنى ساۋاب قازىنىش ئۈچۈن ئوقۇشتىن كۆپرەك ئىلىم ئۈگىنىش ئۈچۈن ئوقۇشى، شۇنداقلا ئۇنىڭ ئەمىرلىرىگە بويسۇنۇشى، نەھىيلىرىدىن يىراق تۇرۇشى، ۋەز - نەسەھەتلىرىگە قۇلاق سېلىشى ۋە قىسسەلىرىدىن ئىبرەت ئېلىشى لازىم.

مۇسۇلمانلار ئەسىرلەردىن بېرى قۇرئان كەرىمنى لايىق رەۋىشتە ئوقۇپ ئۇنىڭ كۆرسەتمىسى بويىچە ياشىمىغانلىقى ئۈچۈن ئىجتىمائىي جەھەتتە ئىتتىپاقسىز، ئىقتىسادىي جەھەتتە پېقىر، مەدەنىيەت جەھەتتە قالاق، سىياسىي جەھەتتە دوڭما ھالەتتە ياشاپ كەلمەكتە. بۇنىڭ نەتىجىسىدە كەلگەن نۇقتا شۇكى:

بۈگۈن يەر يۈزىدە پارتلىغان ھەر بومبا مۇسۇلماننىڭ دىيارىدا پارتلىماقتا، ئاققان كۆز ياشلىرى مۇسۇلماننىڭ كۆزىدىن ئاقماقتا، مۇسۇلماننىڭ بالىلىرى ئۆلتۈرۈلمەكتە، مۇسۇلماننىڭ شەرىپى دەپسەندە قىلىنماقتا، مۇسۇلماننىڭ غۇرۇرى ئاياغ ئاستى قىلىنماقتا.

ئاللاھ تائالا قۇرئاندا مۇسۇلمانلارغا ئىززەت ۋەدە قىلغان تۇرۇقلۇق كۈنىمىزدىكى مۇسۇلمانلارنىڭ ئىززەت ئىچىدە ياشىماسلىقىنىڭ سەۋەبى نېمىدۇ؟!

ئادەتتە زىيان تارتقان شىركەتنىڭ قۇرغۇچىلىرىمۇ ئۆزلىرىنى تەكشۈرۈپ، شىركەتنى پايدا تېپىش يولىغا يۆنەلدۈرۈشكە تىرىشىدۇ. بىز مۇسۇلمانلارنىڭ ئىسمىمىز مۇسۇلمان تۇرۇپ زىيان تارتىشىمىزنىڭ سەۋەبىنى بىر تەكشۈرۈپ بېقىشىمىزنىڭ زامانى كەلمىدىمۇ؟!

ئاللاھ تەۋەپىق بەرگەي!!!

§5. خەتمە ئوقۇش

ئۇيغۇر مۇسۇلمانلارنىڭ ئارىسىدا بىرقانچە كىشى بىر يەرگە جەم بولۇپ، قۇرئان كەرىمدىن بىر قانچە سۈرە ۋە بىرقانچە ئايەت تاللاپ، بۇنىڭغا ئەرەبچە، پارسچە ۋە چاغاتايچە بىرقانچە سۆزنى قوشۇپ، بۇلارنىڭ ھەر بىرىنى بىر كىشىنىڭ رىياسەتچىلىكىدە مەلۇم بىر ساندا ئوقۇش «خەتمە ئوقۇش» دەپ ئاتىلىدۇ.

خەتمەخانىلار ئوقۇلغان نەرسىلەرنىڭ سانىنى ئالدىن تەييارلاپ قويۇلغان ئۆرۈك ئۇرۇقچىسىدەك ياكى ئۇنىڭدىن سەل كىچىكرەك تاشلار بىلەن ھېسابلايدۇ. بۇ تاشلار «خەتمە تېشى» دەپ ئاتىلىدۇ. «خەتمە تېشى» بىر مەھەللىدە بىر ياكى ئىككى كىشىنىڭ ئۆيىدە بولىدۇ. بۇ تاشنىڭ سانى ئەڭ كۆپ بولغاندا مىڭ بولىدۇ. بەزىلەر بۇ تاشلارنى ياغلاپ قويدۇ. تولا ياغلانغانلىقتىنمۇ ياكى كۆپ ئىشلەتكەنلىكتىنمۇ بۇ تاشلار پارقراپ چىرايلىقلىشىپ قالىدۇ. بۇ تاشلار بىر خالىتدا ساقلىنىدۇ.

ئەنە شۇ يۇقىرىدىكى نەرسىلەرنى مانا مۇشۇ تاشلار بىلەن ساناپ 7 قېتىم ئوقۇش «كىچىك خەتمە» ھېسابلىنىدۇ. بۇنىڭغا بىر كەپتەر ياكى بىر توخۇ قان قىلىنىدۇ (ئۆلتۈرۈلىدۇ). 11 قېتىم ئوقۇش «چوڭ خەتمە» ھېسابلىنىدۇ. بۇنىڭغا بىر قوي ياكى بىر ئۆچكە قان قىلىنىدۇ. بەزىدە بۇنى ئوقۇغۇچىلارنىڭ ياكى قاتناشقۇچىلارنىڭ سانىغا قاراپ كالمۇ قان قىلىنىدۇ (ئۆلتۈرۈلىدۇ).

قان قىلىنغان مالنىڭ گۆشى پىشۇرۇلۇپ شۇ خەتمنى ئوقۇغۇچىلارغا
ۋە شۇ سورۇنغا ھازىر بولغۇچىلارغا يېڭۈزۈلىدۇ.

خەتمە ئوقۇشنىڭ دىنىمىزدا ھېچقانداق ئاساسى يوق. خەتمنىڭ
ئىچىدە ئىنساننى مۇشرىك قىلىۋىتىدىغان سۆزلەرمۇ بار. مەسىلەن:

• يا ھەزرەتى سەيىدى شەيخ مۇھىددىن، مۇشكىل كۇشايى
بىلخەيرى ئەلمەدەد.

تەرجىمىسى: ئى مۇھىددىن غوجام ئالىلىرى! مۇشكۈلۈمنى ياخشىلىق
بىلەن ھەل قىلىپ بەرسە، ماڭا ياردەم قىلسىلا.

• يا ھەزرەتى غەۋس ئەغسنا!

تەرجىمىسى: ئى دادقا يەتكۈچى ئالىلىرى، دادىمىزغا يەتسىلە.

دېمەك، ئۇلار مۇھىددىن ئىسىملىك بىر ئىشاندىن ياردەم تىلەيدۇ.
ئابدۇلقادىر جىلانى دەپ ئاتىلىدىغان بىر كىشىدىن دادىغا يېتىشنى تىلەيدۇ.

بۇ ئىش 1 - سۈرە فاتىھەنىڭ ﴿إِيَّاكَ نَعْبُدُ وَإِيَّاكَ نَسْتَعِينُ - ئى ئاللاھ!
بىز ساڭىلا ئىبادەت قىلىمىز ۋە سەندىنلا ياردەم تىلەيمىز﴾ دېگەن ئايىتىگە
خىلاپتۇر، شۇنداقلا ئاللاھقا ئوچۇق - ئاشكارا شېرىك كەلتۈرگەنلىكتۇر.

ئۇيغۇر مۇسۇلمانلارنىڭ ئارىسىدا بۇنىڭدىن باشقا «رەنامە ئوقۇش»،
«قەسىدە ئوقۇش»، «مەۋلۇت ئوقۇش»... دېگەندەك بىرقانچە تۈرلۈك
«ئوقۇش»لار بار. بۇلارنىڭ ھەممىسى بىدئەت ئىشلار بولۇپ، ئۇلاردىن يىراق
تۇرۇش كېرەك.

خەتمنىڭ پايدا - زىيىنىغا كەلسەك، ئوقۇتقۇچى قان قىلىمەن دەپ
بىر توخۇسىدىن ياكى بىر قويدىن ئايرىلىپ كېتىدۇ. بۇنىڭ بىلەن بىرلىكتە
ھېلىقى شېرىك سۆزلەرنى قىلىش ۋە قىلىشقا ياردەملىشىش تۈپەيلىدىن
ئىمانغا دەخلى يېتىدۇ.

ئوقۇغۇچى مۇشۇ باھانە بىلەن گۆش يەۋالىدۇ ۋە بىر مىقدار پۇلغا
«دۇئا» قىلىدۇ، لېكىن مەزكۇر شېرىك سۆزلەرنى قىلىپ مۇشرىك بولۇپ
كېتىدۇ.

ئاللاھ مۇسۇلمانلارنى شېرىك، بىدئەت ۋە خۇراپاتتىن ساقلىسۇن!

§6. مەۋلۇت ئوقۇش

مۇسۇلمانلارنىڭ ئارىسىدا مەۋلۇت ئوقۇش دەپ بىر ئوقۇش بار. بۇ ئوقۇش رەبىئۇلئەۋۋەلدە (ھىجرىيەنىڭ 3 - ئىيى) كۆپ ئېلىپ بېرىلىدۇ. چۈنكى ئۇلار بۇ ئىشنى پەيغەمبەر ئەلەيھىسسالامنىڭ تۇغۇلغانلىقىنى خاتىرىلەش ئۈچۈن ئېلىپ بارىدىغانلىقىنى دەۋا قىلىدۇ. ھالبۇكى، پەيغەمبەر ئەلەيھىسسالامنىڭ ۋاپاتىمۇ رەبىئۇلئەۋۋەل ئىيىدا بولغان^①. ئەسلىدە بۇ ئىش مۇسۇلمانلارنىڭ ئارىسىغا غەيرىي مۇسۇلمانلاردىن كىرگەن. تۆۋەندە مەۋلۇتنىڭ مەنىسى، مەۋلۇت مۇراسىمى ئۆتكۈزۈشنىڭ تارىخى ۋە ھۆكۈمى قاتارلىق ھەققىدە قىسقىچە مەلۇمات بېرىلىدۇ.

1. «مەۋلۇت» نىڭ لۇغەت مەنىسى

«تۇغماق، تۇغقان ۋە تۇغۇلغان ۋاقىت، تۇغقان ۋە تۇغۇلغان ئورۇن» دېگەن مەنىلەرنى ئىپادىلەيدىغان مەۋلۇت (مەۋلىد) كەلىمىسى دەسلەپتە پەيغەمبەر ئەلەيھىسسالامنىڭ تۇغۇلغان كۈنىنى ئىپادىلەش ئۈچۈن ئىشلىتىلگەن. كېيىنچە ئۇنىڭ تۇغۇلۇشى، سۈپەتلىرى ۋە خۇسۇسىيەتلىرى توغرىسىدا يېزىلغان نەزەملەرگە «مەۋلۇت» دېيىلگەن^②.

2. مەۋلۇت ئوقۇش ئادىتىنىڭ ئوتتۇرىغا چىقىشى

پەيغەمبەر ئەلەيھىسسالامنىڭ تۇغۇلغان كۈنىنى خاتىرىلەش مۇراسىمى ئۆتكۈزۈش ئادىتى ھىجرىيە تۆتىنچى ئەسىردە فاتىمىيلاردا باشلانغان^③. فاتىمىيلار پەيغەمبەر ئەلەيھىسسالامنىڭ تۇغۇلغان كۈنىنى خاتىرىلەش بىلەن

① پەيغەمبەر ئەلەيھىسسالام پىل ۋە قەسى بولغان يىلى، رەبىئۇلئەۋۋەل ئىيىنىڭ 9 - كۈنى، دۈشەنبە ئەتىگەن (بۇ مىلادىيە 571 - يىلى، 4 - ئاينىڭ 22 - كۈنىگە توغرا كېلىدۇ) تۇغۇلۇپ، ھىجرىيە 11 - يىلى، رەبىئۇلئەۋۋەل ئىيىنىڭ 12 - كۈنى دۈشەنبە چاشگاھ ۋاقتىدا (بۇ مىلادىيە 632 - يىلى، 6 - ئاينىڭ 8 - كۈنىگە توغرا كېلىدۇ) ۋاپات بولغان. بۇ ھەقتە سىبەر ۋە تارىخ كىتابلىرىدا ئىختىلاپ يوق.

② قاراڭ: ئۆمەر تەلىلى ئوغلۇ، «مەۋلىد»، شامىل ئىسلام ئېنسىكلوپېدىيىسى (ئىستانبۇل: شامىل يايىن ئەۋى، 2000)، 5: 228.

③ فاتىمىيىلار مىلادى 909 ~ 1171 - يىللىرى (ھىجرىيە 297~567) ئارىسىدا ھۆكۈم سۈرگەن ئەرەب خەلىپىلىرى بولۇپ، بۇلار ئۆزلىرىنى پەيغەمبەر ئەلەيھىسسالامنىڭ قىزى فاتىمە رەزىيەللاھۇ ئەنھانىڭ ئەۋلادى دەپ ھېسابلايدۇ. بۇلار دەسلەپتە شىمالىي ئافرىقىدا، كېيىن مىسىردا ھۆكۈمرانلىق قىلغان. مەۋلۇت ئوقۇش ئادىتى فاتىمىيلاردىن مەغرەب رايونلىرىغا، ئەرەبىستانغا ۋە ئوسمانلى دۆلىتىگە كىرگەن. ئاندىن كېيىن پۈتكۈل مۇسۇلمانلارنىڭ ئارىسىغا تارقالدى. فاتىمىيلار ھەققىدە تەپسىلى مەلۇمات ئۈچۈن قاراڭ: ئەيمەن فۇئاد سەيىد، «فاتىمىيلار»، تۈركىيە دىيانەت ۋە قەسى ئىسلام ئېنسىكلوپېدىيىسى (ئىستانبۇل: تۈركىيە دىيانەت ۋە قەسى نەشرىياتى، 1995)، 12: 228 - 237.

بىرلىكتە ئەلى، فاتىمە، ھەسەن، ھۈسەين ۋە خەلىپىلەر رەزىيەللاھۇ ئەنھۇمنىڭ تۇغۇلغان كۈنلىرىنى خاتىرىلەش ئۈچۈن مەۋلۇت ئوقۇش مۇراسىمى ئۆتكۈزەتتى.

3. مەۋلۇت ئوقۇش ۋە ئوقۇتۇشنىڭ شەرىئى ھۆكۈمى

مەۋلۇت ئوقۇش بىدئەتتۇر. ئوقۇغۇچى بىدئەت ئىش قىلغان بولىدۇ، ئوقۇتقۇچى بىدئەتكە ياردەملەشكەن بولىدۇ. چۈنكى مەۋلۇت ئوقۇش ۋە مەلۇت ئوقۇتۇشنىڭ قورئان كەرىمدە ۋە ھەدىسلەردە ئاساسى يوقتۇر. رىۋايەت قىلىنىشىچە پەيغەمبەر ئەلەيھىسسالام مۇنداق دېگەن:

«ئىشلارنىڭ ئەڭ يامىنى، كېيىن پەيدا قىلىنغان ئىشتۇر»^①، «كېيىن پەيدا قىلىنغان ھەر ئىش بىدئەتتۇر»^②، «ھەر بىدئەت زالالەتتۇر، ھەر زالالەت دوزاختىدۇر»^③.

ئۇنىڭ ئۈستىگە مەۋلۇتنىڭ ئىچىدە شېرىك ئىپادىلەيدىغان نۇرغۇن سۆزلەر بار. بۇ سۆزلەرنى ئوقۇغۇچى ۋە ئاڭلاپ تەستىقلىغۇچى مۇشرىك بولۇپ كېتىدۇ. مەسىلەن: ئۇيغۇر مۇسۇلمانلىرىنىڭ ئارىسىدا ئوقۇلىدىغان مەۋلۇتلاردا تۆۋەندىكى سۆزلەر بار:

«ئى خۇدانىڭ ئەلچىسى! پەيغەمبەرلەر ياخشىسى!

تارتقىن بىزنى دوزاختىن، ئى ھەبىبىم، ئى رەسۇل!».

بىزنى دوزاختىن پەيغەمبەر ئەمەس، ئاللاھ قۇتقۇزىدۇ. ئاللاھنىڭ بۇ قۇتقۇزۇشى، بىزنىڭ مۇشۇ دۇنيادا ئاللاھنىڭ ئىمتىھانىدىن ئۆتكەن بولۇشىمىزغا باغلىقتۇر^④.

شۇنىڭدەك، مەۋلۇت ئوقۇش مۇراسىمنىڭ ئاخىرىدا «مەھەللى قىيام» دەپ بىر يەر بار. مەۋلۇت بۇ يەرگە كەلگەندە شۇ سورۇندا بولغانلارنىڭ ھەممىسى ئورنىدىن تۇرىدۇ. چۈنكى مەۋلۇت ئوقۇغۇچىلار ۋە ئوقۇتقۇچىلار بۇ چاغدا پەيغەمبەر ئەلەيھىسسالامنىڭ شۇ سورۇنغا، شۇ چاغدا كەلگەنلىكىگە

① مۇسلىم، «جۈمە»، 43.

② نەسەئى، «ئەلئىيدەين»، 22؛ ئىبنى ماجە، «مۇقەددىمە»، 7.

③ مۇسلىم، «جۈمە»، 43؛ ئەبۇ داۋۇد، «سۇننەت»، 6.

④ 19 - سۈرە مەريەم، 72؛ 21 - سۈرە ئەنئىيا، 101 - 102.

ئىشىنىدۇ. شۇڭا بۇ چاغدا «مەرھابا يا مەرھەبا، مەرھەبا جەددەلھۈسەينى مەرھەبا» دېگەن نەزمىلەر ئوقۇلىدۇ. مانا بۇمۇ ئاللاھقا شېرىك كەلتۈرگەنلىكتۇر. چۈنكى قىيام پەقەت ئاللاھقىلا قىلىنىدىغان ئىبادەتتۇر.^①

① قاراڭ: 2 - سۈرە بەقەرە، 238 - ئايەت. قىيام - ئورنىدىن ئۇرۇپ تەزىم قىلىش دېمەكتۇر.

XIV ھايۋانلار

قۇرئان كەرىمدە 26 تۈرلۈك ھايۋاننىڭ ئىسمى زىكىر قىلىندۇ^① ۋە ئالتە سۈرە ھايۋان ئىسىملىرى بىلەن ئاتىلىدۇ^②. بۇ ھايۋانلارنىڭ نەقەدەر مۇھىم مەخلۇقاتلار ئىكەنلىكىنى كۆرسىتىدۇ، شۇنداقلا ئۇلارنىڭ بىر قىسىم ھەقىقىي بارلىقىغا ئىشارەت قىلىدۇ. بىز بۇ يەردە قۇرئان ۋە ھەدىس پۈتۈنلۈكى ئاساسىدا ئۇ ھەقىقەتنى ئۈگىنىشكە ۋە ئۈگەنگىنىمىزنى ئوتتۇرىغا قويۇشقا تىرىشىمىز.

§1. ھايۋانلارنىڭ ئىنسانلارغا بەرگەن پايدىلىرى

1. ئىنسانلارغا قۇللۇق ۋە زىپىسىنى ئەسلىتىش

كائىناتتا قۇرۇقلۇق ھايۋانلىرى، سۇ ھايۋانلىرى ۋە ئۇچار قاناتلاردىن ئىبارەت پۈتۈن ھايۋانلار ئۆزىگە خاس ھالدا ئاللاھقا ئىبادەت قىلماقتىدۇر. بۇلارنىڭ قۇرئان كەرىمدە زىكىر قىلىنىشى ئىنسانلارغا ئاللاھقا قۇللۇق قىلىش ۋە زىپىسىنى ئەسلىتىش ئۈچۈندۇر. ئاللاھ تائالا مۇنداق دەيدۇ:

﴿أَلَمْ تَرَ أَنَّ اللَّهَ يَسْجُدُ لَهُ مِنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالْدَّوَابُّ وَكَثِيرٌ مِّنَ النَّاسِ وَكَثِيرٌ حَقَّ عَلَيْهِ الْعَذَابُ وَمَنْ يُهِنِ اللَّهُ فَمَا لَهُ مِنْ مُّكْرِمٍ إِنَّ اللَّهَ يَفْعَلُ مَا يَشَاءُ﴾ (۱۸)

«كۆرمىدىڭمۇ: ئاسمانلاردىكى كىشىلەر، زېمىندىكى كىشىلەر، كۈن، ئاي، يۇلتۇزلار، تاغلار، دەرەخلەر، جانلىقلار ۋە ئىنسانلارنىڭ تولسى ئاللاھقا سەجدە قىلماقتا. ئىنسانلارنىڭ تولسىغا ئازاب تېگىشلىك بولماقتىدۇر. ئاللاھ خار قىلغان كىشىنى ھېچكىم ئەزىز قىلالمايدۇ. شۈبھىسىزكى، ئاللاھ خالىغىنىنى قىلىدۇ»^③.

① تۆگە، كالا، قوي، ئۆچكە، پاشا، ئات، ئېشەك، قېچىر، ئەجدىھا، چىكەتكە، بېلىق، توڭگۇز، بۆرە، چىۋىن، بۆدۈنە، پاقا، ئۆمۈچۈك، قاغا، پەرۋانە، پىل، مايمۇن، يولۋاس، ئىت، ھەسەل ھەرىسى، ھۆپۈپ، پىت قاتارلىقلاردۇر.

② بەقەرە (كالا)، ئەنئام (تۆگە، كالا، قوي ۋە ئۆچكە)، نەھل (ھەسەل ھەرىسى)، نەمل (چۈمۈلە)، ئەنكەبۇت (ئۆمۈچۈك) ۋە فىل (پىل) سۈرىلىرىدۇر.

③ 22 - سۈرە ھەج، 18 - ئايەت.

﴿أَلَمْ تَرَ أَنَّ اللَّهَ يُسَبِّحُ لَهُ مَن فِي السَّمَوَاتِ وَالْأَرْضِ وَالطَّيْرُ صَافَّاتٍ كُلٌّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلِيمٌ بِمَا يَفْعَلُونَ ﴿٤١﴾﴾

«كۆرمدىڭمۇ: ئاسمانلاردىكى ۋە زېمىندىكى كىشىلەر، سەپ - سەپ ئۇچارقاناتلار ئاللاھقا تەسبىھ ئېيتماقتىدۇر. ھەر بىرى ئۆز دۇئاسىنى ۋە تەسبىھنى بىلىدۇ. ئاللاھ ئۇلارنىڭ قىلمىشلىرىنى بىلىپ تۇرغۇچىدۇر»^①.

2. ھەقتىن يۈز ئۆزىگە نەرنى ھوشىنى تېپىشقا دەۋەت قىلىش

ئاللاھ تائالا قۇرئان كەرىمدە ھەقتىن يۈز ئۆرۈگەن ئىنسانلارنىڭ ئەھۋالىنى بەزى ھايۋانلارنىڭ ئالاھىدىلىكلىرى بىلەن تەسۋىرلەپ، ئۇلارغا ئۆزلىرىگە يارىشا ئىش قىلىشىنىڭ لازىملىقىنى ئەسلىتىدۇ. ئاللاھ تائالا مۇنداق دەيدۇ:

﴿وَأْتَلُّ عَلَيْهِمْ نَبَأَ الَّذِي ءَاتَيْنَاهُ ءَايَاتِنَا فَانْسَلَخَ مِنْهَا فَاتَّبَعَهُ الشَّيْطَانُ فَكَانَ مِنَ الْغَاوِينَ ﴿٧٥﴾ وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ فَمَثَلُهُ كَمَثَلِ الْكَلْبِ إِنْ تَحْمِلُ عَلَيْهِ يَلْهَثُ أَوْ تَتْرَكُهُ يَلْهَثُ ذَلِكَ مَثَلُ الْقَوْمِ الَّذِينَ كَذَّبُوا بِءَايَاتِنَا فَاقْصُصِ الْقَصَصَ لَعَلَّهُمْ يَتَفَكَّرُونَ ﴿٧٦﴾﴾

«ئى مۇھەممەد! ئۇلارغا مۇنۇ ئادەمنىڭ خەۋىرىنى ئوقۇپ بەرگىن: بىز ئۇنىڭغا ئايەتلىرىمىزنى بەرگەن ئىدۇق، ئۇ ئايەتلىرىمىزدىن ئايرىلىپ چىقتى. شەيتان ئۇنى ئۆزىگە ئەگەشتۈردى. شۇنىڭ بىلەن ئۇ گۇمراھلاردىن بولۇپ كەتتى. ئەگەر بىز خالىغان بولساق ئۇنى ئايەتلىرىمىز بىلەن يۈكسەلدۈرەتتۇق. لېكىن ئۇ دۇنياغا بېرىلىپ كەتتى ۋە نەپسى خاھىشىغا ئەگەشتى. ئۇنىڭ ئەھۋالى خۇددى شۇ ئىتنىڭ ئەھۋالىغا ئوخشاش: ئۇنى قوغلىۋەتسەڭمۇ تىلىنى ساڭگىلىتىپ ھاسرايدۇ، ئۇنى مەيلىگە قويۇۋەتسەڭمۇ تىلىنى ساڭگىلىتىپ ھاسرايدۇ. ئەنە شۇ ئايەتلىرىمىزنى يالغان دېگەن قەۋمنىڭ ئەھۋالىدۇر. ئى مۇھەممەد! سەن ئۇلارغا بۇ قىسسەنى بايان قىلغىن، تەپەككۈر قىلغاي»^②.

① 24 - سۈرە نۇر، 41 - ئايەت.

② 7 - سۈرە ئەئراڧ، 175 - ۋە 176 - ئايەتلەر.

ئاللاھ تائالا ھەر كىشىگە ئۆزىنىڭ بارلىق ۋە بىرلىكىنىڭ ئايەتلىرىنى (دەلىللىرىنى) بىلدۈرگەن، 7 - سۈرە ئەئرافنىڭ 172 - ئايەتتە بايان قىلىنغاندەك ھەر كىشىنىڭ فىتىرىتىگە ئۆزىنىڭ رەب (ياراتقۇچى، باشقۇرغۇچى ۋە باققۇچى) ئىكەنلىكىنى تونۇپ يېتىش قابىلىيىتىنى ئورۇنلاشتۇرغان. لېكىن بەزى كىشىلەر ئۇ دەلىللەردىن ۋە ئۇ قابىلىيەتتىن ئايرىلىپ چىقىدۇ، دەلىللەرنى دىققەتكە ئالمايدۇ، ئىشىنىش قابىلىيىتىنى يوقىتىدۇ. شۇنىڭ بىلەن شەيتان ئۇنى ئارقىسىغا سالىدۇ - دە، ئۇ ئازغۇنلارنىڭ سېپىگە قوشۇلىدۇ.

ئەگەر ئاللاھ خالىسا ئىدى، ئۇ كىشىنى مەزكۇر ئايەتلىرىدىن پايدىلاندىرۇپ، ئۇنىڭ مەرتىۋىسىنى يۈكسەلدۈرەتتى. لېكىن ئۇ كىشى ئاللاھنىڭ بۇنى خالىشى ئۈچۈن تەلەپكە لايىق تىرىشچانلىق كۆرسەتمىدى، ئۆزىنىڭ مەڭگۈ ياشايدىغانلىقىنى ئويلاپ دۇنياغا بېرىلىشىنى تاللىدى، ئۆزىنى ۋاقىتلىق مەنپەئەتنىڭ ئەسىرى قىلدى، فىتىرىتىدىكى پاكىز روھ ۋە زېھنىدىكى ئالىي قابىلىيەتلەر ئۇنى ئىمانغا چاقىرىۋاتقان تۇرۇقلۇق ئۇ نەپىسنىڭ خاھىشلىرىغا ۋە كۆڭلىنىڭ ئارزۇلىرىغا بويسۇندى.

بۇ ئەھۋالدا ئۇ ھەقىقىي مەنىدىكى ئىنسانلىق قىممىتىنى ۋە ئادىمىيلىك ئالاھىدىلىكىنىمۇ يوقاتقانلىقى ئۈچۈن 176 - ئايەتتە ئۇنىڭ پىسخولوگىيەلىك ئەھۋالى ئىسسىقتىن ياكى باشقا بىر قىيىنچىلىقتىن تىلىنى ساڭگىلىتىپ داۋاملىق ھاسىرايدىغان، قوغلانسىمۇ، ئۆز مەيلىگە قويۇۋېتىلسىمۇ بىر خىل تۇرىدىغان ئىتنىڭ ئەھۋالىغا ئوخشىتىلىدۇ.

ئاللاھ تائالا باشقا بىر ئايەتتە مۇنداق دەيدۇ:

﴿فَمَا لَهُمْ عَنِ التَّذْكَرَةِ مُعْرِضِينَ ﴿٤٩﴾ كَأَنَّهُمْ حُمُرٌ مُّسْتَنْفِرَةٌ ﴿٥٠﴾ فَرَّتْ مِنْ

قَسْوَرَةٍ ﴿٥١﴾﴾

«مۇشربىكلارغا نېمە بولىدىكىن، ئەسكە ئېلىشقا تېگىشلىك ئىلىمىدىن يۈز ئورۇۋاتىدۇ؟ ئۇلار خۇددى يولۋاستىن قاچقان ياۋا ئېشەكلەردۇر»^①.

① 74 - سۈرە مۇدەسسەر، 49 ~ 51 - ئايەت.

3. قاتناش ۋە ئۇرۇش ۋاستىسى بولۇش

تۆگە، ئات، قېچىر ۋە ئېشەك قاتارلىق ھايۋانلار ئىنسانلارغا ئۇلاغ ۋە ئۇرۇش ۋاستىسى بولىدۇ. ئاللاھ تائالا مۇنداق دەيدۇ:

﴿وَأَذِّنْ فِي النَّاسِ بِالْحَرْبِ يَا تُوكَّ رِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ

فَجٍّ عَمِيقٍ ﴿٢٧﴾

«ئىنسانلارنىڭ ئىچىدە ھەجنى ئېلان قىلغىن. ئۇلار يېنىڭغا پىيادىمۇ كېلىدۇ، چوڭقۇر ۋە كەڭ يوللاردىن كەلگەن ئورۇق ئۇلاغلار ئۈستىدىمۇ كېلىدۇ»^①.

﴿وَالَّذِي خَلَقَ الْأَزْوَاجَ كُلَّهَا وَجَعَلَ لَكُم مِّنَ الْفُلْكِ وَالْأَنْعَامِ مَا

تَرَكُبُونَ ﴿٢٨﴾

«ئاللاھ پۈتكۈل جۈپلەرنى ياراتقان، سىلەرگە كېمىلەرنى ۋە بىر قىسىم ھايۋانلارنى قاتناش ۋاستىسى قىلىپ بەرگەن زاتتۇر»^②.

﴿أَوْ لَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَالِكُونَ ﴿٢٩﴾

وَذَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ﴿٣٠﴾

«ئۇلار كۆرمىدىمۇ: بىز ئۆز قوللىرىمىز بىلەن ئىشلەپ ئۇلارنىڭ پايدىلىنىشى ئۈچۈن تۆگە، كالا، قوي ۋە ئۆچكىلەرنى ياراتتۇق. ئۇلار ئۇ ھايۋانلارغا ئىگىدارچىلىق قىلغۇچىدۇر. بىز ئۇ ھايۋانلارنى ئۇلارغا كۆندۈرۈپ بەردۇق. ئۇ ھايۋانلارنىڭ بەزىسى ئۇلارنىڭ ئۇلغىدۇر، ئۇلار ئۇ ھايۋانلارنىڭ بەزىسىنى يەيدۇ»^③.

﴿وَالْأَنْعَامَ خَلَقْنَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ ﴿٣١﴾ وَلَكُمْ

فِيهَا جَمَالٌ حِينَ تُرِيحُونَ وَحِينَ تَسْرَحُونَ ﴿٣٢﴾ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا

① 22 - سۈرە ھەج، 27 - ئايەت.

② 43 - سۈرە زۇخروف، 12 - ئايەت.

③ 36 - سۈرە ياسىن، 71 - ۋە 72 - ئايەتلەر.

بَلِيغِيهِ إِلَّا بِشِقِّ الْأَنْفُسِ إِنَّ رَبَّكُمْ لَرَعُوفٌ رَحِيمٌ ﴿٧﴾ وَالْحَيْلُ وَالْبِغَالُ وَالْحَمِيرُ
لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ ﴿٨﴾

«ئاللاھ تۆگە، کالا، قوي ۋە ئۆچكىلەرنىمۇ ياراتتى. ئۇلاردا سىلەر ئۈچۈن ئىسسىقچى نەرسىلەر ۋە باشقا مەنپەئەتلەر بار. ئۇلارنىڭ گۆشلىرىنى يەيسىلەر. ئۇلارنى كەچتە ئوتلاقتىن ئېلىپ كەلگەن ۋە ئەتىگەندە ئوتلاققا ئېلىپ بارغان چاغلىرىڭلاردا زوق ئالسىلەر. ئۇلار سىلەر جاپا - مۇشەققەتسىز بارالمىدىغان يىراق جايلارغا يۈكلىرىڭلارنى توشۇيدۇ. شۈبھىسىزكى، رەببىڭلار ھەقىقەتەن شەپقەتلىكتۇر، كۆپ ئىنئام قىلغۇچىدۇر. ئاللاھ ئاتلارنى، قېچىرلارنى، ئېشەكلەرنى مىنىشڭلار ئۈچۈن ۋە زىننەت بولۇشى ئۈچۈن ياراتتى. ئاللاھ يەنە سىلەر بىلمەيدىغان نەرسىلەرنى يارىتىدۇ»^①.

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْحَيْلِ ...﴾ ﴿٦١﴾

«دۈشمەنلەر بىلەن ئۇرۇش قىلىش ئۈچۈن كۈچۈڭلارنىڭ يېتىشىچە قۇۋۋەت ۋە جەڭ ئاتلىرى تەييارلاڭلار»^②.

4. گۆش - ياغ ۋە سۈت مەھسۇلاتلىرى بىلەن تەمىنلەش

تۆگە، كالا، قوي، ئۆچكە ئىنسانلارنى گۆش - ياغ ۋە سۈت بىلەن، بېلىق گۆش - ياغ بىلەن تەمىنلەيدۇ. ئاللاھ تائالا مۇنداق دەيدۇ:

﴿وَإِنَّ لَكُمْ فِي الْأَنْعَامِ لَعِبْرَةً نُسْقِيكُمْ مِمَّا فِي بُطُونِهِ مِنْ بَيْنِ فَرْثٍ وَدَمٍ

لَبَنًا خَالِصًا سَائِغًا لِّلشَّرِبِينَ﴾ ﴿٦٦﴾

«شۈبھىسىزكى، تۆگە، كالا، قوي ۋە ئۆچكىلەردە سىلەر ئۈچۈن ئىبرەت بار: سىلەرنى ئۇ ھايۋانلارنىڭ قورساقلىرىدىكى نەرسىلەرنىڭ بىر قىسمى بىلەن سۇغىرىمىز. ئۇ، ئۇ ھايۋانلارنىڭ ئاشقازىنىدىكى ئوزۇقلۇقلار بىلەن قاننىڭ ئارىسىدىن كېلىدىغان، ئىچكىنلەرنىڭ گاللىرىدىن سىلىق ئۆتۈپ كېتىدىغان ساپ سۈتتۇر»^③.

① 16 - سۈرە نەھل، 5 ~ 8 - ئايەتلەر.

② 8 - سۈرە ئەنفال، 60 - ئايەت.

③ 16 - سۈرە نەھل، 66 - ئايەت.

﴿وَإِنَّ لَكُمْ فِي الْأَنْعَامِ لَعِبْرَةً ۖ نُسْقِيكُمْ مِمَّا فِي بُطُونِهَا وَلَكُمْ فِيهَا مَنَافِعُ كَثِيرَةٌ وَمِنْهَا تَأْكُلُونَ ﴿٦١﴾ وَعَلَيْهَا وَعَلَى الْفُلْكِ تُحْمَلُونَ ﴿٦٢﴾﴾

«شۈبھىسىزكى، تۆگە، كالا، قوي ۋە ئۆچكىلەردە سىلەر ئۈچۈن ھەقىقەتەن ئىبرەت بار. بىز سىلەرنى ئۇلارنىڭ قورساقلىرىدىكى نەرسىلەرنىڭ بىر قىسمى بىلەن سۇغىرىمىز. سىلەر ئۈچۈن ئۇلاردا كۆپ مەنپەئەتلەر بار. ئۇلاردىن يەيسىلەر. ئۇلارغا مىنىپ ۋە كېمىلەرگە ئولتۇرۇپ خالىغان يەرلىرىڭلارغا بارىسىلەر ۋە ھەر ئىككىسى بىلەن يۈكلىرىڭلارنى توشۇيسىلەر»^①.

﴿أَوْ لَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِيَنَا أَنْعَامًا فَهُمْ لَهَا مَالِكُونَ ﴿٦١﴾ وَذَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ﴿٦٢﴾ وَلَهُمْ فِيهَا مَنَافِعُ وَمَشَارِبٌ أَفَلَا يَشْكُرُونَ ﴿٦٣﴾﴾

«ئۇلار كۆرمىدىمۇ: بىز ئۆز قوللىرىمىز بىلەن ئىشلەپ ئۇلارغا تۆگە، كالا، قوي ۋە ئۆچكىلەرنى يارىتىپ بەردۇق. ئۇلار ئۇ ھايۋانلارغا ئىگىدارچىلىق قىلغۇچىدۇر. بىز ئۇ ھايۋانلارنى ئۇلارغا كۆندۈرۈپ بەردۇق. ئۇ ھايۋانلارنىڭ بەزىسى ئۇلارنىڭ ئۇلغىدۇر. ئۇلار ئۇ ھايۋانلاردىن يەيدۇ. ئۇلار ئۈچۈن ئۇ ھايۋانلاردا مەنپەئەتلەر ۋە ئىچىلىدىغان نەرسىلەر بار. ئۇلار يەنىلا شۈكۈر قىلمايدۇ؟»^②

﴿وَمَا يَسْتَوِي الْأَبْحَرَانِ هَذَا عَذْبٌ فُرَاتٍ سَائِغٌ شَرَابُهُ وَهَذَا مِلْحٌ أُجَاجٌ ﴿٦٤﴾ وَمِنْ كُلِّ تَأْكُلُونَ لَحْمًا طَرِيًّا ... ﴿٦٥﴾﴾

«ئىككى دېڭىز ئوخشاش بولمايدۇ. بىرى شېرىندۇر، تاتلىقتۇر، سۈيى گالدىن سىلىق ئۆتىدۇ. يەنە بىرى تۇزلۇقتۇر، ئاچچىقتۇر. سىلەر ئۇلارنىڭ ھەر بىرىدىن يېشى گۆش يەيسىلەر،...»^③.

① 23 - سۈرە مۇئەننۇن، 21 - ۋە 22 - ئايەتلەر.
 ② 36 - سۈرە ياسىن، 71 ~ 73 - ئايەتلەر.
 ③ 35 - سۈرە فاتىر، 12 - ئايەت.

5. شىپالىق ئىچىملىك بىلەن تەمىنلەش

ئاللاھ تائالا مۇنداق دەيدۇ:

﴿وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ﴿٦٨﴾ ثُمَّ كُلِي مِن كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا يَخْرُجُ مِنْ بَطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِّقَوْمٍ يَتَفَكَّرُونَ ﴿٦٩﴾﴾

«رەببىڭ ھەسەل ھەرسىگە مۇنداق ۋەھىي قىلدى: «تاغلاردا، ئورمانزارلىقلاردا ۋە ئىنسانلار تەييارلىغان ساندۇقلاردا ئۆزۈڭ ئۈچۈن ئۆيلەر ياسىغىن. ئاندىن كېيىن مېۋىلەرنىڭ ھەممىسىدىن يېگىن، ئاندىن رەببىڭ ساڭا بويسۇندۇرۇپ بەرگەن يوللاردا ماڭغىن». ئۇلارنىڭ قورساقلىرىدىن رەڭگىلىرى ھەر خىل ئىچىملىك چىقىدۇ. ئۇ ئىچىملىكتە ئىنسانلار ئۈچۈن شىپا بار. شۈبھىسىزكى، بۇنىڭدا تەپەككۈر قىلىدىغان قەۋم ئۈچۈن ئايەت بار»^①.

6. خام ماددا بىلەن تەمىنلەش

بەزى ھايۋانلار كىيىم - كېچەك، ئۆي سەرەمجانلىرى ۋە چېدىر ئۈچۈن لازىمەتلىك ماددىلار بىلەن تەمىنلەيدۇ. ئاللاھ تائالا مۇنداق دەيدۇ:

﴿وَاللَّهُ جَعَلَ لَكُم مِّنْ بُيُوتِكُمْ سَكَنًا وَجَعَلَ لَكُمْ مِّنْ جُلُودِ الْأَنْعَامِ بُيُوتًا تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ وَمِنْ أَصْوَابِهَا وَأَوْبَارِهَا وَأَشْعَارِهَا أَثْنَا وَمِئْتًا إِلَىٰ حِينٍ ﴿٨٨﴾﴾

«ئاللاھ ئۆيلىرىنىڭ سىلەرگە ئارامگاھ قىلىپ بەردى. ئاللاھ سىلەرگە تۆگە، كالا، قوي ۋە ئۆچكىلەرنىڭ تېرىلىرىدىن كۆچكەن كۈنۈڭلاردا ۋە تۇرغان كۈنۈڭلاردا ئېلىپ مېڭىشىڭلارغا ئەپلىك ئۆيلەرنى قىلىپ بەردى. ئاللاھ يەنە سىلەرگە ئۇ ماللارنىڭ يۇڭلىرىدىن، تىۋىتلىرىدىن ۋە چۈپۈرلىرىدىن كىيىم - كېچەكلەر ۋە بىر مۇددەتكىچە چىدايدىغان ئۆي سەرەمجانلىرى قىلىپ بەردى»^②.

① 16 - سۈرە نەھل، 68 - ۋە 69 - ئايەتلەر.

② 16 - سۈرە نەھل، 80 - ئايەت.

7. خۇش پۇراقلىق ماددا، يىپەك بىلەن تەمىنلەش

كېيىكتىن ئىپار، كىتتىن ئەنبەر، پىلە قۇرتىدىن يىپەك چىقىدۇ. بۇلار قۇرئان كەرىمدە جەننەتنىڭ نېمەتلىرىدىن قىلىپ كۆرسىتىلگەن. بۇ ئۇلارنىڭ دۇنيادىمۇ بارلىقىنى ۋە ئىنسانلارنىڭ ئۇلارغا قىزىقىدىغانلىقىنى كۆرسىتىدۇ. ئاللاھ تائالا مۇنداق دەيدۇ:

﴿إِنَّ الَّذِينَ ءَامَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ مَنْ أَحْسَنَ عَمَلًا ﴿٣٠﴾
أُولَئِكَ لَهُمْ جَنَّاتُ عَدْنٍ تَجْرِي مِنْ تَحْتِهِمُ الْأَنْهَارُ يُجَلَّونَ فِيهَا مِنْ أَسَاوِرَ
مِنْ ذَهَبٍ وَيَلْبَسُونَ ثِيَابًا خُضْرًا مِّن سُنْدُسٍ وَإِسْتَبْرَقٍ مُّتَّكِعِينَ فِيهَا عَلَى الْأَرَائِكِ
نِعْمَ الثَّوَابُ وَحَسُنَتْ مُرْتَفَقًا ﴿٣١﴾﴾

«ئىمان ئېيتقان ۋە ياخشى ئەمەللەرنى قىلغانلارغا كەلسەك، بىز ياخشى ئىش قىلغان كىشىنىڭ ئەجرىنى ھەرگىزمۇ زايە قىلىۋەتمەيمىز. ئەنە شۇلار ئۈچۈن ئاستىدىن ھەر خىل ئۆستەڭلەر ئېقىپ تۇرىدىغان ئەدن جەننەتلىرى بار. ئۇلارغا ئۇ جەننەتلەردە ئالتۇن بىلە زۈكلەر سېلىپ قويۇلىدۇ. ئۇلار نېپىز ۋە قېلىن يىپەكتىن تىكىلگەن يېشىل كىيىملەرنى كىيىپ، تەختلەرگە يۆلىنىپ ئولتۇرىدۇ. بۇ نېمىدىگەن ياخشى مۇكاپات! ئۇ نېمىدىگەن ياخشى ئارامگاھ!»^①.

﴿إِنَّ اللَّهَ يُدْخِلُ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا
الْأَنْهَارُ يُجَلَّونَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا وَلِبَاسُهُمْ فِيهَا حَرِيرٌ ﴿٣٢﴾﴾

«شۈبھىسىزكى، ئاللاھ ئىمان ئېيتقان ۋە ياخشى ئەمەللەرنى قىلغانلارنى، ئاستىدىن ئۆستەڭلەر ئېقىپ تۇرىدىغان جەننەتلەرگە كىرگۈزىدۇ. ئۇلار ئۇ جەننەتلەردە ئالتۇن بىلە زۈكلەر ۋە مەرۋايىتلار بىلەن زىننەتلىنىدۇ. ئۇلارنىڭ ئۇ جەننەتلەردىكى كىيىملىرى يىپەكتىن بولىدۇ»^②.

① 18 - سۈرە كەھفى، 30 - ۋە 31 - ئايەتلەر.

② 22 - سۈرە ھەج، 23 - ئايەت. ئوخشاش مەنىدىكى ئايەتلەر: 35 - سۈرە فاتىر، 33 - ئايەت؛ 44

- سۈرە دۇخان، 51 ~ 53 - ئايەتلەر؛ 76 - سۈرە ئىنسان، 12 - ۋە 21 - ئايەتلەر.

﴿إِنَّ الْأَبْرَارَ لَفِي نَعِيمٍ ﴿٢٣﴾ عَلَى الْأَرَائِكِ يَنْظُرُونَ ﴿٢٤﴾ تَعْرِفُ فِي وُجُوهِهِمْ نَضْرَةَ النَّعِيمِ ﴿٢٥﴾ يُسْقَوْنَ مِنْ رَحِيقٍ مَحْتُومٍ ﴿٢٦﴾ خِتَمُهُ مِسْكًَ وَفِي ذَلِكَ فَلْيَتَنَافَسِ الْمُتَنَفِسُونَ ﴿٢٧﴾﴾

«شۈبھىسىزكى، ياخشىلار نەئىمدە بولىدۇ^①. ئۇلار تەختلەرنىڭ ئۈستىدە قارايدۇ، ئۇلارنىڭ يۈزلىرىدە نېمەتنىڭ گۈزەللىكىنى تونۇيسەن. ئۇلار ئاغزى پېچەتلەنگەن ساپ بىر ئىچىملىك بىلەن سۇغىرىلىدۇ. ئۇنىڭ ئاخىرى ئىپاردۇر. بەسلەشكۈچىلەر ئەنە شۇنىڭ ئۈچۈن بەسلەشسۇن»^②.

8. بەزى زىننەت بۇيۇملىرى بىلەن تەمىنلەش

ئاللاھ تائالا مۇنداق دەيدۇ:

﴿وَهُوَ الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا وَتَرَى الْفُلْكَ مَوَاحِرَ فِيهِ وَلِتَبْتَغُوا مِنْ فَضْلِهِ ۗ وَلِعَلَّكُمْ تَشْكُرُونَ ﴿١٤﴾﴾

«ئاللاھ شۇنداق زاتكى، دېڭىزنىمۇ خىزمىتىڭلارغا سېلىپ بەردى. ئاللاھ بۇنى، ئۇنىڭدىن يېڭى گۆش يېيىشىڭلار ۋە ئۇنىڭدىن تاقايدىغان زىننەت بۇيۇملىرىڭلارنى چىقىرىشىڭلار ئۈچۈن قىلدى - سەن ئۇنىڭدا سۇنى يېرىپ كېتىۋاتقان كېمىلەرنى كۆرسەن - ھەمدە ئاللاھنىڭ پەزىلىدىن تەلەپ قىلىشىڭلار ئۈچۈن ۋە شۈكۈر قىلىشىڭلار ئۈچۈن شۇنداق قىلدى»^③.

﴿وَمَا يَسْتَوِي الْبَحْرَانِ هَذَا عَذْبٌ فُرَاتٌ سَائِغٌ شَرَابُهُ، وَهَذَا مِلْحٌ أُجَاجٌ ۗ وَمِن كُلِّ تَأْكُلُونَ لَحْمًا طَرِيًّا وَتَسْتَخْرِجُونَ حِلْيَةً تَلْبَسُونَهَا وَتَرَى الْفُلْكَ فِيهِ مَوَاحِرَ لِتَبْتَغُوا مِنْ فَضْلِهِ ۗ وَلِعَلَّكُمْ تَشْكُرُونَ ﴿١٥﴾﴾

«ئىككى دېڭىز ئوخشاش بولمايدۇ. بىرى شېرىندۇر، تاتلىقتۇر، سۈيى ئاسان ئىچىلىدۇ ۋە ئاسان سىڭىدۇ. يەنە بىرى تۇزلۇقتۇر، ئاچچىقتۇر. سىلەر ئۇلارنىڭ ھەر بىرىدىن يېڭى گۆش يەيسىلەر، تاقايدىغان زىننەت

① يەنى نەئىم جەننەتلىرىدە بولىدۇ، نېمەتلەرگە ئېرىشىدۇ.

② 83 - سۈرە مۇتەففىقىن، 22 ~ 26 - ئايەتلەر.

③ 16 - سۈرە نەھل، 14 - ئايەت.

بۇيۇملىرىڭلارنى چىقىرىسىلەر. سەن ئۇلاردا سۇنى يېرىپ كېتىۋاتقان كېمىلەرنى كۆرسەن، بۇ ئاللاھنىڭ پەزىلىدىن تەلەپ قىلىشىڭلار ۋە شۈكۈر قىلىشىڭلار ئۈچۈندۇر»^①.

﴿مَرَجَ الْبَحْرَيْنِ يَلْتَقِيَانِ ﴿١٩﴾ بَيْنَهُمَا بَرْزَخٌ لَا يَبْغِيَانِ ﴿٢٠﴾ فَبِأَيِّ آلَاءِ رَبِّكُمَا تُكَذِّبَانِ ﴿٢١﴾ يَخْرُجُ مِنْهُمَا اللَّوْهُ وَالْمَرَجَانُ ﴿٢٢﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٣﴾﴾

«رەھمان ئىككى دېڭىزنى بىر - بىرى بىلەن ئۇچرىشىپ تۇرىدىغان ھالەتتە قويۇۋەتتى. ئۇ ئىككى دېڭىزنىڭ ئوتتۇرىسىدا توسما بار. ئۇلار بىر - بىرىگە قوشۇلۇپ كەتمەيدۇ. ئى جىن ۋە ئىنسانلار! رەببىڭلارنىڭ قايسى نېمەتلىرىنى يالغان دېيەلەيسىلەر؟ ئۇ ئىككى دېڭىزدىن مەرۋايىت ۋە مارجان چىقىدۇ. ئى جىن ۋە ئىنسانلار! رەببىڭلارنىڭ قايسى نېمەتلىرىنى يالغان دېيەلەيسىلەر؟»^②.

9. ئاللاھقا يېقىنلىشىش ۋاستىسى بولۇش

تۈگە، كالا، قوي ۋە ئۆچكە قاتارلىق ھايۋانلار ئاللاھنىڭ رىزاسىنى كۆزلەپ قۇربانلىق قىلىنىدۇ. ئاللاھ تائالا مۇنداق دەيدۇ:

﴿وَأْتَلْ عَلَيْهِمْ نَبَأَ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقْبِلَ مِنْ أَحَدِهِمَا وَلَمْ يُتَقَبَلْ مِنَ الْآخَرِ قَالَ لَأَقْتُلَنَّكَ ۗ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿٢٧﴾﴾

«ئى مۇھەممەد! ئۇلارغا ئادەمنىڭ ئىككى ئوغلىنىڭ خەۋىرىنى ئوقۇپ بەرگىن: ئۆز ۋاقتىدا ئۇ ئىككىيلەن بىردىن قۇربانلىق قىلغان ئىدى. بىرىنىڭ قوبۇل قىلىندى، يەنە بىرىنىڭ قوبۇل قىلىنمىدى. قۇربانلىقى قوبۇل قىلىنمىغىنى: «مەن سېنى ئۆلتۈرۈۋېتىمەن» دېۋىدى، قۇربانلىقى قوبۇل قىلىنمىغىنى مۇنداق دېدى: «ئاللاھ پەقەت تەقۋادارلارنىڭكىنىلا قوبۇل قىلىدۇ»^③.

① 35 - سۈرە فاتىر، 12 - ئايەت.
② 55 - سۈرە رەھمان، 19 ~ 23 - ئايەتلەر.
③ 5 - سۈرە مائىدە، 27 - ئايەت.

﴿وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةٍ
الْأَنْعَامِ ۖ فَالْتَهُكُمْ إِلَهُ وَاحِدٌ ۖ فَلَهُ أَسْلِمُوا وَبَشِّرِ الْمُخْبِتِينَ ﴿٣١﴾﴾

«بىز ھەر ئۈممەتكە قۇربانلىق قىلىشنى بەلگىلىدۇق. بىز بۇنى،
ئۇلارنىڭ ئاللاھ رىزىق قىلىپ بەرگەن توڭگە، كالا، قوي ۋە ئۆچكىلەردىن
ئىبارەت بولغان ھايۋانلاردىن بىسىمىلاھ دەپ قۇربانلىق قىلىشى ئۈچۈن
قىلدۇق. سىلەرنىڭ ئىلاھىڭلار يالغۇز بىر ئىلاھتۇر. ئۇنداقتا پەقەت ئۇنىڭغىلا
بويىسۇنۇڭلار. ئاللاھقا چىن قەلبىدىن بويىسۇنغۇچىلارغا خۇش خەۋەر
بەرگىن»^①.

10. ئوۋ ئوۋلاش

ئىنسانلار ئىت ۋە قارچىغىغا ئوخشاش بەزى ھايۋانلارنى ئۈگىتىپ
ئوۋچى قىلىپ يېتىشتۈرىدۇ، شۇنىڭ بىلەن ئۇ ھايۋانلار بۇلارغا ئوۋ تۇتۇپ
بېرىدۇ. ئاللاھ تائالا مۇنداق دەيدۇ:

﴿يَسْأَلُونَكَ مَاذَا أُحِلَّ لَهُمْ ۖ قُلْ أُحِلَّ لَكُمْ الطَّيِّبَاتُ وَمَا عَلَّمْتُم مِّنَ
الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ ۖ فَكُلُوا مِمَّا أَمْسَكْنَ عَلَيْكُمْ
وَأذْكُرُوا اسْمَ اللَّهِ عَلَيْهِ ۖ وَاتَّقُوا اللَّهَ ۖ إِنَّ اللَّهَ سَرِيعُ الْحِسَابِ ﴿١٠﴾﴾

«ئى مۇھەممەد! ئۇلار سەندىن ئۆزلىرىگە نېمىلەرنىڭ ھالال
قىلىنغانلىقىنى سورايدۇ. ئېيتقىنكى: سىلەرگە پاك نەرسىلەر ۋە سىلەر
ئاللاھنىڭ ئۆزۈڭلارغا ئۈگەتكىنىدىن ئۈگىتىپ، ئوۋچى قىلىپ يېتىشتۈرگەن
ھايۋانلار سىلەرگە تۇتۇپ بەرگەن ھايۋانلار ھالال قىلىندى. ئۇلار سىلەرگە
تۇتۇپ بەرگەن ھايۋاندىن يەڭلار، ئۇنىڭغا ئاللاھنىڭ ئىسمىنى زىكر قىلىڭلار
ۋە ئاللاھقا تەقۋادارلىق قىلىڭلار. ئاللاھنىڭ ھېساب ئېلىشى ناھايىتى
تېزدۇر»^②.

① 22 - سۇرە ھەج، 34 - ئايەت.

② 5 - سۇرە مائىدە، 4 - ئايەت.

ئىنسانلارغا ئات، قېچىر ۋە ئېشەك ئۇلاغ بولۇش بىلەن بىرگە زىننەت بولىدۇ. تۆگە، كالا، قوي، ئۆچكە يۇقىرىدىكى پايدىلىرىدىن باشقا ئۆز ئىگىسىگە زوق بېرىدۇ. ئاللاھ تائالا مۇنداق دەيدۇ:

﴿وَالْأَنْعَمَ خَلَقَهَا لَكُمْ فِيهَا دَفءٌ وَمَنْفِعٌ وَمِنْهَا تَأْكُلُونَ ﴿٥﴾ وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ﴿٦﴾ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بَلِغِيهِ إِلَّا بِشِقِّ الْأَنْفُسِ إِنَّ رَبَّكُمْ لَرءُوفٌ رَّحِيمٌ ﴿٧﴾ وَالْحَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ ﴿٨﴾﴾

«ئاللاھ تۆگە، كالا، قوي ۋە ئۆچكىلەرنىمۇ ياراتتى. ئۇلاردا سىلەر ئۈچۈن ئىسسىقۇچى نەرسىلەر ۋە باشقا مەنپەئەتلەر بار: ئۇلارنىڭ گۆشلىرىنى يەيسىلەر. ئۇلارنى كەچتە ئوتلاقتىن ئېلىپ كەلگەن ۋە ئەتىگەندە ئوتلاققا ئېلىپ بارغان چاغلىرىڭلاردا زوق ئالىسىلەر. ئۇلار سىلەر ناھايىتى جاپا تارتىمىساڭلار بارالمايدىغان يىراق جايلارغا يۈكلىرىڭلارنى توشۇيدۇ. شۈبھىسىزكى، رەببىڭلار ھەقىقەتەن شەپقەتلىكتۇر، كۆپ ئىنئام قىلغۇچىدۇر. ئاللاھ ئاتلارنى، قېچىرلارنى، ئېشەكلەرنى مىنىشىڭلار ئۈچۈن ۋە زىننەت بولۇشى ئۈچۈن ياراتتى. ئاللاھ يەنە سىلەر بىلمەيدىغان نەرسىلەرنى يارىتىدۇ»^①.

بەزى ھايۋانلار خەتەرنى ئىنسانلاردىن ئىلگىرى ھېس قىلىدۇ ۋە بۇنى بىر شەكىلدە ئۇلارغا خەۋەر قىلىدۇ. بۇ ئۇلارنىڭ ھەر جەھەتتىن ئىنسانلاردىن پەرقلىق بولۇشىدىن ھاسىل بولغان ئالاھىدىلىكىدۇر. بولۇپمۇ ئىت ۋە غازغا ئوخشاش ھايۋانلار ئامانلىق ساقلاش ۋە كۆزەتچىلىك ئىشلىرىنى ئوبدان قىلىدۇ. قۇرئان كەرىمدە بۇ ئىشقا ئەسھابى كەھفىنىڭ ئىتى مىسال قىلىنىدۇ. ئاللاھ تائالا مۇنداق دەيدۇ:

① 16 - سۈرە نەھل، 5 ~ 8 - ئايەت.

﴿وَتَحْسَبُهُمْ أَيْقَاظًا وَهُمْ رُقُودٌ وَنُقَلِّبُهُمْ ذَاتَ الْيَمِينِ وَذَاتَ الشِّمَالِ
وَكَلْبُهُمْ بَاسِطٌ ذِرَاعَيْهِ بِالْوَصِيدِ لَوِ اطَّلَعْتَ عَلَيْهِمْ لَوَلَّيْتَ مِنْهُمْ فِرَارًا
وَلَمَلَّيْتَ مِنْهُمْ رُعبًا ﴿١٨﴾﴾

«ئۇلارنى كۆرسەڭ ئويغاق دەپ ئويلايتتىڭ. ھالبۇكى، ئۇلار ئويغۇدا ئىدى. بىز ئۇلارنى گاھ ئوڭ يېنىغا، گاھ سول يېنىغا ئۆرۈپ تۇراتتۇق. ئۇلارنىڭ ئىتى بولسا، غارنىڭ بۇسۇغىسىغا ئالدى پۇتلىرىنى سوزغان ھالەتتە ئىدى. ئۇلارنى بۇ ھالەتتە كۆرگەن بولساڭ، دەرھال ئارقاڭغا قاراپ قاچاتتىڭ ۋە ئىچىڭگە قورقۇنچ تولۇپ كېتەتتى»^①.

13. ئىلىم ئۆگىتىش

ھايۋانلار ئۆزلىرىنىڭ ھەرىكەتلىرى بىلەن ئىنسانلارغا بەزى نەرسىلەرنى ئۆگىتىدۇ، ئۇلارغا ئىلھام كېلىشىگە سەۋەبچى بولىدۇ. قۇرئان كەرىمدە بۇنىڭغا قاغا مىسال قىلىنىدۇ. ئاللاھ تائالا مۇنداق دەيدۇ:

﴿فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِي سَوْءَةَ أَخِيهِ قَالَ
يُورِيكَ أَعَجَزْتُ أَنْ أَكُونَ مِثْلَ هَذَا الْغُرَابِ فَأُورِيَ سَوْءَةَ أَخِي فَأَصْبَحَ مِنَ
الَّتَدْمِيمِ ﴿٣١﴾﴾

«ئۇ ئەسنادا ئاللاھ بىر قاغا ئەۋەتتى، قاغا يەرنى چوقۇيتتى. بۇ ئۇنىڭغا قېرىندىشىنىڭ جەستىنى قانداق كۆمۈشنى كۆرسىتىش ئۈچۈن ئىدى. ئۇ: «ۋاي ئىست! مۇشۇ قاغىچىلىك بولۇپ، قېرىندىشىمنىڭ جەستىنى كۆمەلمەپتىمەن!» دېدى. شۇنىڭ بىلەن ئۇ پۇشايمان قىلغۇچىلاردىن بولۇپ قالدى»^②.

① 18 - سۈرە كەھى، 18 - ئايەت.

② 5 - سۈرە مائىدە، 31 - ئايەت.

§2. ھايۋانلارنىڭ ھوقۇقلىرى

1. ياشاش ھوقۇقى

ھايۋانلارمۇ ئىنسانلارغا ئوخشاش جانلىقلاردۇر. ئۇلارمۇ بۇ دۇنيادا ئۆزلىرىگە بەلگىلەنگەن مۇئەييەن مۇددەت ياشاش ھەققىگە ئىگىدۇر. ئاللاھ تائالا مۇنداق دەيدۇ:

﴿... وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ...﴾ (۱۵۱)

«ئاللاھ ئۆلتۈرۈشنى ھارام قىلغان جاننى ناھەق ئۆلتۈرمەڭلار»^①.

2. نەسلىنى داۋاملاشتۇرۇش ھوقۇقى

ئاللاھ تائالا نۇھ ئەلەيھىسسالامنىڭ قەۋمىنى سۇ ئاپىتى بىلەن جازالاندۇرۇشنى ئىرادە قىلغاندا بۇنى نۇھ ئەلەيھىسسالامغا بىلدۈرگەن ۋە ۋاقتى كەلگەندە كېمىسىگە ھەر تۈرلۈك ھايۋاندىن بىر ئەركەك ۋە بىر چىشىنى ئېلىۋېلىشقا بۇيرۇغان. بۇ، ئىنسانلارنىڭ ھايۋانلارنىڭ نەسلىنى داۋاملاشتۇرۇشىغا ئەھمىيەت بېرىشى كېرەكلىكىنى كۆرسىتىدۇ. ئاللاھ تائالا مۇنداق دەيدۇ:

﴿حَتَّىٰ إِذَا جَاءَ أَمْرُنَا وَفَارَ التَّنُّورُ قُلْنَا احْمِلْ فِيهَا مِن كُلِّ زَوْجَيْنِ اثْنَيْنِ وَأَهْلَكَ إِلَّا مَن سَبَقَ عَلَيْهِ الْقَوْلُ وَمَنْ ءَامَنَ وَمَا ءَامَنَ مَعَهُ إِلَّا قَلِيلٌ﴾ (۱۵۲)

«ئاخىرى ئەمىرىز كەلگەن ۋە تونۇر قاينىغان^② چاغدا نۇھقا: «ھەر تۈرلۈك ھايۋاندىن ئەركەك - چىشى بولۇپ بىر جۈپنى يەنى ئىككىنى، ئائىلەڭنى - ئۇلارنىڭ ئىچىدىن غەرق قىلىنىشقا ھۆكۈم قىلىنغانلار مۇستەسنا - ۋە ئىمان ئېيتقانلارنى كېمىگە ئېلىپ چىققىن!» < دېدۇق. ئۇنىڭ بىلەن پەقەت ئازغىنا كىشىلەر ئىمان ئېيتقان ئىدى»^③.

① 6 - سۈرە ئەنئام، 151 - ئايەت.

② تونۇرنىڭ قاينىشى ھەر تەرەپتىن سۇنىڭ ئېتىلىپ چىققانلىقىنى ياكى كېمىنىڭ پار قازىنىنىڭ قايناپ كېمە مېڭىشقا تەييار ھالەتكە كەلگەنلىكىنى ئىپادىلەيدۇ.

③ 11 - سۈرە ھۇد، 40 - ئايەت. 23 - سۈرە مۇئىنۇن، 27 - ئايەتمۇ بۇ مەنىدە كەلگەن.

ئاللاھ تائالا باشقا بىر ئايەتتە نەسىللەرنى ھالاك قىلىشنىڭ بۇزغۇنچىلارنىڭ قىلمىشى ئىكەنلىكىنى ۋە بۇ قىلمىشنى ئۆزىنىڭ ياخشى كۆرمەيدىغانلىقىنى بىلدۈرىدۇ. ئايەت تۆۋەندىكىچە:

﴿وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا

يُحِبُّ الْفُسَادَ ﴿٢٠٥﴾

«ئۇ ئەمەل تۇتسا زېمىندا بۇزغۇنچىلىق قىلىشقا، ئېكىن ۋە نەسىللەرنى ھالاك قىلىشقا تىرىشىدۇ. ئاللاھ بۇزغۇنچىلىقنى ياخشى كۆرمەيدۇ»^①.

بۇ ئايەتتىكى «نەسىللەر» ئىنسان ۋە باشقا جانلىقلارنىڭ نەسىللىرىنى ئۆز ئىچىگە ئالىدۇ. دېمەككى، نەسىللەرنى نابۇت قىلىش بۇزغۇنچىلارنىڭ، ئۇلارنى قوغداش ياخشىلارنىڭ ئىشىدۇر.

3. ئورۇنلىشىش ھوقۇقى

زېمىندا پەقەت ئىنسانلارلا ئەمەس، بەلكى ھايۋانلار، قۇشلار ۋە پۈتۈن جانلىق مەخلۇقاتلارنىڭ ئۆزلىرىگە خاس ئورۇنلىشىدىغان يەرلىرى بولىدۇ. بۇ ئۇلارنىڭ تەبىئىي ھوقۇقىدۇر. ئاللاھ تائالا مۇنداق دەيدۇ:

﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا

كُلٌّ فِي كِتَابٍ مُبِينٍ ﴿٦﴾

«زېمىندىكى ھەربىر جانلىقنىڭ رىزقىنى ئاللاھ ئۈستىگە ئالغان. ئاللاھ ھەربىرنىڭ قارارگاھىنى ۋە ئامانەت قويۇلغان يېرىنى بىلىدۇ. ھەممىسى روشەن كىتابتىدۇر»^②.

بۇ ئايەتتە ئاللاھ تائالا ھەر جانلىقنىڭ، جۈملىدىن ھايۋانلارنىڭ رىزقىنى ۋە ئورۇنلىشىدىغان يېرىنى زىكر قىلىدۇ. بۇ ھايۋانلارنىڭ ئۆزلىرى ئۈچۈن يەر يۈزىدە خالىغان يەرلىرىدە خالىغان شەكىللەردە ئورۇنلىشىپ خاتىرجەم تۇرىدىغان جايلار ياساش ھوقۇقى ۋە رىزقىنى تېپىپ يېيىشى ئۈچۈن خالىغانچە ھەرىكەت قىلىش ھوقۇقى بارلىقىنى، شۇنداقلا بۇنىڭغا

① 2 - سۈرە بەقەرە، 205 - ئايەت.

② 11 - سۈرە ھۇد، 6 - ئايەت.

توسالغۇ بولماسلىقنىڭ لازىملىقىنى ئوتتۇرىغا قويدۇ. بۇنى 55 - سۈرە رەھماننىڭ 10 - ئايىتىمۇ تەكىتلەيدۇ. چۈنكى ئۇ ئايەتتە زېمىننىڭ پۈتكۈل مەخلۇقات ئۈچۈن قويۇلغانلىقى بايان قىلىندۇ. قۇرئان كەرىمدە ھەسەل ھەرىسىگە ئۆزلىرى ئۈچۈن ئۆي ياساش توغرىسىدا ۋەھىي قىلىنىشى^①، چۈمۈلىلەرنىڭ ئۆيلىرىنىڭ بارلىقىنىڭ زىكىر قىلىنىشى^② ۋە ئۆمۈچۈكنىڭ ئۆيى بارلىقىنىڭ زىكىر قىلىنىشى^③ بۇنىڭ مىساللىرىدۇر.

4. داۋالاشنىڭ ھوقۇقى

قۇربانلىق ھۆكۈملىرى بىلەن مۇناسىۋەتلىك ئايەتلەردە^④ قۇربانلىق قىلىنىدىغان ھايۋانلارنىڭ گەۋدىلىك، سۈپەتلىك، ساغلام، بېجىرىم، چىرايلىق سېمىز ۋە تېنى ساق ماللار بولۇشىنىڭ شەرت ئىكەنلىكى ئوتتۇرىغا قويۇلدى. شۇنىڭ ئۈچۈن رەسۇلۇللاھ ئەلەيھىسسالام كور، توكۇر، قۇلقى كېسىك، مۈڭگۈزى سۇنۇق، كېسەل ۋە بەك ئورۇق ھايۋانلارنى قۇربانلىق قىلىشقا بولمايدۇ دېگەن^⑤.

بۇ، ھايۋانلارنىڭ تېنى ساق تۇرۇشىنىڭ ۋە كېسەل بولۇپ قالسا داۋالاشنىڭ لازىملىقىنى كۆرسىتىدۇ. رەسۇلۇللاھ ئەلەيھىسسالامنىڭ «تۆگىلىرى كېسەل كىشى ئۇ تۆگىلىرىنى تۆگىلىرى ساق كىشىنىڭ تۆگىلىرىنىڭ يېنىغا ئەكەلمەسۇن»^⑥ دېگەن سۆزىمۇ بۇنى تەكىتلەيدۇ.

§3. ھالال ھايۋانلار

1- تۆگە، كالا، قوي ۋە ئۆچكە قاتارلىق ھايۋانلار. ئاللاھ تائالا مۇنداق دەيدۇ:

﴿... أَجَلَّتْ لَكُمْ بَهِيمَةُ الْأَنْعَامِ ...﴾^①

① قاراڭ: 16 - سۈرە نەھل، 68 - ئايەت.

② قاراڭ: 27 - سۈرە نەھل، 18 - ئايەت.

③ قاراڭ: 29 - سۈرە ئەنكەبۇت، 41 - ئايەت.

④ قاراڭ: 22 - سۈرە ھەج، 36 ~ 37 - ئايەتلەر.

⑤ تىرمىزى، «ئەداھى»، 6؛ ئەبۇ داۋۇد، «داھىيا»، 6؛ نەسەئى، «داھىيا»، 5، 6، 7، 10، 11، 12؛ ئىبنى

ماجە، «ئەداھى»، 8.

⑥ بۇخارى، «تەب»، 52؛ مۇسلىم، «ئاداب»، 33.

«سلەرگە توڭگە، كالا، قوي ۋە ئۆچكىلەردىن ئىبارەت بولغان ھايۋانلار ھالال قىلىندى»^①.

2- ئۇلارنىڭ ياۋايىلىرى ۋە يېڭۈچىگە زىيانلىق بولمىغان باشقا ياۋايى ھايۋانلار. ئاللاھ تائالا مۇنداق دەيدۇ:

﴿يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ وَمَا عَلَّمْتُم مِّنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكْنَ عَلَيْكُمْ وَاذْكُرُوا اسْمَ اللَّهِ عَلَيْهِ وَاتَّقُوا اللَّهَ إِنَّ اللَّهَ سَرِيعُ الْحِسَابِ ﴿٩٦﴾

«ئى مۇھەممەد! ئۇلار سەندىن ئۆزلىرىگە نېمىلەرنىڭ ھالال قىلىنغانلىقىنى سورايدۇ. ئېيتقىنكى: سلەرگە پاك نەرسىلەر ۋە سلەر ئاللاھنىڭ ئۆزۈڭلارغا ئۆگەتكىنىدىن ئۆگىتىپ، ئوۋچى قىلىپ يېتىشتۈرگەن ھايۋانلار سلەرگە تۇتۇپ بەرگەن ھايۋانلار ھالال قىلىندى. ئۇلار سلەرگە تۇتۇپ بەرگەن ھايۋاندىن يەڭلار، ئۇنىڭغا ئاللاھنىڭ ئىسمىنى زىكر قىلىڭلار ۋە ئاللاھقا تەقۋادارلىق قىلىڭلار. ئاللاھنىڭ ھېساب ئېلىشى ناھايىتى تېزدۇر»^②.

3- دېڭىز ھايۋانلىرى. ئاللاھ تائالا مۇنداق دەيدۇ:

﴿أُحِلَّ لَكُمْ صَيْدُ الْبَحْرِ وَطَعَامُهُ مَتَلَعًا لَّكُمْ وَاللَّسِيَّارَةُ... ﴿٩٦﴾

«سلەرگە دېڭىزنىڭ ئوۋى ۋە يېمەكلىكى ھالال قىلىندى. بۇ سلەرنى ۋە يولۇچىلارنى مەنپەئەتلەندۈرۈش ئۈچۈندۇر»^③.

§4. ھارام ھايۋانلار

ئۆزى ئۆلۈپ قالغان ھايۋان، چوشقا گۆشى، باتىل ئىلاھلارنىڭ ئىسمى زىكر قىلىنىپ بوغۇزلانغان ھايۋانلار ۋە ھالال ھايۋانلارنى بوغۇزلىغاندا تومۇرلىرىدىن ئېقىپ چىققان قان ھارامدۇر. ئاللاھ تائالا مۇنداق دەيدۇ:

① 5 - سۈرە مائىدە، 1 - ئايەت.

② 5 - سۈرە مائىدە، 4 - ئايەت.

③ 5 - سۈرە مائىدە، 96 - ئايەت.

﴿إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ...﴾ (١٧٣)

«ئاللاھ سىلەرگە بەقەت ئۆزى ئۆلۈپ قالغان ھايۋاننى، قانى، توڭگۇزنىڭ گۆشىنى ۋە ئاللاھتىن غەيرىنىڭ ئىسمى ئېيتىلىپ بوغۇزلانغان ھايۋاننىلا ھارام قىلدى»^①.

﴿حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ... وَأَنْ تَسْتَقْسِمُوا بِالْأَزْلَمِ ذَٰلِكُمْ فِسْقٌ...﴾ (١٧٤)

«سىلەرگە ئۆزى ئۆلۈپ قالغان ھايۋان، قان، توڭگۇزنىڭ گۆشى، ئاللاھتىن غەيرىنىڭ ئىسمى ئېيتىلىپ بوغۇزلانغان، بوغۇپ ئۆلتۈرۈلگەن، ئورۇپ ئۆلتۈرۈلگەن، ئېگىزدىن چۈشۈپ كېتىپ ئۆلگەن، باشقا ھايۋانلار تەرىپىدىن ئۈسۈپ ئۆلتۈرۈلگەن ۋە يىرتقۇچلار يەپ قويغان ھايۋانلار ھارام قىلىندى. بۇلاردىن جېنى چىقىپ بولغىچە بوغۇزلىۋالغىنىڭلار مۇستەسنا. شۇنىڭدەك، تىكلەپ قويۇلغان تاشلارنىڭ ئالدىدا بوغۇزلانغان ھايۋانلار^② ۋە پال ئوقلىرى بىلەن پال سېلىشىڭلار سىلەرگە ھارام قىلىندى. ئەنە شۇلار فىسقتۇر»^{③④}.

﴿قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أُهْلَ لِغَيْرِ اللَّهِ بِهِ...﴾ (١٧٥)

«ئى مۇھەممەد! ئېيتقىنكى: «ماڭا ۋەھىي قىلىنغان ھۆكۈملەرنىڭ ئىچىدە، يەيدىغان كىشىگە، ئۆزى ئۆلۈپ قالغان ھايۋان، ئېقىتىلغان قان، توڭگۇز گۆشى - چۈنكى ئۇ پاسكىندۇر - ۋە ئاللاھتىن غەيرىنىڭ ئىسمى

① 2 - سۇرە بەقەرە، 173 - ئايەت.

② جاھىلىيەتتە كەبىننىڭ چۆرىسىدە تىكلەپ قويۇلغان بىر قىسىم تاشلار بولۇپ، ئۇ تاشلارنىڭ ئالدىدا بۇتلارغا ئاتاپ قۇربانلىق قىلىناتتى ۋە قۇربانلىق قىلىنغان ھايۋانلارنىڭ قانلىرىدىن شۇ تاشلارغا سۇۋاپ قويۇلاتتى. بۇ ئايەت بىلەن ئەنە شۇ تاشلارنىڭ ئالدىدا بوغۇزلانغان ھايۋانلار مۇسۇلمانلارغا ھارام قىلىنغان (فەخرۇددىن رازى، تەفسىرۇلكەبىر، 11: 285).

③ بۇ ھاراملارغا يېقىنلىشىش توغرا يولدىن چىققانلىقتۇر.

④ 5 - سۇرە مائىدە، 3 - ئايەت.

ئېيتىلىپ بوغۇزلانغان فسق قاتارلىقلاردىن باشقا ھارام قىلىنغان ھېچ نەرسە تاپالمىمەن»^①.

﴿إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَالْحَمَّ الْخَنِزِيرِ وَمَا أَهْلَ لِغَيْرِ اللَّهِ بِهِ...﴾ (115)

«ئاللاھ سىلەرگە پەقەت ئۆزى ئۆلۈپ قالغان ھايۋاننى، قانى، توڭگۇزنىڭ گۆشىنى ۋە ئاللاھتىن غەيرىنىڭ ئىسمى ئېيتىلىپ بوغۇزلانغان ھايۋاننىلا ھارام قىلدى»^②.

§5. ھەدىسلەردە چەكلەنگەن ھايۋانلار

1. يىرتقۇچ ھايۋانلار

ئابدۇللاھ ئىبنى ئابباس ۋە ئەبۇ سەئىد سەئىد ئەلخۇشەنى رەزىيەللاھۇ ئەنھۇمەردىن رەسۇلۇللاھ ئەلەيھىسسالامنىڭ خەييەردە ئۆتكۈر چىشلىق پۈتكۈل ھايۋانلارنىڭ گۆشلىرىنى ۋە تىرنىقى بىلەن تۇتۇپ يەيدىغان يىرتقۇچ قۇشلارنىڭ گۆشلىرىنى يېيىشتىن «چەكلەنگەنلىكى»^③ ياكى «ھارام قىلغانلىقى»^④ رىۋايەت قىلىندۇ.

جۇمھۇر ئالىملار (تۆت مەزھەپ ئالىملىرىنىمۇ ئۆز ئىچىگە ئالغان كۆپچىلىك ئۆلىمالار) يۇقىرىدىكى ھەدىسكە ئاساسلىنىپ شىر، يولۋاس، يىلپىز، ئېيىق، بۆرە ۋە ئىت قاتارلىق يىرتقۇچ ھايۋانلارنىڭ، بۈركۈت، قارچىغا، قۇرغۇي ۋە لاچىن قاتارلىق يىرتقۇچ قۇشلارنىڭ «ھارام»لىقىنى ئېيتىدۇ^⑤.

مالىكىيلارنىڭ كۆپچىلىكى ۋە بەزى ئالىملار ھەدىسلەردىكى چەكلىمىنى ھاراملىقنى ئەمەس، مەكرۇھلۇقنى ئىپادىلەيدىغانلىقىنى ئېيتىدۇ.

① 6 - سۈرە ئەنئام، 145 - ئايەت.

② 16 - سۈرە نەھل، 115 - ئايەت.

③ بۇخارى، «زىيائىھ»، 28 - 29؛ مۇسلىم، «سەيد»، 12؛ ئەبۇ داۋۇد، «ئەتتىمە»، 25؛ تىرمىزى، «ئەتتىمە»، 3؛ ئىبنى ماجە، «سەيد»، 13؛ نەسەئى، «بۇيۇت»، 79.

④ مۇسلىم، «سەيد»، 15؛ ئىبنى ماجە، «سەيد»، 13.

⑤ ئەبۇ ئابدۇللاھ مۇھەممەد ئىبنى ئىدرىس شافىئى، ئۇم (بېيرۇت: دارۇل كۇتۇبىل ئىلمىيە، ھ 1413 / م 1993)، 2: 390؛ قادى مۇھەممەد ئىبنى ئابدۇللاھ ئەبۇ بەكرى ئىبنى ئەرەبى، ئەھكامۇل قۇرئان، تەھقىقلىغۇچى: مۇھەممەد ئابدۇلقادىر ئەتا، 3 - باسما (بېيرۇت: دارۇل كۇتۇبىل ئىلمىيە، 2003/1424)، 2: 291 - 292؛ كاسانى، بەدائىئۇسەنائى، 6: 196 - 197؛ ئەبۇلۋەلىد مۇھەممەد ئىبنى ئەھمەد ئىبنى مۇھەممەد ئىبنى ئەھمەد رۇشەد ھەفىد، بەدائىئەتۇلمۇجتەھىد (ئىستانبۇل: دارۇ قەھرىمان، 1985)، 1: 380؛ ئىبنى قۇدامە، ئەلمۇغنى، 11: 67، 69.

6 - سۈرە ئەنئامنىڭ 145 - ئايىتىنى ئۆزىگە دەلىل قىلغان ئائىشە، ئابدۇللاھ ئىبنى ئابباس ۋە ئابدۇللاھ ئىبنى ئۆمەر رەزىيەللاھۇ ئەنھۇمدەك پېشقەدەم ساھابىلەرنىڭ بۇ ھايۋانلارنى «مۇباھ» كۆرىدىغانلىقى رىۋايەت قىلىندۇ.^①

2. ئېشەك

بىرقانچە ھەدىستە خەيبەردە ئېشەك^② گۆشلىرىنىڭ چەكلەنگەنلىكى ياكى ھارام قىلىنغانلىقى رىۋايەت قىلىندۇ. رىۋايەتلەرنىڭ بەزىسى تۆۋەندىكىچە:

ئابدۇللاھ ئىبنى ئۆمەردىن رىۋايەت قىلىندۇكى، «رەسۇلۇللاھ ئەلەيھىسسالام خەيبەر كۈنى ئېشەك گۆشلىرىنى يېيىشتىن چەكلىدى»^③.

ئەبۇ سەئىد بە ئەلخۇشەندىن رىۋايەت قىلىندۇكى، «رەسۇلۇللاھ ئەلەيھىسسالام خەيبەر كۈنى ئېشەك گۆشلىرىنى ھارام قىلدى»^④.

رىۋايەت قىلىندۇكى، سەلەمە ئىبنى ئەكۋەد رەزىيەللاھۇ ئەنھۇ مۇنداق دەيدۇ: «رەسۇلۇللاھ بىلەن بىرلىكتە خەيبەرگە چىقتۇق، ئاللاھ خەيبەرنى مۇسۇلمانلارغا پەتھ قىلىپ بەردى، پەتھ كۈنى ئاخشىمى ساھابىلەر بىرقانچە يەرگە ئوت قالدى، شۇنىڭ بىلەن رەسۇلۇللاھ: «بۇ نېمە ئوتلار؟ ئۇلارنى نېمىشقا قالايسىلەر؟» دەپ سورىدى. ساھابىلەر: «گۆش پىشۇرۇش ئۈچۈن» دېدى، رەسۇلۇللاھ: «نېمە گۆشى؟» دەپ سورىدى، ئۇلار: «ئېشەك گۆشى» دەپ جاۋاب بەردى، رەسۇلۇللاھ: «ئۇلارنى تۆكۈۋېتىڭلار ۋە چېقىۋېتىڭلار» دېدى، بىر ئادەم: «يارەسۇلەللاھ! ئۇلارنى تۆكۈۋېتىپ قازانلارنى يۇيۇۋەتسەك بولامدۇ؟» دېدى، رەسۇلۇللاھ: «يا شۇنداق قىلىڭلار، يەنى قازانلارنى چېقىۋەتمەي يۇيۇۋېتىڭلار» دېدى^⑤.

① ئىبنى رۇشەد، *بىدايەتۇل مۇجتەھىد*، 1: 380؛ مۇھىددىن ئەبۇ زەكەرىيا يەھيا ئىبن شەرەق نەۋۋەۋى، *سەھىھى مۇسلىم بىشەرەھىننەۋۋەۋى* (بىيرۇت: دارۇل كۇتۇبىل ئىلمىيە، ھ 1411 / م 1990)، 13: 83.

② ئېشەك مۇناسىۋەتلىك رىۋايەتلەردە «ئەھلىي ئېشەك» دېگەن شەكىلدە ئۆتىدۇ. «ئەھلىي» ئۆيگە ۋە ئادەمگە كۆندۈرۈلگەن دېگەن بولۇپ، بۇ مەنىنى ئۇيغۇرچىدىكى «ئېشەك» كەلىمىسى ئىپادىلەيدۇ. چۈنكى ئۇيغۇرچىدا ئۆيدە بېقىلغان ئېشەك «ئېشەك»، ئۆيدە بېقىلمىغان ئېشەك «ياۋا ئېشەك» دەپ ئاتىلىدۇ. شۇڭا بىز بۇ يەردە رىۋايەتلەردىكى «ئەھلىي ئېشەك» نى «ئېشەك» دەپ ئىپادىلەيدۇق.

③ بۇخارى، «زەبائىھ»، 28؛ مۇسلىم، «سەيد»، 25.

④ بۇخارى، «زەبائىھ»، 28؛ مۇسلىم، «سەيد»، 23.

⑤ بۇخارى، «مەغازى»، 38؛ مۇسلىم، «سەيد»، 33.

رېۋايەت قىلىنىدۇكى، ئابدۇللاھ ئىبنى ئەبى ئەۋفا مۇنداق دەيدۇ: خەيىر كۈنى رەسۇلۇللاھ بىلەن بىرلىكتە ئاچ قالدۇق، دۈشمەننىڭ شەھەردىن چىققان ئېشەكلىرىنى تۇتۇۋېلىپ بوغۇزلىدۇق، قازانلىرىمىز قايناۋاتاتتى، تۇيۇقسىز رەسۇلۇللاھنىڭ جاكارچىسى: «قازانلارنى كۆمۈرۈڭلار، ئېشەك گۆشلىرىدىن ھېچ نەرسە يېمەڭلار!» دەپ جاكارلىدى. سەلەمە: «مەن نېمىشقا مۇشۇنداق قىلغاندۇ؟» دەپ سورىدىم، ئابدۇللاھ مۇنداق جاۋاب بەردى: بىزمۇ ئارىمىزدا بۇ ھەقتە سۆزلەشتۇق: بەزىمىز «رەسۇلۇللاھ ئۇلارنى قەتئىي ھارام قىلدى» دېدۇق، بەزىمىز «رەسۇلۇللاھ ئۇلارنى بەشتە بىرى ئېلىنىمغانلىقى ئۈچۈن ھارام قىلدى» دېدۇق^①.

دېمەك، ساھابىلەرنىڭ بەزىسى رەسۇلۇللاھ ئەلەيھىسسالامنىڭ ئېشەك گۆشىنى چەكلىگەنلىكىنى «قەتئىي ھارام قىلغانلىقى» دەپ چۈشەنگەن، بەزىلىرى مەزكۇر ئېشەكلەر غەنىمەت بولغانلىقى ئۈچۈن تەقسىم قىلىنىشتىن ئىلگىرىكى ۋاقىتلىق ھارام قىلغانلىقى دەپ چۈشەنگەن.

بۇنىڭ بىلەن بىرلىكتە ئېشەكلەرنى نجاسەت يېگەنلىكى ئۈچۈن چەكلىگەنلىكىنى ئىپادىلەيدىغان رېۋايەتلەرمۇ بار^②.

ئېشەك توغرىلۇق يۇقىرىدىكى رېۋايەتلەرنىڭ ئەكسىچە مۇنداق رېۋايەتلەرمۇ بار:

رېۋايەت قىلىنىدۇكى، غالىب ئىبنى ئەبجەر مۇنداق دەيدۇ: «بىزگە قەھەتچىلىك يەتكەن ئىدى، ئىلكىمدە بولغان ماللىرىمنىڭ ئىچىدە ئېشەكتىن باشقا ئائىلەمگە يېگۈزگۈدەك بىر نەرسەم يوق ئىدى، رەسۇلۇللاھ ئېشەك گۆشىنى چەكلىگەن ئىدى، ئۇنىڭ يېنىغا كېلىپ: «يارەسۇلەللاھ! بىزگە قەھەتچىلىك يەتتى، ماللىرىمنىڭ ئىچىدە سېمىز ئېشەكلەردىن باشقا ئائىلەمگە يېگۈزگۈدەك بىر نەرسەم قالمىدى، سەن ئېشەك گۆشىنى چەكلىگەن ئىدىڭ، قانداق قىلاي؟» دېدىم، ئۇ: «ئائىلەڭگە سېمىز ئېشەكلىرىڭنىڭ گۆشلىرىدىن يېگۈزگىن، مەن ئۇلارنى پەقەت نجاسەت يەيدىغان ھايۋانلار بولغانلىقى ئۈچۈنلا چەكلىگەن ئىدىم» دېدى^③.

① مۇسلىم، «سەئىد»، 26.

② ئىبنى ماجە، «زەبائىھ»، 13؛ ئەبۇ داۋۇد، «ئەتتىمە»، 33.

③ ئەبۇ داۋۇد، «ئەتتىمە»، 33.

بەنى مۇررە قەبىلىسىدىن بىر ئادەم - بىر رىۋايەتتە ئۇمۇ نەسر ئەلمۇھاربىيە - رەسۇلۇللاھنىڭ يېنىغا كېلىپ: «مېنىڭ مېلىمنىڭ تولىسىنى ئېشەكلەر تەشكىل قىلدۇ. ئۇلارنى يېسەك بولامدۇ؟» دەپ سورىدى، رەسۇلۇللاھ: «ئۇلارنى يايلاقتا ئوتلىتسەن، ئۇلار ئوت - چۆپ يەيدۇ، شۇنداقمۇ؟» دېدى، ئۇ كىشى: «شۇنداق» دېدى، رەسۇلۇللاھ: «ئۇنداقتا ئۇلارنى يېسەك بولىدۇ» دېدى^①.

ئېشەكنى ھارام دەپ قوبۇل قىلىدىغانلار بۇ ئىككى رىۋايەتنى سەنەد جەھەتتىن «زەئىپ»، «سەھىھ» دەپ قوبۇل قىلىنغان تەقدىردىمۇ بۇلارنىڭ زۆرۈرەت ئەھۋالىنى ئىپادىلەيدىغانلىقىنى، شۇڭا نورمال ئەھۋاللار ئۈچۈن كۈچكە ئىگە بولمايدىغانلىقىنى ئىلگىرى سۈرىدۇ.

ئەمر ئىبنى دىنار مۇنداق دەيدۇ: مەن جابىر ئىبنى زەيدكە: «بەزى ئىنسانلار رەسۇلۇللاھنىڭ ئېشەكلەرنى يېيىشىنى چەكلىگەنلىكىنى ئېيتىدۇ» دېدىم، جابىر: «بۇنى بەسەردە بىزنىڭ يېنىمىزدا ھەكەم ئىبنى ئەمر غىفارى دېگەن ئىدى، لېكىن بۇ كۆزقاراشنى ئىلىمدە بىر دېڭىز بولغان ئابدۇللاھ ئىبنى ئابباس قوبۇل قىلمىدى ۋە: «ئى مۇھەممەد! ئېيتقىنكى، ماڭا ۋەھىي قىلىنغان ھۆكۈملەرنىڭ ئىچىدە، يەيدىغان كىشىگە، ئۆزى ئۆلۈپ قالغان ھايۋان، ئېقىتىلغان قان، توڭگۇز گۆشى - چۈنكى ئۇ پاسكىندۇر - ۋە ئاللاھتىن غەيرىنىڭ ئىسمى ئېيتىلىپ بوغۇزلانغان فسق قاتارلىقلاردىن باشقا ھارام قىلىنغان ھېچ نەرسە تاپالمايمەن...»^② دېگەن مەنىدىكى ئايەتنى ئوقۇدى^③.

يۇقىرىدا ئۆتكەن ۋە چەكلىمە ئىپادىلەيدىغان رىۋايەتلەرنى ئاساس قىلىدىغان ئۆلىمالارنىڭ كۆپچىلىكى ئېشەك گۆشىنى «ھارام» دەپ قوبۇل قىلىدۇ. ئىمام مالىك بولسا «مەكرۇھ» دەپ قوبۇل قىلىدۇ.

ساھابىلەردىن ئائىشە ۋە ئابدۇللاھ ئىبنى ئابباس^④، تابىئىنلاردىن ئەبۇ ۋائىل شەقق ئىبنى سەلەمە، ئىكرىمە، سەئىد ئىبنى جۇبەير ۋە شەئبى،

① ئىبنى ئەبى شەيبە، مۇسەننەئى، 5: 122.

② قارالڭ: 6 - سۈرە ئەنئام، 145 - ئايەت.

③ بۇخارى، «زەبائىھ»، 28.

④ ئەبۇ بەكر ئەھمەد ئىبنى ئەلى رازى جەسساس، ئەھكامۇل قۇرئان، تەھقىقلىغۇچى: مۇھەممەد

سادىق قەمھاۋى (بىيرۇت: دارۇ ئەھيائىت تۇراسىل ئەرەبى، 1405)، 4: 185؛ سەرەخسى، مەبسۇت، 11:

232؛ ئىبنى رۇشەد، بىدئىيەتۇلمۇجتەھىد، 1: 381؛ ئىبنى قۇدامە، مۇغنى، 11: 66، 17: 250.

ھەنەفيە فەقھلىرىدىن بىش ئىبنى غىياس مەرسىدەك ئۆلىمالارنىڭ^①، 6 - سۈرە ئەنئامنىڭ 145 - ئايىتىنى دەلىل قىلىپ ئېشەكنى «مۇباھ» كۆرگەنلىكى رىۋايەت قىلىندۇ.

ئىمام ماتۇرىپىدى 6 - سۈرە ئەنئامنىڭ 145 - ئايىتىدە زىكىر قىلىنمىغان يېمەكلىكلەرگە كەسكىن «ھارام» دېيىشنىڭ توغرا بولمايدىغانلىقىنى مۇنۇ سۆزى بىلەن ئوتتۇرىغا قويدۇ:

«ھايۋانلار توغرىسىدا «ھارام» دېگەن سۆز پەقەت بۇ ئايەتتە زىكىر قىلىنغان مەيتە (ئۆزى ئۆلۈپ قالغان ھايۋاننىڭ گۆشى)، ئېقىتىلغان قان ۋە چوشقا گۆشى ئۈچۈن ئىشلىتىلىدۇ. بۇنىڭ تېشىدا قالغان ھايۋانلار ئۈچۈن «چەكلەنگەن»، «مەكرۇھ» دېيىلىدۇ. لېكىن ھېچبىر شەكىلدە كەسكىن قىلىپ «ھارامدۇر» دېيىلمەيدۇ»^②.

ھەنەفيە مەزھىپىنىڭ پېشقەدەم ئىماملىرىدىن بىرى بولغان كاسانى بۇ ھەقتە مۇنداق دەيدۇ:

«بىز ئېشەك گۆشىنى «ھارام» دەپ ئاتىمايمىز، چۈنكى قەتئىي ھارام، ھاراملىقى قەتئىي دەلىل بىلەن ئىسپاتلانغان نەرسىدۇر. ھاراملىقى ئىجتىھات ماۋزۇسى بولغان نەرسىلەر قەتئىي بىر شەكىلدە ھارام دېيىلمەيدۇ، بىز ئۇلارنى «مەكرۇھ» دەپ ئاتىمايمىز، ھالال ۋە ھارام ئىكەنلىكىگە ئىشىنىش مەسىلىسىدە قەتئىي بىر ھۆكۈم بەرمەسلىك بىلەن بىرلىكتە ئەمەلىيەتتە ئۇلارنى يېيىشتىن ساقلىنىشنىڭ لازىملىقىنى ئېيتىمىز»^③.

ئەسكەرتىش:

ئېشەك گۆشىنى يېيىشنى چەكلەيدىغان رىۋايەتلەر ۋە ئۇلار توغرىسىدىكى پىكىر - مۇلاھىزىلەر ئەنە شۇلاردىن ئىبارەت. ئۇلارنىڭ پەرقلىق بولۇشىنىڭ سەۋەبى شۇكى:

① سەرەخسى، مەبسۇت، 11: 232؛ كاسانى، بەدائىئۇسسە ئائىمى، 6: 189؛ ئەھمەت سائىم كىلاۋۇز، «بىش ئىبنى غىياس»، تۈركىيە دىيانەت ئىسلام ئېنىسكلوپېدىيەسى (ئىستانبۇل: تۈركىيە دىيانەت ۋەقى نەشرىياتى، 1992)، 6: 221؛ مەھمەت شەنەر، «ھايۋان»، تۈركىيە دىيانەت ئىسلام ئېنىسكلوپېدىيەسى (ئىستانبۇل: تۈركىيە دىيانەت ۋەقى نەشرىياتى، 1998)، 17: 95.

② ئەبۇ مەنسۇر مۇھەممەد ئىبنى مۇھەممەد ماتۇرىپىدى، تەئۇلاتۇل قۇرئان، تەھقىقلىغۇچى: ئەھمەد ۋائىلى ئوغلى (ئىستانبۇل: دارۇلمىزان، 2005)، 5: 241.

③ كاسانى، بەدائىئۇسسە ئائىمى، 6: 191.

- مۇناسىۋەتلىك ئايەتلەردە ھارام قىلىنغان ھايۋانلار «پەقەت شۇلارلا ھارام، بۇلاردىن باشقا ھارام قىلىنغان ھېچ نەرسە تاپالمايمەن» دېگەن مەنىدىكى ئىپادىلەر بىلەن ئوتتۇرىغا قويۇلغان ۋە بۇھەقتە ئەڭ ئاخىردا نازىل بولغان ئايەتتە^①، ئىلگىرى نازىل بولغان ئۈچ ئايەتتە^② ھارام قىلىنغانلىقى زىكر قىلىنغان ھايۋانلار تەكرارلانغان.
- ئېشەك گۆشىنىڭ چەكلەنگەنلىكىنى ئىپادىلەيدىغان رىۋايەتلەر ئۆزئارا زىتىلىق تەشكىل قىلىش بىلەن بىرگە، مەزكۇر ئايەتلەردە زىكر قىلىنمىغان يېشى ھۆكۈم ئىپادىلىگەن.

§6. ئايەت - ھەدىستە زىكر قىلىنمىغان ھايۋانلار

شۇ بىر ئەمەلىيەتكى، يەر يۈزىدە ئىنسان بىلەن بىرلىكتە مىليونلارچە تۈرلۈك ھايۋان ياشايدۇ. مۇتەخەسسس ئالىملار ھازىرغىچە پەقەت بىر مىليون ئەتراپىدا ھايۋان تۈرىنىڭ بارلىقىنى تەتقىق قىلغان^③. ئۇلارنىڭ ھالالىقىنى ياكى ھاراملىقىنى مۇناسىۋەتلىك ئايەت - ھەدىسلەردىكى ئومۇمىي قائىدىلەر ئوتتۇرىغا قويدۇ. ئۇ قائىدىلەر تۆۋەندىكىچە:

ئاللاھ تائالا مۇنداق دەيدۇ:

﴿... وَلَا تُلْقُوا بِأَيْدِيكُمْ إِلَى التَّهْلُكَةِ ...﴾^④

«ئۆزۈڭلارنى تەھلىكىگە ئاتماڭلار»^④.

﴿... وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾^⑤

«ئۆزۈڭلارنى ئۆلتۈرمەڭلار. شۈبھىسىزكى، ئاللاھ سىلەرگە كۆپ ئىنئام قىلغۇچىدۇر»^⑤.

رىۋايەت قىلىنىدۇكى، رەسۇلۇللاھ ئەلەيھىسسالام مۇنداق دېگەن:

① 5 - سۈرە مائىدەنىڭ 3 - ئايىتىدە.

② بۇلار مەككىدە نازىل بولغان 6 - سۈرە ئەنئام 145 - ئايەت ۋە 16 - سۈرە نەھل 115 - ئايەت، مەدىنىدە نازىل بولغان 2 - سۈرە بەقەرە 177 - ئايەت قاتارلىق ئۈچ ئايەتتۇر.

③ تەتقىقات ھەيئىتى، قامۇسۇل قۇرئان - مۇئەججە مۇل ھايۋان، (كۆۋەيت: مۇئەسسەسە تۈرلۈكۈۋەيت لىتتەقەددۇمىل ئىلمىي، 1999)، 14.

④ 2 - سۈرە بەقەرە، 195 - ئايەت.

⑤ 4 - سۈرە نىسا، 29 - ئايەت.

«زىيان سېلىشقا ۋە زىيان تارتىشقا بولمايدۇ»^①.

«كىم زەھەر ئىچىپ ئۆلىۋالدىكەن، قىيامەت كۈنى دوزاختا زەھەر ئىچىپ مەڭگۈ قالدۇ»^②.

بۇ ئايەت ۋە ھەدىسلەرگە ئاساسەن قۇرئان كەرىمدە ۋە ھەدىس شېرىپلەردە زىكەر قىلىنمىغان ھايۋانلاردىن ئىنسانغا زىيانلىق بولغانلارنىڭ گۆشلىرىنى يېيىش ھارام بولىدۇ. زىيانسىز بولغانلارنىڭ گۆشلىرىنى يېيىش مۇباھ (رۇخسەت) بولىدۇ. بۇنى تىببىي تەتقىق ياكى ئەمەلىي تەجرىبە ئىسپاتلايدۇ.

§7. سۈنئىي ئۇرۇقلاندۇرۇش

بۇ ھايۋانلارنى سۈنئىي ئۇسۇل بىلەن نەسىللەندۈرۈشنى كۆرسىتىدۇ. ئاللاھ تائالا مۇنداق دەيدۇ:

﴿فَاطِرُ السَّمَوَاتِ وَالْأَرْضِ جَعَلَ لَكُمْ مِّنْ أَنْفُسِكُمْ أَزْوَاجًا وَمِنَ الْأَنْعَامِ أَزْوَاجًا يَذُرُّكُمْ فِيهِ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ﴿١١﴾﴾

«ئاللاھ ئاسمانلارنى ۋە زېمىننى ياراتقۇچىدۇر. ئاللاھ سىلەرگە ئۆزۈڭلاردىن جۈپلەر يارىتىپ بەردى. ئاللاھ تۆگە، كالا، قوي ۋە ئۆچكىلەرنى جۈپلۈك قىلىپ ياراتتى. ئاللاھ بۇ ئارقىلىق سىلەرنى كۆپەيتىدۇ. ئاللاھقا ئوخشايدىغان ھېچبىر نەرسە يوقتۇر. ئاللاھ ئاڭلاپ تۇرغۇچىدۇر، كۆرۈپ تۇرغۇچىدۇر»^③.

بۇ ئايەت كۆپىيىشنى، يەنى نەسلىنىڭ داۋاملىشىشىنى ئىنسانلارنىڭ ۋە ھايۋانلارنىڭ جۈپ يارىتىلىشىنىڭ ھېكمىتى ئىكەنلىكىنى ئوتتۇرىغا قويىدۇ. شۇنىڭ ئۈچۈن ھايۋانلارنىڭ بوغاز بولۇشى ۋە كۆپىيىشى تەبىئىي

① ئىبنى ماجە، «ئەھكام»، 17؛ ئەھمەد ئىبنى ھەنبەل، مۇسەئەد، 5 : 55 - 56؛ مۇۋەتتا، «ئەقدىيە»،

31.

② بۇخارى، «تىب»، 55؛ مۇسلىم، «ئىمان»، 175؛ ئەبۇ داۋۇد، «تىب»، 11؛ نەسەئى، «جەنائىز»، 68؛

ئىبنى ماجە، «تىب»، 11.

③ 42 - سۈرە شۇرا، 11 - ئايەت.

ھالدا بولۇشى كېرەك. لېكىن بۇ تەبىئىي يول ئېھتىياجىنى قامداشتا يېتەرسىز قالسا بۇنىڭ نەتىجىسىگە قاراش كېرەك:

ئەگەر سۈنئىي ئۇسۇل بىلەن نەسىللەندۈرۈشنىڭ ھايۋانلارغا ياكى ئۇلارنىڭ بالىلىرىغا ۋە ياكى ئۇلارنىڭ نەسلىنىڭ داۋاملىشىشىغا سالىدىغان زىيىنى، كەلتۈرىدىغان پايدىسىدىن كۆپ بولسا، ياكى بۇنداق ئۇسۇل بىلەن نەسىللىنىپ تۇرغان ھايۋاننىڭ سۈتى ۋە مەھسۇلاتلىرى، تۇغۇلغان بالىسىنىڭ گۆش - يېغى ئىنسانلارنىڭ سالامەتلىكىگە دەخلى يەتكۈزۈپ بولسا، ھايۋانلارنى سۈنئىي ئۇسۇل بىلەن نەسىللەندۈرۈشكە بولمايدۇ. چۈنكى رەسۇلۇللاھ ئەلەيھىسسالام «زىيان سېلىشقا ۋە زىيان تارتىشقا بولمايدۇ» دېگەن^①.

ئەگەر سۈنئىي نەسىللەندۈرۈشنىڭ ھايۋانلارغا ياكى ئۇلارنىڭ بالىلىرىغا ۋە ياكى ئىنسانلارغا زىيىنى بولمىسا ياكى بولغان تەقدىردىمۇ زىيىنى پايدىسىغا قارىغاندا بەك ئاز بولسا، سۈنئىي نەسىللەندۈرۈشكە بولىدۇ.

§8. نجاسەت يېگەن ھايۋاننىڭ ھۆكۈمى

توخۇ، غاز، ئۆردەك قاتارلىق ئۆي قۇشلىرىدىن؛ تۆگە، كالا، قوي ۋە ئۆچكە قاتارلىق ئۆي ھايۋانلىرىدىن نجاسەت يەپ ئوزۇقلانغانلىرى «جەللالە» دەپ ئاتىلىدۇ. رەسۇلۇللاھ ئەلەيھىسسالامنىڭ ئۇلارنىڭ گۆشلىرىنى يېيىشنى، سۈتلىرىنى ئىچىشنى ۋە ئۈستىگە مىنىشنى ياقىتۇرمىغانلىقى ۋە چەكلىگەنلىكى رىۋايەت قىلىنىدۇ^②.

بۇ رىۋايەتكە ئاساسەن، پەقەت نجاسەت بىلەنلا ئوزۇقلىنىدىغان ھايۋانلارنى بىر مۇددەت ساقلاتماستىن ئۆلتۈرۈپ يېيىش مەكرۇھتۇر. ئەگەر ساقلاتمايلا ئۆلتۈرسە ئەۋزەلنى تەرك ئەتكەنلىك بولىدۇ، لېكىن ھېچبىر گۇناھ بولمايدۇ. چۈنكى ئىشنىڭ ئەسلى شۇكى: ھايۋانلارنىڭ يېيىشى ۋە ئىچىشى ئۈچۈن ھالال - ھارام دەپ چەكلىمە يوق. يەنى ھايۋانلار خالىغىنىنى

① ئىبنى ماجە، «ئەھكام»، 17؛ ئەھمەد ئىبنى ھەنبەل، مۇسەد، 5 : 55 - 56؛ مۇۋەتتا، «ئەقدىبە»، 2758.

② ئەبۇ داۋۇد، «ئەئىمە»، 25؛ نەسەئى، «داھايا»، 43 - 44؛ ئىبنى ماجە، «زەئىئە»، 11؛ مۇۋەتتا، «ئەداھى»، 28؛ ئەھمەد ئىبنى ھەنبەل، مۇسەد، 1 : 219 - 226.

يەيدۇ. ئاللاھ تائالا بىز ئىنسانلار ئۈچۈن ھالال قىلىپ بەرگەن ھايۋانلارنى خالىغان ۋاقتىمىزدا ئۆلتۈرۈپ يېيىشىمىزنىڭ ھېچبىر يامان تەرىپى يوق. لېكىن نىجاسەت يەيدىغان ھايۋاننىڭ گۆشى پۇرايدۇ ۋە ئىنسان تەبىئىتىگە خۇش كەلمەيدۇ. شۇنىڭ ئۈچۈن بۇنداق ھايۋانلارنى بىرقانچە كۈن ساقلىتىپ، بۇ ئەسنادا ئۇلارنى پاك نەرسىلەر بىلەن بېقىپ ئاندىن ئۆلتۈرۈپ يېيىش ياخشىدۇر.

§9. ھايۋاننى سولاپ بېقىش ۋە ئېلىپ - سېتىش

ئاللاھ تائالا قۇرئان كەرىمدە بەزى ھايۋانلارنى كۆندۈرۈپ، ئۇلارنى ئوۋچى قىلىپ يېتىشتۈرۈشنىڭ جايىزلىقىنى، تۆگە، كالا، قوي ۋە ئۆچكىلەرنى ئىنسانلارغا كۆندۈرۈپ بەرگەنلىكىنى، ئۇلارنى ئەتىگەن - كەچتە ئوتلاققا ئاپارغان ۋە ئوتلاقتىن ئەكەلگەن چاغلاردا ئىگىلىرىگە زوق بېرىدىغانلىقىنى، ئات، قېچىر ۋە ئېشەكلەرنى ئىنسانلار ئۈچۈن ئۇلاغ ھەمدە زىننەت قىلىپ ياراتقانلىقىنى، بەزى ھايۋانلارنىڭ يۈك توشۇيدىغانلىقىنى بايان قىلىدۇ^①.

ئاللاھ تائالانىڭ بۇ بايانى دالالەت قىلىدۇكى: تۆگە، كالا، قوي ۋە ئۆچكىلەرنى؛ ئات، قېچىر ۋە ئېشەكلەرنى، باشقا زىننەت بولىدىغان ھايۋان ۋە قۇشلارنى؛ ئوۋچى قىلىپ يېتىشتۈرگىلى بولىدىغان ھايۋانلارنى سولاپ بېقىشقا ۋە ئېلىپ - سېتىشقا بولىدۇ. شۇنىڭدەك، كۆندۈرۈپ ئوۋچى قىلىنماقچى بولغان يىرتقۇچ ھايۋان ۋە قۇشلار ھېچكىمنىڭ مۈلكى ھېسابلىنمايدىغان بولسا، ئۇلارنى تۇتۇشقا ۋە تۇتۇپ سېتىشقا، شۇنداقلا سولاپ بېقىشقا بولىدۇ.

مۇناسىۋەتلىك ئىككى ھەدىس:

● ئەبۇ تەيبىھ رەزىيەللاھۇ ئەنھۇدىن رىۋايەت قىلىندۇكى، ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: «مېنىڭ ئەبۇ ئومەير دەپ بىر كىچىك قېرىندىشىم بار ئىدى، ئۇنىڭ نۇغەير ئىسىملىك بىر قۇشى بار ئىدى، بۇ قېرىندىشىم ئۇ قۇش بىلەن ئوينايىتى، رەسۇلۇللاھ بىزنىڭ يېنىمىزغا

① قاراڭ: 5 - سۈرە مائىدە، 4 - ئايەت؛ 16 - سۈرە نەھل، 4 ~ 8 - ئايەتلەر؛ 36 - سۈرە ياسىن،

كەلگەندە ئۇ ئوكامنى كۆرسە: «ئى ئابا ئۇمەير، نېمە قىلدى نۇغەير!»
دەيتتى^①.

● ئىبنى ئۇمەر رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «بىر ئايال بىر مۈشۈكنى يېمەكلىكمۇ بەرمەي ۋە زېمىندىكى ھاشارەتلەرنىمۇ يېگىلى قويماي باغلاپ قويۇپ ئۆلتۈرۈۋەتكەنلىكى ئۈچۈن دوۋزىخى بولۇپ كەتكەن»^②.

سولاپ باققان ھايۋانلارنى ئاچ قويماسلىق، ئۇسسۇز قويماسلىق كېرەك. ئۇلارنىڭ ساقلىقىغا ئەھمىيەت بېرىش ۋە ئۇلارغا راھەت ياشىيالايدىغان مۇھىت تەييارلاپ بېرىش لازىم. چۈنكى ئىگىسىگە ئۇلاغ ۋە زىننەت بولىدىغان، يۈك توشۇيدىغان، ئوۋچى قىلىپ يېتۈشتۈرۈلىۋاتقان ۋە يېتۈشتۈرۈپ بولغاندىن كېيىن سېتىش ياكى ئوۋچىلىق قىلىش ئۈچۈن تۇتۇپ تۇرۇلىۋاتقان ھايۋانلارنىڭ قورساقلىرى توق، سۇغا قانغان ۋە تەنلىرى ساق بولۇشى كېرەك. «نۇغەير» ئىسىملىك قۇشنىڭ ئۆز ئىگىسى بىلەن ئوينىشىمۇ بۇنى كۆرسىتىدۇ. چۈنكى كېسەل ياكى ئاچ ۋە ياكى سۇسىرىغان قۇش ئوينىيالمىدۇ.

① بۇخارى، «ئەدەب»، 112؛ مۇسلىم، «ئاداب»، 30؛ ئەبۇ داۋۇد، «ئەدەب»، 76؛ ئەھمەد ئىبنى ھەنەل، مۇسنەد، 24، 300، 25، 338.

② بۇخارى، «بەدئۇلخەلق»، 16؛ مۇسلىم، «تەۋبە»، 25.

پايدىلانغان مەنبەلەر

قۇرئان كەرىم (مەدىنە مۇنەۋۋەرە مۇسھەفى)

1. ئابدۇلئەزىز سەلمان، ئەبۇ مۇھەممەد ئابدۇلئەزىز ئىبنى مۇھەممەد ئىبنى ئابدۇرراھمان ئىبنى ئابدۇلمۇھسىن (ھ 1337 - 1422 / م 1919 - 2001). ئەلئەسئەلەتۇ ۋەلئەجۇبەتۇل فەقىھىيەتۇ. 4 توم. (نەشر قىلىنغان ئورۇن ۋە تارىخ يوق).
2. ئەبۇ داۋۇد سىجىستانى، سۇلەيمان ئىبنى ئەشئەس ئىبنى ئىسھاق ئىبنى بەشىر ئىبنى شەدداد ئىبنى ئەمر ئەزدى (ھ 202 - 275 / م 818 - 889). سۇنەن. تەھقىقلىغۇچى: كەمال يۇسۇف ھۇت. بېيرۇت: مۇئەسسەسەتۇل كۇتۇبىسسەقافىيە، 1988.
3. ئەركال، مەھمەت. «زەكات». تۈركىيە دىيانەت ئىسلام ئېنسىكلوپېدىيەسى. 44: 197 - 207. ئىستانبۇل: تۈركىيە دىيانەت ۋەقىقى نەشرىياتى، 2013.
4. ئەزەرقى، ئەبۇل ۋەلىد مۇھەممەد ئىبنى ئابدۇللاھ ئىبنى ئەھمەد ئىبنى مۇھەممەد ئىبنى ۋەلىد (ھ ؟ - 250 / م ؟ - 865). ئەخبارۇ مەككە ۋە ما فىيها مىنەل ئاسارى. تەھقىقلىغۇچى: رۇشىدى سالھە مىلھەس. 2 توم. بېيرۇت: دارۇل ئەندۇلۇس، (تارىخسىز).
5. ئەسقىلانى، شەھابۇددىن ئەبۇلغەزل ئەھمەد ئىبنى ئەلى ئىبنى ھەجەر ئىبنى مۇھەممەد ئىبنى مۇھەممەد ئىبنى ئەلى ئىبنى مەھمۇد ئىبنى ئەھمەد ئىبنى ئەھمەد كەنانى (ھ 773 - 852 / م 1372 - 1449). فەتھۇلبارى شەرھۇ سەھىھىل بۇخارى. 13 توم. بېيرۇت: دارۇل مەئرىفە، ھ 1379.
6. ئەنەس ئالىم. قۇرئان كەرىم ئىزاھلىق تەرجىمىسى. ئىستانبۇل: سۇلەيمانىيە ۋەقىقى نەشرىياتى، 2017.
7. ئەينى، ئەبۇ مۇھەممەد مەھمۇد ئىبنى ئەھمەد ئىبنى مۇسا ئىبنى ئەھمەد ئىبنى ھۇسەين غىتتابى بەدرۇددىن (ھ 762 - 855 / م 1361 - 1451). شەرھۇ سۇنەنى ئەبى داۋۇد. تەھقىقلىغۇچى: ئەبۇ

مۇنزىر خالىد ئىبنى ئىبراھىم مىسىرى. 7 توم. رىياد: مەكتەبەتۇرۇش، ھ 1420 / م 1999.

8. بەيداۋى، ناسرۇددىن ئەبۇ سەئىد ئابدۇللاھ ئىبنى ئۆمەر ئىبنى مۇھەممەد شىرازى (ھ؟ - 691 / م؟ - 1290). ئەنئەنەتتە نىزىل ۋە ئەسەر روتتە ئىشلى. تەھقىقلىغۇچى: مۇھەممەد ئابدۇراھمان مارتاشلى. 5 توم. بېيرۇت: دارۇ ئەھيائىت تۇراسىل ئەرەبى، 1418 / 1997.

9. بەيھەقى، ئەبۇ بەكر ئەھمەد ئىبنى ھۇسەين ئىبنى ئەلى ئىبنى مۇسا خۇسەرەۋجىردى خۇراسانى (ھ 384 - 458 / م 994 - 1066). شۇئەبۇل ئىمان. 14 توم. رىياد: مەكتەبەتۇرۇش، ھ 1423 / 2003.

10. سۇنەنى كۇبىرا. 3 - باسما. تەھقىقلىغۇچى: ئابدۇقادىر ئاتا. 10 توم. بېيرۇت - لۇبنان: دارۇلكۇتۇبىل ئىلمىيە، ھ 1424 / م 2003.

11. بوينۇقالىن، ئەرتۇغرۇل. «يەمىن». تۈركىيە دىيانەت ئىسلام ئېنىسكلوپىدىيەسى. 43: 417 - 420. ئىستانبۇل: تۈركىيە دىيانەت ۋەقى نەشرىياتى، 2013.

12. بۇخارى، ئەبۇ ئابدۇللاھ مۇھەممەد ئىبنى ئىسمائىل ئىبنى ئىبراھىم ئىبنى مۇغىيرە (ھ 194 - 256 / م 810 - 870)، «جامئۇسسەھىھ» (IX توم)، تەھقىقلىغۇچى: مۇھەممەد زۇھەير ئىبنى ناسرۇنناسىر، دارۇ تەۋقىننەجات، بېيرۇت، ھ 1422 / م 2001.

13. تەبەرانى، ئەبۇلقاسىم سۇلايمان ئىبنى ئەھمەد ئىبنى ئەبۇب ئىبنى مۇتىر لەخمى شامىي (ھ 260 - 360 / م 821 - 918). ئەلمۇئەججەمۇل كەبىر. 2 - باسما. تەھقىقلىغۇچى: ھەمدى ئىبنى ئابدۇلمەجد سەلەفى. 25 توم. قاھىرە: مەكتەبەتۇ ئىبنى تەيمىيە، ھ 1415 / م 1994.

14. تەبەرى، مۇھەممەد ئىبنى جەرىير ئىبنى يەزىد ئىبنى كەسىر ئىبنى غالب ئاملى. تەفسىرۇت تەبەرى - جامئۇل بايان فى تەئۋىلىل

- قۇرئان. تەھقىقلىغۇچى: ئەھمەد شاكىر. 24 توم. بېيرۇت: مۇئەسسەسە تۇر رسالە، 2000/1420.
15. تەتقىقات ھەيئىتى. قامۇسۇل قۇرئان - مۇئەججە مۇل ھايۋان. كۆۋەيت: مۇئەسسەسە تۇل كۆۋەيت لىتتە قەد دۇمىل ئىلمىي، 1999.
16. تەللى ئوغلۇ، ئۆمەر. «مەۋلىد». شامىل ئىسلام ئېنسىكلوپېدىيىسى. 5: 228 - 229. ئىستانبۇل: شامىل يايىن ئەۋى، 2000.
17. تەيالىسى، ئەبۇ داۋۇد سۇلەيمان ئىبنى داۋۇد ئىبنى جارۇد (ھ 133 - 204 / م 750 - 819). مۇسنەد. تەھقىقلىغۇچى: مۇھەممەد ئىبنى ئابدۇل مۇھسىن تۈركى. 4 توم. مىسىر: دارۇ ھىجر، ھ 1419 / م 1999.
18. تىرمىزى، ئەبۇ ئىيسا مۇھەممەد ئىبنى ئىيسا ئىبنى سەۋرە ئىبنى مۇسا ئىبنى داھەك (ھ 209 - 279 / م 829 - 892). سۇنەن. 2 - باسما. تەھقىقلىغۇچىلار: ئەھمەد مۇھەممەد شاكىر - مۇھەممەد فۇئاد ئابدۇلباقى. 5 توم. مىسىر: مەكتەبە تۇل بابىل ھەلەبى، ھ 1395 / م 1975.
19. جەسسەس، ئەبۇ بەكر ئەھمەد ئىبنى ئەلى رازى (ھ 305 - 370 / م 917 - 980). ئەھكامۇل قۇرئان. تەھقىقلىغۇچى: مۇھەممەد سادىق قەمھاۋى. بېيرۇت: دارۇ ئەھيائىت تۇراسىل ئەرەبى، 1405.
20. جەۋھەرىي، ئەبۇ نەسر ئىسمائىل ئىبنى ھەمماد فارابى (ھ ؟ - 393 / م 940 - 1003). ئەسسەھ تاجۇل لۇغەتى ۋەسسەھۇل ئەرەبىيە. 4 - باسما. تەھقىقلىغۇچى: ئەھمەد ئابدۇل غەفۇر ئەتتار. 6 توم. بېيرۇت: دارۇل ئىلمى لىلمە لايىين، ھ 1407 / م 1987.
21. دارە قۇتى، ئەبۇلھەسەن ئەلى ئىبنى ئۆمەر ئىبنى ئەھمەد ئىبنى مەھدىي ئىبنى مەسئۇد ئىبنى نۇئمان ئىبنى دىنار ئىبنى ئابدۇللاھ بەغدادىي (ھ 306 - 385 / م 918 - 995). سۇنەن. تەھقىقلىغۇچىلار: شۇئەيب ئەرنائۇت - ھەسەن ئابدۇلمۇننەم شەلەبىي - ئابدۇللەتىق ھىرزۇللاھ - ئەھمەد بەرھەم. 5 توم. بېيرۇت: مۇئەسسەسە تۇر رسالە، ھ 1424 / م 2004.

22. دارىمى، ئەبۇ مۇھەممەد ئابدۇللاھ ئىبنى ئابدۇراھمان ئىبنى فەزل ئىبنى بەھرام ئىبنى ئابدۇسەمەد دارىمى تەممى سەمەرقەندى (ھ 181 - 255 / م 797 - 869). سۇنەن. تەھقىقلىغۇچى: ھۇسەين سەلىم ئەسەد دارانى. 4 توم. سەئۇدى ئەرەبىستان: دارۇل مۇغنى، ھ 1412 / م 2000.

23. دۆنمەز، ئىبراھىم كافى. «نىيەت». تۈركىيە دىيانەت ئىسلام ئېنىسكلوپېدىيەسى. 33: 169 - 170. ئىستانبۇل: تۈركىيە دىيانەت ۋەقىقى نەشرىياتى، 2007.

24. راغىب ئىسفاھانى، ئەبۇلقاسم ھۇسەين ئىبنى مۇھەممەد (ھ ؟ - 502 / م ؟ - 1108). مۇفرەداتۇ ئەلغازىل قۇرئان. تەھقىقلىغۇچى: سەفۋان ئەدنان داۋۇدى. بېيرۇت: دەمەشىق، 1992/1412.

25. زەمەخشەرى، جارۇللاھ ئەبۇلقاسم مەھمۇد ئىبنى ئۆمەر. كەششافى. 4 توم. بېيرۇت: دارۇل كىتابىل ئەرەبى، ھ 1407 / م 1987.

26. زەيلەئى، جەمالۇددىن ئەبۇ مۇھەممەد ئابدۇللاھ ئىبنى يۇسۇف ئىبنى مۇھەممەد (ھ ؟ - 762 / م ؟ - 1360). نەسبۇررايە فى تەخرىجى ئەھادىسلى ھىدايە. 4 توم. بېيرۇت: مۇئەسسەتۇررەييان / جىددە: دارۇل قىبلە لىسسەقاھەتىل ئىسلامىيە، ھ 1418 / م 1997.

27. زۇھەيلى، ۋەھبە ئىبنى مۇستەفا (ھ 1351 - 1436 / م 1932 - 2015). ئەل فىقھۇل ئىسلامىي ۋە ئەدىللەتۇھۇ. 4 - باسما. 10 توم. سۈرىيە - دەمەشىق: دارۇلفىكىر، (تارىخسىز).

28. سەرەخسىي، مۇھەممەد ئىبنى ئەھمەد ئىبنى ئەبى سەھل (ھ ؟ - 483 / م ؟ - 1091). مەبسۇت. 30 توم. بېيرۇت: دارۇل مەئرىفە، ھ 1414 / م 1993.

29. سەنئانى، ئەبۇ بەكرى ئابدۇررازاق ئىبنى ھۇمام ئىبنى نافئە ھىمىيەرى يەمانى (ھ 126 - 211 / م 744 - 827). مۇسەننەفى. 3 - باسما، تەھقىقلىغۇچى: ھەببۇررەھمان ئەئزەمى. 11 توم. بېيرۇت: مەكتەبۇل ئىسلامى، ھ 1403 / م ؟.

30. سەيید سابىق (ھ 1335 - 1420 / م 1915 - 2000).
 فىقھۇسسۇننەھ. 12 - باسما. 3 توم. بېيرۇت: مۇئەسسەسە تۇر رسالە، ھ
 1417 / م 1996.
31. شافىئىي، ئەبۇ ئابدۇللاھ مۇھەممەد ئىبنى ئىدرىس (ھ 150 - 204
 / م 767 - 820). ئوم. 9 توم. بېيرۇت: دارۇل كۇتۇبىل ئىلمىيە، ھ
 1413 / م 1993.
32. شەنەر، مەھمەت. «ھايۋان». تۈركىيە دىيانەت ئىسلام
 ئېنىسكلوپېدىيەسى. 17: 92 - 98. ئىستانبۇل: تۈركىيە دىيانەت
 ۋەقى نەشرىياتى، 1998.
33. شىرازى، ئەبۇ ئىسھاق ئىبراھىم ئىبنى ئەلى ئىبنى يۇسۇف (ھ 393 -
 476 / م 1003 - 1083). ئەلمۇھەزەب فى فىقھىل ئىمامى
 شافىئىي. 3 توم. دەمەشق: دارۇ شامىيە / بېيرۇت: دارۇلقەلەم، ھ
 1412 / م 1992.
34. فەخرۇددىن رازى، ئەبۇ ئابدۇللاھ مۇھەممەد ئىبنى ئۆمەر ئىبنى
 ھەسەن ئىبنى ھۈسەيىن تەيمىي (ھ 544 - 606 / م 1150 -
 1210). مەفاتىھۇل غەيب - تەفسىرۇل كەبىر. 3 - باسما. 11 توم.
 بېيرۇت: دارۇ ئىھىائىت تۇراسىل ئەرەبى، ھ 1420 / م 1999.
35. فىرۇزئابادىي، مەجدۇددىن ئەبۇ زاھىر مۇھەممەد ئىبنى يەئقۇب (ھ
 729 - 817 / م 1329 - 1415). ئەلقامۇسۇلمۇھىت. 8 - باسما.
 بېيرۇت: مۇئەسسەسە تۇر رسالە، ھ 1426 / م 2005.
36. قاھىرە ئەرەب تىلى ئاكادېمىيىسى. مۇئەججەمۇلۋەست. 2 توم. مىسىر: دارۇ
 دەئۋەت، تارىخسىز.
37. كاسانى، ئالائۇددىن ئەبۇ بەكرى ئىبنى مەسئۇد ئىبنى ئەھمەد (ھ ؟ -
 587 / م ؟ - 1191). بەدائىئۇسسائىئ فى تەرتىبىش شەرائىئ.
 10 توم. قاھىرە: دارۇل ھەدىس، ھ 1426 / م 2005.
38. كىلاۋۇز، ئەھمەت سائىم. «بىشەر ئىبنى غىياس». تۈركىيە دىيانەت
 ئىسلام ئېنىسكلوپېدىيەسى. 6: 220 - 221. ئىستانبۇل: تۈركىيە
 دىيانەت ۋەقى نەشرىياتى، 1992.

39. ماتۇرىدىي، ئەبۇ مەنسۇر مۇھەممەد ئىبنى مۇھەممەد (ھ 261 - 389 / م 875 - 999). تەئۇلاتۇل قۇرئان. تەھقىقلىغۇچى: ئەھمەد ۋانلى ئوغلى. 17 توم. ئىستانبۇل: دارۇلمىزان، 2005.

40. ماللىك ئىبنى ئەنەس، ئەبۇ ئابدۇللاھ ماللىك ئىبنى ئەنەس ئىبنى ماللىك ئىبنى ئامىر ئەسبەھى مەدەنى (ھ 93 - 179 / م 711 - 795). مۇۋەتتا. سەھىھلىكىنى بېكىتكۈچى، نومۇر قويغۇچى، مەنبەسىنى ئېنىقلاپ چىققۇچى، ئىزاھ ۋە ئىلاۋە يازغۇچى: مۇھەممەد فۇئاد ئابدۇلباقى. بېيرۇت: دارۇ ئەھيائىت تۇراسلى ئەرەبى، ھ 1406 / م 1985.

41. ----- ئەلمۇدەۋۋەنە. 4 توم. بېيرۇت: دارۇل كۇتۇبىل ئىلمىيە، ھ 1415 / م 1994.

42. مۇسلىم، ئەبۇ ھۈسەيىن مۇسلىم ئىبنى ھەججاج قۇشەيرى نىيسابۇرى (ھ 206 - 261 / م 822 - 875). سەھىھ مۇسلىم. تەھقىقلىغۇچى: مۇھەممەد فۇئاد ئابدۇلباقى. 5 توم. بېيرۇت: دارۇ ئەھيائىت تۇراسلى ئەرەبى، (تارىخسىز).

43. مۇھىيىددىن دەرۋىش (ھ 1326 - 1403 / م 1908 - 1982). ئىئرابۇل قۇرئان ۋە بەيانۇھۇ. 3 - باسما. 10 توم. سۈرىيە: دارۇ ئىبنى كەسىر، ھ 1412 / م 1992.

44. نەسەئى، ئەبۇ ئابدۇراھمان ئەھمەد ئىبنى شۇئەيب ئىبنى ئەلى خۇراسانى (ھ 215 - 303 / م 830 - 915). سۇنەن نەسەئى. 2 - باسما. تەھقىقلىغۇچى: ئابدۇلفەتتاھ ئەبۇ غۇددە. 9 توم. ھەلەب: مەكتەبۇل مەتبۇئاتىل ئىسلامىيە، ھ 1406 / م 1986.

45. نەۋەۋى، مۇھىيىددىن ئەبۇ زەكەرىيا يەھيا ئىبنى شەرەف (ھ 631 - 676 / م 1233 - 1277). سەھىھى مۇسلىم بىشەرھىننەۋەۋى. 18 توم. بېيرۇت: دارۇل كۇتۇبىل ئىلمىيە، ھ 1411 / م 1990.

46. نۇرۇددىن ھەيتەمى، ئەبۇلھەسەن نۇرۇددىن ئەلى ئىبنى ئەبى بەكر ئىبنى سۇلەيمان (ھ 735 - 807 / م 1335 - 1405). مەجمەئۇززەۋائىد ۋە مەنبەئۇلغەۋائىد. 10 توم. بېيرۇت: دارۇل كۇتۇبىل ئىلمىيە، ھىجرىيە 1408 / م 1988.

47. ھەسەنەين، مۇھەممەد مەخلۇق، (ھ 1307 - 1410 / م 1890 - 1990). سەفۋەتۇل بەيان لىمەئانىل قۇرئان. مىسىر: دارۇششۇرۇق، ھ 1404 / م 1984.

48. كۆزەل، ئەھمەت. «ئاداق - نەزىر». تۈركىيە دىيانەت ئىسلام ئېنىسكلوپېدىيەسى. 1: 337 - 340. ئىستانبۇل: تۈركىيە دىيانەت ۋەقىى نەشرىياتى، 1988.

49. ئىبنى ئەبى شەيبە، ئەبۇ بەكر ئىبنى ئەبى شەيبە ئابدۇللاھ ئىبنى مۇھەممەد ئىبنى ئىبراھىم ئىبنى ئوسمان (ھ 159 - 235 / م 776 - 850). ئەلكىتابۇل مۇسەننەفى فىل ئەھادىس ۋەئەسار. تەھقىقلىغۇچى: كامال يۇسۇق ھۇت. 7 توم. رىياد: مەكتەبەتۇر رۇشەد، ھ 1409 / م.؟.

50. ئىبنى ئەرەبى، مۇھەممەد ئىبنى ئابدۇللاھ ئەبۇ بەكرى. ئەھكامۇل قۇرئان. 3 - باسما. تەھقىقلىغۇچى: مۇھەممەد ئابدۇلقادىر ئەتا. 4 توم. بېيرۇت: دارۇل كۇتۇبىل ئىلمىيە، 2003/1424.

51. ئىبراھىم جانان (ھ 1358 - 1430 / م 1940 - 2009). كۇتۇبى سىتتە مۇختەسەرى تەرجىمە ۋە شەرھى (تۈركچە). 16 توم. ئەنقەرە: ئاچچاغ نەشرىياتى، 1988.

52. ئىبنى باز، ئۇسەيمىن ۋە باشقىلار. فەتاۋا ھەيئەتى كىبارىل ئۇلەما. 2 توم. قاھىرە: مەكتەبەتۇ تۇراسىل ئىسلامى، (تارىخسىز).

53. ئىبنى رۇشەد ھەفىد، ئەبۇلۋەلىد مۇھەممەد ئىبنى ئەھمەد مۇھەممەد ئىبنى ئەھمەد قۇرتۇبى ئەندۇلۇسى (ھ 520 - 595 / م 1126 - 1198). بىدایەتۇل مۇجتەھىد. 2 توم. ئىستانبۇل: دارۇ قەھرىمان، 1985.

54. ئىبنى فارس، ئەبۇلھۇسەين ئەھمەد ئىبنى فارس ئىبنى زەكەرىيىيا قەزۋىينى (ھ 329 - 395 / م 941 - 1004). مۇئەججەمۇ مەقايىسلىغۇغە. تەھقىقلىغۇچى: ئابدۇسسالىم مۇھەممەد ھارۇن، 6 توم. دەمەشق: دارۇلفىكر، ھ 1399 / م 1979.

55. ئىبنى قۇدامە، ئەبۇ مۇھەممەد مۇۋەففەقۇددىن ئابدۇللاھ ئىبنى ئەھمەد ئىبنى مۇھەممەد جەمائىلى مەقدىسى دەمەشقى ھەنبەلى (ھ 541 - 620 / م 1147 - 1223). ئەلكافى فى فقھىل ئىمام ئەھمەد. 4 توم. لۇبنان: دارۇل كۇتۇبىل ئىلمىيە، ھ 1414 / م 1994.

56. ----- مۇغنى. 10 توم. مىسىر: مەكتەبەتۇل قاھىرە، ھ 1388 / م 1968.

57. ئىبنى كەسىر، ئەبۇلفەدا ئىسمائىل ئىبنى ئۆمەر ئىبنى كەسىر قۇرەشى دەمەشقى (ھ 701 - 774 / م 1301 - 1372). بىدائىيە ۋە نىھايە. تەھقىقلىغۇچى: ئەلى شىرىپى. بېيرۇت: دارۇ ئىھىائىت تۇراسىل ئەرەبى، ھ 1408 / م 1988.

58. ئىبنى ماجە، ئەبۇ ئابدۇللاھ مۇھەممەد ئىبنى يەزىد قەزۋىينى (ھ 209 - 273 / م 824 - 886). سۇنەن. تەھقىقلىغۇچى: مۇھەممەد فۇئاد ئابدۇلباقى. 2 توم. بېيرۇت: دارۇ ئىھىائىل كۇتۇبىل ئەرەبىيە - فەيسەل ئىيسا بابى ھەلەبى، (تارىخسىز).

59. ئىبنى مەنزۇر، مۇھەممەد ئىبنى مۇكەررەم ئىبنى ئەلى ئەبۇلفەزل جەمالۇددىن ئىبنى مەنزۇر ئەنسارى رۇۋەيفىئى ئىفرىقى (ھ 630 - 711 / م 1232 - 1311). لىسانۇل ئەرەب. 3 - باسما. 15 توم. بېيرۇت: دارۇ سادىر، ھ 1410 / م 1990.

60. ئىبنى ھەنبەل، ئەبۇ ئابدۇللاھ ئەھمەد ئىبنى مۇھەممەد ئىبنى ھەنبەل ئىبنى ھىلال ئىبنى ئەسەد شەيبانى (ھ 164 - 241 / م

780 - 855). مۇسنەد. تەھقىقلىغۇچى: شوئەيب ئەرنائۇت - ئادىل مۇرشىد. بېيرۇت: مۇئەسسەسەتۇر رسالە، ھ 1421 / م 2001.

61. ئىللىش، ئەبۇ ئابدۇللاھ مۇھەممەد ئىبنى ئەھمەد ئىبنى مۇھەممەد (ھ 1217 - 1299 / م 1802 - 1882). *مىنەھۇل جەلىل شەرھۇ مۇختەسەرى خەلىل*. 9 توم. بېيرۇت: دارۇلفىكر، ھ 1409 / م 1989.

62. ياران، رەھمى. «ھەدەس». تۈركىيە دىيانەت ئىسلام ئېنىسكلوپېدىيەسى. 15: 1. ئىستانبۇل: تۈركىيە دىيانەت ۋەققى نەشرىياتى، 1997.